

શ્રી વીતરાગ-પરમાત્મને નમઃ

શ્રી જૈન પ્રવચન ગ્રન્થત્રેણિ-ગ્રન્થ પહેલો

દિશાસૂચન

: પહેલો ભાગ :



[પૂ. સકલાગમરહસ્યવેદી, પરમ ગીતાર્થ, સ્વ. આ. શ્રીમદ્ વિજયદાનસૂરીશ્વરજી મ.ના પદ્મપ્રભાકર પૂ. સિદ્ધાન્તમહોદધિ આચાર્યદેવ શ્રીમદ્ વિજયપ્રેમસૂરીશ્વરજી મ.ના પદ્મલંકાર પૂ. પરમ શાસનપ્રભાવક, સમર્થ વિદ્વાન, વ્યાખ્યાનવાચસ્પતિ આચાર્યદેવ શ્રીમદ્ વિજયરામચન્દ્રસૂરીશ્વરજી મ.નાં જાહેર પ્રવચનો.]



: પ્રકાશક :

શ્રી જૈન પ્રવચન કાર્યાલય

રતનપોળ : : : : અમદાવાદ



વીર સં. ૨૪૬૫] મૂલ્ય : બે રૂપીયા [વિ. સં. ૧૯૯૫

ચિત્ર પરિચય :

આ પુસ્તકના પુંદા ઉપર એક રંગમાં અને જેકેટ ઉપર બે રંગમાં છાપવામાં આવેલું ચિત્ર ગૂજરાતના વિખ્યાત ચિત્રકાર શ્રી દત્ત દેસાઈની પાસે તૈયાર કરાવવામાં આવ્યું છે. ચિત્ર પોતે જ પોતાના ભાવને વ્યક્ત કરે છે, છતાં સૌ કોઈ માટે ભાવદર્શન સુલભ અને એ આશયથી જ અહીં ટૂંક પરિચય આપવામાં આવે છે.

સંસારતારક જ્ઞાનીપુરુષોએ સંસારને સાગરની અને શ્રી જૈનશાસનને જહાઝની ઉપમા પણ આપી છે. આ ઉપમા મુજબ ચિત્રમાં સાગર દર્શાવી, તેની અંદર સંસારની ચતુર્ગતિને દર્શાવનાર સાથીયો મૂકવામાં આવ્યો છે. સાગરમાં તરતી એક નૌકા દર્શાવવામાં આવી છે, જે શ્રી જૈનશાસનને સૂચવે છે. સંસારસાગરથી તરવા માટે શ્રી જૈનશાસનરૂપ નૌકાનો આશ્રય પામવો એ અનિવાર્ય છે. નૌકાની ઉપરના ભાગમાં ત્રણ ખિન્દુઓ દ્વારા રત્નત્રયીનું સૂચન કરાયું છે : કારણ કે-રત્નત્રયીની આરાધના એ જ એક મોક્ષમાર્ગ છે. એના ઉપર શ્રી સિદ્ધશીલાનો ખ્યાલ આપતો બીજના ચન્દ્ર જેવો આકાર દર્શાવ્યો છે, જે સૂચવે છે કે-સંસારસાગરથી તરવા માટે શ્રી જૈનશાસનરૂપ નૌકામાં બેસી રત્નત્રયીની આરાધના દ્વારા મોક્ષ મેળવવો, એ જ સાચા સુખનો વાસ્તવિક માર્ગ છે.

આ પુસ્તક આ દિશાનું જ સૂચક હોખને, “દિશાસૂચન” નામમાંથી આ વસ્તુ ઉપર પ્રકાશ પથરાતો દર્શાવવામાં આવ્યો છે.

—પ્રકાશક.



શ્રી જૈન પ્રવચન ગ્રન્થશ્રેણિ

ગ્રન્થાંક પહેલો



આમુખ

કેટલુંક સ્વપ્રીકરણ
સંશોધન સંબંધી કાંઇક
અનુક્રમણિકા



દિશાસૂચન-પહેલો ભાગ

બસ-પ્રવૃત્તિ, પ્રવૃત્તિ ને પ્રવૃત્તિ.

સારોય સંસાર પ્રવૃત્તિમય છે. સમસ્ત વિશ્વ પ્રવૃત્તિશીલ છે. જગતના જીવ માત્રને પ્રવૃત્તિ વિના ચેન પડતું નથી. માનસિક, વાચિક અને કાયિક-એ ત્રિવિધ પ્રવૃત્તિઓમાંથી કોઈ એકવિધ પ્રવૃત્તિમાં, કોઈ દ્વિવિધ પ્રવૃત્તિમાં અને કોઈ ત્રિવિધ પ્રવૃત્તિમાં મશગુલ છે.

આતું કારણ શું? આતું ધ્યેય શું?

પ્રવૃત્તિ એ ધ્યેય નથી. પ્રવૃત્તિ તો સાધન છે. સાધ્ય બૃહું છે. સૌથી વધારે મહત્વની વસ્તુ સાધ્ય છે.

વિશ્વના સઘળા જ જીવો સુખના અર્થી છે. જગતે માનસિક સંતોષમાં સુખની કલ્પના કરી છે. મનને જે કંઈ ગમતું હોય તે સર્વ પ્રાપ્ત થાય અને મનને જે કંઈ ન ગમતું હોય તે સર્વ દૂર રહે, એટલું જ જગત ઈચ્છે છે. મનને ગમતી વસ્તુઓમાંની એક પણ વસ્તુ ન મળે અગર તો મળી હોય ને આવી જાય, તો જગતના જીવો અસંતુષ્ટ બની જાય છે અને એથી માનસિક વેદના અનુભવે છે. એજ રીતિએ, મનને નહિ ગમતી એવી વસ્તુઓમાંની એક પણ વસ્તુનો યોગ થઈ જાય અગર થઈ ગયો હોય, તો પણ જગતના જીવો અસંતુષ્ટ બની જાય છે અને એથી માનસિક વેદના અનુભવે છે. આ રીતિએ માનસિક સંતોષનું અર્થી બનેલું જગત, મનને ગમતી વસ્તુઓનો સંયોગ સાધવા માટે અને મનને નહિ ગમતી વસ્તુઓનો વિયોગ સાધવા માટે પ્રયત્નશીલ બનેલું છે.

જગતમાં આ જાતિનો પ્રયત્ન અનાદિ કાલથી ચાલી રહ્યો છે. જગત અનાદિ કાલથી છે અને અનન્ત કાલ રહેવાનું છે. જગત, એ કોઈ સર્જિત વસ્તુ નથી, પણ સ્વાભાવિક વસ્તુ છે. જગતને સર્જિત માનીએ, તો એનો કોઈ સર્જક જોઈએ : અને—‘ સર્જક વિના કોઈ વસ્તુ સર્જાય જ નહિ ’—એ નિયમના આધારે જો જગતના સર્જકને કબૂલ રાખીએ, તો પછી સર્જકનો પણ સર્જક જોઈએ. ‘ જગતનો સર્જક તેના સર્જક વિના સર્જાયો જ શી રીતિએ ? ’—એ પ્રશ્ન ઉભો જ રહે છે. જેમ કેરી પહેલી કે ગોટલો પહેલો ? કેરી વિના ગોટલો સંભવે નહિ અને ગોટલા વિના કેરી સંભવે નહિ. આવી સમસ્યાઓ પ્રત્યેક વસ્તુને અંગે ઉપસ્થિત થવાની. આથી જગતને અનાદિ-કાલીન માન્યા વિના ચાલે તેમ નથી. જગત અનાદિકાલીન છે, એટલે જગતના જીવો અનાદિકાલીન છે, એ તો આપોઆપ પૂરવાર થઈ જાય છે : અને એથી સિદ્ધ છે કે—મનને ગમતી વસ્તુઓને મેળવવાનો અને મનને નહિ ગમતી વસ્તુઓને દૂર કાઢવાનો પ્રયત્ન આ જગતમાં અનાદિ કાલથી ચાલી રહ્યો છે. ઇષ્ટસંયોગ અને અનિષ્ટવિયોગ માટે જગતના જીવો અનાદિ કાલથી મથી રહ્યા છે.

આટલી મહેનતનું પરિણામ શું ? જગતના અનન્ત જીવોમાંથી કેટલા જીવોને તેમને ગમતી સઘળી જ વસ્તુઓ મળી ગઈ અને તેમને નહિ ગમતી એવી સઘળી જ વસ્તુઓ તેમનાથી દૂર રહી ? આપણે આપણો પોતાનો જ વિચાર કરીએ. શું આપણને તેવી સઘળી જ વસ્તુઓ પ્રાપ્ત થઈ ગઈ છે, કે જે વસ્તુઓ આપણને ગમતી હોય ? અને શું આપણને તેવી કોઈ જ વસ્તુનો યોગ થયો નથી, કે જે વસ્તુ આપણને

ન ગમતી હોય ? આપણને જે કાંઈ ઈષ્ટ છે તે સઘળાનો આપણી પાસે સદ્ભાવ છે અને આપણને જે કાંઈ અનિષ્ટ છે તે સઘળાનો આપણી પાસે અભાવ છે, એવું આપણે પોતે આપણી જાત માટે પ્રમાણિકપણે કહી શકીએ તેમ છીએ ? આના જવાબમાં આપણું અન્તર ‘ના’ પાડે છે. આપણું અન્તર એમ પોકારી ઉઠે છે કે—‘મને ગમતી એવી ઘણી ઘણી વસ્તુઓ નથી અને એવી ઘણી ઘણી વસ્તુઓ છે કે જે મને ગમતી નથી.’ આપણી પાસે જે કાંઈ આપણા મનને ગમતી વસ્તુઓ છે, તેના હિસાબે આપણને કાંઈ જ મળ્યું નથી એમ આપણું મન કહે છે : કારણ કે—મનને ગમતી વસ્તુઓની ગણતરી કરવા બેસીએ તો તેની ગણના પણ થઈ શકે તેમ નથી. એજ સ્થિતિ મનને નહિ ગમતી વસ્તુઓને અંગે છે. મનને નહિ ગમતી વસ્તુઓ આપણને એટલી મળી છે અને મળ્યે જ જાય છે કે—એના યોગે આપણું મન કેટલીક વાર પારાવાર દુઃખ અનુભવે છે. આવી સ્થિતિ માત્ર આપણી જ છે અને બીજાઓની નથી, એમ પણ નથી. લગભગ બધા જીવોની સ્થિતિ આ છે.

અનન્ત કાલની જહેમતનું આ પરિણામ, એ શું દુઃખદ વસ્તુ નથી ? વિચારપ્રેરક વસ્તુ નથી ?

આપણે માણસ છીએ. આપણી પાસે વિચાર કરવાને બુદ્ધિ છે અને અમલ કરવાને શક્તિ છે. બુદ્ધિ અને શક્તિનો વ્યય આપણે નથી કરતા એમ પણ નથી. મનને ગમતી સામગ્રી મેળવવા માટે અને મનને નહિ ગમતી સામગ્રીને દૂર કરવા માટે આપણે બુદ્ધિ અને શક્તિનો વ્યય કરી રહ્યા છીએ. આ વિષયમાં જગતના મનુષ્યો કેવળ અન્ધ બનીને

પ્રવૃત્તિ કરી રહ્યા છે, એમ કહીએ તો ચાલે. અન્યથા, અનન્ત કાલથી જે પ્રયત્ન નિષ્ફલ જ નહિ પણ નુકશાનકારક નિવડતો આવ્યો છે, તેનું કારણ શોધવાનો પ્રયત્ન ન થાય અને ચાલુ દિશાએ જ તેનો તે પ્રયત્ન થયે જાય, એ બને જ કેમ ? ધાર્યું ફલ ન મળે અગર વિપરીત ફલ મળે, એ બેતાં વિચારશીલ આત્મા તો ચોકે, થંભે, તેમ બનવાનું કારણ શોધે અને એ કારણ શોધતાં પ્રયત્નની દિશા પલટાવવાની જરૂર લાગે તો પ્રયત્નની દિશા પલટાવતાં પણ આંચકો ન ખાય.

જગત અનન્તા જીવોથી ભરપૂર છે. એ અનન્ત જીવોમાંથી જેટલા જીવોને આપણે આપણી ચર્મ ચક્ષુ દ્વારા જોઈ શકીએ તેમ છે, તેટલા જીવોમાં પણ મનુષ્યદેહધારી જીવોની સંખ્યા ખીન્ન દેહધારી જીવોની અપેક્ષાએ અતિ અદ્ય છે. આપણે એ વિચાર કરવો જોઈ એ કે—મનુષ્યેતર દેહધારી અનન્ત જીવોમાં ઉત્પન્ન થવાને બદલે, સંખ્યાથી મર્યાદિત એવા મનુષ્ય દેહધારી જીવોના વર્ગમાં હું ઉત્પન્ન થયો, તેનું કારણ શું ? મનુષ્યદેહને પામેલા જીવોમાં પણ પરસ્પર વૈચિત્ર્ય ઘણું છે. ઈન્દ્રિયાદિને અંગે, બુદ્ધિવૈભવને અંગે, હૃદયની સંપત્તિ આદિને અંગે અને સ્વજનાદિને અંગે મનુષ્યદેહને ધરનારા જીવોમાં પણ પરસ્પર અસમાનતા ઓછી નથી. આનું કારણ શું ? ઘણાઓને જે નથી મળ્યું તે આપણને મળ્યું છે અને કેટલાકોને જે મળ્યું છે તે આપણને મળ્યું નથી અગર પ્રયત્ન છતાં મળતું નથી, તેનું કારણ તો હોવું જોઈએને ?

સર્વ જીવોમાં મનુષ્યની ખ્યાતિ વિવેકી અને સદાચારી જીવન ઉત્તમમાં ઉત્તમ પ્રકારે જીવી શકનાર તરીકેની છે. મનુષ્ય, તીર્થંચ, દેવ અને નરક,—એ ચાર પ્રકારના જીવોમાં

મનુષ્યલવ સર્વશ્રેષ્ઠ ગણાય છે. બુદ્ધિના સદુપયોગપૂર્વક સદા-
ચારનો અમલ કરવાની જે તાકાત મનુષ્ય માટે સંભવિત છે,
તે તાકાત બીજા લવોને પામેલા જીવોને માટે સંભવિત નથી,
એ જ તેનું વાસ્તવિક કારણ છે. આવી તાકાત જ્યાં સંભવિત
છે, એવા લવને પામ્યા છતાં પણ આપણે જો વિચારહીનપણે
વર્તીએ અને આપણા વાસ્તવિક હિતને સાધવાનો પ્રયત્ન ન
કરીએ, તો આપણી માણસાઈ શા કામની ?

આપણે કોણ છીએ ?

આપણી પોતાની વસ્તુ કયી ?

આપણે ક્યાંથી આવ્યા ?

આપણે જવાનું ક્યાં ?

આપણું ભાવિ શું ?

આ અને આવી બીજી જરૂરી વસ્તુઓનો આપણે
વિચાર જ ન કરીએ, તો આપણે માણસ શાના ? આપણને
બુદ્ધિ મળી તે શા કામની ? આપણે પોતે આ શરીર નથી
એ તો નિશ્ચિત વાત છે : કારણ કે-જ્યારે મૃત્યુ થાય છે
ત્યારે શરીર અહીં રહી જાય છે અને આત્મા અન્યત્ર ચાલ્યો
જાય છે. આપણે એટલે આત્મા અને એથી સિદ્ધ છે કે-
આપણું તે જ કહેવાય, કે જે આત્માથી કોઈ કાળે વિખૂંટું
પડે તેમ હોય જ નહિ. કોઈ પણ આત્માનું કોઈ પણ કાળે
જે વિખૂંટું પડે તેમ હોય જ નહિ, તે જ આપણું કહેવાય.
અર્થાત્-આ સંસારમાં આપણી જો કોઈ પણ વસ્તુ હોય, તો
તે કેવળ આત્માના ગુણો જ છે. આત્માના ગુણો સિવાયની
દરેક વસ્તુ પરકીય છે. આત્માનો સ્વભાવ સચ્ચિદાનંદમય
છે અને એ જ તેના ગુણોનું સૂચક છે. સચ્ચિદાનંદમય સ્વ-

રૂપવાળો આપણો આત્મા, અનન્ત કાલથી, એક ભવમાંથી બીજા ભવમાં અને બીજા ભવમાંથી ત્રીજા ભવમાં એમ અનન્તા ભવોમાં આજ સુધીમાં ભમી ચૂક્યો છે. એવા જ કોઈ ભવમાંથી આપણો આત્મા આ ભવમાં આવ્યો છે અને આ ભવનું આયુષ્ય પૂર્ણ કરીને અન્ય કોઈ ભવમાં ગાલ્યો જવાનો છે. આયુષ્ય એ આત્માની વસ્તુ નથી, પણ આત્માને લાગેલું એ પણ એક જાતિનું કર્મ જ છે. એક આયુષ્યની પૂર્ણાહુતી સાથે આત્માનો અન્ત આવતો નથી, પણ જે ભવનું તે આયુષ્ય હોય છે તે ભવનો જ અન્ત આવે છે. તો પછી આપણું ભાવિ શું ? એ જ કે—જ્યાં સુધી આત્મા આ રીતિએ તેને ભવચક્રમાં ભમાવનાર વસ્તુથી સર્વથા મુક્ત ન બને, ત્યાં સુધી એક ભવમાંથી બીજા ભવમાં અને બીજા ભવમાંથી ત્રીજા ભવમાં, એમ ભમ્યા જ કરવાનું !

આ પ્રકારના ભવભ્રમણથી મુક્ત થવાનો ઉપાય જ નો આ સંસારમાં વિદ્યમાન ન હોય, તો તો આપણે હતાશ જ થઈ જવું પડે : કારણ કે—ગમે તેટલા પ્રયત્ને પણ ભવભ્રમણ ન ટળે, તો એકાન્ત સુખની આશા રાખવી જ વ્યર્થ ગણાય. પણ તેમ નથી. ભવભ્રમણથી મુક્ત બનવાનો ઉપાય અવશ્ય છે અને તે એજ કે—ભવભ્રમણનું જે વાસ્તવિક કારણ છે, તેને જ નાબૂદ કરવું.

ભવભ્રમણનું કારણ કયું ?

ભવભ્રમણનું કારણ બીજું કોઈ નથી; પણ આપણાં પોતાનાં કૃત્યો, એજ ભવભ્રમણનું વાસ્તવિક કારણ છે. આપણાં કૃત્યોના યોગે બંધાએલાં કર્મોએ આપણા આત્માના સ્વરૂપને આવર્યું છે. જલમાં ઉપર તરતી રહેવાના ગુણવાળી પણ તુંબડી, જે કાઢવથી લેપાઈ વજનદાર બને, તો જલમાં ડૂબી

છેક તળીયે પણ જઈ રહે છે. એ જ રીતિએ આપણો આત્મા સ્વભાવે જન્મ અને મૃત્યુ આદિથી પર રહેનારો છે, પણ આપણે તેને આપણાં જ કૃત્યોથી એવો બનાવી દીધો છે કે-વર્તમાનમાં આપણો આત્મા લવબ્રમણ કરી રહ્યો છે. આપણે જ આપણા નિર્મલ સ્વરૂપવાળા આત્માને મલિન બનાવ્યો છે અને એ મલિનતા જ આપણા લવબ્રમણનું વાસ્તવિક કારણ છે. આપણે ધારીએ તો આ મલિનતાને દૂર કરી શકીએ છીએ. ‘નિર્મલ સ્વરૂપવાળો પણ આપણો આત્મા મલિન બન્યો શાથી ?’-એવો પ્રશ્ન ઉઠવો સંભવિત છે : પણ આપણે એ જ માનવું પડે તેમ છે કે-આપણા આત્માની આ મલિનતા, એ પણ અનાદિકાલીન વસ્તુ છે. એનો કોઈ આદિકાલ છે જ નહિ. મલિનતામાં થતા પ્રત્યેક પરિવર્તનને જરૂર આદિકાલ છે, પણ મલિનતાને આદિકાલ નથી : કારણ કે-કૃત્ય વિના કર્મ બંધાય નહિ અને કર્મ વિના કૃત્ય થાય નહિ. આત્મા સ્વરૂપે અક્રિય છે. અક્રિય આત્મા કર્મથી લેપાતો નથી અને કર્મરહિત આત્મા સક્રિય હોઈ શકતો નથી. ક્રિયા વિના કર્મની ઉત્પત્તિ સંભવિત નથી, તેમ સર્વથા કર્મરહિત માટે ક્રિયા સંભવિત નથી. આથી એમ માનવું એ જ બ્યાજબી છે કે-આપણો આત્મા અનાદિ કાલથી મલિન દશાને ભોગવી રહ્યો છે. એ મલિનતામાં વધ-ઘટ થયા જ કરે છે. એ મલિનતા વધે છે પણ આપણાં કૃત્યોથી અને ઘટે છે પણ આપણાં કૃત્યોથી ! એ જ રીતિએ આપણે આપણા આત્માની મલિનતાને સર્વથા નિર્મૂલ પણ કરી શકીએ છીએ.

આપણાં કૃત્યો દ્વારાએ આપણે નિપજાવેલી આપણા આત્માની આ મલિનતા, એ જ આપણા દુઃખની જડ છે.

જ્યાં સુધી આ મલિનતા નહિ ટળે, ત્યાં સુધી એકાન્ત સુખમય દશા પ્રાપ્ત થવાની જ નથી. સત્કૃત્યના યોગે ઉત્પન્ન થયેલું પુણ્યકર્મ ઉદયમાં આવે છે, ત્યારે આપણને આપણા મનને ગમતી સામગ્રી તે પુણ્યના પ્રમાણમાં પ્રાપ્ત થાય છે અને દુષ્કૃત્યના યોગે ઉત્પન્ન થયેલું પાપકર્મ ઉદયમાં આવે છે, ત્યારે આપણા મનને ન ગમે તેવી સામગ્રીનો આપણને તે પ્રમાણમાં યોગ થઈ જાય છે. એકમાં આપણે સુખ અનુભવીએ છીએ અને બીજામાં આપણે દુઃખ અનુભવીએ છીએ : પરંતુ વસ્તુતઃ તેમાં સુખ કે દુઃખ અનુભવવા જેવું કંઈ છે જ નહિ ! દુન્યવી સામગ્રીની અનુકૂળતા અને પ્રતિકૂળતા એ પુણ્યોદયને અને પાપોદયને આભારી છે. ગમે તેવું પુણ્યકર્મ પણ શાશ્વત હોતું નથી. એનો અન્ત અવશ્ય હોય છે. પુણ્યનો અન્ત અવશ્ય છે, એટલે એ પુણ્યના યોગે પ્રાપ્ત થતી સામગ્રીનો વિયોગ પણ અવશ્યભાવી છે. આ વસ્તુનો અનુભવ પ્રત્યેક જીવાત્મા કરી રહ્યો છે. દુન્યવી સંપત્તિ, દુન્યવી સત્તા, દુન્યવી સઘળી જ સામગ્રી તેને જ તે પ્રમાણમાં મળે છે, કે જેનું જે પ્રમાણમાં પુણ્ય ઉદયમાં વર્તતું હોય છે. હિંસીયારીથી કે પરિશ્રમથી દુન્યવી વસ્તુઓ મળે છે, એમ માનનારાઓની આંખ સામે પણ—‘સંખ્યાબંધ હિંસીયારો અને ઉદમશીલો તેમની ધારણા મુજબની સંપત્તિ આદિ દુન્યવી સામગ્રી મેળવી શકતા નથી.’—એવાં ઉદાહરણો મૌજૂદ છે. દુન્યવી અનુકૂળ સામગ્રી પુણ્યોદય વના પ્રાપ્ત થતી નથી, તે ટકે છે પણ પુણ્યોદય વર્તતો હોય ત્યાં સુધી જ અને મળેલી તથા ટકેલી પણ તે અનુકૂળ સામગ્રીને ભોગવી પણ તેઓ જ શકે છે, કે જેઓનું તે પૂરતું પુણ્ય ઉદયમાં વર્તતું

હોય છે. આવી પરાધીન સામગ્રીની અનુકૂળતા સાધવા અને તેની પ્રતિકૂળતા ટાળવા અનન્ત કાળ સુધી મહેનત કરવામાં આવે, તો પણ કાંઈ જ વળે નહિ તે સ્વાભાવિક છે. ઘાણીનો બળદ ચાલે છે ઘણું, પણ અન્તર કાપી શકતો નથી. એનો પરિશ્રમ એને થકવે છે જરૂર, પણ તેની જગ્યાએથી તેને દૂર લઈ જઈ શકતો નથી. દુન્યવી સામગ્રીમાંની મનગમતી સામગ્રી મેળવવાના અને આણુગમતી સામગ્રીથી દૂર રહેવાના પ્રયત્નમાં જ પડેલાં હોયો પણ, ઘાણીના બળદ જેવી દશાને ભોગવી રહ્યા છે, એ સુનિશ્ચિત વાત છે.

દુનિયાનાં હોયો મનને ગમતી વસ્તુઓ મેળવવાનો અને મનને નહિ ગમતી એવી વસ્તુઓથી દૂર રહેવાનો જે પ્રયત્ન કરી રહ્યા છે, તેનો હેતુ એટલો જ છે કે—સુખ મળે અને દુઃખ ટળે. સુખ સૌને ગમે છે અને દુઃખ કોઈને ગમતું નથી. સુખપ્રિય સૌ છે અને દુઃખપ્રિય કોઈ નથી. નાનામાં નાનો હોવ પણ સુખનો જ અર્થી છે. આ જગતમાં હોયો હોંશે હોંશે પણ દુઃખ સહન કરતા દેખાય છે, પરન્તુ તેનું કારણ એ નથી કે—તે હોયોને દુઃખ પસંદ છે. વર્તમાનમાં હોંશે હોંશે દુઃખ સહન કરી રહેલાં હોયોનો ધરિદો પણ દુઃખ સહીને સુખ સાધવાનો જ છે. એમને એમ લાગ્યું છે કે—‘આ રીતિએ આપણે દુઃખ સહન કરી લઈશું, દુઃખ ભોગવવાથી ડરી નહિ જઈએ, તો પરિણામે સુખની પ્રાપ્તિ થશે.’—આથી જ તેઓ દુઃખને પણ હોંશે હોંશે સહી લે છે.

દુનિયાનાં હોયો જે સુખના અર્થી છે, તે સુખ પણ સામાન્ય કોટિનું નથી. દુનિયાનાં હોયોને જે સુખ જોઈએ છે, તે એવું જોઈએ છે, કે જેમાં દુઃખનો એક અંશ પણ ન હોય.

ઘણા સુખમાં થોડું પણ દુઃખ હોય, તો તે આપણને ગમતું નથી. એમ થયા જ કરે છે કે-‘આટલું પણ દુઃખ ક્યારે જાય ?’ આપણને એ ખટક્યા જ કરે છે. કેટલીક વાર તો થોડા દુઃખનો ખટકારો ખાકીના ઘણા પણ સુખને સુખે ભોગવવા દેતો નથી. આથી સ્પષ્ટ છે કે-દુઃખના થોડા પણ અંશોવાળું સુખ આપણને પસંદ નથી. દુઃખથી સર્વથા રહિત સુખ ન મળે ત્યાં સુધી. આપણે દુઃખ સહિતના સુખને પણ નિભાવી લઈએ છીએ, પરંતુ આપણું અન્તર તો એજ કહે છે કે-‘આટલું પણ દુઃખ ટળે તો સાહે !’ અથાત્-સૌ કોઈ દુઃખરહિત સુખના અભિલાષી છે.

હુનિયાના જીવોને જે દુઃખરહિત સુખ જોઈએ છે, તે પણ કેવું જોઈએ છે ? સંપૂર્ણ. સુખ લલે દુઃખના અંશ માત્રથી પણ રહિત હોય, પરંતુ તે જો અપૂર્ણ હોય છે, તો પણ આપણને અસંતોષ રહ્યા જ કરે છે. ખાકી રહેલું સુખ મેળવવાની અભિલાષા હૈયામાં પ્રગટ્યા વિના રહેતી નથી. કવચિત્ એવું પણ પણ બની જાય છે કે-ખીજાને વધુ સુખી જોઈને ઈર્ષ્યા પ્રગટે છે. ‘મારું સુખ અધુરું છે.’-એ વિચાર, એ અધુરાપણું ટાળવાની ઈચ્છાને ઉત્પન્ન કરે છે અને એ ઈચ્છા પણ અવસરે દુઃખને ઉત્પન્ન કરનારી બની જાય છે. આથી સ્પષ્ટ છે કે-હુનિયાના જીવોને જે સુખ જોઈએ છે, તે સુખ જેમ દુઃખના એક અંશ માત્રથી પણ રહિત જોઈએ છે, તેમ અધુરાપણાથી પણ રહિત જોઈએ છે.

આટલા માત્રથી પણ હુનિયાના જીવોને જોઈતા સુખની વ્યાખ્યા પૂર્ણ થતી નથી. દુઃખરહિત અને સંપૂર્ણ એવું પણ સુખ અમૂક કાલે જો આલ્યું જ જવાનું હોય, તો-‘આ સુખ

મહર્થુ તો ખરૂં પણ પાછું જતું રહેશે. '—એ વિચાર હૈયામાં દુઃખ ઉત્પન્ન કરી દે છે. ન્યાયાધીશ ફાંસીની સજા ફરમાવી દે, તે પછી જીવનના અભિલાષી ગૂંહેગારને તમે ગમે તેટલી ઉત્તમ સામગ્રી આપો, પણ—'મને ફાંસીએ લટકાવીને મારી નાખવામાં આવશે.'—એ વિચાર જ એને ઉત્તમ પણ સામગ્રીનો ખીજાઓની જેમ રસપૂર્વક ઉપભોગ કરવામાં અંતરાયભૂત બની જાય છે. આથી સ્પષ્ટ છે કે—હુનિયાના જીવોને જે સુખ જોઈએ છે, તે દુઃખરહિત જોઈએ છે, સંપૂર્ણ જોઈએ છે અને શાશ્વત કાલ એકસરખી રીતિએ ટકી રહે તેવું જોઈએ છે.

હુનિયાનાં બધા જ જીવો પોતાને જોઈતા સુખની વ્યાખ્યા આ રીતિએ શબ્દોમાં ગોઠવીને બતાવી શકે નહિ એ શક્ય છે : પરંતુ હુનિયાના જીવોની ઇચ્છાઓના સ્વરૂપને જાણવાની શક્તિવાળા વિવેકશીલ આત્માઓ અવશ્ય સમજી શકે છે કે—હુનિયાના જીવોને જે સુખ જોઈએ છે, તે દુઃખરહિત જોઈએ છે, સંપૂર્ણતાવાળું જોઈએ છે અને શાશ્વત કાલ એકસરખી રીતિએ ટકી રહેનારું જોઈએ છે.

હવે વિચાર કરો કે—હુનિયાના કોઈ પણ પદાર્થમાં આવું સુખ આપવાની તાકાત છે ? હુનિયાના એક પણ પદાર્થમાં જો આવું સુખ આપવાની તાકાત હોય, તો તો આપણે તે પદાર્થને મેળવવાનો પ્રયત્ન કરીએ તે વ્યાજબી ગણાય : પણ હુનિયાના એક પણ પદાર્થમાં જો આવું સુખ આપવાની તાકાત ન હોય, તો તો આપણે અનન્ત કાળ મથ્યા અને હનુય અનન્ત કાળ સુધી મથીએ, છતાં આપણે ઇચ્છીએ છીએ તેવું સુખ મળે જ નહિ. આથી કાં તો આપણે તેવા સુખની જ ઇચ્છા જ તથા કેવી પડે અને કાં તો આપણા પ્રયત્નની દિશા ફેરવવી પડે.

આ પ્રશ્ન ઘણો ગહન છે, છતાં પણ સુવિવેકી આત્માને માટે આનો ઉકેલ સુલભ છે. માત્ર આપણે વિવેકપૂર્વક આપણા હિત-અહિતનો વિચાર કરતા બની જવાની પહેલી જરૂર છે. સુવિવેકી બની વિચારાય તો કોઈ પણ આત્માને માટે સારું માર્ગદર્શન, એ અશક્ય વસ્તુ નથી.

દુઃખરહિત, સંપૂર્ણ અને શાશ્વત સુખ આપવાની તાકાત દુનિયાના જે એક પણ પદાર્થમાં હોય, તો તો એકાદ માણસ પણ તેવો સુખી આપણી નજરે ચઢવો જોઈ એને ? દુનિયાની મોટામાં મોટી સત્તાને લોગવતો, સંખ્યાબંધ સેવકોથી સેવાતો, વિપુલતમ સંપત્તિનો માલીક, એવો પણ આદમી શું વસ્તુતઃ સુખી છે ? એના સુખમાં દુઃખનો એક અંશોચ નથી ? એના સુખથી અધિક સુખ શું સંભવિત નથી ? અને એનું સુખ શું એ શાશ્વત કાળ એકસરખી રીતિએ લોગવી શકવાનો છે ? આ બધા જ પ્રશ્નોના ઉત્તર ‘ન’કારમાં મળે છે. આપણે આ દુનિયામાં વધુમાં વધુ સુખી આદમીની કલ્પના કરી લઈએ, પણ એનુંય સુખ દુઃખરહિત નથી, અધુરાપણાથી રહિતેય નથી અને નાશવંત જરૂર છે. એને મળેલી સામગ્રી કદાચ આજીવન ટકી પણ રહે, તોય એનું મૃત્યુ નિર્માએલું જ છે. એને મળેલી સઘળી જ સુખસામગ્રી અહીં રહી જવાની છે. એનો પણ આત્મા, જેમ કોઈ લવમાંથી આ લવમાં આવ્યો હતો, તેમ આ લવમાંથી તે પોતાનાં કૃત્યો મુજબના અન્ય લવમાં ચાલી જ જવાનો છે.

ખરેખર, દુન્યવી કોઈ પણ પદાર્થના યોગે દુઃખરહિત, સંપૂર્ણ અને શાશ્વત સુખ પ્રાપ્ત થાય, એ શક્ય જ નથી. દુન્યવી અનુકૂળ પદાર્થો કોઈ પણ માણસને સંપૂર્ણપણે પ્રાપ્ત

થતા જ નથી. જેટલા પ્રમાણમાં પુણ્યોદય હોય તેટલા પ્રમાણમાં જ તે મળે છે, પુણ્યોદય વર્તતો હોય ત્યાં સુધી જ ટકે છે, પુણ્યોદય વર્તતો હોય ત્યાં સુધી જ ભોગવાય છે અને એ રીતિએ આ ભવના અન્ત સુધી મળીને ટકી જાય અને ભોગવાઈ જાય તો પણ અન્તે તો આપણો આત્મા એકલો જ વાદ્યો જાય છે. સાથે જાય છે માત્ર સત્કૃત્ય અને અસત્કૃત્યથી બંધાયેલ પુણ્ય અને પાપ !

જેનો ઉદ્ભવ, તેનો વિલય—એ નિશ્ચિત વસ્તુ છે. પુણ્યનો ઉદ્ભવ થાય છે, માટે પુણ્યનો વિલય થવા વિષે સન્દેહને અવકાશ રહેતો જ નથી. જ્યારે પુણ્ય પોતે જ નિશ્ચયાત્મક અન્તાવસ્થાને ધરનારું છે, તો એ પુણ્યના યોગે પ્રાપ્ત થયેલી સામગ્રી પણ શાશ્વત કાળ ટકી રહે, એ બને જ નહિ. આ દૃષ્ટિએ પણ દુન્યવી અનુકૂળ પદાર્થોને મેળવવાનો પ્રયત્ન, એ આપણી દુઃખરહિત, સંપૂર્ણ અને શાશ્વત સુખની અભિલાષાને અનુકૂળ નથી, પણ પ્રતિકૂળ જ છે.

દુનિયામાં ધર્મ, અર્થ, કામ અને મોક્ષ—એમ પુરૂષાર્થો ચાર ગણાય છે. આ ચાર પુરૂષાર્થોમાંથી પણ, સુખની અભિલાષાને સેવતી દુનિયાએ માત્ર અર્થ અને કામ એ બે પુરૂષાર્થોની સાધનાને જ પસંદ કરી છે. આવી પસંદગીથી પર જીવો આ સંસારમાં ગાહુ જૂજ છે. અર્થ અને કામ, એ બન્ને દ્વારા ઉત્પન્ન થતું સુખ શું દુઃખરહિત, સંપૂર્ણ અને શાશ્વત છે ? નહિ જ. અર્થ એટલે પૈસો. કામની સામગ્રીને પ્રાપ્ત કરવાનું સાધન. કામ એટલે ભોગોપભોગ. આ બેમાંથી એકેય વસ્તુતઃ સુખનું કારણ નથી. દુનિયાની કોઈ પણ વસ્તુ વસ્તુતઃ સુખદાયક નથી. એકને જે વસ્તુ સુખ ઉપજાવે છે, તે જ વસ્તુ બીજાને

દુઃખ ઉપજવે છે. આથી વસ્તુમાં સુખ દેવાની કે દુઃખ દેવાની તાકાત નથી, પણ માણસની પોતાની વૃત્તિ જ તે વસ્તુના યોગમાં સુખ કે દુઃખની કલ્પના કરી લે છે. આવા પદાર્થોને મેળવવાનો, ટકાવવાનો અને ભોગવવાનો અનન્ત કાળ પર્યન્ત પ્રયત્ન કરીએ, તો પણ આપણે ઈચ્છિત સુખ પામી શકીએ જ નહિ, તે સ્વાભાવિક જ છે.

ત્યારે દુઃખરહિત, સંપૂર્ણ અને શાશ્વત સુખ મેળવવાની અભિલાષા છોડી દેવી જોઈએ ? નહિ જ. તો પછી એવું સુખ પ્રાપ્ત કરવાને માટે શું કરવું જોઈએ ?

દુઃખરહિત સુખ પામવા માટે સૌથી પહેલાં દુઃખને ઉત્પન્ન કરનારાં કારણોથી દૂર થઈ જવું જોઈએ : સંપૂર્ણ સુખ મેળવવા માટે ઉંચામાં ઉંચી કોટિની દશા પ્રાપ્ત કરવી જોઈએ અને શાશ્વત સુખ અનુભવવા માટે એ દશા શાશ્વત કાળ એકસરખી રીતિએ ટકી રહે તેવી સ્થિતિ પ્રાપ્ત કરવી જોઈએ.

આવી સ્થિતિ કયી રીતિએ સંભવે ?

આપણે એ વિચારી ચૂક્યા છીએ કે—આત્મા એ એક શાશ્વત વસ્તુ છે. એક ભવમાંથી બીજા ભવમાં અને બીજા ભવમાંથી ત્રીજા ભવમાં, એમ અનન્ત કાળથી આત્મા અનન્ત ભવોમાં ભમી ચૂક્યો છે, પણ તેનો નાશ થયો નથી. અનન્ત કાળે પણ તેનો નાશ થવાનો નથી. આવી શાશ્વતતાવાળા આત્માને ઉંચામાં ઉંચી કોટિની દશાએ આપણે પહોંચાડીએ, તો જ આપણે શાશ્વત અને સંપૂર્ણ સુખ અનુભવી શકીએ. આત્માની ઉંચામાં ઉંચી કોટિની દશા, એ તેની સર્વથા નિર્મલ દશા છે. અનાદિકાલથી આપણાં જ કૃત્યોના યોગે જે કર્મફળ

મલિનતાથી આત્મા ઘેરાયો છે, તેને આપણે સર્વથા દૂર કરી દઈએ, તો આત્મા પોતાની સર્વથા નિર્મલ દશાને પામે. એ નિર્મલ દશામાં આત્મા કોઈ કૃત્ય કરતો જ નથી, એટલે કદિ પણ તે કર્મના આવરણથી આવરિત બનતો નથી. કર્મની મલિનતા ટળ્યા પછી તો હુઃખ જેવી કોઈ વસ્તુ સંભવિત જ નથી : કારણ કે-કર્મના યોગે જ હુઃખ છે.

આત્માની આવી ઉંચામાં ઉંચી કોટિની અવસ્થાને મુક્તાવસ્થા કહેવામાં આવે છે. કોઈ પણ આત્મા કોઈ પણ કાળે આ અવસ્થાથી ઉંચી કોટિની અવસ્થાને પામી શકતો જ નથી : કારણ કે-એથી ઉંચી કોઈ અવસ્થા સંભવિત જ નથી.

આથી સ્પષ્ટ છે કે-સાચું સુખ દુનિયાના કોઈ પણ પદાર્થના યોગમાં રહેલું નથી, પરન્તુ આત્મામાં જ રહેલું છે અને એથી સુખના અર્થિઓએ કેવળ મુક્તાવસ્થાની પ્રાપ્તિની દિશાએ જ પ્રયત્ન કરવા જેવો છે.

હવે એ વિચારવું જોઈ એ કે-આત્મા આવી ઉંચામાં ઉંચી કોટિની અવસ્થાને કયી રીતિએ પામી શકે ?

આત્માના સ્વભાવને પીછાનીને, આત્માના સ્વભાવના અભ્યાસરૂપ પ્રવૃત્તિમાં આપણે જો બરાબર યોજાઈ જઈએ, તો એ નિશ્ચિત વાત છે કે-ક્રમશઃ આપણે આપણાં જ કૃત્યોથી બાંધેલાં કર્મોથી મુક્ત બનતા જઈએ અને અન્તે કર્મોથી સર્વથા મુક્ત પણ બની જઈએ.

આટલી બાબતોમાં આપણે સુનિશ્ચિત થઈ જઈએ, એટલે આપણો માર્ગ બહુ જ સરલ બની જાય છે.

‘મોક્ષ પામવો જ જોઈએ.’-એ નિશ્ચિત થઈ ગયા બાદ તો, આત્માના સ્વભાવના અભ્યાસરૂપ પ્રવૃત્તિ આદરવાને

માટે આપણે આપણી બુદ્ધિને ગૌણ બનાવી સમર્પિતભાવને મૂખ્ય બનાવી દેવાનો રહે છે.

મોક્ષની પ્રાપ્તિ માટે આપણે કેને સમર્પિત બનવું જોઈએ, એ પણ એક વિચારણીય પ્રશ્ન છે. આપણે તેને જ સમર્પિત બનવું જોઈએ, કે જેને સમર્પિત બનવાના યોગે, જેની આજ્ઞા મુજબ વર્તવાના યોગે, આપણે આપણી મુક્તિપ્રાપ્તિની કામનાને સારામાં સારી રીતિએ સફલ બનાવી શકીએ.

આ સંસારમાં જેટલા આત્માઓ છે, તે દરેકને પોત-પોતાની લિન્ન લિન્ન લવિતવ્યતા છે. આપણે જે આત્માઓને સમર્પિત થવાનું છે, તે ઉંચામાં ઉંચી કેટિની લવિતવ્યતાવાળા આત્માઓ છે. તેવી લવિતવ્યતાવાળા આત્માઓમાં બીજા આત્માઓ કરતાં સ્વાભાવિક રીતિએ જ વિશેષ ઉત્તમતા હોય છે. તે આત્માઓ, પોતાને જે લવને અન્તે સંપૂર્ણ મુક્તાવસ્થા પ્રાપ્ત થવાની હોય છે, તે લવથી ત્રીજા લવે ઉત્કટ કેટિની દયાભાવનાને અવશ્ય પામે છે. તે આત્માઓ સંસારના જીવોના દુઃખને સહી શકતા નથી. એમને એમ થઈ જાય છે કે—દુનિયાના સઘળા જીવોને હું સાચા સુખનો વાસ્તવિક માર્ગ પમાડી દઉં, કે જેથી તેઓ દુઃખરહિત, સંપૂર્ણ અને શાશ્વત સુખને પામે. આ જાતિની ઉત્કટ દયાભાવનામાં રમતા એવા તે આત્માઓ ‘શ્રી તીર્થંકર-નામકર્મ’ તરીકે જાળ-ખાતા સર્વશ્રેષ્ઠ કેટિના પુણ્યની નિકાચના કરે છે. એ પુણ્યના યોગે, પોતાના અન્તિમ લવમાં તે આત્માઓ ધર્મતીર્થની સ્થાપના કરે છે. આને જ શ્રી જૈનશાસન કહેવામાં આવે છે. વીતરાગ અને સર્વજ્ઞ બન્યા પહેલાં આ ધર્મતીર્થની સ્થાપના કરાતી નથી જ, એટલે કોઈ પણ પ્રકારની ભૂલ થવાની સંભાવના

રહેતી નથી. શ્રી વીતરાગ પરમાત્મા, શ્રી અરિહંતદેવ, શ્રી જિનેશ્વરદેવ ઇત્યાદિ અનેક ગુણાનુરૂપ વિશેષભ્રાત્રી ધર્મતીર્થના સ્થાપકોને ઓળખવામાં આવે છે. ધર્મતીર્થની સ્થાપના એટલે મુક્તિમાર્ગની સ્થાપના. સર્વજ્ઞ એવા શ્રી વીતરાગ પરમાત્મા, જીવ અને અજીવના વાસ્તવિક સ્વરૂપને દર્શાવીને, જીવના નિર્મલ આત્મસ્વરૂપને પામવાનો માર્ગ દર્શાવે છે. એ માર્ગ એજ શ્રી જૈનધર્મ. આવા શ્રી જૈનધર્મને પામીને તેને સેવનારા આત્માઓ, ક્રમે કરીને નિયમા સર્વથા કર્મમુક્ત અવસ્થાને પામી શકે છે. વિશ્વમાં ધર્મના નામે ઓળખાતા અનેક મતો વિદ્યમાન હતા, છે અને રહેશે, પણ શ્રી જૈનધર્મ સિવાયના બીજા કોઈ પણ ધર્મમાં વાસ્તવિક તારકગુણ નથી : કારણ કે— સર્વજ્ઞદેશને પામ્યા સિવાય સ્વતન્ત્રપણે જીવ અને અજીવનું વાસ્તવિક સ્વરૂપ સંપૂર્ણતયા સમજી શકાય એ શક્ય જ નથી. શ્રી જૈનધર્મ એટલે શ્રી વીતરાગ-પરમાત્માની આજ્ઞા. આપણે આ તારકો પ્રત્યે જ સમર્પિતભાવ કેળવવો જોઈએ અને એ તારકોની આજ્ઞા મુજબ જ વર્તવાને માટે ઉદ્યમશીલ બની જવું જોઈએ. પછી મુક્તાવસ્થા દૂર નથી પણ નજદિક જ છે.

‘દિશાસૂચન’ નામનો પ્રસ્તુત ગ્રંથ, વાંચકોને આ એ દિશાએ જ વળવાનું સૂચવનારો છે. મુક્તાવસ્થાની પ્રાપ્તિ માટે પ્રયત્ન કરવાની વાસ્તવિક દિશાએ દોરાવાનું જ પ્રસ્તુત ગ્રંથમાં સૂચન છે. આમાં અપાઓલાં પ્રવચનોનો ઉદ્દેશ મુક્તિમાર્ગની દિશાએ જ દુનિયાના જીવોને વાળવાનો છે અને એથી જ પ્રસ્તુત ગ્રંથનું નામ ‘દિશાસૂચન’ રાખવામાં આવ્યું છે.

“દિશાસૂચન” નામના ગ્રંથરત્નના આ પ્રથમ વિભાગમાં મુંબઈ શહેરમાં અપાઓલાં છ જાહેર પ્રવચનો

અને મુંઝવણના પરા ઘાટકોપરમાં અપાએલાં ત્રણ જાહેર પ્રવચનો—એમ કુલ નવ જાહેર પ્રવચનોનું સંશોધનપૂર્વકનું સારભૂત અવતરણ પ્રગટ કરવામાં આવ્યું છે. જાહેર પ્રવચનોના અર્થ એટલો જ છે કે—જાહેર જનતાને ભાગ લેવાનું જેમાં ખાસ આમંત્રણ કરવામાં આવ્યું હતું તેવાં પ્રવચનો ! આમ તો રોજનાં ચાલુ પ્રવચનોમાં પણ જૈનેતરો ભાગ લઈ શકે છે, પરંતુ વર્તમાનમાં જાહેરાત દ્વારા જાહેર પ્રજાને જાહેર આમંત્રણ આપીને પણ પ્રવચનો કરાવવાનું કાર્ય કેટલાંક મંડળોએ ઉપાડેલું છે : એ મુજબ આ પ્રવચનો થયાં હતાં, માટે જાહેર પ્રવચનો તરીકે આ પ્રવચનોને ઓળખવામાં આવે છે.

પૂજ્યપાદ, પરમ શાસનપ્રભાવક, વ્યાખ્યાનવાચસ્પતિ, સમર્થ વિદ્વાન, આચાર્યદેવ શ્રીમદ્ વિજયરામચન્દ્રસૂરીશ્વરજી મહારાજએ આપેલાં આ જાહેર પ્રવચનો છે. પૂ. શ્રી વિજયરામચન્દ્રસૂરીશ્વરજી મહારાજ જૈનસમાજમાં એક અજોડ ઉપકારક પ્રવચનકાર તરીકેની વાસ્તવિક ખ્યાતિને પામેલા છે. આ મહાપુરૂષની પ્રવચનશૈલી માટે તો જૈનેતર વિદ્વાનો પણ ઉંચામાં ઉંચો મત ધરાવે છે. પૂર્વલવની કોઈ અનુપમ આરાધનાના યોગે આ મહાપુરૂષ એવી ઉમદા પ્રવચનશક્તિને પામ્યા છે કે—કોઈ પણ પ્રવચન માટે તેઓશ્રીને પ્રવચનના વિષયનો પહેલેથી વિચાર કરવો પડતો નથી. સભામાં જવું, સભાજનોને જોવા, શ્રોતાઓ કેટલા પ્રમાણમાં વસ્તુને પચાવી શકે તેમ છે એનું માપ કાઢવું અને શ્રોતાવર્ગને માટે વધુમાં વધુ ઉપકારક વસ્તુ કયી છે તે નક્કી કરી લેવી : આ તેઓશ્રીની શૈલી છે. પ્રવચનના દરેક વિષયને તેઓશ્રી પોતે કાઢેલા ક્યાસ મુજબ ચર્ચે છે. ‘કહેવું તે શ્રી સર્વજ્ઞ વીતરાગ પરમાત્માની આજ્ઞાને અનુસરતું જ

કહેવું '—એ મર્યાદાનો જરા પણ લોપ કર્યા વિના, તેઓશ્રી શ્રોતાજનો ઉપર વધુમાં વધુ ઉપકાર કરી શકાય એવી વસ્તુ રજૂ કરે છે. શ્રોતાજનોના અન્તર સુધી તેઓશ્રી આ રીતિએ શ્રી જિનાજ્ઞાને અનુસરતું કથન આપાદ પહોંચાડી શકે છે. આ પ્રવચનોને જેઓ આ દૃષ્ટિને ધ્યાનમાં રાખીને વાંચશે, તેઓ આમાં ચર્ચાએલી વાતોના વાસ્તવિક રહસ્યને પામી શકશે. જૈન મહાત્માઓનાં પ્રવચનો, એ પોતાની વિદ્વતાનું પ્રદર્શન કરવાનાં સાધનો નથી, પણ જનોપકારની જ દૃષ્ટિથી ઉચ્ચારાતાં સ્વપર-ઉપકારક વચનોના સમૂહો છે. આ પ્રવચનોનું મનન કરવાથી,—‘ પૂ. શ્રી વિજયરામચન્દ્રસૂરીશ્વરજી મહારાજ શા માટે સંસારના ભોગોપભોગોનો ત્યાગ કરીને શ્રી જિનાજ્ઞા સુજળ સંયમી બનવાની વારંવાર પ્રેરણા કરે છે.’—તેનો પણ વિવેકશીલ વાંચકોને ખ્યાલ આવ્યા વિના નહિ રહે. આથી વિશેષ આ પ્રવચનોને અંગે અમારે કહેવાનું પણ શું હોય ?

પ્રાન્તે—સૌ કોઈ આ દ્વારા મુક્તિમાર્ગની દિશાએ વળે અને સ્વપર-કલ્યાણમાં રત બનીને દુઃખરહિત, સંપૂર્ણ અને શાશ્વત સુખના ભોક્તા બને, એ જ એક શુભાભિલાષ.

—પ્રકાશક

વર્તમાન વીસમી સદીના અજોડ શાસનપ્રભાવક, પાંચાલદેશોદ્ધારક
 ન્યાયામ્બોનિધિ પૂ. આચાર્યદેવ શ્રીમદ્ વિજયાનન્દસૂરીશ્વરજી
 (આત્મારામજી) મ. ના પદપ્રભાવક સદ્ધર્મશંરક્ષક પૂ. આચાર્યદેવ
 :: શ્રીમદ્ વિજયકમલસૂરીશ્વરજી મહારાજના પદપ્રભાવક ::



પૂજ્યપાદ સકલગમરહસ્યવેદી, પરમગીતાર્થ
 શાસનમાન્ય સ્વ. આચાર્યદેવ શ્રીમદ્
વિજયદાનસૂરીશ્વરજી મહારાજ

શ્રી જૈન પ્રવચન ગ્રન્થશ્રેણિ અને પ્રથમ ગ્રંથ સંબંધી

કેટલુંક સ્પષ્ટીકરણ

૦૦૬

આ વીસમી સદીના પરમ શાસનપ્રભાવક પૂજ્યપાદ, પાંચાલદેશોદ્ધારક, ન્યાયામલોનિધિ આચાર્યદેવ શ્રીમદ્ વિજય-
નન્દસૂરીશ્વરજી મહારાજના પદપ્રભાવક પૂજ્યપાદ સદ્ધર્મોદ્ધારક આચાર્યદેવ શ્રીમદ્ વિજયકમલસૂરીશ્વરજી મહારાજના પદવિભૂષક, પૂજ્યપાદ પરમ ગીતાર્થ, શાસનમાન્ય, સંકલાગમરહસ્યવેદી આચાર્યદેવ શ્રીમદ્ વિજયદાનસૂરી-
શ્વરજી મહારાજ, પોતાના શિષ્ય-પ્રશિષ્ય આદિના સુવિશાળ મંડલ સાથે વિ. સં. ૧૯૮૬ માં મુંબઈ પધાર્યા હતા. તે વખતે તેઓશ્રીના પદપ્રભાવક પૂજ્યપાદ સિદ્ધાન્તમહોદયિ આચાર્યદેવ શ્રીમદ્ વિજયપ્રેમસૂરીશ્વરજી મહારાજ તથા તેઓશ્રીના પદવિભૂષક પૂ. આચાર્યદેવ શ્રીમદ્ વિજયરામ-
ચન્દ્રસૂરીશ્વરજી મહારાજ પણ સાથે જ હતા. પૂ. શ્રી વિજયરામચન્દ્રસૂરીશ્વરજી મહારાજમાં વિશિષ્ટ પ્રવચન-શક્તિસંપન્નતા હોઈને, સ્વપર-ઉપકારની ભાવનાવાળા તેઓશ્રીના પરમ ગુરૂદેવે અને ગુરૂદેવે તેઓશ્રીને પ્રવચનદાનનું પુણ્યકાર્ય સુપ્રત કર્યું હતું. મારવાડ, મેવાડ, માલવા અને ગૂજરાતમાં એક જખખર પ્રવચનદાતા તરીકે પંકાએલા આ મહાત્માનાં પ્રવચનોની તે કાળે મુંબઈમાં પણ ધૂમ મચી ગઈ હતી. ઘણાઓની માગણીથી, એ કાળે તેઓશ્રીનાં પ્રવચનોનો સારસંગ્રહ પ્રગટ કરતું “શ્રી જૈન પ્રવચન” નામનું એક સાપ્તાહિક પત્ર પ્રગટ થવા માંડ્યું. એ પત્રનો અખતરો કેવળ છ મહિના પૂરતો જ

હતો, પરન્તુ જનસમાજની માગણી વધી જવાના પરિણામે, આજ લગભગ દશ વર્ષ થવા આવ્યાં તો ય શ્રી જૈન પ્રવચન પ્રગટ થયે જ જાય છે. શ્રી જૈન પ્રવચનમાં પૂ. શ્રી વિજય-રામચન્દ્રસૂરીશ્વરજી મહારાજનાં પ્રવચનોનું સારભૂત અવતરણ પ્રગટ થાય છે. આ અવતરણોના આધારે અત્યાર સુધીમાં શ્રી વીરશાસન કાર્યાલય અને બીજાઓ તરફથી પણ કેટલાક વિષયના ગ્રંથો પ્રગટ થઈ ચૂક્યા છે. અમારી એવી ઇચ્છા હતી કે-કોઈ પણ રીતિએ પૂ. પ્રવચનકારશ્રી શ્રમ લેવાની કૃપા કરી સંશોધન કરી આપે અને એ રીતિએ પૂ. પ્રવચનકારશ્રીના સંશોધનપૂર્વક જ ગ્રંથો છપાય તો સાફ : કારણ કે-અવતરણોમાં ઘણી વાર અધુરાપણું અને ત્રુટકપણું હોય છે. એટલામાં અમને જામનગરનિવાસી શેઠ શાન્તિદાસ ખેતશીલાઈએ આર્થિક સહાય આપવાનું વચન આપ્યું અને એથી ઉત્સાહિત બનેલા અમે શ્રી જૈન પ્રવચન ગ્રંથશ્રેણિની યોજના જાહેર કરી. આ યોજના વિ. સં. ૧૯૯૩ થી અમલમાં મૂકવાનું અમે જાહેર કરેલું, પરન્તુ સંયોગવશ બે વર્ષ ખાલી ગયાં. વિ. સં. ૧૯૯૫ ના પ્રારંભથી જ આ યોજના અમલમાં મૂકાય છે. સંશોધનપૂર્વકની ગ્રંથશ્રેણિ માટેનો અમારો આ એક વર્ષ પૂરતો જ અખતરો છે : છતાં કાર્યને પહોંચી વળાય અને સુફલોને વટાવી શકાય તો અમે આ યોજનાને વધુ સમય માટે જારી રાખવાને ઇત્તેજાર છીએ.

વિ. સં. ૧૯૯૫ માટે “દિશાસૂચન” ગ્રંથનો પ્રથમ ભાગ, બીજો ભાગ અને ત્રીજો ભાગ એમ ત્રણ ગ્રંથો આપવાનો અમે નિર્ણય કર્યો છે અને તેમાંથી આ પ્રથમ ભાગ જાહેરમાં મૂકાય છે.

“ શ્રી જૈન પ્રવચન-પહેલો ભાગ ”-એ નામથી પ્રગટ થયેલા પુસ્તકને સંશોધનપૂર્વક જે વિભાગમાં પ્રગટ કરવાનો અમારો વિચાર હતો. એને અંગે અમે કેટલીક પ્રવૃત્તિ પણ કરેલી. પરન્તુ પાછળથી અમને લાગ્યું કે-જાહેર પ્રવચનોના સંગ્રહ પ્રથમ લેવો, કે જે ગ્રન્થશ્રેણિની ભૂમિકાએ વધુ ઠીક થઈ પડે. એ જ વિચારથી જાહેર પ્રવચનોના સંગ્રહને દિશા-સૂચન નામ આપીને શરૂમાં પ્રગટ કરવાનું રાખ્યું.

સંશોધનને અંગે અમારી નેમ એ જ હતી અને છે કે-એક સ્વપર-ઉપકારક સાહિત્ય વધુ સારા પ્રકારે જાહેરમાં મૂકવું. ઉપક્રમમાં, ઉપસંહારમાં કે વચ્ચે જ્યાં જ્યાં જરૂર લાગે ત્યાં ત્યાં સંલલિત શબ્દો કે વાક્યોનો સુધારો કે વધારો કરીને પણ મૂળ વસ્તુને વધુ સ્પષ્ટ, વધુ રોચક અને વધુ ઉપકારક બનાવવી. અમે અમારી આ નેમ પૂ. પ્રવચનકારશ્રી પાસે મૂકી અને તેઓશ્રી તેમ કરવામાં સંમત થયા.

પૂ. પ્રવચનકારશ્રીએ આ ગ્રન્થમાંનાં પ્રવચનોનું સંશોધન કરી આપવાની જે કૃપા કરી છે, તે બદલ પણ અમે તેઓ-શ્રીના ઋણી છીએ. તેઓશ્રીને અમે એક વાર પણ મુક્તિ બતાવી શક્યા નથી. તેમ થયું હોત તો વધુ ઠીક થાત : કારણ કે-કેટલીક અશુદ્ધિઓ રહી જવા પામી છે. પૂ. પ્રવચનકારશ્રીને છપાઈ ગયેલા ફરંમાઓ દૃષ્ટિ નીચે કાઢી જવા મોકલ્યા, તે પછી જ અમને અશુદ્ધિઓ રહી ગયાનું જણાયું છે. આમ છતાં પણ એ અશુદ્ધિઓ મૂળ ભાવને બાધક નહિ લાગવાથી, અમે શુદ્ધિપત્રક મૂક્યું નથી.

— પ્રકાશક.



સંશોધન સંબંધી કાંઈક :

શ્રી જૈન પ્રવચન કાર્યાલયના વ્યવસ્થાપકની માગણીથી મેં આ પુસ્તકનું સંશોધન કર્યું છે. સંશોધનને અંગે પ્રકાશકે હકીકત રજૂ કરેલી હોવાથી, અત્રે તેના પુનરાલોચનની જરૂર નથી. વ્યાખ્યાનોમાં પ્રસંગ પામીને કહેવાતી કથાઓમાં કેટલીક સાંભળેલી પણ હોય છે તેમજ કથાસાહિત્યમાં એક જ કથાને અંગે લિપ્ત લિપ્ત વસ્તુને જણાવનારા પ્રસંગો પણ કેટલીક કથાઓને અંગે લેવાય છે. આથી તેમાં પ્રસંગદ્વેર સ્વચિત્ લાગે એ બનવાભેગ છે : પરન્તુ મૂળ વસ્તુ તો તેને અવલંબીને થતા વિવેચનને અંગે છે : અને એમાં તો મેં શક્ય એટલી કાળજી રાખી છે.

આમ છતાં પણ, મારા મતિદોષથી કે છદ્મસ્થભાવાદિના કારણે, આ ગ્રંથમાં જે કોઈ પણ પ્રકારની શ્રી જિનાશાથી વિપરીત વસ્તુ આવવા પામી હોય, તો તે માટે ત્રિવિધે ત્રિવિધે ક્ષમા ચાચું છું.

આ ગ્રંથમાં શ્રી જિનાશાથી વિરુદ્ધ એવી કોઈ પણ વસ્તુ આવી છે—એમ કોઈ પણ શાસ્ત્રવેદિને જે લાગે, તો તેઓ મને અવશ્ય જણાવે એમ હું ઇચ્છું છું. મને જે તેઓતું જણાવેલું ચતુર્થ સમજશે, તો સ્વપર-કલ્યાણને માટે હું મારી બૂલ જાહેર રીતિએ પણ સુધારીને આનંદ પામીશ.

—વિજયરામચન્દ્રસૂરિ.



પૂજ્યવર્ય સિદ્ધાંતમહોદયિ આચાર્યદેવ શ્રીમદ્
વિજયપ્રેમસૂરીશ્વરજી મહારાજના પદપ્રભાકર



પૂજ્યપાદ, પરમ શાસનપ્રભાવક, વ્યાખ્યાનવાચસ્પતિ
સમર્થવિદ્વાન આચાર્યદેવ શ્રીમદ્

વિજયરામચન્દ્રસૂરીશ્વરજી મહારાજ

શ્રી જૈન પ્રવચન ગ્રન્થત્રેણિ - ગ્રન્થ પહેલો.

દિશાસૂચન

: પહેલો ભાગ :

અ ૦ નુ ૦ કે ૦ મ ૦ શિ ૦ કા

પ્રવચનક્રમ

આત્મધર્મ	૧
જીવનસાર્યકતા	૨૧
આત્મશુદ્ધિ	૩૯
સુખનાં સાધન	૬૫
યુવાવસ્થા	૯૫
સાચી શાન્તિ	૧૧૯
સાચી ઉદારતા	૧૫૧
યુવાનીની સફળતા	૨૦૭
સદાચાર	૨૫૭

શિર્ષકક્રમ

[આત્મધર્મ]

આત્માને પીછાનો !	૨
ભવિષ્યને ન ભૂલો !	૪
હિતૈષી તરફ સદ્ભાવ ક્યારે જાગે	૫
આત્માના રોગની કાળજી છે ?	૭
ભાવના સુખ મેળવવાની અને કાર્યવાહી એથી જૂદી !	૭
ચાર ઉત્તમ ભાવનાઓ	૧૦
કહેવાનો ધરિદો	૧૩
શિષ્ટપુરુષોને આધીન બનો	૧૪
કાળનું ચક્ર ધુમી રહ્યું છે	૧૬
કેળવણી	૧૭
ઉપસંહાર	૧૮
શ્રી જમનાદાસ માધવજી મહેતાના ઉદ્દગારો	૧૯

[જીવનસાર્યકતા]

આપણું કિંમતી જીવન	૨૨
મનુષ્યજીવનનો મુદ્રાલેખ	૨૩
નીતિ, પાપભીરતા અને ધન્વિયનિગ્રહ !	૨૫
શિષ્ટ પુરુષોની સલાહ ધર્મમાં પણ સ્વીકારો !	૨૬
સાપ કરતાં પણ પાપ વધારે ભયંકર છે	૨૭
ધન્વિયોની આધીનતા એજ પાપની જડ	૩૦
મન ઉપર સંયમ રાખો	૩૧
મનોનિગ્રહ અસાધ્ય નથી—એક દષ્ટાન્ત	૩૨
અંતિમ સદ્બોધ	૩૬
પ્રૌદેસર મન્જુલાલ જમનાલાલ દવે	૩૮

[આત્મશુદ્ધિ]

સાધનને સાધ્ય ન માનો !	૪૦
માણસાઈ કેળવો	૪૧
રક્ષણની ભાવનામાં માણસાઈ છે	૪૫
શેઠ છતાં શેઠ લખાવનાર ઘણા	૪૭
ભવિષ્યનો વિચાર કરો !	૪૮
ધર્મભાવના જાગૃત કેમ થાય ?	૫૦
ધર્મવૃત્તિ નાબૂદ કેમ થઈ?...	૫૧
સર્વ કળાનું મૂળ ધર્મકળા છે !	૫૩
ચાર વસ્તુઓ ખીલવવાની જરૂર	૫૪
તજવા યોગ્યને તજો	૫૫
કરવા યોગ્ય જ કરો !	૫૮
કરવા યોગ્ય ક્રિયા કયી ?	૬૦
પ્રશસ્ત્યની જ પ્રશંસા કરવી	૬૨
સાંભળવા યોગ્ય જ સાંભળવું	૬૩
ઉપસંહાર	૬૩

[સુખનાં સાધન]

દુઃખનું કારણ શોધવાની જરૂર	૬૬
અમે સાધુ થવામાં છેતરાયા નથી	૭૨
દુનિયાના પ્રદાર્યોથી સાચું સુખ નથી મળવાનું	૭૫
જગતનો ઉંચામાં ઉંચો મહાન અર્હિસાધર્મ	૭૭
ધર્મનાં-સુખનાં ત્રણ મૂખ્ય સાધનો	૮૨
સુખનું પહેલું સાધન	૮૨
ગુરૂસેવાનું ફળ	૮૪
સુખનું બીજું સાધન-મૈત્રીભાવ	૮૫
મૈત્રી ભાવનાનું ફળ	૮૬

સુખનું ત્રીજું સાધન-મમતાનો ત્યાગ	૮૭
મમતા મૂકતાં શું મળે ?	૮૯
આજનો સન્નિપાત	૮૯
ઉપસંહાર	૯૧

[યુવાવસ્થા]

યુવાવસ્થા યોગ્ય દિશાએ જ લાભદાયી	૯૬
યૌવનરૂપ ગહન વમળ	૯૯
સાચો યુવાન હોવા છતાં કોઈને ત્રાસ હોય ?	૧૦૧
આજના યુવાનો	૧૦૪
સદુપયોગ કરાવવાનો મુદ્દો	૧૦૬
કાળા માથાને ગોળુ કરી માનવતાને પ્રધાન બનાવો	૧૦૮
પતન કર્યાથી જન્મે છે ?	૧૧૧
સાધન ને સદુપયોગનો ભેદ	૧૧૪
નવસર્જન માટે નિશ્ચાની આવશ્યકતા	૧૧૪

[સાચી શાન્તિ]

સાચી શાંતિનો અમોઘ ઉપાય	૧૨૦
શાંતિનાં સાચાં સાધનો મેળવવાં જ જોઈએ	૧૨૨
અર્થ-કામ શાંતિ નહિ આપે	૧૨૪
આત્માનો વિચાર	૧૨૬
શાંતિ આત્મામાં જ રહેલી છે	૧૨૮
તૃષ્ણાના વેગને રોકો	૧૩૦
આલંબનો સ્વચ્છ રાખો	૧૩૧
ભૂમિકાશુદ્ધિનો ઉપાય	૧૩૩
ધૃષ્ટિ વધી એથી અનીતિ વધી	૧૩૫
અશાન્તિનો દવ સાચી ?	૧૩૯
આજની અવદશા	૧૪૦

શ્રીમંત અને કંગાલ બન્ને દુઃખી	૧૪૩
દંભ છોડો ને શુદ્ધિ કેળવો	૧૪૪
મૈત્રીભાવ કેળવો	૧૪૪
શુભ્રા જોઈને પ્રમોદ પામો	૧૪૬
ત્રીજી કારણભાવના	૧૪૭
ચોથી ઉદ્ધાસીન ભાવના	૧૪૮
ઉપસંહાર	૧૪૮

[સાચી ઉદારતા]

ઉદારતા શુણ્ણી મહત્તા	૧૫૨
મહાપુરુષ બનવાની લાયકાત	૧૫૩
ઉત્તમ કોણ અને અધમ કોણ ?	૧૫૫
ઉદારતા વિના મહત્તા નહિ	૧૫૭
સૌનું લક્ષું ધરિછે અને કોઈનું પણું ભૂંડું ધરિછે નહિ એ મહાન આત્મા છે	૧૫૮
મહાન આત્મા સ્વપર-ઉપકારક શુણ્ણને જોઈ રાજી થયા વિના રહે નહિ	૧૫૯
ઉદારતાથી આત્મા મહાન બને છે	૧૬૦
અપકારિને પણું ખમી ખાવાની તાકાત જોઈએ	૧૬૨
ભગવાન શ્રી મહાવીરદેવ અને સંગમનો ઉપસર્ગ	૧૬૨
સાચી ઉદારતાનું પહેલું લક્ષણ	૧૬૩
‘મારું બગાડવાની કોઈનામાં તાકાત નથી’-એ માન્યતા જોઈએ	૧૬૪
જીવતાં ખાલ ઉતારનારને પણ ઉપકારી માનનાર શ્રી અંધક મુનીશ્વર	૧૬૪
કુનિયામાંથી દુશ્મનાવટ નાબૂદ કરવાનો ઉપાય	૧૬૭
સ્વાર્થ હણાય તો આજનાઓ મોટે ભાગે બાપના બેટા નહિ અને ભાઈના ભાઈ નહિ	૧૬૭

સાચી શાન્તિ માટે સાચી ઉદારતા જરૂરી છે	૧૬૯
મોહના ચાળા	૧૭૦
ભલું કોનું કરે છે ?	૧૭૦
તત્ત્વજ્ઞાનના અભ્યાસની જરૂર	૧૭૧
અનાદિની રખડપટ્ટી	૧૭૨
આત્માને ઝોળખવાની જરૂર	૧૭૩
એક શેઠનું દ્રષ્ટાંત	૧૭૪
સાધર્મિકે ચોરી કરી એ માટે પોતાને પહેલું પ્રાયશ્ચિત્ત આપવું જોઈએ-એમ કહેનાર શેઠ	૧૭૬
સઘળાં પાપોને કાઢવાનો અને સઘળા ગુણોને મેળવવાનો ઉપાય	૧૭૬
જેનું ભૂંડું કર્યું કે ચિન્તનથી હોય તેનું ય શક્તિ હોય તો ભલું કરજો	૧૮૦
સંસાર જ્ઞાનિઓએ કહ્યો છે તેવો ખૂરો લાગ્યા વિના અને મુક્તિ ગમ્યા વિના સાચો ઉદારતા નહિ આવે	૧૮૧
ઉદારતાનો ખીજો પ્રકાર-ખીજના નાના પણુ સ્વપર ઉપકારી ગુણને જોઈ આનંદ થવો જોઈએ	૧૮૨
ખીજનો ગુણ આંખે ચઢે નહિ અને પોતાનો દોષ દેખાય નહિ એનું કારણ	૧૮૩
કોઈ પોતાના પુણ્યે સુખી થાય તોય ઈર્ષ્યા થાય એ કયી દશા ?	૧૮૪
શ્રી ધન સાર્યવાહની વસંતપુર જતાં ઘોષણા	૧૮૫
કોઈના પણુ સારા ગુણને જોઈ પ્રમોદ થવો જોઈએ	૧૮૬
‘ પહેલાં એરણ ચોરે અને પછી સોયનું દાન દે ’-એ શું ?	૧૮૭
ઉદારતાનો ત્રીજો પ્રકાર	૧૮૮
જેનામાં સાચો ઉદારતાનો ગુણ હોય તે ભાવદયાથી હીન ન હોય !	૧૮૯
ભીખારીનો તિરસ્કાર નહિ કરતાં અનુકંપાભાવ પૂર્વક આપી હિતોપદેશ દેવો જોઈએ	૧૯૦

ભિખારીઓ પણ નગરરક્ષકો જેવા બને	૧૯૨
દ્રવ્યદયાને નામે ભાવદયાનો ધાત ન થાય	૧૯૩
મુનિવરોને કયા ઇરિદાપૂર્વક આહાર આદિનું દાન કરવું જોઈએ ?	૧૯૩
દુર્ગુણને સુધારવાની ઇચ્છા જોઈએ	૧૯૪
દર્દની ઉપેક્ષા અને દર્દીની રક્ષા-તેમ દોષની ઉપેક્ષા અને દોષિત સુધરે એ ભાવના	૧૯૪
એવાં પણ દર્દી હોય છે કે-દર્દીને પૂરો રાખવા પડે છતાં એમાં નિર્દયતા નહિ-તેમ એવા દોષને અંગે	૧૯૫
જે આપો તે મૂર્છાથી મૂકાઈ જવાના ઇરિદે આપો	૧૯૭
કોઈ દાનવીર કહે તો શરમ આવે છે ?	૧૯૮
આમ્રભટ મંત્રિનો એક પ્રસંગ	૨૦૦
શ્રી જિનમન્દિર આદિ પાછળ પુણ્યવાનો અઢળક લક્ષ્મીનો વ્યય કયી વૃત્તિથી કરી શક્યા ?	૨૦૧
ઉપસંહાર	૨૦૨

[યુવાનીની સફળતા]

યુવાવસ્થાના સદુપયોગનો વિચાર કેમ ?	૨૦૮
ખાત્યાવસ્થામાં સુસંસ્કારોની જરૂર	૨૦૯
ખાળકોને સુધારવાં એ વડિલોના હાથની વાત છે અને યુવાનોએ સુધરવું એ તેમની મુનસફીની વાત છે	૨૧૦
વૃદ્ધોને સૂચન	૨૧૧
ખાળકના ભાવિ જીવનનો આધાર	૨૧૧
યુવાવસ્થામાં ઉઠતા લાગણીઓના પૂરને સન્માર્ગે વાળવાની યોજના કરવી જોઈએ	૨૧૨
યુવાનોને સાફ-ખોટું સમજાવો	૨૧૪
ધર્મસ્થાનો એ સાર્વજનિક સ્થાનો છે પણ જેઓ એના કાનુનોને સ્વીકારતા હોય તેમને માટે	૨૧૫

દેવ-ગુરુ-ધર્મની સેવામાં જ આજે સ્વતન્ત્રતાના નામે સ્વ- ચ્છન્દતા વધારાઈ છે	૨૧૭
સુદેવ-સુગુરુ-સુધર્મની પરતન્ત્રતા એ યુવાનીનો સદુપયોગ છે	૨૧૮
આખર તરીકે આખર જળવળી એ બ્યવહારમાં ગુણ તેમ ગુણ તરીકે ગુણ જોઈએ	૨૧૯
યુવાનોને યોજનાપૂર્વક સમજાવવા જોઈએ	૨૨૦
યુવાની આવતાં પહેલાં ધર્મશિક્ષણ	૨૨૧
ત્રણ રાજકુમારોનો પ્રસંગ	૨૨૧
કથાના રહસ્યને વિચારતાં શીખો	૨૨૭
ધર્મને સાચવી રાખવાને માટે સારામાં સારી વસ્તુને પણ તજવાની તૈયારી હોવી જોઈએ	૨૨૮
વડિલોની ખાતર આપભોગ ન અપાય ?	૨૨૯
નાશવંતી વસ્તુ માટે ફરજ કેમ ચૂકાય ?	૨૩૦
પોતાની નાલાયકાત માનવામાં શોભા કે વડિલની નાલાયકાત વર્ણવી તેમને ઉધલાવવામાં શોભા ?	૨૩૧
યુવાવસ્થાનો સાચો સદુપયોગ	૨૩૨
એવા પણ બુદ્ધિઓ છે કે-જેનાથી તેઓ પાયમાલ થયા તે મેળવી આપવા વરઘોડો ચઢાવે છે અને પોતે મહાદે છે	૨૩૩
પોતાના પાપનું પરિણામ	૨૩૫
કેટલા રૂપીઆ જતા હોય તો કળ્યાનું મોહું કાળું એમ કરીને સમતા રાખો ?	૨૩૫
ભાગ્ય-ઉપર વાસ્તવિક શ્રદ્ધા હોય તો આશ્વત્થના વખતે ય સંતોષ ને પ્રસન્નતા જળવાઈ રહે !	૨૩૭
અવસર યોગ્ય નમ્રતા અને અપ્રસન્નતાનો અભાવ	૨૩૯
દાંભિકપણે રોવાનો અને સ્વાર્થપૂરતી સેવા કરવાનો દુર્ગુણ	૨૪૦
આજનો મોટો ભાગ દુર્ગુણને આશ્વતર્ય માનતો નથી	૨૪૧
હિક-કાણ અને કબહિક પાણ-એ બધી પુણ્યલની બાણ છે	૨૪૩

આપત્તિમાં પણ સંપત્તિનાં સ્વપ્નાં દેખતાર વસ્તુતઃ સંયમને	
પાળી શકતા નથી	૨૪૪
આજના યુવકો સ્વામિવાળા છે કે ખામી વિનાના છે ? ...	૨૪૫
જેનામાં એકારોની સાચી દયા હોય તે શું તમાશા વિગેરે	
પાછળ નાણાં ખર્ચે ?	૨૪૬
શ્રી વીતરાગ પરમાત્મા એ સાચા સ્વામી છે	૨૪૭
મોહરૂપ દુશ્મનની સાથે સંયમરૂપ તત્વાર લઈને લડવાની	
શ્રી જિનેશ્વરદેવોની આજ્ઞા છે	૨૪૮
ઔચિત્ય જળવવાની પણ શ્રી જિનેશ્વરદેવની આજ્ઞા છે ...	૨૫૨
ઉપસંહારઃ આ ચાર ગુણો કેળવે તેની જીવવાની અને	
જીંદગી સફળ	૨૫૩

[સદાચાર]

સદાચાર વિના જીવનની શાંતિ, મરણની સમાધિ, આગામી	
ભવની સુન્દરતા અને સિદ્ધિપદની સાધના એ શક્ય	
જ નથી	૨૫૮
આજનો પ્રયત્ન	૨૫૯
સદાચારની વ્યાપકતા	૨૬૦
વિશ્વાસ કેળવ્યા જવો જોઈએ	૨૬૧
આર્યદેશની વિશિષ્ટતા	૨૬૧
આર્યદેશમાં પુનઃ સદાચારનું વાતાવરણ ક્યારે ફેલાય ? ...	૨૬૨
જીવનમાં સદાચાર કેળવવાને માટે વાતોડીયા મટી સુંદર	
પ્રકારે પ્રયત્નશીલ બની જવું જોઈએ	૨૬૩
સદાચારના અસંખ્ય ભેદો	૨૬૪
સદાચારની સુંદર વ્યાખ્યા	૨૬૪
પર પ્રતિ પ્રતિકૂળ આચરવું નહિ	૨૬૫
હંયામાં હંચો આદર્શ	૨૬૬
વિચારહીનતા	૨૬૬

પ્રતિકૂળ-અપ્રતિકૂળની સમજ	૨૬૭
સદાચારને દેશવટો દેનારી માન્યતા	૨૬૮
પ્રતિકૂળતાના વૈરિપણાની સાથેનું અનુકૂળતાનું અર્થિપણું	૨૬૮
માત્ર પ્રતિકૂળતાનું જ જો વૈરિપણું હોત તો તો પાપકાર્ય- વાહિઓથી બચાત	૨૬૯
દુઃખના દુશ્મન એ ધર્મના રાગી એવો નિયમ નહિ	૨૭૦
અનુકૂળતાના અર્થિપણાથી પરાધુમ્બ બન્યા વિના સદાચારનું મથાર્ય પાલન થઈ શકે નહિ	૨૭૦
અનાચારનો એક પ્રકાર	૨૭૧
સાધુઓ આત્મસુખના અર્થી છે	૨૭૨
સમ્યગ્દષ્ટિ અને મિથ્યાદષ્ટિ	૨૭૩
શ્રી સુદર્શનમાં અનુકૂળતાનું અર્થિપણું હોત તો...	૨૭૪
અર્થિપણું શાનું જોઈએ ?	૨૭૪
શ્રી સુદર્શનની ખ્યાતિ	૨૭૫
પુરોહિત સાથે મિત્રાચારી	૨૭૬
પોતાના જીવનમાં તેનો અમલ કરવાને માટે વાંચો અગર તો સાંભળો	૨૭૭
કપિલાનું કપટ-શ્રી સુદર્શનનો ઉત્તર	૨૭૮
નગન સત્યવાદિઓ કહ્યાના શમાવનાર તો નથી જ પણ ભયંકર કહ્યાને સળગાવનારા છે	૨૮૦
સત્યાસયનું પૃથક્કરણ	૨૮૧
શ્રી સુદર્શને કરેલી પ્રતિજ્ઞા	૨૮૨
અનાચારનો સંભવ દેખાય તો	૨૮૨
કપિલા અને અભયા	૨૮૩
અભયાનો ગર્વ	૨૮૪
અભયાની પ્રતિજ્ઞા	૨૮૫
સદાચારને સાચવવા માટે વિષયકષાયની ભાવનાને ઉત્તેજનારી સામગ્રીથી બચવું જોઈએ	૨૮૫

સદાચારના દુશ્મન એ દુનિયાના ય દુશ્મન ...	૨૮૬
અભયા અને ધાત્રિકા ...	૨૮૭
કૌમુદી-મહોત્સવ ...	૨૮૮
શ્રી સુદર્શન અંતઃપુરમાં ...	૨૮૯
શ્રી સુદર્શનની નિશ્ચલતા ...	૨૮૯
એ નિર્બળતા ધર્મમાં ન જોઈએ ...	૨૮૯
વિષયો વિષ જેવા લાગે તો ...	૨૯૦
માખાપને ઠેએ મારનારા ...	૨૯૧
શાસન હજુ છેટે છે ...	૨૯૧
પુણ્યાત્માઓ કારમી પણ આક્રમી આનંદથી સહી લે છે તેનું કારણ ...	૨૯૨
વિષયો વિષ જેવા લાગવા એ જોટલું મુશ્કેલ છે તેટલું તે વિષ જેવા લાગ્યા પછી છોડવા તે મુશ્કેલ નથી ...	૨૯૪
ચર્યાનો હેતુ ...	૨૯૫
શ્રી શાલિભદ્રજી ...	૨૯૬
સત્ત્વને દખાવો નહિ પણ ખીલવો ...	૨૯૬
અનંતી ભવપરંપરા દેખાતી નથી ...	૨૯૭
મીયાની ભેંસને ડોખું ન કહેવાય ...	૨૯૮
જીભને રાજી રાખવાની મહેનત ...	૨૯૮
માર્ગની પ્રતીતિ અને સત્ત્વશીલતા ...	૨૯૯
અભયાની ધમકી ...	૩૦૦
દુર્જનની દશા ...	૩૦૧
અભયાની ખૂમો ...	૩૦૨
દુર્જનો જ્યારે સજ્જનો સામે કાવી શકે નહિ ત્યારે શું કરે ?	૩૦૨
નોકરો પકડતા નથી ...	૩૦૩
રાણીએ રાજાને કહેલી હકીકત ...	૩૦૩
રાજાને વિચાર ...	૩૦૪

શ્રી સુદર્શનની સદાચારશીલતાની આકરી કસોટીનો સમય :	
મૌનથી દેખીતું નુકશાન અને સત્ય કહેવાથી દેખીતો	
લાલ છતાં શ્રી સુદર્શન મૌન જ રહ્યા ...	૩૦૫
પ્રતીતિ અને સત્ય ન હોય તો ...	૩૦૭
શ્રી સુદર્શન ભૂલ કરીને પણ ધારત તો શાસનહોલનાને નામે	
પણ ખ્યાવ કરી શકે એમ હતું ...	૩૦૮
જાતને લજવાતી ખ્યાવવાને માટે શાસનને વેગળું મૂકા નહિ	૩૧૦
“ દોષિતની દયા ન હોય ”—એ વાતને શ્રી જ્ઞેનશાસન	
માનતું જ નથી ...	૩૧૧
અનુકૂળતાના અર્થિપણાના યોગે દુન્યવી પ્રલોભનોથી ખીચાતાં	
વાર લાગે નહિ ...	૩૧૨
મૌનમાં જ ધર્મિપણું ...	૩૧૨
ઉપલક્ષ્યા જાણુકાર બનવાને બદલે સમ્યક્ પ્રકારે વિચારતા	
બનો ...	૩૧૩
શ્રી સુદર્શનનો વધ કરવાની આજ્ઞા ...	૩૧૩
શ્રી સુદર્શનને ગધેડે બેસાડી નગરમાં ફેરવી જાહેરાત પછી	
વધ કરવાની આજ્ઞા ...	૩૧૪
અશુભ કર્મનો ઉદય ...	૩૧૫
અનુકૂળતામાં અહંકાર ને પ્રતિકૂળતામાં પામરતા આવે છે—તે	
ટાળવાનો ઉપાય ...	૩૧૬
કર્મ સંબંધી તત્ત્વજ્ઞાનની જરૂર ...	૩૧૬
સદાચારી નિર્દોષ પૂરવાર થાય જ એવો એકાન્ત નિયમ	
હોય જ નહિ ...	૩૧૭
ઉદ્ધોષણ ...	૩૧૮
શ્રી સુદર્શનની પત્નીનો વિશ્વાસ ...	૩૧૮
સૌ કોઈ પ્રતિકૂળતાનું વૈરી છે ...	૩૧૯
અનુકૂળતાનું અર્થિપણું કાઢો અને આત્મસુખનું અર્થિપણું	
પ્રગટાવો ! ...	૩૨૦

સદાચારના બહાના નીચે અનાચાર વધી ન જાય તેની પણ	
કાળજી રાખવી જોઈએ	૩૨૧
અનુકૂળતાના અર્થિપણાએ દુનિયાને પાગલ બનાવી છે ...	૩૨૨
ભૂમિકા	૩૨૩
દુનિયામાં ગણાતી પાંચ કિંમતી વસ્તુઓ	૩૨૪
“ જ્ઞાન, સુભગતા, પ્રભુતા, શ્રીમન્તાઈ અને સામર્થ્ય ”—આ	
પાંચમાંની કોઈ પણ વસ્તુ અકિંમતી છે એમ નથી	૩૨૫
ભગવાનમાં જ્ઞાનાદિની સંપૂર્ણતા	૩૨૭
ગુસ્સાને ગુસ્સો આપ્યો : સંગમનો પ્રસંગ	૩૨૭
કલ્પતરૂ બનવા લાયક આદર્શ પણ સદાચારના યોગ વિના	૩૩૦
કંટકતરૂ અને	૩૩૦
તારનાર સાધનના દુરપયોગથી વધુ દુખાય	૩૩૦
વિચારવાની વસ્તુ... ..	૩૩૧
જ્ઞાની વિનીત હોય તો કલ્પતરૂ	૩૩૨
આત્માના શ્રેય માટે ભણાય તો સદાચાર આવે અને	
દુરાચાર ભાગે	૩૩૨
આગમજ્ઞાન પણ વિપરીત ધરિદે ભણાય તો ફૂટી નીકળ્યા	
વિનાં ન રહે	૩૩૩
ગૂંઠા માટે સજ્ઞ કરાવનારો તેજ ગૂંઠા પણ કરે અને	
કરાવે એ કથી દશો ?	૩૩૪
“ ભણશે નહિ તો ખાશે શું ? ”—એ અનાચારના ધરની સલાહ છે	૩૩૬
સુભગતા સાથે સુશીલતા જોઈએ	૩૩૭
પારકી કોઈ પણ વસ્તુ સામે બદ્ધાનતથી જોવું નહિ—એ	
નિયમ હોવો જોઈએ	૩૩૯
પ્રભુતા સાથે ન્યાયમાર્ગમાં પ્રવૃત્તિ	૩૪૧
શ્રીમન્તાઈ સાથે ઉદારતા	૩૪૩
પ્રભુતાની સાથે પ્રશાન્તતા જોઈએ	૩૪૮
આ ભૂમિ ઉપરનાં પાંચ કલ્પતરૂઓ	૩૫૦
ઉપસંહાર	૩૫૧

આભાર—દર્શન



જામનગરનિવાસી શેઠ શ્રી શાન્તિદાસ
ખેતશીલાધરે પ્રસ્તુત પુસ્તકના પ્રકાશનમાં
આર્થિક સહાય આપી છે, તે બદલ અમે
તેઓના નકણી છીએ. શ્રી જૈનશાસનમાં
સમ્યગ્જ્ઞાનના પ્રચારનો મહિમા પણ ખૂબ જ
વર્ણવાયો છે અને શ્રીમન્તો જે ધારે તો શેઠ
શ્રી શાન્તિદાસભાઈની માફક આ રીતે
ચોતાની લક્ષ્મીનો સુંદર વ્યય કરી શકે. શેઠ
શ્રી શાન્તિદાસભાઈની આ વૃત્તિ ખૂબ જ
વિસ્તારને પામે, એજ એક શુભાભિલાષા.

—પ્રકાશક.

આ પુસ્તકના પ્રકાશનમાં આર્થિક સહાય આપનાર
જામનગરનિવાસી, ધર્માનુરાગી ઉદાર આત્મા શ્રીચુત



શેઠ શ્રી શાન્તિદાસ ખેતશીભાઈ

આત્મધર્મ



જ	જ	જ
: સભાસ્થલ : શ્રી મહાવીર જૈન વિદ્યાલય હોલ, મુંબઈ.		
: સભા બોલાવનાર : ધી યંગમેન્સ જૈન સોસાયટી, મુંબઈ.		
: દિવસ : શુક્રવાર, તારીખ ૨ : ઑગસ્ટ : ૧૯૨૯		
જ	જ	જ



સંશોધનપૂર્વકનું જાહેર પ્રવચનનું
સારભૂત અવતરણ

આત્માને પીછાનો !

ચેતન અને જડ, એ એ આ જગતમાં મૂખ્ય તત્ત્વો છે. આજે આપણે આત્માનો ધર્મ વિચારવાનો છે. જડના ધર્મોનો અનુભવ તો આપણને પ્રત્યક્ષ છે અને આપણે તેના રંગરાગમાં ઝટ આકર્ષાઈ શકીએ છીએ : પરંતુ મૂખ્ય વસ્તુ જે આત્મા છે, તેને આપણે જોઈ શકતા નથી : અને તેથી—‘તેનું સ્વરૂપ કેમ સમજાય અને તેના ધર્મની ખીલવટ શી રીતિએ થાય ?’—તેનો આપણે આજે મૂખ્યપણે વિચાર કરવો છે. દુનિયાના સઘળા દર્શનકારોએ, આત્મા અને તેના ધર્મોનું થોડું યા ઘણું વર્ણન કર્યું છે. જે દિવસે—‘આત્મા અને આત્માનો ધર્મ શું છે’—તે યથાર્થ રૂપમાં સમજાઈ જશે, તે દિવસે જે આનંદ, સુખ અને શાન્તિ અનુભવવામાં આવશે, તે ઓર જ હશે. જે સઘળાને પોતાની વસ્તુનું યથાર્થ લાભ થઈ જાય, તો આજની અશાન્તિ સહજમાં નષ્ટ થઈ જાય. ‘આત્માનો ધર્મ શું હોઈ શકે અને તેને ખીલવવા માટે શું કરવું જોઈએ ?’—એ જાતિનું અર્થિપણું જ્યાં સુધી નહિ જાગે, ત્યાં સુધી આત્માનો સાક્ષા-

તકાર નહિ થાય : પણ તે એકદમ શક્ય નથી : છતાં જો સદ્ગુણના સહવાસમાં આવી, શાન્ત ચિત્તે બાહ્ય પદાર્થોમાંથી ચિત્તને ખસેડી, ચોવીસ કલાકમાં એકાદ ઘડી પણ પોતાના સ્વરૂપનો રોજ વિચાર કરવામાં આવે, તો ધીમે ધીમે પણ તેની ઝાંખી થયા વિના રહે નહિ. દરેકે એટલું તો કબૂલ કરવું પડશે કે—‘શરીર એ આત્મા નથી !’ આત્મા શરીરથી ભિન્ન એવી કોઈ અદૃશ્ય વસ્તુ છે અને એથી જ આયુષ્યનો અન્ત આવતાં શરીરને અહીં મૂકીને જ આત્માને જવું પડે છે. આત્મા, આ લોક અને પરલોક,—એ બધી વસ્તુઓ બુદ્ધિ અને યુક્તિથી સંગત થાય એવી છે. એક જ ક્ષણે ઉત્પન્ન થયેલા આત્માઓમાં પણ પરસ્પર ભિન્નતા શાથી માલૂમ પડે છે ? એક સારા કુટુંબમાં તો એક અધમ કુટુંબમાં, એક મંદ બુદ્ધિવાળો તો બીજો તીવ્ર બુદ્ધિવાળો, એકમાં શક્તિઓ વિકસેલી હોય ત્યારે બીજામાં તે શક્તિઓ વિકસાવવા વર્ષો જોઈએ, એનું કારણ ? જરૂર એમાં કોઈ ને કોઈ પૂર્વના યોગ, પૂર્વના સંસ્કાર અને સામગ્રીઓ કારણરૂપ છે. એને લઈને જ ભિન્નતા છે. શરીરથી આત્મા જૂદો છે, માટે શરીરના ધર્મો એ આત્માના ધર્મો નથી, એ સિદ્ધ છે. ચોવીસે કલાક આપણે શરીરના ધર્મો ખીલવવા બેસીએ, તો શરીરના માલીકની શી હાલત થાય ? શરીરને એક દિવસ મને કે કમને અવશ્ય છોડવું પડે છે, એ ચોક્કસ અનુભવને દૃષ્ટિમાં ન લઈએ, તો પરિણામ શું આવે ? આ જીવનમાં આપણે જો આત્માને ન પીછાની શક્યા અને આત્માના કલ્યાણ માટે કરવાજોગું ન કરી શક્યા, તો દરેક દર્શનકારોએ માનવજીવનની જે મહત્તા આંકી છે, તે સફળ શી રીતે થાય ?

ભવિષ્યને ન ભૂલો !

જે જાતિનો વિવેક, જ્ઞાન અને બુદ્ધિનો સદુપયોગ અહીં મનુષ્યપણામાં થવો જોઈએ તે ન થાય, તો તે કરવા માટે બીજું એકેય સ્થાન નથી. જ્યાં સુધી આત્માનું અને આત્માના ધર્મનું સ્વરૂપ ન સમજાય, ત્યાં સુધી સૌ પોતપોતાની ફરજ યથાસ્થિત બળવી શકવાના નથી. જે દિવસે સૌ સૌની ફરજ સમજી જશે, તે દિવસે વિચ્છેદ આપોઆપ શમી જશે. ફરજ નથી સમજાતી તેનું કારણ એ છે કે—‘આત્મતત્ત્વ ભૂલાઈ ગયું છે !’ ‘મ્હારે આ શરીર છોડીને જવાનું છે’—એવો ખ્યાલ, કે જે જીવતો ને જાગતો રહેવો જોઈએ, તે આજે ભૂલાઈ ગયો છે. ‘અહીંથી ગયા પછી શું થશે ?’—તેની ચિંતા નષ્ટ થઈ ગઈ છે : અને તેને સ્થાને આજે તો કેવલ વર્તમાનકાળની ચિંતાએ સ્વામિત્વ લીધું છે. દરેક તત્ત્વવેત્તાઓએ સ્વીકાર્યું છે કે—‘ભવિષ્યમાં સુખી થવું હોય તો વર્તમાનના કષ્ટની ચિંતા ન કરો !’ કેવળ વર્તમાનની દૃષ્ટિએ તો સારાસારનો વિવેક આપોઆપ નષ્ટ થઈ જાય છે. વર્તમાનમાં ચાહે તેવી સ્થિતિ હોય, પણ—‘ભવિષ્યમાં શું ?’—તેનો પહેલો વિચાર કરવો જોઈએ. વ્યવહારમાં પણ વેપારી ભવિષ્યના લાભ માટે ઓછી આપત્તિ ખેડે છે ? તેનાં મન, વચન અને કાયા ચોવીસે કલાક કયા ચિંતનમાં રહે છે ? મનુષ્યને જે ભવિષ્યનો વિચાર કરવાનો છે, તે મૂકીને તે જો કેરા વર્તમાનને જ વળગે, તો તે પોતાની ફરજમાંથી ચ્યુત થાય છે : અને એથી અનેક જાતિનાં અનિષ્ટો સ્વયમેવ ઉત્પન્ન થઈ જાય છે. અનંતશક્તિનો માલીક આત્મા, જે જાતિની ચિંતા, વિકલ્પો તથા પાર વિનાની આધિ, વ્યાધિ અને ઉપાધિ અનુભવી રહ્યો છે, તે નષ્ટ કરવા

માટે એકવાર દીર્ઘદર્શી જનનું પડશે : ભવિષ્યના વિચારક થવું પડશે. બાકી વર્તમાનની ક્રિયાઓ—પેટ ભરવું, બાળબચ્ચાંને પાળવાં, મોજમજાહ કરવી વિગેરે ક્રિયાઓ કયો આત્મા નથી કરતો ? મનુષ્ય જેને તુચ્છ જંતુઓ માને છે, તે પણ પોતાને રહેવાને સ્થાન બનાવી લે છે : વર્તમાનની જરૂરીયાતને એકત્રિત કરે છે : અને આપત્તિ સમયે નાશભાગ કરે છે : એવી રીતિએ વર્તમાનમાં કાંઈ ને કાંઈ મેળવી લેવાની ભાવનાઓ તો સામાન્ય પણ જંતુઓમાં મૌજૂદ છે.

૦ હિતૈષી તરફ સદ્ભાવ ક્યારે જાગે ?

મનુષ્યો પણ બહારના રંગરાગમાં જ ને આબાદી અને વર્તમાન મોજશોખમાં જ આનંદ કદપી લે—એમાં જ સ્વર્ગ અને મોક્ષ કદપી લે, તો તેવા આદમીયોને ગમે તેવાં ધર્મશાસ્ત્રો પણ કેવળ બોબરૂપ લાગે ! એવાઓને તો એક વર્તમાનનું જ સુખ જોઈએ અને તે બતાવનાર શાસ્ત્ર મળે તો ખૂશી !! તેવા સલાહકાર, હિતૈષી અને મિત્રો મળે તો ખૂશી !!! પણ કોઈ કહે કે—‘ભાઈ ! પછી શું ?’ એમ કહેનારને ઝટ કહી દે કે—“અમે આનંદ કરતા હતા તેમાં વચ્ચે ક્યાં પથર ફેંક્યો ? અમે અમારા સુખમાં લીન હતા ત્યાં વળી વચ્ચે આ ચિંતાનું ધાંધલ ક્યાં ઉભું કર્યું કે—ભવિષ્યમાં શું ? ” આ આત્મચિંતાને ધાંધલ અને દોષરૂપ માની લીધી, એટલે એક મોટી ખામી એ આવી કે—‘પોતાના દોષ સાંભળવાની શક્તિ નાબૂદ થઈ અને તેથી શુંજોને આવવાનું દાર અંધ થયું : ‘હું’પદ વધી જવાથી શિષ્ટ પુરુષોનો સમાગમ, તત્ત્વની ગોષ્ઠિ,—એ વિગેરે શુંજો આવવાના માર્ગો નાબૂદ થઈ ગયા !’ આપણામાં ખામી છે, એ સમજીએ એમાં આપણો ઉદય કે આપણા શુંજો કોઈ સંભળાવે એમાં

આપણે ઉદય ? આજે ઘણું ભાગે એ દશા છે કે—‘ પોતાની ખામી સાંભળવાની તાકાત રહી નથી : કોઈ ખામી કહે તો તે જૂદમરૂપ લાગે છે. ’ પણ જ્યારે આત્મભાન થશે, ત્યારે તો—જે કોઈ પોતાની ખામી દર્શાવનાર મળશે, તો તેનો ઉપકાર માનવાની લાવના થશે. આ દુનિયામાં ખોટા યા સાચા કે છતાં યા અછતા ગુણ ગાનારા તો બહુ મળી રહે છે : કહેશે કે—‘ ખાડામાં એ પડશે, મારે શું કામ ખોટા બનવું ? ’

પ્રશ્ન૦ ખોટા બની ખામી બતાવે કાણ ?

કડવા ઔષધના ઘુંટડા તો મા જ પાયને ? અને અન્યાની લાત તથા તિરસ્કાર પણ મા હોય તે જ સહેને ? બધું સહન કરીને પણ દવા પાવાની તૈયારી મા જ કરે. એને મન અન્યાની લાત, તિરસ્કાર અને ગાળો ખાતાં પણ અન્યાના પેટમાં દવા ગઈ એ જ આનંદનો વિષય છે. મા સમજે છે કે—‘ એનામાં પેઢેલો રોગ નાશ કરવાની દવા એક વાર પેટમાં ચાલી જાય તો ઘણું છે. ’ એનામાં એનું જીવન રહેલું છે. એવી જ રીતિએ સામાની બક્ષા મરજી વહોરીને પણ તેની ખામી દર્શાવવા પ્રયત્ન કોણ કરે ? સાચો હિતૈષી હોય તે જ કરે. ખામી બતાવનાર જ્યારે હિતૈષી લાગે, ત્યારે ખામીયો કમે કમે દૂર થાય. આ બધી સ્થિતિ લાવવા માટે વર્તમાનને કડવો પણ બનાવવો પડશે. ખામી જોવા અને સાંભળવાની દરકાર પેદા થશે, ત્યારે—‘ સત્ય ક્યાં છે ? ’—તે શોધવા માટેની વૃત્તિ રહેજે પેદા થશે : એમ થતાં સમજાશે કે—‘ મારે મારા આત્માનો સુધારો કરવો હોય, તો મારામાં રહેલી ખામીયો સમજવી જોઈએ ! ’ અને એમ થશે એટલે એને એની ખામી બતાવનાર તરફ સહલાવ, સન્માન અને ભક્તિ જાગૃત થયા વિના નહિ રહે.

આત્માના રોગની કાળજી છે ?

શરીરમાં રહેજ વ્યાધિ થાય તો ઝટ ચિકિત્સક પાસે જઈએ : વૈદ્ય જો એને—‘લયંકર દર્દ છે’—એમ કહે, તો—‘કેમ બચવું ?’—એ પૂછીએ. વૈદ્ય કહે કે—‘બચવા માટે બધી સ્વ-તંત્રતા મૂકી દેવી પડશે : અમારે તાબે થવું પડશે : દર્દે ધર કર્યું છે : અત્યાર સુધી પાંચે ઇંદ્રિયો જે માગતી હતી તેની પૂરે ધસ્યા જતા હતા, ખાવાપીવામાં મરજી મુજબ વર્તતા હતા, પણ હવે એવા દર્દના પંજામાં ફસાયા છો કે—એમાંથી બચવું હશે તો તમારી ઇચ્છાને આધી મૂકવી પડશે.’—તો શરીર માટે આ બધું થાય છે. શાથી ? એને પોતાનું માન્યું છે એથી ! એની આબાદીમાં પોતાની આબાદી માની છે એથી !! પણ જ્ઞાનિઓ કહે છે કે—‘એને ગમે તેટલું સાચવવામાં આવે તો પણ એક દિવસ એ જરૂર પડી જવાનું છે.’ આવા નિયત નાશવાળા શરીરના રોગ માટે આટલી બધી કાળજી અને આત્માના રોગો માટે કંઈ નહિ ? આત્મા જે આપણે પોતે છીએ, જે શાશ્વત છે, જે કાયમ રહેવાવાળો છે, તે જે જે રીતિએ ખરાબ બનતો જાય છે, એને સુધારવા માટે ચિકિત્સક જોઈશે કે નહિ ? દર્દીને વૈદ્ય ખાનપાન મૂકાવે છે, ત્યારે આત્માના રોગ માટે કંઈક આગળ વધવું પડશે કે નહિ ? જેવા રોગ તેવા પ્રયત્ન તો કરવા જ જોઈએ ને ? પણ તે થતા નથી.

ભાવના સુખ મેળવવાની અને કાર્યવાહી એથી જૂદી !

અત્યારે શુદ્ધ જીવન બનાવું જાય છે : શુદ્ધ સંસ્કારો ઘસાતા જાય છે : તે અનુભવની બહાર નથી. પૂર્વપુરૂષોની ઉત્તમ ભાવનાઓ વિચારો ! જેમને તમે તમારા મહાપુરૂષો માનો છો, તેઓ પોતાના ઘોર દુઃખનો—અપકારિઓ પ્રત્યે પણ

ઉપકારની ભાવના રાખતા હતા. એ ભાવનાઓ નાબૂદ થતી જાય છે, એ પ્રતાપ કેનો ? આચારશુદ્ધિ નથી તેમ વિચાર-શુદ્ધિ પણ નથી : વિચાર સુધાર્યા વિના વિવેક આવે નહિ : વિવેક વિના હેય-ઉપાદેયનું જ્ઞાન થાય નહિ : તે થયા વિના અંતરંગ શત્રુઓનો જય થાય નહિ : અને આંતર શત્રુઓનો જય કર્યા વિના સાચા સુખની પ્રાપ્તિ પણ થાય નહિ ! ‘અમારે હુઃખ તથા અશાંતિ ન જોઈએ અને આળાદી, સુખ તથા સંપત્તિ જોઈએ’—એમ ઈચ્છો છો એટલા માત્રથી શું વળે ? સુખ કાંઈ રસ્તા વચ્ચે રખડે છે કે મળી જાય ? એના માટે તો કાર્યવાહી પણ તેવી જ જોઈશે. અંતિમ સમયે હીરાના હાર, કુટુંબપરિવાર અને ધનધાન્ય, એ બધાથી શાન્તિ વળવાની નથી. આપત્તિના સમયમાં મુંઝાવા ન દે અને આનંદમાં રાખે એ ચીજ કયી ?

એક કવિ કહે છે કે:-

“ ધર્મસ્ય ફલમિચ્છન્તિ, ધર્મ નેચ્છન્તિ માનવાઃ ।

ફલં પાપસ્ય નેચ્છન્તિ, પાપં કુર્વન્તિ સાદરાઃ ॥ ૧ ॥”

ધર્મનું ફળ—સુખ, સંપત્તિ અને આળાદી, એ સૌ ઈચ્છે છે, પણ કહેવામાં આવે કે—‘ધર્મ કરો!’—તો કહે કે—‘શરીર અનુકૂળ નથી : સંયોગો પ્રતિકૂળ છે : ટાઈમનો અભાવ છે : આજસુ છું!’ કાંઈક મર્યાદામાં હોય તો તે આ પ્રમાણે કહે, પણ મર્યાદા મૂકીને ધર્મથી વિરૂદ્ધ થઈ બેઠેલા બીજા તો કાંઈક બીજું જ કહે ! પાપનું ફળ—અશાંતિ, હુઃખ તથા રીબામણ, એને કોઈ હૃદયથી ઈચ્છતું નથી : પણ પાપને તજવાની વાત ઉપર પણ વિરલાઓને જ પ્રેમ ઉપજે છે. ધર્મનું ફલ જોઈએ

છે પણ ધર્મ જોઈતો નથી અને પાપનું ફલ જોઈતું નથી પણ પાપત્યાગનો વિચારેય ગમતો નથી : આવી વિપરીત દશામાં સુખશાન્તિ મળે ક્યાંથી ? આજ તો કહે છે કે—‘આધિ ને વ્યાધિ ન જોઈએ, પણ ઉપાધિ જોઈએ.’ આધિ એટલે મનની પીડા ને વ્યાધિ એટલે શરીરની પીડા : એ ન જોઈએ, પણ એ બેને ઉત્પન્ન કરનાર ઉપાધિને મૂકવાની વાત ગમે નહિ : મૂકવાની વાત તો દૂર રહી, પણ તે મેળવવાની આશા પણ છોડાય નહિ : આશા છોડવાની વાત તો ઘેર ગઈ, પણ તે મેળવવામાં અનીતિ કરાય તેનો પણ ડર નહિ : અનીતિનો ડર તો ઘેર ગયો, પણ આજે તો અનીતિની પ્રશંસામાં પણ શરમ નથી આવતી ! ઉલટું એમ કહે કે—‘કેવો હુંશિયાર ? કેવો તાલીમખાજ ? મારી અનીતિ બીલકુલ કોઈ કળી શક્યું ?’ તેને કોઈ કહેવા જાય કે—‘આ બધું શાના માટે ?’ તો જવાબ દે કે—‘જેસો, તમે શું સમજો ? તમારે અમારી વચ્ચે આવવું નહિ. એક વાર કીધું તે કીધું, પણ હવે કહેવા આવશે તો તમારું માન નહિ જળવાય !’ ભાગ્યશાળી ! આ વિપરીત દશાનું પરિણામ જૂઓ. આસ્તે આસ્તે પાપ વધતું ચાલ્યું. આજે મૃષાભાષણ, લોભ, લાલચ, મમતા, લોગ, લોગસુખની ભાવનાઓ,—એ બધા દોષો જડમૂળથી વધતાં વૃક્ષરૂપ થવા માંડ્યા છે. પાપનું ફળ ન જોઈએ અને પાપ કરવાનું આદરપૂર્વક, એટલે દશા એ થવા માંડી કે—જે પાપભીરૂતા હતી તેનો નાશ થયો. પોતાનો સ્વાર્થ સધાતો હોય તો સામાનું ગમે તેટલું છોડું થતું હોય તેની દરકાર રહી નહિ. પાપનો ભય જાય ત્યાં ધર્મનો પ્રેમ શી રીતે થાય ? પાપનો ભય વિના ઉત્તમ ભાવનાઓ આવે શી રીતે ?

૬

ચાર ઉત્તમ ભાવનાઓ :

સન્માર્ગને આરાધવા તૈયાર થયેલા પુરુષોનાં જીવનો જૂઓ ! તેઓને પાપનો ભય કેટલો હતો ? ‘કોઈ પણ પ્રાણિને મારા તરફથી તકલીફ ન થઈ જાય : કોઈનું પણ ભૂંડું ન થઈ જાય !’-આ એમની ભાવના હતી. આત્માનો ઉદ્ધાર સાધવા માટે ચાર ઉત્તમ ભાવનાઓથી જીવનને ઓતપ્રોત બનાવી દેવું જોઈએ. જેનામાં આ ચાર ભાવનાઓ પ્રગટે, તે પાપનો ભીડ અને ધર્મનો સેવક ન હોય એ બંને નહિ. આ ચાર ભાવનાઓ છે-મૈત્રી, પ્રમોદ, કરુણા અને મધ્યસ્થતા.

મૈત્રી ‘જગતમાં મારો કોઈ દુશ્મન નથી : કદાચ હો તો તેનું પણ ભલું થાવ !’-એ પરહિતચિંતનરૂપ મૈત્રીભાવના છે. પારકાના હિતની ચિંતાવાળાને હિંસા, જૂઠું, ચોરી, વ્યભિચાર અને પરિગ્રહ એ કાયમ ખાતે ખટકે ખરાં કે નહિ ? હિંસામાં પરને પીડા : મૃષામાં પણ પરને પીડા : ચોરીમાં અને વ્યભિચારમાં પણ પરને પીડા : તથા પરિગ્રહ પણ પરને પીડા વગર આવતો હશે ? નહિ જ. હવે વિચારો કે-હિંસા આદિ પાંચેય ચીજો પારકાના હિતની ચિંતાની ભાવનાથી તરબોળ થયેલા આત્માને ખટકે કે ગમે ? ખટકે જ ! કારણ કે-‘દુશ્મનનું પણ ભલું થાવ.’-એ એની ભાવના છે. આ ભાવનાનો યથાર્થ અમલ તો હિંસા આદિ પાપોથી સર્વથા નિવૃત્ત થયા વિના બને જ નહિ. ગૃહસ્થદશામાં આનો સંપૂર્ણ અમલ શક્ય નથી, છતાં તેનામાંય ભાવના તો આ જ હોવી જોઈએ. કદાચ ગૃહસ્થને, અપરાધિને શિક્ષા કરવી પણ પડે, છતાં તેમાંય તેનું ભૂંડું તો તે ન જ ચિંતવે. તેને શિક્ષા કરે એ પણ સુધારવા માટે ! મૈત્રીભાવનાવાળો આત્મા તો હિંસા આદિ જે પાંચેય

વસ્તુઓ પારકાની પીડા સાથે સંડોવાયલી છે, તેનાથી અલગ થવાનો પ્રયાસ કર્યા જ કરે.

પ્રમોદ૦ કોઈના પણુ ગુણુ જોઈને આનંદ થાય : દુઃશ્મ-
નના પણુ ગુણુને જોઈને હર્ષ થાય : આવા ગુણુ બીજામાં વધે
તો સાફ : એવો ગુણુનો જે પક્ષપાત, તેનું નામ છે પ્રમોદભાવના.

કરુણા૦ ગુણુહીન, દોષવાન અને દુઃખમાં પડેલા
આત્માઓ પ્રત્યે કરુણાભાવના હોવી જોઈએ. હીનગુણી, અદ્ય-
ગુણી, દોષવાળો યા દુઃખી આત્મા તેની નજરે પડે, ત્યારે
તેના હૃદયમાંથી કરુણાનો ઝરો વહે. કરુણાવંત આત્મા એકલો
વિચારતો હોય, ત્યારે પણુ ભવરોગથી પીડાતા, વિષય-કષાયની
આધીનતાના યોગે દુઃખમય દશાને ભોગવતા જીવોની તરફ
તે કૃપાદષ્ટિવાળો બન્યા વિના રહે નહિ. કરુણાવાળામાં ઉપકાર
કરવાની ભાવના સહજ હોય. અવસરે યોગ્ય જીવને યોગ્યરૂપે
શિખામણુ દેવાની વૃત્તિ પણુ તેનામાં પેઢા થયા વિના રહે નહિ :
ઉઘ થઈને પણુ જો સામાને દોષથી મુક્ત કરી શકાતો હોય તો
તે તેમ પણુ કરે. વૈદ્યે નિષેધેલી ચીજ દરદી લેવાને આતુર થયેલો
હોય અને તેનાથી તેની જીવગી જોખમમાં આવતી હોય, તો
સગામાં સગી મા, સ્નેહી પિતા યા સાચો સાથી તેને શું
કરે ? લેવા દે નહિ, લીધી હોય તો ઝૂંટવી લે, અરે મ્હોંઠામાં
નાખી હોય તો મ્હોંઠું પહોળું કરી કાઢી લે. આ દયાળુ કે
નિર્દય ? તે ચીજ નહિ આપવામાં જ તેનું ભલું રહ્યું છે, માટે
એની ખુમરાણુની ચિંતાથી એ ચીજ આપીએ તો દયાભાવના
નાશ પામે ! એજ રીતિએ સાચો દયાળુ જો કે-શાન્ત હોય,
કોઈના પ્રત્યે પોતાના હૃદયમાં અશાંતિ, દુર્ભાવ યા અરૂચિવાળો
ન હોય, છતાં અવસરે તે ઉઘ પણુ થાય : ભયંકર દેખાવવાળો પણુ

થાય : પણ શાથી ? કેવળ કર્ણાથી. જ્યાં ઉચિતા દેખાય ત્યાં કર્ણા અગર તો સામાની હિતકાંક્ષા ન હોય, એવી માન્યતા આને ફેલાવવામાં આવે છે : પરંતુ એ માન્યતા ભૂલભરેલી જ છે. સાચો કર્ણાવંત દોષનિવારણને માટેના શક્ય એટલા પ્રયત્નો યોગ્ય પ્રકારે કરવાને ચૂકે જ નહિ.

માધ્યસ્થ્ય કર્ણાની લાવનાવાળો આદમી સઘળા પ્રયત્નો કરી છૂટે, પણ સામે એવો છે કે-ખધી મહેનત ઘોળી પીએ-ઉલ્ટો ચાલે, દયાની દૃષ્ટિએ જેટલા ઉપાયો યોજી શકાય તેમ હોય, તેટલા ઉપાયો યોજવા છતાં પણ ન સુધરે, તો એના માટે શાસ્ત્રે ચોથી ઉપેક્ષાલાવના રાખી. એટલે તસ્ય માગ્યમ્ । એની ખાતર મારે માફે ખગાડવાની આવશ્યકતા નથી. આ ચોથી માધ્યસ્થ્ય લાવના.

આ ચાર લાવનાવાળા આત્માની હિંસા, જૂઠઠ, ચોરી, વ્યભિચાર અને દુન્યવી પદાર્થોની મૂર્ચ્છા પ્રત્યે મનોવૃત્તિ કયી હોય ? તેનાથી કદાચ હિંસા આદિ ખંધુંય ન છોડાય તેમ હોય, તો પણ તે માને તો એમ જ કે-‘ આ પાંચેય વસ્તુઓ, આ ચારેય લાવનાઓને માટે બાધક છે.’ જીવનમાંથી ખૂશબો ક્યારે નીકળે ? આત્મા જગત માટે ઉપકારી ક્યારે નિવડે ? સાચો ઉપકાર તે જ કરી શકે, કે જે આ પાંચેયથી મુક્ત થાય. એ પાંચેય વસ્તુઓનો સહવાસ આત્માને મલિન કરનાર છે. દરેક દર્શનકારોએ-ધર્મના સ્થાપકો અને પ્રરૂપકોએ, જગતના લલા માટે એ પાંચેયનો ત્યાગ કરવાનો ઉપદેશ કર્યો છે. એમાંય ઘણી તરતમતા છે, પણ પાપભીરતા અને ધર્મનું સાચું અર્થિપાણું આવશે ત્યારે તે સમજાયા વિના નહિ રહે. શાસ્ત્ર કહે છે કે- મોટો શહેનશાહ હોય, છ ખંડનો માલીક ચક્રવર્તી હોય. એ

પણ—આ ચાર લાવનાથી તરબોળ થએલો એક રંક પણ જે આત્મિક આનંદની ઝાંખી મેળવી શકે છે—તે મેળવવાને અસમર્થ છે.

કહેવાનો ઇરાદો :

શરીર મૂકીને જવાનું એ નક્કી છે. મમતા ઉતરી હોય તે ઇચ્છાપૂર્વક મૂકી શકે અને મમતા ન ઉતરી હોય તેને અનિચ્છાએ પણ મૂકવાનું : છતાં નાશવંત વસ્તુઓની રક્ષા માટે જેટલા પ્રયત્નો થાય છે તેટલા આત્મા માટે થાય છે ? નથી થતા. પણ એ પ્રયત્નો કરવા જરૂરી છે, એ સમજાવવા માટે આજનું આત્મધર્મનું વ્યાખ્યાન છે. દુનિયાની કળાઓ શીખવાની શાળાઓ અને પાઠશાળાઓ હોય છે : શરીરની ખબર—અંતર પૂછનારા હોય છે : વેપારની સલાહ આપનારા અને વ્યવહારની શિખામણો આપનારા મલી રહે છે : અમારે આનો વિચાર કરવાની જરૂર નથી : એમાં એણું કરતા હો તો મળતું નથી—સંયોગો નથી એથી ! પણ એ મેળવવા માટે તો શક્તિ, જ્ઞાન, વિજ્ઞાન બધું ખર્ચાંચિ જાય છે ! ટાઈમટેબલો રખાય છે ! મિત્રો પણ એના, સહવાસ પણ એનો અને એ વસ્તુના ચોપડાએ કીટ ! પણ ગુણ અને દોષનો સરવાળો કોઈ દિવસ કર્યો છે ? દુનિયામાં જન્મીને સારું કેટલું કર્યું અને ખોટું કેટલું કર્યું ? દાન કેટલું દીધું અને લૂંટ કેટલી ચલાવી ? એમ ન કહેતા કે—‘બધાને લુંટારા કહ્યા !’ જે કહેવાય છે તે હિત માટે : દુર્ગુણ હોય તેને કાઢવા માટે : ન હોય એને ન આવવાની કાળજી રહે તે માટે ! તમારામાં દુર્ગુણ ન હોય તો અમને તો આનંદ : પણ અમારી ફરજ અમે ન ચૂકીએ. એ ફરજ માટે હું પૂછું છું કે—સદાચાર કેટલો કર્યો અને અનાચાર, દુરાચાર કેટલો

એવો ? સહિષ્ણુ કેટલા બન્યા અને ધાંધલીયા કેટલા થયા ? વિષયમાં આસક્ત થયા કે વિરક્ત ? ઇંદ્રિયોને આધીન થઈ અયોગ્ય કાર્યવાહી કરી કે ઇંદ્રિયો ઉપર છત મેળવી અયોગ્યથી બન્યા ? બીજાનું ભલું કેટલું કર્યું અને ભૂંડું કેટલું ચિંતવ્યું ? ' એક કવિએ કહ્યું છે કે— ' જ્ઞાનેન હીનાઃ પશુભિઃ સમાનાઃ । ' જ્ઞાન વિનાના આદમીઓ પશુ સમાન છે. હવે પશુ કહ્યા તો શીંગડાં અને પૂછડાં જોઈએ : એટલે કહ્યું કે— ' શૃંગપુચ્છવિહીનાઃ । ' આમાં શું કવિનો આશય મનુષ્યજાતિનું અપમાન કરવાનો છે કે ગાળ દેવાનો છે ? નહિ જ. કવિનો આશય તો એ છે કે— મનુષ્યોને પોતાના મનુષ્યપણાનો ખ્યાલ આવે : મનુષ્યો પોતાના સ્વરૂપને સમજે : મનુષ્ય છતાં પશુપણું આવતું હોય તો ચેતી જાય. કહેવાનો આ એક જ ઇરાદો છે, પણ ખામી બતાવનાર તરફ સહભાવ નથી જાગતો, ત્યાં શું થાય ?

શિષ્ટપુરુષોને આધીન બના :

પરવસ્તુમાં લાગેલી લીનતા અને ત્યાંનું મારાપણું ખસેડી, સ્વસ્વરૂપ તરફ આત્મા વળે, તેના માટે આ બધો પ્રયત્ન છે. જ્યાં સુધી ચેતન અને જડ બે મૂળ તરવો છે, એમાંથી જડ પ્રત્યે અર્ચિ ન થાય, જડ વસ્તુ જાય તો શોક અને આવે તો આનંદ—જાણે સુખનો દાતા એ જ ન હોય !, એ બુદ્ધિ ન મટે તથા જડ પદાર્થોને લાવવા અને સાચવવાની ચિંતામાં ને ચિંતામાં જીવન પસાર થઈ જાય, ત્યાં સુધી સત્ય શી રીતિએ પમાય ? ત્યારે ડોઈ પૂછે કે— ' સાધ્ય શું ? ' તે વળતે એમ કહેશે કે— ' પાંચ બંગલાઓ બાંધ્યા : અસેરીકા અને જાપાન સુધી પેટ્રીયો ખોલી : લીમીટેડ કંપનીઓના હેડ થયા ? ' પણ એમાં તમારું શું ? આ કંઈ જીવનને સુધારવાની તૈયારી છે ?

મનુષ્ય જેવા મનુષ્યની જીંદગીના સરવૈયામાં આ જ વસ્તુ ? તત્ત્વ જેવી કોઈ ચીજ નહિ ? વારસામાં વારસોને અનુકરણ કરવા જેવું કંઈ નહિ ? વારસોમાં વિવેકબુદ્ધિ પ્રગટી હશે તો તેઓ પણ પૂછશે કે—‘અમારા વડિલોએ અમારા માટે મૂક્યું શું ?’ વડિલોની સંતાન પ્રત્યે શી ફરજ છે ? બાળકમાં એક પણ દોષ ન ઘુસી જાય અને વધારેમાં વધારે ગુણો પ્રગટે, એની પૂરેપૂરી કાળજી રાખવાની ફરજ વડિલોની છે. પગમાં કાંટો વાગે તો કાંટાથીયે તીણી સોય ઘાલે, તેનાથીયે ન નીકળે તો કપાવે, લોહી કાઢે, પછી પત્થરથી કૂટે. શાથી ? પાકે નહિ માટે. આટલો કાંટો પગમાં રહી જાય તો શરીરને બગાડે, સડો લાગે ને પ્રાણ જાય તો સંખ્યાબંધ દોષોના યોગે આત્માનું શું થાય ? આત્મામાં કોઈ દોષ ઘુસી ગયો, તો તે રૂપ કાંટાને કાઢવા કોઈ દિવસ મહેનત કરી ? વિષ ખાવાથી પ્રાણ જાય છે, એ સાંભળીને માનો છો કે અનુભવીને ? પાપના અખતરા ન હોય ! નાશકારક વસ્તુઓના અનુભવ ન હોય ! શિષ્ટપુરૂષો કહે તે ઝટ માની લેવાનું હોય ! નિશાળે ભણવા જાય ત્યારે પહેલેથી જ—‘એકઠો આવો ન હોય’—એમ કહે તે કોઈ દિવસ ભણી શકશે ? મને તો રૂચે તે જ માનું, એમ કહું હોત તો આ સ્થિતિ આવત ? વ્યવહારની બાબતમાં બધી વસ્તુ માનો, પણ આ જ એવું વાતાવરણ ફેલાયું છે કે—‘શાસ્ત્રે—શિષ્ટપુરૂષોએ કહ્યું તે પહેલેથી જ હુમ્મણ !’ પરિણામ શું ? સત્સંગ, સારા શાસ્ત્રનું રટણ, મનન, એ બધું ગયું અને અર્થકામની સાધનામાં પાવરધા, એકલા અને પ્રવીણ બન્યા. પચીશ—પચાસના પગાર માટે છ કલાક વેચવા પડે, તો આત્મકલ્યાણ માટે થોડા કલાક વેચાવું પડે કે નહિ ? પૈસા કમાવાના નહિ જેવા સ્વાર્થ ખાતર

આધીનતા, વિવેક, વિનય કેળવવો પડે છે, ત્યારે આત્માના કલ્યાણ માટે-આત્માની અનંત શક્તિ પ્રાપ્ત કરવા માટે, કોઈનું શરણ કે તાબેદારી સ્વીકારવી પડશે કે નહિ ?

કાળનું ચક્ર ધુમી રહ્યું છે :

આજે તો એમ થઈ રહ્યું છે કે-‘દેવ એ પુતળું, ગુરુ કાંઈ નહિ અને ધર્મ એ જુના જમાનાની વસ્તુ !’ હું પૂછું છું કે-‘હુનિયાની બધી વસ્તુઓ આત્માના રક્ષણનું કામ કરશે ?’ નહિ જ. આ જ કારણે હું પૂછું છું કે-‘સંસારની દરેક લાઈનને અભ્યાસ કરવાની તૈયારી જીવનની આદિથી તે અન્ત સુધી ચાલુ જ, ત્યારે પછી આ લાઈનનો અભ્યાસ કે દિ’ કરવાનો ? આત્મા અને આત્માનો ધર્મ, એ નકામી ચીજ છે કે કામની ! જો કામની તો અહીંથી ઉઠ્યા બાદ રાત્રે એક જ વિચાર કરજો કે-‘આપણે આપણા માટે-આત્માને માટે કર્યું શું ?’ અને જો તમને આત્મા જેવી વસ્તુ ઉપર શ્રદ્ધા હશે, તો કાંઈક નવીન જ જણાશે. આજે એક એવી જાતિની છાયા પડી ગઈ છે કે-‘આ ટાયલા જેવી વાતોમાં ફાયદો શો ? રાજ્ય, ઋદ્ધિ, સિદ્ધિ, પાંચ લાખ, પચીસ લાખ કેમ મળે તેવી વાતો કરો !’ હું કહું છું કે-‘અર્થકામની લાલચ બતાવીને આખી હુનિયાને પોતાની અનુયાયી બનાવવી હોય-તેના માટે પ્રાણ પાથરનારી બનાવવી હોય, તો તેમાં મહત્તા નથી. જેને જે ઈચ્છી રહ્યા છે, તેને તે માર્ગે વાળવા તેમાં વિશેષતા શી છે ?’ દેવ, ગુરુ અને ધર્મની વાત આવે, ત્યાં કહે છે કે-‘મૂકને પંચાત ! એ બધું ડોકરાઓને સોંપો.’ હું એમ પૂછું છું કે-‘ઘરડો થયા પછી મરવાનું છે કે વચમાં પણ મરવાનું છે ?’ સમજે છે કે-માતાના ગર્ભમાં પણ કાળ આવે : જન્મતી વખતે-પાંચ-પચીસ

યા પચાસ વર્ષે પણ આવે : કોઈ એવો સમય નથી કે જે સમયે કાળ ન આવે : કાળ કોઈ નોટીસ આપવા નથી આવતો. આજે તો રોગ બી એવા થયા છે કે—સાજે સમો ને હાર્ટ ફેઈલ ! દર્દી પણ એવાં ભયંકર છે કે—જેનાં નામ પહેલાં કદી ન સંભળાતાં ! તો પછી આ જમાનામાં—‘ધર્મ કાલે કરીશું’—એમ કહેવું તે કેટલું બધું હુમ્મણ છે ? આટલું ધ્યાન રાખવાનું છે કે—કાળનું ચક્ર ઘુમી રહ્યું છે. ક્યારે કોણ એનો ભોગ થશે તે આપણે જાણતા નથી. આ ખ્યાલ રાખીને હિંસા આદિનો ત્યાગ કરવાનો જ પ્રયત્ન કર્યા કરવો જોઈએ. બધો ત્યાગ ન બને તો થોડો થોડો કરતા રહેવું : ‘ભલે મરણ આવતું’—એમ કહેવું એ મૂર્ખતા છે : એમ ક્યારે કહેવાય ? પીઠ બળવાન હોય તો ! બાહોશ રહેવું એ બ્યાજબી, પણ બેહોશ બનાય ? મરવાનો ડર નહિ, એ કોના માટે ? યુષ્ણાત્માઓ નિર્ભય જરૂર હોઈ શકે : કારણ કે—તેમણે કોઈનું ભૂંડું કર્ત્યું—કરાવ્યું નથી કે કોઈનું ભૂંડું ઈચ્છ્યું પણ નથી : એટલે ભૂંડું થવાનું નથી : પણ ચોવીસે કલાક પાપની ક્રિયાઓમાં રક્ત રહેવું ને પછી કહેવું કે—‘અમને મરણનો ભય નથી : અમે નિર્ભય છીએ.’—એનો અર્થ શો ? નિર્ભયતા, નમ્રતા, ક્ષમા, શાંતિ,—એ બધાના અર્થ સમજવા પડશે. સાચું સમજવા અભ્યાસ કરવો પડશે. જેને આત્મધર્મ ઉપર શ્રદ્ધા ન હોય તે ગમે તેમ કહે, પણ આપણે તો આસ્તિક ! આત્માને અને પરલોક આદિને માનનારા. તેનાથી એમ કેમ કહેવાય ?

કેળવણી :

કેળવણી એટલે શું ? વક્તાં નહિ પણ કોમળતા. જેમ રોટલી વણતાં તુટી ન જાય એને બાઈઓ કેળવાયલી કણક માને, તેમ કેળવાયું એટલે સીધાં, સાદાં અને સરલ થવું.

કેળવાતી વખતે ખરાખર અંકુશમાં રહેવું પડે : અંકુશ એ મનુષ્યને મનુષ્ય બનાવે છે. જંગલના ઘોડા દેખાવડા, ઉંચા અને લાંબા હોય, પણ તેને લગામ વિના ગામમાં લાવે તો ઉત્પાત થાય કે બીજું કંઈ ? તેવી જ રીતિએ મનુષ્યો માટે કયો અંકુશ છે ? ‘હું કોણ ? મારાથી શું થાય ? મારે શું કરવું જોઈએ ?’—એ બધાના ખ્યાલપૂર્વક જે કોઈ શિષ્ટ મહાપુરૂષ બન્યા હોય તેનો અંકુશ. તે અંકુશમાં રહી જડનાં ધર્મથી ખસી આત્મધર્મ સન્મુખ થવું, એ શાંતિનો સાચો માર્ગ છે. સાચી કેળવણી પણ આ જ છે.

ઉપસંહાર :

સારાને અંગીકાર ન કરો અને ખોટાને ન મૂકો, એમાં અમને હાનિ શી ? અમારે તો ઉપકારિઓની આજ્ઞા મુજબ, ‘તમે અમને પૂજશો કે ગાળો દેશો’—એ વિગેરે ભયનો ત્યાગ કરીને, તમને ખરાખર કરનારી જે જે વસ્તુઓ હોય, તેને શરમ રાખ્યા વિના કહી દેવી જોઈએ. જે સમજશે અને માનશે તેનું કલ્યાણ થશે ! આમ છતાં જેને વિપરીત ભાવ થાય તેને માટે તો એ જ કે—‘જેવું તેવું લાગ્ય !’ તમારામાં અંતઃકર્મ જોઈએ તો અમે અમારી ફરજથી ચૂકીએ. તમે કોણ ? અર્થ—કામથી ખરડાયેલા, આસક્ત થયેલા : તેમાંથી તમને બચાવવાનો પ્રયત્ન અમારે કરવાનો. સામે બંધે કે નહિ, પણ શુદ્ધ બુદ્ધિથી શુદ્ધ પ્રયત્ન કરનારને તો લાભ જ છે. જ્યાં સુધી અમારામાં ઉપકારબુદ્ધિ અને આજ્ઞાનુસારિતા હોય, ત્યાં સુધી અમે અમારી ફરજથી નથી ચૂકવાના, એ નિશ્ચિત છે. આ જીવનમાં અર્થ—કામની પ્રવૃત્તિ એ જીવનને દોષિત કરનારી છે અને વૈરવિરોધને વધારનારી છે : આથી દુનિયાના પરમ

ઉપકારિઓએ એક જ કહ્યું કે-‘ સુખી બનવું હોય તો એવા બનો કે-તમારી કાર્યવાહીથી કોઈને પણ દુઃખી કરનાર ન નિવડો!’ આ ક્યારે બને? હિંસાદિ સર્વનો ત્યાગ થાય ત્યારે! એક વિષયવાસનામાંથી સેંકડો દુર્ગુણો આપોઆપ પ્રગટ થાય છે. એક રાગ, એમાંથી દ્વેષ, ક્રોધ, પ્રપંચ! ક્યાં સુધી? તો કે-તેની સીમા-મર્યાદા-અવધિ નહિ! માટે તેનાથી ચોકે, ચેતો અને થંભો! શરીરની મમતામાંથી છૂટી આત્મા તરફ ધ્યાન આપો અને આત્માના ઉદ્ધાર માટે સાચા જ્ઞાનિઓનું આ જીવનમાં શરણ સ્વીકારો, તો તમે ઘણું ઘણું મેળવ્યું એમ કહેવાય. સૌ કોઈ આ રીતિએ આત્માનુલક્ષી બનો, જડની સેવાથી પરાહુમુખ બનો, મૈત્રી આદિ ચાર ભાવનાઓમાં રત બનો, એના યોગે હિંસાદિના ત્યાગી બનો અને એમ વર્તી’ આ જીવનને સાર્થક બનાવો તેમજ નિકટના ભવિષ્યમાં મુક્તિસુખના ભોક્તા બનો, એજ એક શુભાભિલાષ.



શ્રી જમનાદાસ માધવજી મહેતાના ઉદ્દગારો :

પૂજ્યપાદ ગુરુદેવનું પ્રસ્તુત પ્રવચન સમાપ્ત થયા બાદ, શ્રી જમનાદાસ માધવજી મહેતા બાર-ઝોટ-લો.એ જણાવ્યું કે-

“ મ્હારે કાંઈ જોલવાનું હોય નહિ. હું પણ તમારી જેમ સાંભળવા, શીખવા અને સમજવા આવ્યો છું. મહારાજશ્રીએ કહ્યું તેમ, સંસારની અનેક વિટંબનાઓને લીધે હું આજે મોડો આવી ચક્યો છું, છતાં પણ એક કલાક સુધી જે બોધજનક ઉપદેશ સાંભળ્યો છે, તે વિદ્વાનોને પણ કબૂલ કરાવનાર છે. હજી પણ વ્યાખ્યાન આગળ ચાલત તો હું ન થાકત. જેઓએ આ વ્યાખ્યાન સાંભળવા માટે ‘ નિમંત્રણ-પત્રિકાઓ ’ મોકલી છે અને હજારોને જ્ઞાનામૃતનું પાન

કરાવીને તૃપ્ત કર્યા છે, તેઓને હું ધન્યવાદ આપું છું. આવો ઉપદેશ સાંભળવો; એ છંદગીનો એક અન્ય દેહો છે. હું જો કે એક રાજદારી છું, ક્ષીણોક્ષીણને બહુ સમજતો નથી, છતાં જે સમજ્યો છું, તે પરથી હું કહીશ કે-આ ભાષણ આગળ ચાલ્યું હોત તો વિશેષ લાભ થાત.”

આગળ ચાલતાં એમણે જણાવ્યું કે—

“હાલમાં હું અપ્ટન સીક્વેર, જે આ વીસમી સદીના આગેવાન નવલકથાકાર છે, તેની નોંધ લેવાં વાંચું છું. તેમાં જે મજબૂતનાં અમેરીકામાં ખૂબ થયેલાં તેનું ચિત્ર આપ્યું છે. તે ચિત્રનો જે ઉદ્દેશ છે અને આ ભાષણનો જે ઉદ્દેશ છે, તેની હું ન કલાકથી સરખા-મણી કરી રહ્યો હતો. પૂર્વના જ્ઞાનિઓ અને આ વીસમી સદીના જ્ઞાનિઓ શીખવે છે, તેમાં શું ફેર છે? બન્નેની ભાવનાઓમાં— ‘વર્તમાન સ્થિતિ અનિષ્ટકારક છે’—એવો અભિપ્રાય છે. ‘તેને સુધારી વધારે સુખ થાય’—એવી ઇચ્છા છે : પણ વિશેષતા એ છે કે-વીસમી સદીના લેખકોનો ઉદ્દેશ એ છે કે—‘શ્રીમંતો અને બધા સરખા થાય : એક સુખી અને નવાણું દુઃખી છે, તે સોચે સો સુખી થાય : એક લહેર કરે છે તેમ સોચે સો લહેર કરે!’ પણ ભવિષ્યમાં આત્માનું શું થાય, એનો આ નવલકથાનાં ત્રણસો ચુંવેતેર પાનાંમાં ક્યાંય ઉલ્લેખ નથી. આ નવલકથાકાર બહુ નામાંકિત છે. એનાથી આગળ વધેલા લેખકો થોડા છે, પણ બધાની સ્ટાઇલ અને ભાવના વૈભવનો ભાગ બધાને અપાવવાની છે. અહીં તેનાથી કાંઈક જૂદી જ ભાવનાનું શ્રવણ કર્યું છે. મહારાજશ્રીએ તો પોતાની ફરજ બજાવી. આપણે ટાઇમના અભાવને લઈને વધુ શ્રવણ ન કરી શક્યા, તેમાં તુકશાન આપણને જ છે. મહારાજ ટાઇમમાંથી આજે એક કલાકનો ભાગ આપીને હું અહીં આવ્યો—તે બહુ યોગ્ય કર્યું છે, એમ મને લાગ્યું છે અને મારા હૃદયને અત્યંત શાંતિ થઈ છે.”



જવનસાર્યકતા



જ	જ	જ
: સભાસ્થલ :		
ટાઉન હૉલ.....કોટ.....મુંબઇ.		
: સભા બોલાવનાર :		
ધી યંગમેન્સ જૈન સોસાયટી, મુંબઇ.		
: દિવસ :		
રવિવાર, તારીખ ૨૯ : સપ્ટેમ્બર : ૧૯૨૯		
જ	જ	જ



સંશોધનપૂર્વકનું જાહેર પ્રવચનનું
સારભૂત અવતરણ

આપણું કિંમતી જીવન :

હુનિયાના દરેકે દરેક તત્ત્વજ્ઞાની પુરૂષોએ એકી અવાજે જે જીવનની મહત્તા સ્વીકારી છે અને જગતની સન્મુખ જે જીવનની મહત્તા ઘણા જોરજોરથી ગાઈ છે, તે માનવજીવનની પ્રાપ્તિ આપણને થઈ ચૂકી છે : છતાં તેની સાર્થકતા જો ન સાધી શકાય, તો એ મળેલી વસ્તુને આપણે સમજી ન શક્યા—તેની પીછાન ન કરી શક્યા એમ કહેવાય : અને એમ બને તો આપણી તે મોટામાં મોટી કમનશિબી ગણાય. જ્ઞાનિપુરૂષોએ જે જીવનની પ્રશંસા કરી છે, તે એમ ને એમ નિષ્ફળ ગાઈયું જાય, એ ઈચ્છવા યોગ્ય નથી. એ જીવન કેવી રીતિએ સાર્થક થાય, તે વિચારવા આપણે ઈચ્છીએ છીએ. જે જન્મે છે તે અવશ્ય મરે છે. સંસારના સર્વ પ્રાણી માટે જન્મ લેવો અને મરણ પામવું, તે જન્મ—મરણની દૃષ્ટિએ સરખું જ છે. પશુઓ અને પંખીઓ આદિ પણ જન્મે છે, અમૂક કાળ જીવે છે અને મરે છે. આપણું જીવન પણ એ રીતિએ પસાર થઈ જાય, તો તે આપણી સમજશક્તિ માટે ઘણું જ શરમાવનારું

ગણી શકાય. આવી ઉત્તમ સામગ્રીવાળું જીવન મળ્યું છે, તો તે કેમ સફળ થાય, તેનો દરેક આત્માએ જરૂર વિચાર કરવો જોઈએ. જો આપણને તેવી ચિંતા ન હોય, તો કહેવું જોઈએ કે—‘આપણે આ માનવજીવનની કિંમત સમજી શક્યા નથી.’ આ જીવન માત્ર ખાનપાન અને મોજશોખમાં પસાર કરવા માટે નથી. આ કિંમતી જીવનને કેવળ રંગરાગમાં અને બાહ્યસુખોમાં પાયમાલ કરી નાખીએ, તો માનવજીવન પામ્યા—નહિ પામ્યા એ બંને સરખા જેવું છે. દુનિયામાં જ્યાં ને ત્યાં મનુષ્યકર્તવ્યનો વિચાર થાય છે, પણ પશુકર્તવ્ય કે દેવકર્તવ્યનો વિચાર કોઈ કરતું નથી : આ વાત દરેકે વિચારવા જેવી છે. જો નહિ વિચારીએ તો જ્ઞાનિઓએ વખાણેલી જીંદગી પણ, આપણે માટે તો કિંમત વિનાની જ બની જશે. આથી આપણે આજનો પ્રયાસ માનવકર્તવ્યની દિશા ઓળખવા માટેનો છે.

મનુષ્યજીવનનો મુદ્રાલેખ :

આજે જે કાર્યવાહી ચાલી રહી છે, તેથી જૂદી જ કાર્યવાહી મનુષ્યોની હોવી જોઈએ, એમ સંસારના પરમ અનુભવી, સમર્થજ્ઞાની અને જગતના સાચા હિતૈષી મહાપુરૂષોનું કહેવું છે : અને તે જ વસ્તુ કહેવાને હું અહીં આવ્યો છું. મારું કહેવું કદાચ ઘણાઓને નવાઈભરેલું પણ લાગશે : કારણ કે—દુનિયાના તુચ્છ પદાર્થોમાં બધા એવા લીન થઈ ગયેલા છે કે—તેમને એ સિવાયની બીજી વસ્તુના વિચારો કરવાને કુરસદ પણ નથી. પરંતુ જે વસ્તુના ચોગે આ કિંમતી જીવનની સાર્થકતા સધાવી શક્ય છે, તે વિષેનું જ્ઞાનિપુરૂષોની આજ્ઞા મુજબનું કથન અવશ્ય સાંભળી લેવું જોઈએ : અને તે વિષે અત્રે જ નહિ, પરંતુ ઘેર ગયા પછી પણ તેનો વિચાર કરવો

જોઈએ. વિચારને અંતે જો એમ જ લાગે કે—‘આપણે હાલમાં જે કરીએ છીએ તે ઠીક જ છે’—તો જૂદી વાત, પણ જો એમ લાગે કે—‘જે કરીએ છીએ તેના કરતાં જૂદું જ કરવા જેવું છે’—તો તે પ્રમાણે અવશ્ય સુધારો કરવો જોઈએ. એ વિચાર કરવા જેવી વાત છે કે—‘જે કાર્યવાહી કરીએ છીએ તે જો યોગ્ય ગણાતી હોય, તો જ્ઞાનિજનોએ આ જીવનની આટલી બધી પ્રશંસા શા માટે કરી?’ પશુજીવન કરતાં માનવજીવનને ઉચ્ચ ગણી, તેનાં વખાણ કરવામાં આવે છે, તેનો હેતુ શો? પશુ પણ માનવની માફક શક્તિ—સામગ્રી આદિ મુજબ ખાય છે, પીએ છે, તડકો લાગતાં છાંયે જાય છે, ભોગો ભોગવે છે અને પોતાનાં બાળબચ્ચાંનું પાલન કરે છે! જો એ જ કાર્યોમાં માનવજીવનની સફળતા ગણાતી હોત, તો આપણે પશુ કરતાં ઉત્તમ કોટિમાં ન આવી શકત. આથી સિદ્ધ થાય છે કે—‘માણસને ઉચ્ચ કોટિના બનવા માટે કોઈ જૂદી જ કાર્યવાહીની જરૂર છે.’ ખરો માનવ તે, કે જે વિચાર કર્યા વિના એક પણ પગલું ન ભરે. “મારી ક્રિયા અને મારી પ્રવૃત્તિથી બીજાને હાનિ પહોંચવી ન જોઈએ”—એ મનુષ્ય-જીવનનો મુદ્રાલેખ હોવો જોઈએ. જે બીજાનું પાલન કરે તે ઉચ્ચ કહેવાય. પાલન ન થાય તો પણ બીજાને તકલીફ પડે તેવું કામ તો તેનાથી ન જ થવું જોઈએ. પોતાના સુખ માટે બીજાને દુઃખ ઉત્પન્ન કરવાનું જે ઈચ્છે, તે મનુષ્ય માનવ-કોટિમાં રહી શકતો નથી. જે મનુષ્ય અનેકનું પાલન કરીને ઉચ્ચ કોટિનો ગણાવાને લાયક બની શકે છે, તેજ મનુષ્ય જો વિવેકહીન બને—મર્યાદા છોડે, તો પશુ કરતાં પણ અધર્મ ગણાવાને લાયક બની જાય છે : અને એ અધર્મતાના ચોગે

તે પોતાના આત્માને માટે તેમજ બીજા પણ ઘણા જીવોને માટે કારમું પરિણામ લાવનારો બની જાય છે.

નીતિ, પાપભીરતા અને ઈન્દ્રિયનિગ્રહ !

જીવનની સાર્થકતા માટે જેમ અનેક વસ્તુઓ જ્ઞાન-જનોએ બતાવી છે, તેમ નીતિ આદિ ત્રણ વસ્તુઓને પણ આવશ્યક જણાવી છે. એ વસ્તુઓ તે—નીતિ, પાપભીરતા અને ઈન્દ્રિયનિગ્રહ છે. નીતિ ઉપર મનુષ્યજીવનની સાર્થકતાનો પાયો રહેલો છે : નીતિમાં દ્રઢ રહેવા માટે પાપભીરતાની જરૂર છે : અને પાપની ક્રિયામાંથી બચવા માટે ઈન્દ્રિયો ઉપર કાળુ હોવો જોઈએ. જો આ ત્રણ વસ્તુઓ જીવનમાં એકતાર બની જાય, તો જીવન ઉચ્ચ કોટિનું બને અને સર્વને નમસ્કરણીય થાય. ઈન્દ્રિયનિગ્રહ માટે મનઃશુદ્ધિની પણ જરૂર છે. જે જીવનમાં નીતિ પરિણત થઈ જાય છે, તેનાથી સઘળા પ્રપંચ વેગળા રહે છે. નીતિ, એ જીવનનો પાયો છે. માણસ ગમે તે અવસ્થામાં હોય, પણ તેણે પોતાના જીવન માટે જે કલ્યાણનો માર્ગ નક્કી કર્યો હોય, તે માર્ગને વળગી રહેવાની શક્તિ નીતિની આધીનતામાં રહેલી છે. નીતિ જીવનને મર્યાદિત બનાવે છે. સુનીતિવાનથી કોઈને હાનિ પહોંચતી નથી. સારી વસ્તુનો ઉપયોગ સ્વાર્થ માટે ન થવો જોઈએ. અમૂક સ્વાર્થ માટે નીતિનો ઉપયોગ કરનાર, નીતિમાંથી ક્યારે લપસી પડે તે કહી શકાય નહિ. કોઈનું પણ ખૂટું ન થાય, એ નીતિવાને જોવાનું છે. નીતિનો અર્થ હૃદયની નિષ્કાલસવૃત્તિથી કાર્ય કરવાની રીતિ : વચન એક, પ્રવૃત્તિ એક અને વિચાર પણ એક, તે નીતિ છે. વિચારમાં કાંઈ અને વર્તનમાં ઈરાદાપૂર્વક જૂઠું, તે નીતિમાં ન આવે. હૃદયમાં હોય તેજ હિતકર રીતિએ

વચનમાં આવવું જોઈએ : અને તેજ પ્રમાણે વર્તવાનો સ્વપર-
હિતના ખ્યાલપૂર્વક પ્રયત્ન થવો જોઈએ.

શિષ્ટ પુરૂષોની સલાહ ધર્મમાં પણ સ્વીકારો !

દરેકે દરેક વ્યક્તિ જો પોતપોતાના વિચારોને મૂખ્ય
કરીને કાર્ય કર્યે જાય, તો તો દુનિયાનો વ્યવહાર પણ ચાલે
નહિ. દરેક આદમી જો પોતપોતાના જ વિચારો પ્રમાણે
ચાલવાનો આગ્રહ રાખે, તો દુનિયામાં એક મોટી અવ્યવસ્થા
ઉભી થાય. તરંગી વિચાર કરનાર આદમીનું તરંગિપણું કયાં
ચાલે ? ઘરમાં, ખજારમાં કે વ્યાપારમાં નહિ ચાલે. ચાલે કયાં ?
એની હાનિ કે નુકશાનીની પોતાના ઉપર અસર ન થતી
હોય ત્યાં ! પોતાના જીવનની જરૂરી અને હિતકર ચીજોમાં
નહિ !! આજની દુનિયાને એક ચીજ એવી માનવામાં આવી
છે કે-‘અમૂક ચીજ અમે કરીએ તોય ચાલે અને ન કરીએ
તો પણ ચાલે ! અમને ફાવે અને રૂચે તો કરીએ ! એ ચીજ
કરવી અગર માનવી, એ અમારી સુખત્યારીની વાત છે.’
તેવાઓને વ્યવહારમાં બંધું કરવું પડે છે, પણ એક ચીજ
એવી છે કે-ત્યાં ગમે તે આદમી, ગમે તે વખતે, ગમે તેમ
કહે : પણ તેજ ચીજમાં આત્માનો નિસ્તાર રહેલો છે.
તેમાં જ સર્વ સુખોની સાધનાનો ખજાનો છે : જીવનની
સાર્થકતાની ચાવી પણ તેમાં જ છે : આવી ચીજમાં જ
આજ્ઞા યા બંધન નહિ, એ આજની વિષમ મનોદશા છે ! તે
ચીજ તે ધર્મ છે. ખરી રીતિએ તો, ધર્મ આત્મિક સુખ પ્રાપ્ત
કરવાને માટે જરૂરનો છે : અને એથી એના પ્રત્યે વધુમાં
વધુ આદર હોવો જોઈએ ! પરન્તુ-‘આત્માના ઉદય માટે તેની
જરૂર છે’-એમ જ્યાં સુધી હૈયામાં વસ્યું નથી, ત્યાં સુધી જ

મનુષ્ય તેની અવગણના કરે છે. મનુષ્ય પોતે જરૂરી માનેલી બધી વાતમાં પોતાની શક્તિ અને સામગ્રી મુજબ પરીક્ષા કરે છે, વિચાર કરે છે અને શિષ્ટ પુરૂષોને શરણે થાય છે. જે જે પ્રવૃત્તિમાં જે જે કુશળ હોય તેને અત્યારે શિષ્ટ તરીકે ઓળખો. જે વસ્તુની કિંમત મનાઈ છે, જેના વિના આજીવિકા-પોતાનો વ્યવહાર નહિ ચાલે એટલી શ્રદ્ધા યા વિશ્વાસ છે, તેના માટે તે તે વસ્તુઓના કુશળ પુરૂષોને મનુષ્ય શરણે થાય છે. માત્ર ધર્મની જ વાતમાં લગભગ બધા એમ કહે છે કે-‘ધર્મ એ આત્માની વસ્તુ છે અને એને માટે આત્માને ફાવે તેમ કરે.’ તેવાઓને હું પૂછું છું કે-‘તમારો આત્મા અદ્વૈત છે યા સર્વજ્ઞ છે?’ સૌને કબૂલ કરવું જ પડશે કે-‘વર્તમાનમાં દરેકનો આત્મા સર્વજ્ઞ નથી પરંતુ અદ્વૈત છે.’ જે અદ્વૈત છે એ વાત કબૂલ છે, તો પછી અદ્વૈતો માટે સર્વજ્ઞનું શરણ સ્વીકારવું એજ હિતકારક માર્ગ છે, એમ પણ કબૂલ રાખવું જ જોઈએ : કારણ કે-જ્યાં સુધી સંપૂર્ણ જ્ઞાન ન હોય, ત્યાં સુધી પોતાના વિચારને વળગી રહેવામાં ભયંકર જોખમ છે. આથી સ્પષ્ટ છે કે-જેમ દરેક કાર્યમાં શિષ્ટ પુરૂષોની સલાહનો સ્વીકાર કરો છો, તેમ અહીં પણ, આત્માના કલ્યાણની વાતમાં પણ શ્રી સર્વજ્ઞની અને એ તારકની આજ્ઞાને અનુસરતા સાચા શિષ્ટ પુરૂષોની સલાહનો સ્વીકાર કરવો જોઈએ : અને તેમ થશે તો જ માનવજીવનની વાસ્તવિક સાર્થકતા સાધી શકાશે.

સાપ કરતાં પણ પાપ વધારે ભયંકર છે :

આ રીતિએ શિષ્ટ પુરૂષોનું શરણ સ્વીકારાય તો નીતિ આદિનું પણ સાચું સ્વરૂપ સમજાયા વિના રહે નહિ. નીતિ પરઘાતક અને કેવળ સ્વાર્થસાધક ન જોઈએ : એ તો સ્વપરનું

કલ્યાણ કરનાર જોઈએ. સ્વપરનું કલ્યાણ કરનારી નીતિને ટકાવવા-મજબૂત બનાવવા માટે પાપભીરૂ બની, પાપથી બચવા ખાતર સર્વસ્વનો ત્યાગ કરનાર થવું જોઈએ : સર્વસ્વનો ત્યાગ કરવાનું સામર્થ્ય ન હોય તો બની શકે તેટલા વધુ પ્રમાણમાં ત્યાગી બનવું જોઈએ : પણ હૃદયમાં પાપને તજવાની મજબૂત ભાવના તો હોવી જ જોઈએ. પાપથી ભીરૂ બનેલા આત્માને અનીતિ કરતાં સેંકડો વિચારો આવશે. અનીતિ ન થઈ જાય તેને માટે તે કાળજી રાખનાર બનશે. પાપનો ડર રોમે રોમ વસવો જોઈએ. નીતિને પાળનાર પાપથી અવશ્ય પાછો હઠે. કિંમતીમાં કિંમતી-પર્વદિવસે પહેરવાની-ઘણા દિવસથી સાચવી રાખેલી મૂલ્યવાન પાઘડી પહેરીને તમે જતા હો, આસપાસ કાદવકીચડ હોય અને કોઈ ખૂમ પાડે કે-‘પાઘડીમાં સાપ છે’-તો તમે શું કરો ? પાઘડી કાઢીને ફેંકી દો, કારણ કે-‘સાપ એટલે જીવલેણ જંતુ’-એમ તમે સમજો છો અને માનો છો ! તમને પાઘડી ફેંકી દેતાં એ વખતે આસપાસના કાદવકીચડનો વિચાર આવે કે ? નહિ જ : ઉલ્ટું તમે ઘેર જઈને વિચાર કરો કે-‘પાઘડી બગડી ગઈ તો કાંઈ નહિ, પણ જીવતો ઘેર આવ્યો એજ બસ છે !’ તમને સાપના જેટલી પણ પાપની ભીતિ લાગતી હોય, તો હિંસા વધે કે ઘટે ? જૂઠું, ચોરી, વ્યલિચાર અને લોભ વધે કે ઘટે ? આજના ઘણાઓનું જીવન એવું બની ગયું છે કે-‘વાત-વાતમાં જૂઠું ખોલાય છે અને જરા-જરામાં ચોરી થાય છે.’ મોટી ચોરીની આ વાત છે. આમ થાય છે એનું કારણ શું ? એજ કે-‘પાપની ભીતિ રહી નથી.’ સાચા મહર્ષિઓ કહી ગયા છે કે-‘પરને પીડા થતી અટકાવવા માટે પોતે ગમે તે સહન

કરવું. સામા આત્માને તકલીફ આપવાથી આપણા આત્માને શાંતિ થાય, એવી સ્વપ્ને પણ આશા રાખતા નહિ. ' આમ છતાં પણ જેટલો સાપનો અને કાંટાનો ભય છે, તેટલો પણ પાપનો ભય નથી ! કાંટો પગમાં વાગ્યો હોય તો તેનાથી પણ તીણી સોયથી તેને કાઢવામાં આવે છે, તે નીકળ્યા પછી દબાવીને લોહી કઢાય છે અને તે પછી ઉપર પત્થરથી ફૂટાય છે, એ શા માટે ? કાંટાને પગમાં શા માટે રહેવા દેવામાં નથી આવતો ? કારણ કે—કાંટો અંદર રહે તો સડો થાય, શરીર બગડે અને મરી જવાય. આવી રીતિએ કોઈ વ્યાધિ થતાં તુરત વૈદ્યાદિને ત્યાં દોડી જવાય છે ! શરીર માટે કેટલી કાળજી ! પાપથી બચવા માટે આટલી કાળજી છે કે ? સાપ વધારે હેરાન કરે કે પાપ ? સાપ કરતાં પાપ તો કેઈ ગુણી વધારે હેરાનગતિ કરનાર છે. સાપ કરડે અને ઝેર ચઢતાં મૃત્યુ થાય તોય તેનાથી માત્ર આ ભવનો જ નાશ થાય છે : જ્યારે ભયંકર પાપો તો ભવોના ભવો સુધી આત્માને દુઃખ દેનાર બને છે. પાપનો ડર એ તો ગુણની જડ છે. પાપના ડર વિનાનો ગુણી હોતો નથી અને પાપના ડરવાળો સર્વથા ગુણરહિત હોતો નથી. પાપથી નહિ ડરનારો માત્ર પોતાનું જ બચાડતો નથી, પણ બીજા પણ અનેકોનું બચાડે છે. જ્યાં સુધી આત્મા પાપથી ડરનાર ન બને, ત્યાં સુધી એના હાથે કોઈનું વાસ્તવિક ભલું થાય, એવી આશા રાખવી એ વ્યર્થ જ છે. જેને પાપનો, અનાચારનો ભય નથી, તે સામાનું વાસ્તવિક ભલું કયી રીતિએ કરી શકે ? પાપરસિક પાસેથી તેવી આશા રાખવી તે વ્યર્થપ્રાય છે. એનાથી તો સામાનું જેટલું ભૂંડું ન થાય તેટલું સારું !

ઇન્દ્રિયોની આધીનતા એજ પાપની જડ :

નીતિને લાંગી નાંખનાર જેમ પાપ છે, તેમ પાપને જીવનમાં લાવનાર ઇન્દ્રિયોની આધીનતા છે. પાપ શા માટે કરવું પડે છે ? સુંદર પ્રકારના શબ્દ, રૂપ, રસ, ગંધ અને સ્પર્શ મેળવવા માટે ! આંખને સુંદર જોવાનું જોઈએ છે, કાનને સુંદર અવાજ સાંભળવો છે, નાકને સુંદર ગંધ જોઈએ છે, જીભને સુંદર રસ જોઈએ છે અને સ્પર્શનેન્દ્રિયને સુંદર સ્પર્શ જોઈએ છે !! પાપ કરાવનાર આ પાંચેય ઇન્દ્રિયોની આધીનતા છે. બધી ઇન્દ્રિયોની પોષક રસના ઇન્દ્રિય છે. બધી ઇન્દ્રિયોને મજબૂત કરી બહેકાવી મૂકનાર રસના એટલે જીભ છે. રસના, ખાનપાન અને લક્ષ્યાલક્ષ્યનો વિવેક ભૂલાવે છે. તેને સ્વચ્છન્દપોષક સામગ્રીઓ આપી, એટલે બધી ઇન્દ્રિયો હેવાન બની જાય છે. આ ઇન્દ્રિયો જેટલી છૂટી તેટલી પાપની પરાયણતા અધિક. બધી ઇન્દ્રિયોએ મનગમતી વસ્તુઓ ઉપર ત્રાપ મારવા માંડી : ત્યાં પાપની ભીતિ ન રહે : અને પાપની ભીતિ ન રહે તો નીતિ પણ ન રહે. ઇન્દ્રિયો જેટલું માગે તેટલું આપીએ, તો જીવન સુખરૂપ બની જાય, એમ ? જમીને ઘેર જઈને સુખી કોણ થાય ? ઉત્તમમાં ઉત્તમ ચીજો ભાણામાં આવી જાય, તે જમીનેય સુખ કોણ ભોગવી શકે ? રસના ઉપર કાબુ રાખી શકે તે ! રસના ઇન્દ્રિયને આધીન બનેલ આત્મા પટકાયા વગર ન રહે. જે કાબુ ગુમાવીને ખાય તે ઘેર જઈને સુખે સુધ્ધ શકતો પણ નથી : કારણ કે—તેને અકળામણ થાય છે અને અનેક પ્રકારની વ્યાધિઓ થાય છે. વ્યાધિ થયા પછી પણ ઘણા માણસો પાટલે ઝેસતી વખતે પાછા કાબુ ગુમાવી ઝેસે છે : ઇન્દ્રિયોને આધીન થયા એટલે પાપનો

લય ગયો : પાપનો લય ગયો એટલે નીતિ ગઈ : અને નીતિ ગઈ એટલે મનુષ્ય, મનુષ્ય રહે એમ તમે માનો છો ? માત્ર આકૃતિએ મનુષ્ય છે એમ માનવાપણું રહે. પછી એનામાંથી સ્વ-પરનો, સારા-નરસાનો અને લાલદાયાળી યા નુકશાનકારક વસ્તુનો વિચાર નાબૂદ થાય છે. સારા-ખોટાનો વિવેક કરાવનારી વિચારશક્તિ ગઈ, તો પછી તેના જીવનમાં સાફ રહું શું ? કશું જ નહિ ! માટે સઘળાં પાપોનું મૂળ ઈદ્રિયોની આધીનતા છે.

મન ઉપર સંયમ રાખો :

ઈદ્રિયોને જીતવા માટે મનઃશુદ્ધિની જરૂરીઆત છે. કહેવાય છે કે:-

‘ મન એવ મનુષ્યાણાં કારણં બંધમોક્ષયોઃ । ’

છૂટું મૂકેલું મન બંધનું કારણ છે અને કાબુમાં રાખેલું મન મુક્તિનું કારણ છે. જેનું મન સ્વચ્છન્દપણે પ્રવર્તે છે તે પાપ કરે છે અને એથી આત્માનું અકલ્યાણ કરે છે. જે મન ઉપર કાબુ મેળવે છે અને તેને શ્રી સર્વજ્ઞની આજ્ઞા મુજબ પ્રવર્તવે છે, તે ખોટાનું તથા પરનું પણ કલ્યાણ સાધી શકે છે.

સિંહ, એ મનુષ્ય કરતાં બળવાન અને ઘાતકી હોય છે : છતાં માણસ તેના ઉપર કાબુ મેળવી શકે છે. શાથી ? પહેલાં તે તેને પાંજરામાં પૂરે છે. તે પાંજરું દેવદારનાં પાટીઆનું નહિ, પણ લોખંડથી મજબૂત બનાવેલું રાખવામાં આવે છે. સિંહ આ પાંજરામાં પૂરાયા પછી ધમપછાડા કરે છે અને છૂટવાના પ્રયત્ન કરે છે, પણ તેનાથી છૂટાતું નથી, એટલે તે પાંજરામાં આમ-તેમ આંટા મારતો ઘુમે છે. આખરે થાકીને તે એક જગ્યાએ બેસી જાય છે. કારીગર તે પછી

તેની પાસે આવી કહે કે—“ક્યાં ગયું તારું બળ ? દેખાડ, હોય તો !” આટલેથી ન અટકતાં તેને મારી ઉભો કરે : એમ કરતાં કરતાં ધીમે ધીમે તેનું બળ હેરી લે : કારીગર તે પછી સિંહને ખાવાનું પણ ન આપતાં ભૂખે મારે : તે પછી તેને થોડું ખાવાનું આપી, તેની પાસે અમૂક ક્રિયાઓ કરાવે : તે આવડ્યા પછી તેને બહાર કાઢે, પણ સાવધગીરી પૂરી રાખે : કામ પતી ગયા પછી તો તેને પાછો પાંજરામાં જ પૂરે : કારણ કે—આખરે તો તેની જાત જંગલી અને હિંસક જ રહી. એવા જ કારીગર બનીને સિંહની જેમ મન ઉપર આપણે અંકુશ રાખવાનો છે. મનની ઈચ્છાને આધીન આપણે થવાનું નથી, પણ તેને આપણી ઈચ્છાને આધીન બનાવવાનું છે. જે માટે તે તેને આપવાનું નથી, પણ આપણે ઈચ્છીએ તે તેને આપવાનું છે. આથી મન ઉપર સંયમની જરૂર છે. મન ઉપર કાબુ મેળવવા માટે મનને તૃણાથી દૂર રાખવું જોઈએ. મનને વશ રાખવાનો એક રસ્તો એ છે કે—સારી યા ખોટી ઈચ્છાની પરીક્ષા કરવી જોઈએ. જેટલી ખોટી ઈચ્છાઓ હોય તેના ઉપર કાબુ મૂકવો અને સારી ઈચ્છાઓનો અમલ કરવા પ્રબળ પ્રયત્ન કરવો. માત્ર સાધુઓએ જ નહિ, પણ સંસારિઓએ પણ સુખી બનવું હોય તો મન ઉપર સંયમ રાખવો જોઈએ. સંયમ ન રખાય તો છતી સામગ્રીએ દુઃખી થવાય. માણસે કોઈ પણ રીતિએ ખરાબ ઈચ્છાને દાબી રાખી, સારી ઈચ્છા પ્રમાણે તેને પ્રવર્તાવવાનો પ્રયત્ન કરવો જોઈએ.

મનોનિબ્રહ્મ અસાધ્ય નથી—એક દષ્ટાન્ત :

જે જ્ઞાનિઓએ જીવનને કિંમતી કહ્યું છે, તેમણે મનને આધીન રાખવા માટે ઉપાયો બતાવવામાં કમીના રાખી નથી.

મનને કેવી રીતિએ કાબુમાં રાખી શકાય, તે સમજાવવા માટે રાજા અને શેઠના પુત્રનું એક દૃષ્ટાંત અપાય છે. અહીં એ દૃષ્ટાંત તેના ભાવમાં વાંધો ન આવે અને તમને ઝટ મૂળ આશયનો ખ્યાલ આવે એ રીતિએ કહેવાય છે.

એક સાચા ત્યાગી પુરૂષોનો ભક્ત રાજા, પોતાની રાજસભામાં રાજપુરૂષોની વચ્ચે હંમેશાં સાચા ત્યાગિઓની એટલે-હિંસા, જૂઠઠ, ચોરી, મૈથુન અને પરિગ્રહ વિગેરેથી સર્વથા નિરાળા હોય, જેમ અને તેમ તેના સંસર્ગથી દૂર રહી અન્યને પણ ત્યાગના સુખનો આસ્વાદ અપાડનારા હોય- તેઓની હંમેશાં પ્રશંસા કરતો હતો કે-“ ધન્ય છે તે ત્યાગી પુરૂષોને ! તેઓ જ પૂજવા લાયક, માનવા લાયક અને શરણું લેવા લાયક છે ! તે ત્યાગી આત્માઓ પોતાના મનને, ઇંદ્રિયોને વશ કરીને હજારો આત્માઓને સન્માર્ગે યોજી રહ્યા છે. ”

તે રાજ્યના શેઠનો દીકરો, જે મોજીલી રીતિએ પોતાનું જીવન પસાર કરતો હતો, તેને આ વાત રૂચતી ન હતી. તે એમ જ માનતો અને બોલતો હતો કે- ‘ મન એ કાબુમાં રહે એ વાત જ ખોટી છે : મન જેવી ચંચળ, ક્ષણે ક્ષણે પરિવર્તન પામતી વસ્તુને એકાગ્ર બનાવવી, તે તદ્દન અસંભવિત છે. ’

આની સામે રાજાનું કહેવું એ હતું કે-‘ તત્ત્વજ્ઞાની અર્થાત્ વસ્તુસ્વરૂપને યથાર્થપણે જાણનારનું ચિત્ત કાબુમાં રહી શકે છે. ’

રાજાએ તે શ્રેષ્ઠપુત્રને સમજાવવાનો ઘણો પ્રયત્ન કર્યો, પરંતુ તેણે માન્યું નહિ : એટલે રાજાએ તેને મનોનિગ્રહનો ખ્યાલ આવે તે માટે એક યુક્તિ રચી.

તે શેઠના દીકરાની સાથે પોતાના એક વિશ્વાસુ પુરૂષને ગાઠ મિત્રાચારીમાં યોજ્યો. જ્યારે તે બન્નેને પરિપૂર્ણ પ્રેમ બંધાઈ ગયો, ત્યારે રાજાએ પોતાના નામથી અંકિત થયેલી મુદ્રિકા આપીને તે રાજપુરૂષને સમજાવ્યું કે—‘શેઠના દીકરાના અલંકારના લેગી એ જાણે નહિ તેવી રીતિએ આ મુદ્રિકા મૂકી દેવી.’ તે પ્રમાણે તેણે કર્યું.

તે પછી રાજાએ ઢંઢેરો પીટાવ્યો કે—‘મારા નામથી અંકિત થયેલી મુદ્રિકા ગુમ થઈ છે : તે જેને મળી હોય તેણે તૂર્ત આપી જવી : આટલી જાહેરાત કરવા છતાં પણ જો કોઈ નહિ આપી જાય અને ઘરમાંથી નીકળશે, તો તેને મૃત્યુની શિક્ષા દેવામાં આવશે.’

રાજાના નોકરોએ આખર નગરની જડતી લેવાનું નક્કી કર્યું અને શેઠના ઘરથી શરૂઆત કરી. શેઠના દીકરાના અલંકારના ડબ્બામાંથી એ મુદ્રિકા હાથમાં આવી. રાજાનાં માણસો કહે છે કે—‘આ શું?’ શેઠનો દીકરો આશ્ચર્યચકિત થઈ ગયો : પણ એનું કહું સાંભળે કોણ ? તેને પકડીને કેદ કરવામાં આવ્યો.

પછી પેલો મિત્ર બનેલો રાજપુરૂષ તે શ્રેષ્ઠિપુત્ર પાસે આવ્યો. શ્રેષ્ઠિપુત્રે તેને આજીજી કરી રાજાને સમજાવવા કહ્યું.

પેલાએ કહ્યું કે—“મૃત્યુ શિવાયની ગમે તે શિક્ષા કરવાને હું રાજાને સમજાવીશ.”

શ્રેષ્ઠિપુત્રે કહ્યું કે—“એટલું થાય તોય ઘણું છે !”

રાજાએ કહ્યું કે—“કાના વિનાના પિત્તળના વાડકામાં ઠેઠ કાંઠા સુધી, જરા પણ ખાલી ન રહે તેમ તેલ ભરીને, તેમાંથી એક પણ ટીપું નીચે પડે નહિ એ રીતિએ તે વાડકો

હાથમાં લઈ, આખા નગરમાં ફરીને શ્રેષ્ઠિયુત્ર રાજસભામાં રજૂ કરે તો તેને છોડવામાં આવે : અન્યથા, મૃત્યુદંડની શિક્ષા થશે. ”

શેઠના દીકરાએ મરણથી બચવા માટે તે પ્રમાણે કરવાની પણ તૈયારી બતાવી.

તે દિવસે રાજાએ આખા નગરને સુંદર રીતિએ શણગાર્યું : જ્યાં ને ત્યાં ગાન-તાન-નાચ-દેખાવ-રૂપ-રંગ વિગેરેની એવી યોજના કરવામાં આવી કે-યોગિને પણ પોતાનું ચિત્ત અચલાયમાન રાખવું મુશ્કેલ થઈ પડે ! આવી રીતિએ જ્યાં પાંચેય ઇંદ્રિયોના વિષયોની સામગ્રી ભરપૂર બનાવવામાં આવી હતી, ત્યાં કોઈ પણ જગ્યાએ દ્રષ્ટિ નહિ ફેરવતાં અને કોઈ પણ શબ્દ નહિ સાંભળતાં, એક જ હાથમાંના કટોરા ઉપર ધ્યાન રાખી, આખા નગરમાં ભ્રમીને તે શેઠનો દીકરો, એક પણ છાંટો નીચે પડવા દીધા વિના-જેવો ભરેલો હતો તેવોને તેવો જ તેલનો કટોરો હાથમાં લઈને રાજસભામાં હાજર થયો.

રાજાએ પૂછ્યું કે-‘તે નગરમાં શું જોયું ? તારું મન આટલું બધું તને આધીન કેમ રહી શક્યું ?’

તેણે કહ્યું કે-‘મન આધીન ન રહે તો જાણ ક્યાં ? મને ખાત્રી હતી કે-જરાયે મન ખસ્યું તો મોટી આપત્તિ છે ! મરણના ભયના યોગે અને જીવનને સાચવવાની ઇચ્છાના પ્રતાપે મારા મનને મેં જરા પણ ખસવા દીધું નથી !’

રાજાએ કહ્યું કે-‘જ્યારે એક મરણની ભીતિથી તારા મનને આટલા આનંદના-વિષયસુખોના પ્રસંગોની વચ્ચે પણ તું વશ રાખી શક્યો, ત્યારે જે તત્ત્વજ્ઞાની-સમજદાર પુરૂષો, એક વખતના જ મરણને નહિ, પરંતુ ભવિષ્યનાં પણ અર્નતાં

મરણોને જોઈ શકતા હોય, તેઓનું મન હુનિયાના સંયોગોમાં જોડાય ખરું ?

શેઠનો દીકરો હવે વસ્તુસ્વરૂપ સમજી જવાથી પોતાની ભૂલનો યથાત્તાપ કરતાં બેઉ હાથ જોડીને કહે છે કે—“આપના જેવી ઉપકારબુદ્ધિ જગતમાં જોઈ નથી. મને આ કારીગરીથી ન સમજાવ્યો હોત, તો આપ અને ગુરૂઓ ગમે તેટલી મહેનત કરત, પણ તરંગી એવો હું, એક પણ વાતને માનત નહિ. આપના જેવા જગતમાં મારા કોઈ પણ ઉપકારી નથી.”

અંતિમ સદ્બોધ

મનની શુદ્ધિ—મનની શાંતિ ત્યારે જ આવે, કે જ્યારે ભવિષ્યની ચિંતા આત્મામાં જાગૃત થાય અને વિવેકપૂર્વકનો આગળ-પાછળનો વિચાર કરનારા બનાય.

[૧આ વખતે બહારના ઘોંઘાટથી સભામાં
પણ કેટલીક ગરબડ થવા પામી હતી. આથી
પૂ. મહારાજશ્રીએ તેને અંગે જણાવ્યું કે—]

તાજજીબીનો વિષય છે કે—મકાન બાંધેલું છે, અંદર કોઈ જાતની ગરબડ નથી, છતાં પણ જીવનને માટે, જીવનના કટ્યાણ માટે, સાંભળવાની આવી ઉત્તમમાં ઉત્તમ તક મળી

૧-૫. મહારાજશ્રી આત્મિક વિચારોનો પ્રચાર કરે તે પ્રત્યે અણુગમો ધરાવતા કેટલાક વડવાદી સુધારક ગણાતા તોફાનીઓએ, આજની સભાને તોડી પાડવાનો ઘણો પ્રયાસ કર્યો હતો અને ધાંધલ મચાવ્યું હતું : પણ આ સભામાં લગભગ દસ બેઠર સીપુરોએ પૂ. મહારાજશ્રીનું વ્યાખ્યાન સાંભળવાનો સામક્ષિયો હતો. જેન સમાજમાં સુધારક તરીકે ઓળખાતો વર્ગ કયો મનોદયા ધરાવનારો છે, તે પણ આ વ્યાખ્યાન ઉપરથી વાંચકો કદી સકરો. તે વર્ગથી આવા સુંદર વિચારોનો પ્રચાર પણ ખમી શકતો નથી, એ બદ જ દુઃખદ ખીતા છે.

—પ્રદીપક.

હોય ત્યારે પણ, મનની ચંચળ સ્થિતિને લઈને આમ અશાંતિ થાય છે : આ કેટલી દુઃખદ અવસ્થા છે ? શું, આ મનનો સંયમ છે ? એટલો, પણ કાળ ન રાખી શકાય, તો ચિત્તની ચંચળવૃત્તિથી કયું કાર્ય સિદ્ધ થશે ? આ સ્થિતિએ તો દુનિયાનું કામ પણ ન સાધી શકાય, તો આત્માનું કેવી રીતિએ સાધી શકશે ? જ્યારે સ્થિર ચિત્ત સાંભળવાની તમારી શક્તિ પણ હું નથી જોતો, ત્યારે તે ઉપર વિચારવાની અને તદનુસાર વર્તન કરવાની આશા તો કેમ જ રાખી શકાય ? આવા સામાન્ય પ્રસંગથી મુંઝાઈ જવામાં આવે તે શોભાસ્પદ નથી. ચિત્તની ચંચળતાનો ત્યાગ કરીને જે કંઈ ઉત્તમ વિચારો મળી શકતા હોય, તેને ગ્રહણ કરવામાં સાવધ બનવું જોઈએ.

[આ વખતે સભામાં શાંતિ પ્રસરી ગઈ હતી અને એથી ચાલુ વિષયને અંગે અન્તિમ સફળોદ્ધ આપતાં પૂ. મહારાજશ્રીએ જણાવ્યું હતું કે-]

જીવનની સાર્થકતા માટે મનના તરંગો, મનસ્વી ઈચ્છાઓ અને અયોગ્ય તૃષ્ણાઓને દબાવી દેવી જોઈએ : પાંચે ઈદ્રિયો કે જે વિષયોની વાસનામાં લીન થઈ ગઈ છે, તેને અંકુશમાં લેવી જોઈએ : એને અંગે જે પાપ થઈ રહ્યું છે, તેનાથી બચી આ જીવનને સુંદર બનાવવું જોઈએ : તેમ કરવાથી જૂઠું, ચોરી, અનાચાર અને લોભને વશ પડી, કોઈ પણ પ્રાણિને દુઃખી કરવામાંથી બચી શકશે : અને એવી ભતિની ઉત્તમ નીતિને જીવનમાં ઉતારશે, તો આ લોકમાં ઉંચામાં ઉંચી કોટિની ઉત્તમ આત્મશાંતિ અનુભવી, જ્યાં જશે-જ્યાં જવું પડશે ત્યાં પણ અનુકૂળ સ્થિતિ અને સામગ્રી પ્રાપ્ત કરી, ઉન્નતગામી બની, આધિ-વ્યાધિ અને ઉપાધિ-

માંથી છૂટી, જે જાતિના સુખની ઈચ્છા-ચાહના છે તે મેળવી શકશે ! તે મેળવવા જેવી સ્થિતિ આ જીવનમાં તમે પ્રાપ્ત કરો તો જ તમારું આ જીવન સાર્થક થયું એમ કહેવાય.



પ્રોફેસર મન્જુલાલ જમનાલાલ દવે :

પૂ. મહારાજશ્રીનું વ્યાખ્યાન પૂર્ણ થયા બાદ, મુંબઈની ધી વીસલન કોલેજના ક્રિસ્ટીય લાધાના પ્રોફેસર ડૉ. મન્જુલાલ જમનાલાલ દવેએ સલાને જણાવ્યું હતું કે—

“ લગભગ દોઢ કલાક થયાં આપણા ઉપર એક જાતની અમૃતની વૃષ્ટિ વર્ષી રહી હતી. મહારાજશ્રીનાં એકે એક વચનો જાણે અમૃતનાં ઘિંદુઓ હોય તેમ લાગતાં હતાં. આપણા સર્વનું કલ્યાણ ઈચ્છવું, એજ એક ભાવના આજના વ્યાખ્યાનમાં દેખાઈ આવે છે. આજના વ્યાખ્યાનમાં કોઈને પણ શંકા રહેવા પામે તેમ નથી. મહારાજશ્રીએ આપણને કેવળ સર્વમાન્ય ધર્મ શિવાય બીજું કંઈ કહ્યું નથી. ચાહે હિન્દુ યા મુસલમાન, જૈન યા જૈનેતર હોય, તે સર્વને ગ્રહણ કરવા લાયક આજનું વ્યાખ્યાન છે. તેમણે નીતિની જે ભાવના રજૂ કરી છે, તે સર્વ ધર્મવાળાને માન્ય હોવી જ જોઈએ. નાનીસુની પણ નીતિ વિના કંઈ પણ માણસ જીવનની સાર્થકતા ભાગ્યે જ સાધી શકશે. પૂર્વ કે પશ્ચિમ હરકોઈ સ્થળે નીતિના પાયા વધારે સુદૃઢ કરાતા જાય છે. નીતિ વિનાની ખુદ્દિનો પાયો બીલકુલ ટકી શકવાનો નથી. મહારાજશ્રીએ બહુ જ ગંભીર શબ્દોમાં કૃપા વરસાવીને જે સદ્બોધનાં વચનો કહ્યાં છે, તે સર્વ શબ્દોને જો આપણે આપણા જીવનમાં ગુંથીશું, તો આપણું જીવન વધારે ઉચ્ચ અને દીવ્ય બનાવી શકીશું. ”



આત્મશુદ્ધિ



❧	❧	❧
: સભાસ્થલ :		
મરુજીદ બંદરના પુલ નીચે, કલાઈવ રોડ ઉપરનું વિશાળ યોગાન.....મુંબઈ.		
: સભા બોલાવનાર :		
શ્રી કમ્બી દશાઓસવાલ જૈન સ્વયંસેવક મંડલ.....મુંબઈ.		
: દિવસ :		
શુક્રવાર, તારીખ ૧ : ડીસેમ્બર : ૧૯૨૯		
❧	❧	❧



સંશોધનપૂર્વકનું જાહેર પ્રવચનનું
સારભૂત અવતરણ

સાધનને સાધ્ય ન માનો !

દુનિયાના સઘળા પ્રાણિઓ શરીરાદિ બાહ્ય પદાર્થોની શુદ્ધિના ઉપાયો યોજવામાં કમીના રાખતા નથી. મોટા પ્રાણિઓથી માંડીને નાનામાં નાનાં જંતુઓ સુધીના જીવો પણ બાહ્ય સાધનો મેળવવા માટે જેટલું બને તેટલું કરી લેવામાં, કોઈ પણ જાતિની ખામી આવવા દેતા નથી. શરીરની રક્ષા માટે આ જગતમાં કોણ પ્રયત્ન કરતું નથી ? જે જંતુઓને આપણે તદ્દન ક્ષુદ્ર જંતુઓ માનીએ, તે જંતુઓ પણ પોતાના શરીરની રક્ષા માટે અનેક જાતિના પ્રયત્નો કર્યા વિના રહેતાં નથી, એ આપણને અનુભવસિદ્ધ છે. પરન્તુ ઉત્તમ આત્માઓએ, આત્મશુદ્ધિના માર્ગે જ પ્રયત્નશીલ બનવાનું, જગતના જીવોને ઉપદેશ્યું છે. શરીરાદિ બાહ્ય વસ્તુઓની ગમે તેટલી સાધના કરવામાં આવે, પણ તેથી તે શરીરમાં વસી રહેલા આત્માને શું ? એક ‘નાસ્તિકદર્શન’ વિના સર્વ દર્શનકારોએ આત્મતત્ત્વનો સ્વીકાર કર્યો છે : આત્મતત્ત્વ માનવામાં કોઈ દર્શનનો ઇન્કાર નથી. આત્મા શરીરથી ભિન્ન છે : શરીર અને આત્મા એ જૂદી જૂદી વસ્તુ

છે. શરીરના ઉદયથી આત્મશુદ્ધિ થાય છે, એવી માન્યતા પણ તત્ત્વજ્ઞાની પુરૂષોની નથી : તત્ત્વજ્ઞાની પુરૂષોની દૃષ્ટિએ શરીરની કિંમત સાધન શિવાય કશી જ નથી : સાધનરૂપ શરીરને સાધ્ય માની લઈ, સારીય દુનિયાના પ્રાણિઓ જીવનને તેની સેવામાં જ ખપાવી દે છે, એ ઉત્તમ ઉપકારી આત્માઓને ઘણું જ ડંખે છે. જે વસ્તુને નિશ્ચયપૂર્વક છોડીને જવાનું છે, રાખવા માગે તો પણ જે નથી રહેવાની, તેની જ સેવામાં જે પોતાની સારીય જીંદગી વ્યતીત કરી નાખે, તેને બુદ્ધિમાન કેમ કહેવાય ? જ્ઞાનિઓએ મનુષ્યોને બુદ્ધિમાન સાથે શક્તિસંપન્ન પણ માન્યા છે, માટે જ એમને ઉદ્દેશીને આત્મવિષયક વાત કરી છે : બીજામાં તે જાતિની શક્તિ નથી. આમ છતાં મનુષ્યો પણ જો કેવળ બાહ્ય પદાર્થોમાં લીન થઈ જાય અને તેમાં જ જીવનને યથેચ્છપણે ગુમાવી દે, તો એ ખડું જ લયંકર છે. માનવજીવન ઘણી મુશીબતે મળ્યું છે, એમ કોણ નથી માનતું ? અમૂક કાળ પછી નષ્ટ થવાનું છે, એમ પણ કોણ નથી જાણતું ? આમ છતાં પણ આવું મુશીબતે મળેલું અને અમૂક કાળે નષ્ટ થનારું આ જીવન નિષ્ક્રાંત ન ચાલી જાય, તેને માટે તમે શું કરો છો ? આજના સારા સારા ગણાતા માણસો પાસે પણ, તેમની મોટાઈ માટે પાંચ-પચીસ લાખ રૂપિયા, સારી પેઢીયો, અને મોટી લાગવગો વિગેરે જ છે : એ શિવાય એમની નોંધ-પોથીમાંથી પ્રાયઃ બીજું કંઈ નહિ મળે.

માણસાઈ કેળવો :

જ્ઞાનિઓએ મનુષ્યપણાને દુર્લભ કહ્યું છે અને મનુષ્ય-જીવનને બીજા લવોનાં જીવનો કરતાં શ્રેષ્ઠ દ્રશ્યમાન્યું છે : પણ તે કયી દૃષ્ટિએ,—એ ખાસ વિચારવા જેવું છે. આકૃતિએ તો

મનુષ્યો ઘણા છે, પણ માણસાઈથી મનુષ્યો બહુ થોડા છે. આત્મશુદ્ધિનો પહેલામાં પહેલો ઉપાય માણસાઈ કેળવવી એ છે. એક માણસાઈ આવી જશે, તો બાકીના બધા ઉપાયો સહેલાઈથી આવીને ઉભા રહેશે. એ માણસાઈની જ પહેલાં ખામી છે. મનુષ્ય એટલે સર્વ પ્રાણિઓમાં ઉંચી કેટિનો આત્મા ! એના તરફથી જગત કયી આશા રાખે ? ઘરના માલીક પાસેથી ઘરનાં માણસો શી ઈચ્છા રાખે ? ‘અમારું હોય તે પડાવી દે, એનું હોય તે આપે નહિ, અમારી પાસે સેવા કરાવે અને સમય આવ્યે અમારી ખબર પણ ન લે’—એવી ઈચ્છા આશ્રિતોની હોય ખરી ? નહિ જ. તેજ રીતિએ મનુષ્ય એ સૌથી ઉંચામાં ઉંચો આત્મા છે : એની પાસેથી નાનામાં નાનો પણ આત્મા માગે શું ? રક્ષણ કે ભક્ષણ ? રક્ષણ જ ! પણ રક્ષણ કોણ કરી શકે ? સ્વાર્થી કે પરમાર્થી ? માણસાઈ વિના પરમાર્થવૃત્તિ આવે એમ માનો છો ? દેખાવના જ મનુષ્ય માત્રથી જો દુનિયાનું ભલું થતું હોત, તો જ્ઞાનિઓ માણસાઈની આ કિંમત ન આંકત ! એવા પણ મનુષ્યો હોય છે, કે જેઓને પશુની ઉપમા આપવામાં આવે છે : એવા પણ માણસો હોય છે, કે જેને જોતાં જ ત્રાસ થાય : એનો સહવાસ ન થાય તો સારું, એવું થઈ આવે. માણસ તો ઘણાએ જન્મે છે અને મરે છે : માણસોની ખોટ પડવાની નથી : માટે મનુષ્યપણાને જે ઉંચું કહેવામાં આવે છે, તે તેનામાં રહેલી માણસાઈથી જ. ઉત્તમ પ્રકારની સાંમગ્રીએ સહિત મેળવેલ મનુષ્યજીવન દ્વારા, આત્મા, જો ધારે તો દુશ્મનનું પણ ભલું કરી શકે : પણ જે મિત્રનુંય ભલું ન કરે તે દુશ્મનનું શું કરે ? કેવળ બાહ્ય પદાર્થોની જ સેવામાં પડેલો બીજાનું ભલું કરી શકે ? શરીરશુદ્ધિના સઘળા

ઉપાયો ચાલુ હોય : સ્નાન કરે, મોઢું સાફ કરે, સારાં કપડાં પહેરે, તેલ લગાવે : એ શાની શુદ્ધિ છે ? મેલે શરીરે-મેલે કપડે-કપડાં રીતસર પહેર્યા વિના બહાર ન નીકળાય, ત્યાં ઢંગ બરાબર ભેઠએ, એ અંતરંગશુદ્ધિ છે કે બાહ્યશુદ્ધિ ? આ રીતિએ કેવલ બાહ્યશુદ્ધિમાં જ શ્રેય માની જેઓ બાહ્યથી જ રૂપાળા રહેતા હોય અને અંતરથી મેલા રહેતા હોય, તેઓ આત્મશુદ્ધિ કરી શકશે ? નહિ જ. પણ માંહી શું છે, એ આને ભેલું છે કેને ? આમ છતાંય, દુનિયાની દૃષ્ટિ આને કેવળ બાહ્ય ઉપર વળેલી છે, તેને આપણે બીજે રસ્તે વાળવી છે. અમૂક કાર્ય કરાવવું છે એ નિશ્ચિત છે : પરંતુ એ કાર્યનું સૂચન કરવાને હજી વાર છે : કારણ કે-જેને દાતાર બનાવવો હોય તેને દાતાર બનાવવા માટે પહેલાં એનામાંથી પારકાનું ઝૂંટવી લેવાની વૃત્તિ કઢાવવી ભેઠએ. જ્ઞાનિઓ કહે છે કે-દાતાર ભલે મોડો બને, પણ પારકાનું ઝૂંટવી લેવાની વૃત્તિ તો પહેલી જ જવી ભેઠએ : કારણ કે-જે દાતાર નથી બન્યો તે બહુ નુકશાન નહિ કરે, માત્ર તેના દાનથી જે લાભ થવાનો તે નહિ થાય, પણ જેનામાં હુંટવાપણુની વૃત્તિ છે, તે તો બીજાઓને પણ હાનિ જ કરવાનો છે ! માણસ દાતાર ન હોય તો ચાલે, ત્યાગ ન કરી શકે તો તે નભે, પણ ગુણના પ્રતિપક્ષી દુર્ગુણો આવી પડ્યા છે, તેનું શું થાય ? જેઓ આત્માને ભૂલી શરીરની જ ચિંતામાં પડ્યા છે, ‘મારું શું ?’-એ સ્વપ્ને પણ જેઓને યાદ ન આવતું હોય, તેને તારવાનો રસ્તો છે ? શરીરની સેવામાં પડેલા-આત્માને ભૂલી ગયેલા, મનુષ્યપણું પામવા છતાં-ઉચ્ચ સ્થાનની પ્રાપ્તિ કર્યા છતાં, જગતને લાભરૂપ નહિ થતાં શ્રાપરૂપ થાય છે. શક્તિહીન કરતાં શક્તિસંપન્ન, બે પોતાની શક્તિને યોગ્ય

માર્ગે ન વાળે તો તે વધારે લયંકર નિવડે છે : પોતાની શક્તિને સન્માર્ગે ન વાળે તો શક્તિહીન કરતાં શક્તિવાળા પોતાને માટે અને જગતને માટે પણ ઘણા જ લયંકર નિવડે, એ સ્વાભાવિક છે. જેના જ્ઞાનમાં ત્યાગ નથી, જે જ્ઞાનિને ત્યાગ વરેલો નથી, તેવા જ્ઞાની અજ્ઞાની કરતાં લયંકર છે. શક્તિ આવી તે કામ તો કરશે, કામ કર્યા વિના રહેવાની નથી, માટે તેની પાસે યોગ્ય કામ લેવાનો પ્રયત્ન કરવામાં નહિ આવે, તો જરૂર તે ઉંધું કામ તો કરવાની જ. આપણને મનુષ્યજીવન રૂપી ઉંચામાં ઉંચી વસ્તુ મળી છે, તેથી આપણે પુણ્યવાન તો ખરા. શક્તિ અને સામગ્રી તો મળી : હવે આપણે લયંકર છીએ કે મનોહર છીએ, એ વિચારવાનું છે. મનુષ્ય બન્યા એથી જ મલકાવાનું નથી : પશુ કરતાં મનુષ્ય થયા એટલા માત્રથી જ રાજ થવાનું નથી. રાજ તો ત્યારે જ થવાય, કે જ્યારે સાચી માણસાઈ આવી જાય ! દુનિયાની સરકાર પણ પશુઓ માટે કાયદા કરતી નથી. પશુ માથું મારે તો ફરીયાદ ન ચાલે : તમે ઠોંસો મારો તો ચાલે. કારણ? એજ કે—તમને માણસ માન્યા. દુનિયાની સરકાર પણ તમારો હોદ્દો ઉંચો ગણે છે : વધારે યોગ્યતા સમજીને માણસો માટે જ સરકારે કાયદો કર્યો છે. પશુને અછલ વિતાનાં માન્યાં, એથી એ માથું મારે તો પણ એની ફરીયાદ ન સાંભળે. કાયદા કરનારે માન્યું કે—પશુ એ અજ્ઞાન છે. મનુષ્યમાં જ્ઞાન આવ્યું. તેથી એની યોગ્યતા વધી અને જવાબદારી પણ વધી. જંગલનું શિકારી હિંસક જાનવર દુનિયાનો જેટલો સંહાર ન કરે, તેટલો સંહાર, કારમો હિંસક બનેલો એક માનવી કરે. સંખ્યાબંધ હિંસક પ્રાણિઓને ભેળાં કરવામાં આવે તોય એ જેટલું નુકશાન ન કરે, તેટલું નુકશાન

હુનિયામાં અધમ અનેલો એક : માનવી કરે : કારણ કે—પશુ મનુષ્યોની બુદ્ધિને અપેક્ષાએ બુદ્ધિહીન હોવાથી તે યોજનાપૂર્વક સંહાર કરી શકે એવી સ્થિતિ નથી. મનુષ્યમાં બુદ્ધિ આવી એટલે પરિણામ ભયંકર. એક આત્માને એક શક્તિ દેતાં પહેલાં તેનામાં યોગ્યતા કેળવવી જોઈએ. કુપાત્રે પહેલી શક્તિ વિનાશ કરશે. પુણ્યયોગે માનવભવ મળ્યો છે. મનુષ્યજન્મમાં દીવ્ય શક્તિથી પણ વધી જાય તેવી શક્તિ છે : ઉંચામાં ઉંચી શક્તિ પ્રાપ્ત થઈ છે : તે શક્તિ વડે વિનાશક બનવું છે કે રક્ષક ? સામગ્રીસંપન્ન બન્યા પછી હવે જગતના નાશકબનવું કે રક્ષક બનવું, તે તમારા હાથમાં છે. આજ-કાલ એવું બન્યું છે કે—“અમે કોણ ?”—એ ભાવના પ્રધાન થઈ છે. તમે ગમે તે હો, પણ—“તમે કર્યું શું ?”—એ કોઈ પૂછતું નથી. આજે ‘હું’કારનો વાયુ વાયો છે, પણ એ વાયુના વમળમાં ઘેરાએલા રહેવાથી લાલ નથી અને હાનિ સુનિશ્ચિત છે. આથી જ, તમારી જાતને ભાગ્યવાન માનવા પહેલાં—મોટામાં મોટી, સારામાં સારી અને ઉંચામાં ઉંચી માનતાં પહેલાં, તમારી કરણીનો પ્રહેલો વિચાર કરો. “હું કોણ ?”—એવો અહંકારઘોતક પ્રશ્ન ન પૂછો : પણ—“મહેં શું કર્યું ?”—એ આત્માને પૂછો. એ શિવાય આત્મશુદ્ધિ સધાશે નહિ !

રક્ષણની ભાવનામાં માણસાઈ છે :

જો તમે શેઠ કહેવાતા હો ને તમારાં કાર્યો શ્રેષ્ઠ ન હોય, તો શેઠ ન કહેવડાવજો : કોઈ કહે તે ઘડી નીચું ઘાલો : અને એમ કહો કે—“તમે કહો છો તે જાતિની યોગ્યતા મારામાં નથી.” આપણે અમૂક જાતિની શક્તિ અને સામગ્રી પામ્યા, તે આપણા બધા માટે મહાન પુણ્યનો ઉદય છે, એમાં કોઈ ના

પાડી શકે એમ નથી : મળ્યું એમાં કોઈ જાતિની શંકાને સ્થાન નથી : પણ તે મળેલું સાર્યક કરવાની લાયકાત કેળવી શકીએ નહિ ત્યાં સુધી મળેલું નિરર્થક છે. જે માણસાઈ વિનાનો મનુષ્યભવ નકામો છે, તે માણસાઈ કહેવી કેને ? બીજી બધી જાતિની કેળવણી દ્યો, તો પણ તે સાચી માણસાઈ લાવી શકતી નથી. એ શિક્ષણ જૂઠું છે. આડીઅવળી ચોપડીઓ વાંચવાથી તે આવી જતું નથી. જગતના જીવમાત્રનું પોતા તરફથી રક્ષણ કરવાની ઉંચામાં ઉંચી લાવના, એનું નામ માણસાઈ. અમલ ન થાય તો પણ વિચારણા તો એ ચાલવી જ જોઈએ. એક જ વિચાર કરવામાં આવે કે—‘માનવજીવન પામ્યા છીએ તો અમારા નિમિત્તે—અમારા પ્રયત્નથી—અમારા દ્વારા કોઈની પણ હાનિ ન થાય એ રૂપ રક્ષણ કેમ થાય !’—તો માણસાઈને વિકાસ પામતાં વાર ન લાગે. બીજાનું રક્ષણ કરવાની લાવના આવી, તેમાં પોતાના રક્ષણની તો આવી જ ગઈ. સાચી રક્ષણબુદ્ધિ આત્મહિતાવલંબી જ હોય છે અને એથી તે દ્વારા આત્માને નિયમા લાલ થાય છે. જે રક્ષણબુદ્ધિ આત્માને માટે હાનિકર હોય, તેને જ્ઞાનિઓ સાચી રક્ષણબુદ્ધિ કહેતા જ નથી. રક્ષણની લાવના અને રક્ષણની કાર્યવાહી, એ સઘળુંય આત્મિક કલ્યાણની દૃષ્ટિવાળું હોવું જોઈએ. પ્રશંસા માટે કે મોટાઈ અંકાવવા માટે દાતાર બનેલાને લૂંટ ચલાવતાં વાર નહિ લાગે : જ્યારે સામાનું ભલું કરવા દાતાર બનેલાથી કોઈ દિવસ પણ લૂંટ ચલાવાશે નહિ. દાતાર સાથે તે, કે જે અનીતિથી એક પાઈ પણ તીજેરીમાં મૂકવાની લાવના ન રાખે. ‘રોજ પાંચ ઘર ફાડું અને રોજ સેંકડોનું દાન દઉં’—એવું કોઈ કહે, તો તમે એને દાતાર માનો ? એવા દાતારની પ્રશંસા કરવા તમે તૈયાર છો ? દાનધર્મની આરા-

ધના કરવા ચોરી કરવામાં વાંધો ખરો કે નહિ ? એવા દાતાસ્થી
તો તમે પણ ડરો છો : કારણ કે—‘ આજે પાડોશીનું ઘર
ફાડશે, તો કાલે મારું પણ ફાડશે. ’—એમ તમે માનો છો.
એવાની હયાતિ હોય એમાં દુનિયાનું શું શ્રેય છે ? કોઈ એમ
કહે કે—‘ ખરાબ કામ કર્યું, પણ હેતુ કયો ? ’ પણ—‘ દાનના
સારા હેતુથી ખરાબ કામ કરવામાં હરકત શું ? ’—એમ માનશો,
તો સારાં કામો રહી જશે અને દુનિયામાં ખોટાં કામોનું
સામ્રાજ્ય ફેલાશે. ધર્મ નિમિત્તે ચોરી વિગેરે કરવાની ઘટ
આપીને રાજ્ય જો પોલીસ ઉઠાવી લે, તો આજે તમારા બધાનાં
જીવનો જોખમમાં મૂકાઈ જાય અને જ્યાં જાવ ત્યાં લાશો દેખાય.

શઠ છતાં શેઠ લખાવનાર ઘણા :

‘ ધર્મના નામે આજે ત્યાગની જે વાતો ચાલે છે, તે બીન-
જરૂરી છે ’—આવી ભાવના આજે ઠામઠામ ફેલાવવામાં આવે
છે. ‘ વીસમી સદીમાં ત્યાગની વાત કરવી તે ખેવકુપ્રી છે ! તેની
જરૂર શું ? ’—આમ કહેનારાઓને, સાચા ઉપકારિઓની આજ્ઞા
સમજાવવા માટે હું કહું છું કે—‘ જેણે સુખપૂર્વક જીવવું હોય
તેણે ત્યાગની ભાવના હૃદયમાં ઘાટ્યા શિવાય છૂટકો જ નથી ! ’
આ સમય પૂર્વના કાળ કરતાં ભયંકર છે. પૂર્વે ધર્મનાં જે બંધનો
હતાં, તેના કરતાં અત્યારે કેંઈ ગુણાં વધારવાની જરૂર છે : કારણ
કે—દ્વાંસિકતાનું જોર વધતું જાય છે. આજે શઠ છતાં શેઠ
લખાવનાર બહુ છે : માણસાઈ ન છતાં માણસ તરીકે બહાર
આવવા ઘણા રાજી છે : ઉદારતા વિના દાનવીરનો ઇલ્કાળ
લેવાવાળા ઘણા છે : ‘ આવે ઉગમણે અને આથમણે ભાગે ’—
એવાઓ પણ શૂરવીરનો ઇલ્કાળ લટકાવી ખૂશીથી ફરી શકે
છે : તીજોરી તળીયાંઝાટક હોય છતાં લાલચોળ પાઘડી પહેરીને

આને ઘણાઓ મોટરમાં ફરી શકે છે : પૂર્વે પાસે હોય તેમાંથી પણ થોડું રાખીને જ વેપાર કરતા, જ્યારે આને પાંચ ઉપર પચાસનો વેપાર થાય છે : કારણ કે-લાવના જૂદી છે : આવે તો ઠીક છે અને જાય તો પાઘડી ફેરવવી છે, આ એક મનોવૃત્તિ જગી છે. એવા પાસે આત્મશુદ્ધિના ઉપાયો મૂકવા, એ પણ બહુ જોખમલયું છે. પોતાના દોષ છૂપાવવા આત્મશુદ્ધિના ઉપાયોને પણ કલંકિત કરતાં એવાઓ વાર ન કરે. એવાની સંખ્યા નાનીસુની નથી.

ભવિષ્યનો વિચાર કરો !

મનુષ્યજન્મ પામેલાઓની જોખમદારી મોટી છે. જન્મીને મરવા જ જન્મ્યા હો તો મારે કંઈ કહેવાનું નથી. ખાઈ લીધું, પીઈ લીધું, પહેરી લીધું, ભોગવી લીધું, મોજ મારી લીધી, એ ખરું-પણ પરિણામે શું? મરવાનું નક્કી છે, તો મરીને જશો ક્યાં? પરલોકને તો માનો છોને? ક્યાંકથી આવ્યા છો અને ક્યાંક જશો, એ તો નક્કી છે ને? એનો વિચાર કરી લીધો છે? બહારગામ જવું હોય તો બધો વિચાર કરો છો : ખાવાપીવાનું વિગેરે સાથે લઈ લો છો : એકથી બીજા ગામ સુધી જવું તેમાં આટલી સામગ્રી અને તૈયારી કરાય છે : અને-‘મરીને ક્યાં જવું છે?, તે પછી કયી દશામાં ક્યાં જઈને પકવું પડશે?, ત્યાં કોઈ આડવીયો સામો લેવા આવશે કે કેમ?’-આટલોય વિચાર ન કરાય, તો એ કેમ મૂઢતા છે? એવાને માણસ કેમ કહેવાય? દુનિયાના અનુભવી, ડાહ્યાડમરા અને બુદ્ધિના નિધાન ગણાતા એવા તમે-‘તમારે ક્યાં જવું છે?’-તેનોય વિચાર કર્યો નથી, તો તમને શું કહેવું? આ વિચાર મનુષ્ય જેવાને ન આવે, એ શું કહેવાય? ‘આગળ

કોણે જોયું છે ? થવાનું હશે તે થશે ! ’—આવું જોલનારા, ખરેખર, પોતાની બુદ્ધિનું લીલામ કરે છે. અત્યારે છે તે પૂર્વનું ભોગવો છે, એ તો તમે બધા માનો છો ને ? તમારા કરતાં અધિક શક્તિવાળા કેઈ રખડે છે, એનો કોઈ ભાવ પણ પૂછતું નથી અને તમે નિર્બળ છતાં તમારી સેવા કરનારા ઘણા છે, એનું કારણ ? કહો કે—એ પૂર્વની શુભ કે અશુભ કરણીનો પ્રતાપ છે. તમે નિર્બળ છતાં તમારી સેવા કરનારા ઘણા, એ તમારી પૂર્વની શુભ કરણીનો પ્રતાપ અને સળળ પણ સામગ્રી ન પામે એ તેમની પૂર્વની અશુભ કરણીનો પ્રતાપ ! આ સમજીને મનુષ્ય માત્રે ભવિષ્યનો વિચાર કરવો જોઈએ. ભવિષ્યના વિવેકમય વિચારપૂર્વક વર્તન કરવું, એજ બુદ્ધિનો વાસ્તવિક સહુપયોગ છે. પોતાને પ્રાપ્ત થએલી બુદ્ધિનો જે સારો ઉપયોગ ન કરે, તેનો હું તો શું પણ પરમાત્મકોટિના આત્માઓ પણ ઉદ્ધાર કરવાને અસમર્થ છે. કાં તો અજ્ઞાની સારો, કાં તો જ્ઞાની સારો, પણ વચ્ચેનો ત્રિશંકુ જેવો દોઢડાદ્યો તો બહુ ખોટો. એક કવિએ કહ્યું છે કે.—

“ અજ્ઞઃ સુખમારાધ્યઃ, સુખતરમારાધ્યતે વિશેષજ્ઞઃ ।

જ્ઞાનલવદુર્વિદગ્ધં, બ્રહ્માડપિ નરં ન રંજયતિ ॥ ૧ ॥ ”

અર્થાત્—‘ અજ્ઞાની સુખપૂર્વક આરાધવા યોગ્ય છે અને વિશેષ જાણનારો અતિ સુખપૂર્વક આરાધવા યોગ્ય છે, પણ જ્ઞાનના લેશથી દુર્વિદગ્ધ બનેલા માણસને બ્રહ્મા પણ નથી રીઝવી શકતા ! ’ અજ્ઞાનિમાં એક ગુણ છે કે—તેને જેમ વાળો તેમ વળે : જ્ઞાનિમાં પણ એ ગુણ છે કે—તે ઝટ વસ્તુને સમજી જાય : પરંતુ ન જ્ઞાની હોય ને ન પોતાને અજ્ઞાની માને, એનો ઉદ્ધય કોણ કરે ? કોઈ નહિ. આપણને સૌ સારા કહે

એ ગમે છે, પણ સારા થવાની કરણી ન હોય તો શાસ્ત્ર કહે છે કે-જેવા હોઈએ તેવા કહે એ મળેતું છે.

ધર્મભાવના જન્ય કેમ થાય ?

સૌથી પહેલાં એ નિશ્ચય કરવો જોઈએ કે-જે માણુ-સાઈની જરૂર છે તે આપણામાં આવી છે કે નહિ ? એ આવી જાય તો બીજા ગુણો લાવવા છે, તેને માટે ઝાઝી મહેનત નહિ કરવી પડે. જમીન યોગ્ય હશે તો તેને બીજા અને પાણી મળવાથી પાક થઈ જશે : તેવી જ રીતિએ એક માણુ-સાઈ રૂપ ગુણ આવી જાય તો બીજા ગુણો વગર બોલાવ્યે, વગર મહેનતે અને વગર પ્રયત્ને પણ આવી જશે : કારણ કે-જેનામાં માણુસાઈ પ્રગટી છે, તે સ્વપરહિતકારક પ્રયત્નથી પર રહી શકવાનો નથી. આથી પહેલાં-‘મનુષ્યલવને પામેલાં આત્માએ શું કરવું જોઈએ’-તે જાતિનો વિચાર દઢ, મજબૂત અને શંકારહિતપણે થઈ જવો જોઈએ. મનુષ્ય પરમાર્થ વૃત્તિ-વાળો નહિ હોય તો આદર્શ, પણ કેવલ સ્વાર્થી નહિ ચાલે : ઉંચી નીતિપૂર્વક આદર્શો નહિ હોય તો નલશે, પણ અનીતિની વૃત્તિવાળો તો નહિ જ નહે : ઉપકાર ન કરે એ જૂઠ્ઠી વાત છે, પણ અપકારની વૃત્તિ તો નહિ જ હોવી જોઈએ ! રોજ સવારે ઉઠીને આત્માને પૂછો કે-‘મેં કર્યું શું ? કરવા લાયક શું ? ખોટા આડ-ખર માટે, મોટાઈ માટે મેં કેટલું કર્યું અને મારા આત્માના લલા ખાતર કેટલું કર્યું ? હું કોણ ? આ દેહ કે આત્મા ?’ પરંતુ એને બદલે તમે ‘હું કોણ ?’ એ અહંકારમાં ન પૂછો ! ચોર પણ પોતાની જાત માટે શાહુકાર શખ્દ લખાવે છે, માટે પોતાની સ્થિતિ જેવા સ્વરૂપે હોય તેવા સ્વરૂપે પીછાણીયે, એ પહેલામાં પહેલો ગુણ છે : એ ગુણ આવશે તો જ શરીરની સેવા ઉપર અંકુશ

આવશે. જીંદગી સુધી શરીરને થાળડી થાળડીને મરી જઈએ, એટલે મોક્ષ મળશે—એમ માનો છો ? પૂર્વના ઋષિ—મહર્ષિ—એએ તપશ્ચર્યા કરી, એ એક જાતનું ગાંડપણ હશે, કેમ ? તપ—જપની વાતો વાહીયાત છે ? નહિ જ. આજે ધર્મ જેવી વસ્તુ લગભગ ભૂંસાતી જાય છે : ધર્મના વિચારો ગૃહસ્થનાં કુળોમાંથી નાશ પામતા જાય છે : ધર્મના વિચારો અને ધર્મની ભાવના દિવસે દિવસે ઘસાતી જાય છે : કારણ કે—ઉત્તમ પ્રકારની માન્યતાઓ નષ્ટ થતી જાય છે. પરંતુ કોઈ પણ રીતિએ એને જાગૃત કર્યા વિના છૂટકો નથી. વાસ્તવિક ધર્મભાવના ત્યારે જ જાગૃત થાય, કે જ્યારે માણસો પોતાના આત્માના હિતાહિતનો વિચાર કરનારા બને. આત્માના હિતાહિતનો જેનામાં વિચાર નથી, તે સાચી આત્મશુદ્ધિ સાધી શકે એ શક્ય જ નથી : અને આત્મશુદ્ધિ સાધ્યા વિના કિંમતી એવા પણ માનવજીવનની પ્રાપ્તિ રાખમાં ઘી રેડ્યા જેવી જ નિવડવાની, એ ચોક્કસ છે !

ધર્મવૃત્તિ નાબૂદ કેમ થઈ ?

શરીરશુદ્ધિ માટે શરીરમાં રહેલા રોગ વિગેરેને કઢાવવા કેટલા પ્રયત્નો થાય છે ? બહારથી સુંદર દેખાવા જે રીતિએ પ્રયત્નો થઈ રહ્યા છે, તેજ રીતિએ અંદરનું તપાસવા માંડો. શરીરમાં જરા ગરમી ચડી આવે, એટલે આપોઆપ વૈદ્ય પાસે જવાય છે : ભૂખ લાગે કે તરત ખાવા મંડી પડો છો : પૈસા મેળવવા માટે ભણવું જોઈએ, એ કહેવું પડે તેમ નથી : મોજશોખ માટે કેમ વર્તવું, એ ખાસ શીખવવું પડે એમ નથી : એ તો શીખેલા જ છો. ધર્મશુદ્ધિએ તો એજ શીખવવાનું છે કે—‘જેટલી બહારની શુદ્ધિની દરકાર કરો છો, એટલી

એ ગમે છે, પણ સારા થવાની કરણી ન હોય તો શાસ્ત્ર કહે છે કે-જેવા હોઈએ તેવા કહે એ મનેનું છે.

ધર્મભાવના જાગૃત કેમ થાય ?

સૌથી પહેલાં એ નિશ્ચય કરવો જોઈએ કે-જે માણસાઈની જરૂર છે તે આપણામાં આવી છે કે નહિ ? એ આવી જાય તો ખીજા ગુણો લાવવા છે, તેને માટે ઝાઝી મહેનત નહિ કરવી પડે. જમીન યોગ્ય હશે તો તેને ખીજ અને પાણી મળવાથી પાક થઈ જશે : તેવી જ રીતિએ એક માણસાઈ રૂપ ગુણ આવી જાય તો ખીજા ગુણો વગર બોલાવ્યે, વગર મહેનતે અને વગર પ્રયત્ને પણ આવી જશે : કારણ કે-જેનામાં માણસાઈ પ્રગટી છે, તે સ્વપરહિતકારક પ્રયત્નથી પર રહી શકવાનો નથી. આથી પહેલાં-‘ મનુષ્યભવને પામેલા આત્માએ શું કરવું જોઈએ ’-તે જાતિનો વિચાર દઢ, મજબૂત અને શંકારહિતપણે થઈ જવો જોઈએ. મનુષ્ય પરમાર્થ વૃત્તિવાળો નહિ હોય તો ચાલશે, પણ કેવલ સ્વાર્થી નહિ ચાલે : ઉંચી નીતિપૂર્વક ચાલનારો નહિ હોય તો નલશે, પણ અનીતિની વૃત્તિવાળો તો નહિ જ નલે : ઉપકાર ન કરે એ જૂઠી વાત છે, પણ અપકારની વૃત્તિ તો નહિ જ હોવી જોઈએ ! રોજ સવારે ઉઠીને આત્માને પૂછો કે-‘ મેં કર્યું શું ? કરવા લાયક શું ? ખોટા આકરખર માટે, મોટાઈ માટે મેં કેટલું કર્યું અને મારા આત્માના લલા ખાતર કેટલું કર્યું ? હું કોણ ? આ દેહ કે આત્મા ? ’ પરન્તુ એને બદલે તમે ‘ હું કોણ ? ’ એ અહંકારમાં ન પૂછો ! ચોર પણ પોતાની જાત માટે શાહુકાર શબ્દ લખાવે છે, માટે પોતાની સ્થિતિ જેવા સ્વરૂપે હોય તેવા સ્વરૂપે પીછાણીયે, એ પહેલામાં પહેલો ગુણ છે : એ ગુણ આવશે તો જ શરીરની સેવા ઉપર અંકુશ

આવશે. જીંદગી સુધી શરીરને થાળડી થાળડીને મરી જઈએ, એટલે મોક્ષ મળશે—એમ માનો છો ? પૂર્વના ઋષિ-મહર્ષિ-યોએ તપશ્ચર્યા કરી, એ એક જાતનું ગાંડપણ હશે, કેમ ? તપ-જપની વાતો વાહીયાત છે ? નહિ જ. આજે ધર્મ જેવી વસ્તુ લગભગ ભૂંસાતી જાય છે : ધર્મના વિચારો ગૃહસ્થનાં કુળોમાંથી નાશ પામતા જાય છે : ધર્મના વિચારો અને ધર્મની ભાવના દિવસે દિવસે ઘસાતી જાય છે : કારણ કે—ઉત્તમ પ્રકારની માન્યતાઓ નષ્ટ થતી જાય છે. પરંતુ કોઈ પણ રીતિએ એને જાગૃત કર્યા વિના છૂટકો નથી. વાસ્તવિક ધર્મભાવના ત્યારે જ જાગૃત થાય, કે જ્યારે માણસો પોતાના આત્માના હિતાહિતનો વિચાર કરનારા બને. આત્માના હિતાહિતનો જેનામાં વિચાર નથી, તે સાચી આત્મશુદ્ધિ સાધી શકે એ શક્ય જ નથી : અને આત્મશુદ્ધિ સાધ્યા વિના કિંમતી એવા પણ માનવજીવનની પ્રાપ્તિ રાખમાં ઘી રેડ્યા જેવી જ નિવડવાની, એ ચોક્કસ છે !

ધર્મવૃત્તિ નાબૂદ કેમ થઈ ?

શરીરશુદ્ધિ માટે શરીરમાં રહેલા રોગ વિગેરેને કઢાવવા કેટલા પ્રયત્નો થાય છે ? બહારથી સુંદર દેખાવા જે રીતિએ પ્રયત્નો થઈ રહ્યા છે, તેજ રીતિએ અંદરનું તપાસવા માંડો. શરીરમાં જરા ગરમી ચડી આવે, એટલે આપોઆપ વૈદ્ય પાસે જવાય છે : ભૂખ લાગે કે તરત ખાવા મંડી પડો છો : પૈસા મેળવવા માટે ભણવું જોઈએ, એ કહેવું પડે તેમ નથી : મોજશોખ માટે કેમ વર્તવું, એ ખાસ શીખવવું પડે એમ નથી : એ તો શીખેલા જ છો. ધર્મશુદ્ધિએ તો એજ શીખવવાનું છે કે—‘જેટલી બહારની શુદ્ધિની દરકાર કરો છો, એટલી

દરકાર આત્મશુદ્ધિની કરો!' કારણ કે-ફક્ત તે વસ્તુ તમે તમારી મેળે કરો તેમ નથી. પૈસા કોઈ પાસેથી લઈ લેવામાં, રસ્તામાં પડેલા તીજેરીમાં મૂકવામાં, પારકાના પૈસા પોતાના, કરી લેવામાં, સામાની પાસેથી ગાલાકી કરી કામ કાઢી લેવામાં, તમારા જેવાને શીખવવું પડે એમ નથી : પણ તેથી ઉદ્દુ શીખવવું પડે એમ છે : માટે મારે તમને દિશા ભૂલ્યા છે, એમ કહેવું જોઈએ ને ? 'પૌદ્ગલિક સ્વાર્થ માટે-શરીરની સેવા માટે પાપકર્મો કરતા નહિ!'-એમ કહેવામાં હરકત છે ? 'ખંધું છે, એક માણસાઈ નથી : અને ળંગલા, બગીચા, સાહ્યબી, કુટુંબપરિવાર, ઋદ્ધિસિદ્ધિ, ગાડીઘોડા, મોટર વિગેરે વસ્તુઓ માણસાઈ વિના એકાંતે લયંકર છે' -એ જરાય ભૂલવા જેવું નથી ! વધારે ળંગલાવાળાઓને તમે મોટા માણસ કહો છો : વ્યવહારમાં કદાચ તેને મોટા કહો તેમાં વાંધો નથી, પણ તમને તો પાછી એવા મોટા થવાની ભાવના છે. તમારો આદર્શ અગર તમને અનુકરણીય માણસ કોણ ? તમારે માટે આત્મશુદ્ધિ કરવા માટે આદર્શ કોણ જોઈએ ? મોટું ચોખ્ખું છે કે નહિ, એ જોવા માટે આરીસો કેવો જોઈએ ? કાટવાળો, ઘૂળ ચઢેલો કે કાજળના ચાંદલા ચોંટેલો ? આરીસો જોવાનું પ્રયોજન એ છે કે- 'સાફસુદ્ધ કર્યા છતાં ઝીણામાં ઝીણા ડાઘ રહી ગયો હોય તોય તે જણાઈ આવે અને જણાતાં દૂર કરી શકાય.' આત્માના ડાઘ જોવાને માટે પણ એવો સ્વચ્છ આદર્શ જોઈએ. તમારે માણસ બનવા માટે આદર્શ તરીકે ળંગલા, બગીચા અને મોટરવાળા કે રાજગાદી ઉપર આરૂઢ થયેલા જોઈએ છે કે કોઈ બીજા ? તમે કોને આદર્શ તરીકે સામે રાખો તો ઉછળતી વિષયની ઈચ્છાઓ અને પાપમય તૃષ્ણાઓ આપો-

આપ નષ્ટ થઈ જાય ? ત્યાગિને કે રાગિને ? લોભિને કે સંતોષિને ? લક્ષ્મીના લાલચુને કે વિરક્તને ? પણ તમને આ જાતિનો વિચાર જ ક્યાં છે ? તમે જીવો છો તે જીવવા માટે કે મરવાની આજ્ઞા ? એટલે કે-મરવું ન ગમે તેથી ? તમારા વેપાર જીવણી માટે છે કે વેપાર માટે જીવણી છે ? પૈસા માટે તમે છો કે તમારા માટે પૈસો છે ? ઘર માટે તમે છો કે તમારા માટે ઘર છે ? આજે પૂછીએ કે-‘ ધર્મકર્મ કરો છો ? ’ તો કહે છે કે-‘ સમય નથી : વેપાર એવા થઈ ગયા કે લાચાર છીએ : ઉંઘ પણ સીધી નથી આવતી. ’ શાથી ? ધર્મ રહ્યો તેથી કે ગયો તેથી ? માણસાઈ ખીલી એથી કે પશુતા ખીલી એથી ? આજે ધર્મવૃત્તિ નષ્ટ થઈ છે એટલે આદર્શરૂપ કોણ હોઈ શકે, તેનોય ખ્યાલ રહ્યો નથી અને એથી સાચા ત્યાગિઓ ઉપર રાગ જન્મતો નથી. ધર્મવૃત્તિ નાબૂદ થવાનું કારણ આત્મા સંબંધી વિચારનો અભાવ અને પુણ્યલ અથવા તો કહો કે-જડ ઉપર અતિ ભાવ એજ છે ! આત્માનો ખ્યાલ હોય તો આત્મહિતનો ખ્યાલ આવે ને ? અને આત્મહિતનો ખ્યાલ આવે તો ધર્મવૃત્તિ પ્રગટે ને ? આમ જ્યાં મૂળમાં જ વાંધો હોય, ત્યાં આગળ વાત શી રીતિએ થાય ?

સર્વ કળાનું મૂળ ધર્મકળા છે !

આત્મશુદ્ધિનો વિચાર અને એની વાત કરતાં પહેલાં આત્માનો ખ્યાલ ન હોય ત્યાં શું થાય ? તમારે જો કોઈ પણ રીતિએ તમારો અને તમારી પાછળવાળાઓનો ઉદ્ધાર કરવો હોય, તો પ્રથમ માણસાઈ કેળવવી પડશે. તે આવી ગયા બાદ-‘ હું જગતનો રક્ષક છું પણ ભક્ષક નથી-સહાયક છું પણ નાશક નથી ને પરમાર્થ કરવા ઝંઘાએલો છું ’-એ

નક્કી થશે. આગળના વખતમાં સઘળી કળા લાણીને આવેલા માટે પણ, ધર્મકળા લાણે નહિ ત્યાં સુધી બધી કળાઓ નકામી ગણાતી. એક ધર્મકળા વિના બધી કળાઓ, એક વિવેક વિનાના બધા ગુણો હોય તેવી છે. શરીરે રૂઝો-રૂપાળો હોય, પણ એક નાક નથી, તેમ ધર્મકળા વિનાની બધી કળાઓ છે. બધું જાણે, પણ—‘આત્મા શું અને આત્મસુખનાં સાધન કયાં?’—એ ન જાણે, ત્યાં સુધી બધું જાણેલું નિષ્ફળ છે. ધર્મકળા ઉપર સઘળી કળાની સફળતા અવલમ્બી રહેલી છે. તે વિના બધી નિષ્ફળ છે. આજે જે ધાંધલ કે ઘોંઘાટ થઈ રહેલ છે, તેનું મોટામાં મોટું કારણ કોઈ પણ હોય, તો તે બીજું કોઈ નહિ, પણ કેવળ ધર્મના શિક્ષણનો અભાવ છે. મોટા ડીઝીધર બન્યા, પદવી મેળવી, પણ ધાર્મિક શિક્ષણ ન મેળવ્યું, પુણ્ય-પાપ આદિ તત્ત્વોને ન જાણ્યાં, હેય-ઉપાદેયને ન સમજ્યા, ત્યાં સુધી ઉદય થઈ શકવાનો નથી.

ચાર વસ્તુઓ ખીલવવાની જરૂર.

જે મનુષ્ય આત્માની શુદ્ધિ કરવા માંગતો હોય, તેણે કેમ વર્તવું જોઈએ, એ દર્શાવતાં કહેવામાં આવે છે કે—

“હેયં હાનોચિતં સર્વં, કર્તવ્યં કરણોચિતમ્ ।

શ્લાઘ્યં શ્લાઘોચિતં વસ્તુ, શ્રોતવ્યં શ્રવણોચિતમ્ ॥ ૧ ॥”

આમાં ચાર વસ્તુઓ બતાવવામાં આવી છે અને આ ચારનો જો આત્મા સુંદર પ્રકારે અમલ કરવામાં અપ્રમત્ત બને, તો તે આત્માની સંપૂર્ણ શુદ્ધિ સધાયા વિના રહે નહિ, એ સુનિશ્ચિત વાત છે. આત્મશુદ્ધિની સાધક ચાર વસ્તુઓમાં—‘ત્યાજ્યનો ત્યાગ, કરણીયનો અમલ, પ્રશંસનીયની

પ્રશંસા અને શ્રવણ કરવા યોગ્યનું જ શ્રવણ '—એ પ્રકારનો સંયમ કેળવવાનું જણાવવામાં આવ્યું છે. જૂઝઘો:—

૧—પહેલી વાત એ છે કે—હેયનો સર્વથા ત્યાગ કરવો : અર્થાત્—તજવા લાયકને તજવા લાયક જાણીને અને માનીને તેનો ત્યાગ કરવાને ઉદ્યમશીલ બનવું.

૨—બીજી વાત એ છે કે—જે ક્રિયાઓ કરવા યોગ્ય હોય, તે તે સઘળી ક્રિયાઓ યથોચિતપણે આચરવામાં જ શક્તિ અને સામગ્રીનો વ્યય કરવામાં પ્રમાદી ન બનવું.

૩—ત્રીજી વાત એ છે કે—પ્રશંસાને પાત્ર વસ્તુની પ્રશંસા કરવી. પ્રશંસા કરતાં સ્વ-કે પર કોઈને નુકશાન ન થઈ જાય તે જોવાનું : માટે પ્રશંસાને પાત્ર કયી વસ્તુ હોઈ શકે, તેનું જ્ઞાન મેળવીને પછી જ પ્રશંસા કરવાની.

૪—અને ચોથી વસ્તુ એ છે કે—સાંભળવા યોગ્ય હોય તેનું જ શ્રવણ કરવું : અર્થાત્—આત્મહિતસાધક વાતો માટે બહેરા બની જવું અને આત્મહિતસાધક વાતો સાંભળવામાં જરાય આગસ કરવી નહિ.

તજવા યોગ્યને તજો :

આત્મશુદ્ધિ કરવાને માટે પ્રયત્નશીલ બનેલા આત્માએ સૌથી પહેલાં આત્માને અનર્થ કરનારી બધી વસ્તુઓને સમજીને, એને સર્વથા છોડવી જોઈએ : ન છૂટે ત્યાં સુધી એને છોડવાના પ્રયત્નમાં રહેવું જોઈએ. વ્યાધિ થાય કે તરત ચિકિત્સક નાડી હાથમાં લે. સૌથી પહેલાં મળ સાફ કરવા દસ્તની દવા આપે : કારણકે—જ્યાં સુધી અંદર મળ છે ત્યાં સુધી આપેલ ઔષધ મળમાં વધારો કરશે. તેવીજ રીતિએ મોટામાં મોટા ચિકિત્સક જ્ઞાન-

પુરૂષોએ, આત્મશુદ્ધિ માટે પહેલામાં પહેલો ઉપાય એ કહ્યો કે-‘તજવા યોગ્યને જાણી પહેલાં તેને તજવું.’ તજવા લાયક શું ? હિંસા, જુઠ, ચોરી, અબ્રહ્મચર્ય અને પરિગ્રહ : વધારે ગણીએ તો ક્રોધ, માન, માયા, લોભ, રાગ, દ્વેષ વિગેરે અઠારેય પાપસ્થાનકો : અઠારેય પાપસ્થાનકો તમારે તજવા યોગ્ય છે, એવું માનો છો ને ? આ તમારી ખાત્રી છે કે-‘હિંસા વિગેરે તજવા યોગ્ય છે અને એને તજે એ પુણ્યવાન છે ?’ એવું પણ માનો છો ને કે-‘અમે નથી તજતા માટે પાપી છીએ, કમજોર છીએ, હીનસત્ત્વ છીએ અને એનો ત્યાગ કરે તેજ સારા અને ઉંચા ?’ એવા ત્યાગિઓને જ તમે હાથ જોડો, પૂજો, એના પગમાં પડો, એની સેવા કરો, એની આજ્ઞા માનવાની કબૂલાત કરો, એ ખરૂં ને ? ‘નથી તજી શકતા માટે કમનશિષ્ય છીએ, સત્ત્વહીન છીએ, અજ્ઞાન છતાં નમજા છીએ’-એમ માનતા હો તો પાપને તજવાવાળા તમને એ તજવાનું કહે તો ના પડાય નહિ, એટલી લજ્જા છે ? આટલી લજ્જા પણ હોય તોએ કહ્યાણુ થાય. હિંસા કરવાથી લાખખોની મીલકત મળતી હોય કે જુદું જોલવાથી ગમે. તેટલો લાભ થતો હોય, પણ તે ન જોઈએ : કોઈની સારામાં સારી ચીજ પણ બદલો આપ્યા વિના લેવી ન જોઈએ : અબ્રહ્મચર્ય મહાપાપ છે : પરિગ્રહ-પૈસાટકા આદિની મૂર્છા છૂટે તો કહ્યાણુ ! આ માનો તો મારી અને તમારી વચ્ચે મેળ આજે આવી જાય. અમે એ મનાવવાની મહેનત કરીએ છીએ. આજે અમે બેઠેલા બધાઓ એવી પ્રતિજ્ઞા કરવા તૈયાર થઈ જાવ, તો હુનિયામાં ખરાબ કહેવાય કે સારું કહેવાય ? બહારગામના જોવા આવે કે ગાળો દે ? હું કહું છું કે-ત્યાગની સામે જે વિરોધ કરે છે, તે પણ એક વાર

તો જોવા આવ્યા વિના રહે નહિ : અને જોવા આવનારામાંથી પંદર આની ભાગ તો શિર ઝુકાવ્યા વિના પણ રહે નહિ. જે વસ્તુ ત્યાજ્ય છે-તજવા યોગ્ય છે, એને કોઈ તજે, તજવાનું કહે, એ કાંઈ આ દુનિયાનો ગૂંઢેગાર નથી. તજનારની પૂઠે ચાર રોનાર પણ હોય, કોઈને દશ હોય, પંદર હોય કે વીસ હોય : માની લઈએ કે-તે રોવડાવનારો છે, તો પણ ચાર દહાડા ! પરંતુ નહિ તજીને એમાં ને એમાં પડી રહેનારો રોજ અનેકને રોવડાવે છે, તેનું શું ? એક માણસે તજવા યોગ્યને તજ્યું, ત્યારે તેની સાથે જેઓને સ્વાર્થનો સંબંધ બંધાયો હતો, તેઓએ ચાર દિવસ રૂદ્ધ તો કર્યું : જો કે-તજનારને તેની સાથે લાગતું-વળગતું નથી. સંબંધિઓને મોહના યોગે લાગે, તો પણ કેટલા દિવસ ? સારામાં સારો ઘરનો પાલક મરી જાય, તો ઘરનાં માણસોય કેટલા દિવસ સાચું રોવે ? મરી ગયો એ ઘડી જે આંસુ આવ્યાં તે સાચાં, પછીનાં પ્રાયઃ બનાવટી : એવી રીતિએ ઘરનો મોટો સારો ગણાતો અહીં આવે, ત્યારે કદાચ રૂદ્ધ અને કલેશ પણ થતો હોય, તો ગણત્રીના દિવસો ! એ બીકે તજવા યોગ્યનો ત્યાગ ન કરતાં, મરતાં સુધી ત્યાં પડી રહેનારો રોજ કેટલાને રોવડાવે ? અમે રોવડાવનારા અને તમે હસાવનારા હશે, કેમ ? ‘આપત્તિ કરનારા, ઘણાને દુઃખી કરનારા અમે કે તમે ?’-આ વાત સમજાતી નથી, એને જ લીધે તજવા યોગ્ય વસ્તુઓ તજાતી નથી ! આત્મશુદ્ધિ સાધવાના જે ચાર ઉપાયો કહ્યા, તેમાં પહેલો ઉપાય તજવા યોગ્યને તજી દેવું એ છે : અને એમ કરતાં કોઈ સ્વાર્થના માર્યા રહે એથી મુંઝવું ન જોઈએ. જેના યોગે હજારો આત્માને પીડા કરવામાં આવતી હતી તે બંધ

સંયમપૂર્વક નિર્વાહ કરનારા ગૃહસ્થ ખનો, તોય જીવનનિર્વાહ માટે પૈસા જોઈએ, કારણ કે-ખર્ચો ઘટે : ખર્ચો ઘટે. એટલે વહેપાર જોઈ કરવાનું મન થાય : એમ કરતાં અનીતિ ઘટે તથા શાંતિ ને સંતોષ થઈ જાય : તો સુખ થાય કે દુઃખ થાય ? ઘરડા પણ મરતાં સુધી વેપાર છોડે નહિ : જીવાનીયાને તો વેપારનો શોખ લગાડવાનો ! તો ધર્મની સેવા ક્યારે કરવાની ? અંગોપાંગ ચાલે ત્યારે પાપની ક્રિયા પૂરી કરવી અને ઠંડાં પડે ત્યારે ધર્મ કરવો, એમ ને ? પણ આ દશામાં જીન્દગી કાઢનારને તે વખતે પણ ધર્મ સદ્બુદ્ધિપૂર્વક ચાલે કેમ આવશે ? અને અન્તિમ સમયે ધર્મ સદ્બુદ્ધિપૂર્વક ચાલે નહિ આવે તો ગતિ સુધરશે શી રીતિએ ?

કરવા યોગ્ય ક્રિયા કયી ?

કરવા યોગ્ય વસ્તુઓ પણ ચાર છે. દાન, શીલ, તપ અને ભાવ. એ ચારને ઉદારતા, સદાચાર, ઇચ્છાનિરોધ અને સદ્વિચાર પણ સમજાવવા માટે કહી શકાય. પહેલી ઉદારતા : ઉદારતા એટલે સ્વાર્થના ભોગે પણ પરમાર્થનું સેવન. પોતાના દરેક દુન્યવી સ્વાર્થને અવગણીને જીભ જીવેના કદયાણવાળી આચરણ, એ ઉદારતા છે. ત્યાગની બુદ્ધિએ લક્ષ્મીનો ત્યાગ એય ઉદારતા છે. અર્થાત્-પાંચ આપીને પચાસ લેવાનો સદ્દો નહિ. સદ્દો ઉડી ગયો. આ પહેલી કરણીય વસ્તુ.

બીજી સદાચાર : આ શરીર દ્વારાએ લેશ અગર વધુ પાપ ન થઈ જાય, એ બુદ્ધિએ ઉત્તમ આચારનું પાલન એ સદાચાર. શરીરથી ઘણાં પાપો થાય છે તે ન થાય, તેને રોકી લેવા માટે ઉત્તમ આચારોનું સેવન, એને સદાચાર કહો કે શીલ કહો, એ બીજી કરણીય વસ્તુ છે.

ત્રીજી વસ્તુ તપ : તપ એટલે ઇચ્છાનો નિરોધ. ‘આ
જેઈએ-આ જોઈએ’-એ બધી તૃણાઓ, તેનો જે લોપ-તેનું
નામ તપ. ખરો તપ એ છે. બીજાં બધાં એ તપનાં સાધનો છે.
વાસ્તવિક તપ એક પણ અયોગ્ય ઇચ્છાને આધીન ન થવું
તે છે. સઘળી પાપની વાસનાઓનો જેમાં નાશ છે તે તપ
છે. વાસનાઓને પોષનાર કારણોમાં રસના ઇન્દ્રિય મૂખ્ય છે.
હાટલમાં જતાં કોણે શીખવ્યું ? રોટલી અને એક શાકથી
પેટ ભરાય કે નહિ ? પણ રોટલી એક અને આબુખાબુ બીજી
વસ્તુઓ દશ. શરીરને પોષક રોટલી કે બીજું આબુખાબુનું ?
ઘેરથી સાંજે ખાઈને નીકળવા છતાં બજારનું વાસી અને સડેલું
રાત્રે ખાવાની વૃત્તિ શીખવી હોય તો કોણે શીખવી ? માત્ર
સ્વાદે. ઘરના ખર્ચા કરતાં આજે હાટલના ખર્ચા વધી ગયા :
એમાંથી બધા દુર્ગુણો જન્મ્યા : માદક ખોરાક ખાવાથી અને
અયોગ્ય પદાર્થો પેટમાં જવાથી વિકાર જાગે : બુદ્ધિ ભ્રષ્ટ થાય.
એ વિકારને પોષવા નાટક ને સીનેમા બે તૈયાર. મહિનામાં
બે-પાંચ વાર તો ખરાં. ત્યાં જઈ શું જૂએ ? કુચેષ્ટા. તેથી
આવી ઉન્મત્ત અવસ્થા. પરિણામે અનેક પ્રકારનાં દુર્વ્યસનો
જન્મે. કોઈ પણ જાતિની પાપવાસનાઓને આધીન ન થવું,
એ ત્રીજું ઇચ્છાનિરોધ નામનું કર્તવ્ય.

ચોથી વસ્તુ છે સહવિચાર. કોઈનું પણ ભૂંડું ન ચિંતવવું : ભલું
સૌનું ચિંતવવું. વિચારથી, ઉચ્ચારથી ને વર્તનથી કોઈનું ભૂંડું
ન થાય એની કાળજી રાખવી.

આ કર્તવ્યોનો હમેશાં હિસાબ મેળવવો પડશે. સમય-
પત્રક રાખવું પડશે કે-આજે ત્યાગની બુદ્ધિએ લક્ષ્મીનો કેટલો
ત્યાગ કર્યો ? મારા શરીરથી કોઈ પણ ખરાબ કાર્ય થયું છે

કે નથી થયું ? કોઈ પણ વાસનાને આધીન આને થયો છું
કે નથી થયો : અને કોઈનું પણ ભૂંડું ચિંતવ્યું છે કે નથી
ચિંતવ્યું ?—એનો મેળ મેળવવો પડશે.

પ્રશંસની જ પ્રશંસા કરવી :

પહેલો ગુણ હોયનો ત્યાગ અને બીજો ગુણ કરણી-
યનું આચરણ : આ બે મૂખ્ય ગુણોને ટકાવવા માટે
બીજી પણ બે વસ્તુઓ જોઈશે : અને તે એ છે કે—
પ્રશંસા કરવા યોગ્યની જ પ્રશંસા કરવી અને સાંભળવા
યોગ્યને જ સાંભળવું. આને ભાટવેડા બહુ વધી ગયા છે : ગમે
તેવાના ગુણ ગાવા, એ ધંધો થઈ પડ્યો છે : આને ગાંડાને
ડાહ્યા અને મૂખાને બુદ્ધિમાન કહેવાનો મોટામાં મોટો પાપા-
ચાર વધ્યો છે ! ગુણ હોય ત્યાં જૂકી પડવું : ગુણવાનના
ચરણોની ધૂળ માથે મૂકવી : પણ જેમ સુંદરતા અને સ્વચ્છતા
એ ગુણ છે, છતાં પણ વેશ્યાની સુંદરતાનાં વખાણુ થશે ? નહિ
જ, તેમ ગુણ પણ ક્યો વખાણાય ? જે ગુણનું પરિણામ સારું
હોય તે. જેનાથી લવિષ્યમાં એકાંતે લાલ થવાનો હોય તે. તે
શિવાયના બીજા ગુણોની પ્રશંસા ન હોય. પાપીની પ્રશંસા
કરનારા, પાપમાર્ગને વહેતો કરનારા છે. પ્રશંસાને યોગ્ય હોય
તેની જ પ્રશંસા કરવી. અયોગ્યની પ્રશંસા કરવાથી આને જે
અવ્યવસ્થા ઉભી થઈ છે, તેને કાઢવા માટે હજી દશકો કે
તેથી વધુ કાળ જોઈશે. તે પણ ક્યારે ? મહેનત કરીશું ત્યારે.
ચાહે તેવા હુમલા આવે, તો પણ ઉચિત પ્રયાસ કર્યા વિના
ચાલશે નહિ. ઉચિત પ્રયાસો કરવા એ સૌની દ્રવ્ય છે અને
તે દ્રવ્ય અદા કરવાનું શક્ય છતાંય આપણે જો ચૂકીએ તો
મળેલું માનવજીવન આપણે નિર્વ્યક ગુમાવ્યું ગણાય.

સાંભળવા યોગ્ય જ સાંભળવું :

આ શુભો ટકાવવા માટે સાંભળવા યોગ્યને જ સાંભળો. આજે ચોરે-ચોટે પાયા વિનાની એટલી વાતો ચાલે છે કે-તે બધી સાંભળવાથી એકાંતે નુકશાન છે. એક પેટભરો આદમી છેટે રહીને બોલે, પાંચ સાંભળે અને પચીસને સંભળાવે. બે નિંદકને બાવીસ સાંભળનાર ન મળે તો થાકે ત્યાં સુધી બોલે : પછી એની મેળે બંધ થાય. ‘સાંભળવા યોગ્ય ન હોય તેને સાંભળવું જ નહિ’-આ નિયમ થઈ જાય તો ખરાબની પ્રશંસા ન થાય, ખોટું કામ અટકી જાય અને તજવા યોગ્ય તબીબ જાય. અયોગ્ય વાતો કહેનારાના કંઠમાં પડ્યા તો તમારો ઉદ્ધાર થવાની આશા નથી. પણ આજે શ્રવણેન્દ્રિય તેજ થઈ છે : કાન તીણા બન્યા છે : ખરાબ પણ સાંભળ્યા વિના રહેવાતું નથી. આજે નહિ વાંચવા જેવું વાંચીને, નહિ સાંભળવા જેવું સાંભળીને, અનેક પાપો-અનેક કારસ્થાનો ઉભાં થઈ રહ્યાં છે. એક તરફ આવી ભયંકર દશા થઈ છે અને બીજી તરફ સાંભળવા યોગ્ય સાંભળવા પ્રત્યે બેદરકારી વધી ગઈ છે. પોતાના દોષોને સાંભળવા જેટલી તાકાત પણ આજે ઘણામાં રહી નથી. તત્ત્વજ્ઞાનની સાંભળવા, સમજવા અને ચાહ રાખવા જેવી વાતો સંભળાવનાર કોઈ મળે તોય આજે ઘણાઓને રસ આવતો નથી : પરંતુ ખરૂં સાંભળવા જેવું તો એજ છે : કારણ કે-એ વિના આત્માનો ઉદ્ધાર નથી.

ઉપસંહાર.

એક તો માણસાઈ કેળવવી, એ આપણે પીઠિકામાં કહ્યું. શરીરથી આત્મા જૂદો છે : શરીર ગમે તેટલું સાફ તો પણ પડી જવાનું : માટે મારે મને મળેલું નિષ્કલ આદ્યું ન જાય

એ રીતિએ વર્તવું જોઈએ, એ જાતિની લાવના કેળવવી એનું નામ માણસાર્થ છે. માનવજીવનને નિષ્કળ બનાવનાર લક્ષણની લાવના છે અને માનવજીવનને સફળ બનાવનાર રક્ષણની લાવના છે. લક્ષણની લાવના જાય અને રક્ષણની લાવના આવે તોજ માણસાર્થ આવી કહેવાય. જીવમાત્રના રક્ષણની લાવનામાં જ સાચી માનવતા સમાયેલી છે. આત્મશુદ્ધિ માટે આવી માનવતા કેળવવાની સૌથી પહેલી જરૂર છે. શરીરની સેવામાં આત્મકલ્યાણ નથી, એ માન્યા પછી પાપને તજવા યોગ્ય સમજીને તેનો શક્તિ મુજબ અમલ કરવો એ પહેલો ઉપાય : ત્યાગબુદ્ધિએ લક્ષ્મીનો ત્યાગ, શરીરની સેવાનો એકી સાથે યા કંમે કંમે અભાવ, રસનાની લાલસા ઉપર કાપ અને કોઈનું પણ લૂંકું નહિ ધન્યવાની લાવના, એ બીજો ઉપાય : ત્રીજો યોગ્યની પ્રશંસા એટલે કે—ખોટા માનપાન ખાતર કે બીજી કોઈ પણ લાલસાની ખાતર ભાટવેડાનો ત્યાગ અને સ્વપર—ઉપકારક ગુણોની યથાસ્થિત વાણી : અને ચોથો સ્વપર—કલ્યાણ થાય તે શિવાયની કોઈ પણ વાત સાંભળવા માટે સાંભળવી નહિ. આ ચાર ઉપાયો અજમાવવા પ્રયત્ન કરવામાં આવે, તો થોડા કાળમાં આત્મામાં જે મલિનતાઓ ઘુસી છે તે સાફ થઈ અનંત દુઃખો ટાળી જાય અને અનંત સુખના સ્થાનરૂપ મુક્તિસ્થાનને પામી શકાય. આત્મશુદ્ધિ સાધવાનો આ જ એક સાચો માર્ગ છે ! જ્યાં સુધી આત્મા સુવિશુદ્ધ નહિ બને, ત્યાં સુધી સાચું સુખ પ્રાપ્ત થવાનું જ નથી, માટે સૌ કોઈ આત્મશુદ્ધિ કેળવો અને સાચું સુખ સાધો, એજ એક કલ્યાણકામના !



સુખનાં સાધન



જ	જ	જ
: સભાસ્થલ : શ્રી કરછી વીસાઓસવાલ મહાજન વાડી.....મુંબઇ.		
: સભા બોલાવનાર : ધી ચંગમૈન્સ જૈન સોસાયટી, મુંબઇ.		
: દિવસ : રવિવાર, તારીખ ૨૨ : ડીસેમ્બર : ૧૯૨૯		
જ	જ	જ



સંશોધનપૂર્વકનું જાહેર પ્રવચનનું
સારભૂત અવતરણ

હુઃખનું કારણ શોધવાની જરૂર :

આ વિશ્વના સઘળા પ્રાણિઓ કેવળ સુખની ચાહના રાખે છે. જગતમાં એવો એક પણ પ્રાણી નથી, કે જે સુખની ચાહના રાખતો ન હોય. હુઃખ, એ જગતના કોઈ પણ પ્રાણિને ઇષ્ટ નથી. નાનાથી મોટા ચા મોટાથી નાના, સૌની વાંછના સુખ મેળવવાની છે. ‘જગતના છવો હુઃખી છે’—એવું જે જ્ઞાનિઓ કહે છે, તેનો અર્થ એ નથી કે—તેઓ સુખને ઇચ્છતા નથી. જ્ઞાનિઓ કહે છે કે—જગતના પ્રાણિઓ હુઃખી છે, છતાં ઇચ્છે છે તો સુખને જ ! સુખની ઇચ્છા ન હોત, તો જગતમાં કોઈ પણ જાતની પ્રવૃત્તિ ન હોત. ચોવીસે કલાકની પ્રવૃત્તિ સુખના હેતુથી છે. મનની ભાવના પણ સુખને મેળવવાની છે, વાતો પણ સુખને પ્રાપ્ત કરવાના હેતુથી થાય છે અને જગતના પ્રાણિઓની સઘળી દોડ-ધામ, એ પણ સુખના જ ઇરાદાથી થાય છે. ‘જે ક્રિયામાં મન, વચન અને કાયા—ત્રણે એકમેક થઈ જાય, તે કાર્યની સિદ્ધિ જરૂર થવી જ જોઈએ.’—એ સિદ્ધાંત ખોટો નથી : પરંતુ ખ્યાલ એ રાખવાનો છે કે—મન, વચન અને કાયા, એ ત્રણેય એકમેક થવા

છતાં કાર્યની સિદ્ધિ તો ત્યારે જ થાય છે, કે જ્યારે તે એકમેકપણું કાર્યસાધક દિશામાં થયું હોય. મન-વચન-કાયાનું એકમેકપણું જો કાર્યવિઘાતક દિશામાં થયું હોય, તો પરિણામ ધારેલા ધરા-દાથી તદ્દન વિપરીત આવે એ સ્વાભાવિક છે. સુખને માટે મન, વચન અને કાયા સમાન મત ધરાવે છે : છતાં જગતમાં જોઈએ છીએ કે-ઈચ્છા છતાં તે સુખ કોઈને મળતું નથી. એનો હેતુ શો છે, તે તપાસવો જોઈએ કે નહિ? કાર્ય સિદ્ધ થાય નહિ તો જરૂર માનવું પડશે કે-‘કારણની, સાધનની ખામી છે.’ બધાં સાધન મળે ને સાધ્ય સિદ્ધ ન થાય, એ બને જ નહિ. સુખ મેળવવાને માટે મન, વચન અને કાયા તૈયાર છતાં, સુખ ન મળે તો સાધનની ત્રુટિ છે, એમ માનવું જ જોઈએ. ડાહ્યા માણસે તે ત્રુટી પૂરી કરી દેવી જોઈએ અને પછી સુખની આશા રાખવી જોઈએ. કેવળ ઈચ્છા કર્યાથી વસ્તુ મળી જતી નથી. સુખની ઈચ્છા, વાતો અને દોડધામ આપું જગત કરે છે-પણ બધા ઉપર દ્રષ્ટિ નાખી જોશો તો આંગળીના ટેરવા ઉપર આવે તેટલા પણ સુખી જણાશે નહિ : સુખીની સંખ્યા મોટી નહિ આવે. જગતના પ્રાણિઓ કોઈ ને કોઈ દુઃખના પંજમાં સપડાએલા છે જ. એનું કારણ બહુ જ કાળજી-પૂર્વક તપાસવું પડશે. નક્કી કરવું પડશે કે-‘સૌની ઈચ્છા સુખ-પ્રાપ્તિની હોવા છતાં પણ આટલો મોટો ભાગ દુઃખી કેમ?’ જગતે સુખ શામાં કદાચું? કોઈએ આ પદાર્થની પ્રાપ્તિમાં ને કોઈએ તે પદાર્થની પ્રાપ્તિમાં ! એ પદાર્થ કેવા ? મૂળમાં અનિત્ય, અસ્થિર અને જે ચોતાના નથી તેવા ! એવા પદાર્થોના યોગમાં સુખની આશા રાખે તે સદ્ગુણ કયી રીતિએ થાય ? જ્ઞાનિઓએ તો એવા પર, અનિત્ય અને અસ્થિર પદાર્થોને

સુખના સાધન તરીકે લાગ્યા જ નથી. દુનિયાના નાશવંત પદાર્થોના યોગમાં સાચું સુખ પ્રાપ્ત થાય એ શક્ય જ નથી : આથી સુખ અને દુઃખનું વાસ્તવિક કારણ શોધતાં, મહાજ્ઞાની-પુરૂષોએ સઘળાં શાસ્ત્રોનું દોહન કરી એક જ વસ્તુ નક્કી કરી છે, અને તે એ છે કે—

‘ દુઃખં પાપાત્-સુખં ધર્માત્ । ’

‘ ધર્મથી સુખ અને પાપથી દુઃખ. ’ આમાં ક્યાંય મતભેદ નથી એમ કહી શકાય : કારણકે-લગલગ બધા ધર્મને સુખનું કારણ અને પાપને દુઃખનું કારણ કહે છે ! પણ એટલા માત્રથી જ કાર્યસિદ્ધિ થાય નહિ. ધર્મનું અને પાપનું યથાસ્થિત સ્વરૂપ ન સમજાય ત્યાં સુધી વળે શું ? ધર્મ થાય ક્યારે ? ધર્મના સ્વરૂપનો સાચો ખ્યાલ આવે અને તેનાં સાધનો હાથમાં આવે તો ! ‘ આખું જગત જે સુખને માગે છે, તેનાં સાધનો ક્યાં ? ’—એનો જ આપણે આજે વિચાર કરવાનો છે. જગતના જીવો સુખ તો માગે છે, પણ તે કેવું ? દુઃખ વિનાનું, પૂરું અને કદી ન જાય તેવું ! દુઃખવાળા સુખમાં પણ જે મજા મનાય છે, તેનું કારણ દુઃખ વિનાનું સુખ મળતું નથી—એ છે : પણ જોઈ એ છે તો દુઃખ વિનાનું જ, પૂરું અને કાયમ રહે એવું જ સુખ ! એ સુખ મેળવવાના ઈરાદાથી દુનિયા ધમધોકાર પ્રયત્ન કર્યે જાય છે, છતાં તેની પ્રાપ્તિ થતી નથી, માટે જ્ઞાનિઓને તેનાં સાધનોનો વિચાર કરવો પડ્યો. આને અંગે શાસ્ત્રોમાં એજ લખ્યું કે—‘ સુખની ઈચ્છા અને મહેનત કરવા છતાં, તેના સાધનના જ્ઞાન અને સેવનના અભાવે જ જગત્ દુઃખી થાય છે. ’ આમ નિદાન કરીને, ઉપકારી મહાપુરૂષોએ—‘ આ સુખનાં સાધનો છે અને આ દુઃખનાં સાધનો

છે '—એમ શાસ્ત્રોમાં બતાવ્યું છે. સુખનું સ્વરૂપ અને દુઃખનું સ્વરૂપ, તે બન્નેનાં સાધનો અને એ સાધનોને સેવવાના ઉપાયો, એ શિવાય શાસ્ત્રોમાં બીજું કંઈ છે જ નહિ. આ દુનિયામાં, પૂર્વના લવોની વાત છોડી દઈએ તો પણ, આ મનુષ્યજીવન તરીકેનો જે સમય ગયો, તેમાં એવો એક પણ સમય ગયો છે કે—જેમાં સુખ મેળવવાને માટે દરેક આત્માએ શક્ય છતાં ધમપછાડ કરી ન હોય ? અત્યાર સુધી બધી મહેનત સુખને માટે જ કરી છે : છતાં તે મળ્યું નથી, એમ તો લાગે છે ને ? જ્યાં સુધી આ વસ્તુનો ખ્યાલ નહિ આવે, ત્યાં સુધી જ્ઞાનિઓએ બતાવેલાં સુખનાં સાધનોનું અર્થિપણું આત્મામાં નહિ જાગે અને એથી તેનો વાસ્તવિક અમલ પણ નહિ થાય. અત્યાર સુધીની મહેનત જો એકાંત સુખને આપનાર હોત, તો તો તમે સુખને પામ્યા શિવાય રહ્યા ન હોત. મહેનત જેવી—તેવી નથી : સુખની લાલસા પણ ઓછી નથી : તેને માટે પ્રયત્ન પણ ધમધોકાર ચાલુ છે : મહેનત કરવામાં કશી જ કમીના રાખી હોય એમ લાગતું નથી : છતાં મળ્યું નથી એ ચોક્કસ છે. આવું ઉત્તમ જીવન પામી કેવળ આંખો મીંચીને જ પ્રયત્ન થાય અને ઇચ્છિત વસ્તુ મરતાં સુધી ન મળે તોયે વિચાર કરવા ન થોભાય, એ બુદ્ધિ કયી જાતિની ? વર્ષો સુધી મહેનત કરવા છતાં—જંખના કરવા છતાં, એ સુખ ન મળે અને શાથી નથી મળતું એ વિચારવા ઉભા પણ ન રહેવાય—સાધનનું શોધન પણ ન કરાય, તો કહેવું જોઈએ કે—‘આર્યદેશ, આર્યજાતિ અને આર્યકુળમાં ઉત્પન્ન થયા છતાં—ઉત્તમ સામગ્રી મળ્યા છતાં, અજ્ઞાન કે મૂર્ખ આદમી મળેલ ચિંતામણિરત્નને જેમ નિષ્ફળ ગુમાવી દે, તેમ મળેલ ઉત્તમ સામગ્રી એળે ગુમાવી દીધી.’ જે

દેશમાં ધર્મસંસ્કારો નથી, ઉત્તમ વિચારો કરવાનાં સાધનો નથી, તે દેશમાં જન્મેલા એમ ને એમ મરી જાય, તો તે ક્ષતવ્ય ગણાય : પરંતુ તમારા આ દેશમાં, કે જ્યાં ઉત્પન્ન થયેલા મહાપુરુષોએ એકેએક વસ્તુ ઉપર સંપૂર્ણ અને હૃદયંગમ પ્રકાશ પાડતા લખખો ગ્રંથો લખ્યા અને કરોડો સ્તોત્રો રચ્યા, તે દેશમાં જન્મેલા તમે સુખનાં સાધનો સમજ્યા વિના જ મરી જાઓ, તો કહેવું પડે કે-‘એ છો તે અનાજે દુકાળ જેવું ગણાય !’ જમીન સારી, ખેડુત સારો, હવા સારી, પાણી જોઈએ એટલું, પાક જળરો, લણનાર જળરા ને પોટલાં ખાંધીને ઘેર મોકલી આપ્યાં તોયે દુકાળીયાની જેમ જીવ્યા ! આર્ય-ભૂમિના ખેડુતોએ પાક તૈયાર કરી તમારે ઘેર ઘેર મોકલી આપ્યો, તોયે તમને વિચાર કરવાની કુરસદ નથી. પુણ્યશાલી એવા છો કે-સુખનાં સાધનો અને તેના માર્ગો, ઉપકારી પુરુષો ફરી ફરીને તમારે ઘેર આપવા આવે છે. આ દેશના મહર્ષિઓએ પોતાની સઘળી બુદ્ધિ અને શક્તિઓને-આત્મા, આત્માનું સુખ અને તેનાં સાધનોને વિચારવામાં વાપરી તથા તેની સઘળી સામગ્રી આપણી દૃષ્ટિ સન્મુખ મૂકી દીધી : છતાં તેનો વિચાર ન થાય તો-‘સુકાળમાં દુકાળીયાની માફક જીવનારા જ આપણે છીએ’-એમ કહેવાય અને એથી આપણું વર્તન કોઈ પણ રીતિએ પ્રશંસાપાત્ર નજ ગણાય ! સામગ્રીને પામેલા વિચાર ન કરે તો વધુ ગૂંહેગાર છે. જ્ઞાનિઓએ લખ્યું શું ? આ (ધર્મ) કરશો તો સુખ : અને આ (પાપ) કરશો તો દુઃખ. દુઃખનાં સાધનોને છોડી સુખનાં સાધનોને સેવવાનો પ્રયત્ન ન કરી શકીએ, એ જૂદી વાત-પણ તેનો વિચાર સરખોયે ન કરીએ, તો શું એ જ્ઞાનીમહર્ષિઓની પણ

અવગણના નથી ? ગામમાં આવેલા સજ્જનને જમાડીએ નહિ, પણ તેનું સન્માન કરવામાંથીએ જઈએ, તો શું એ સજ્જનની અવગણના નથી ? શાસ્ત્રોથી તદ્દન અપરિચિત જ રહીએ અને મનગમતી પ્રવૃત્તિ કર્યે જઈએ, તો એ જ્ઞાનીપુરૂષોની અવગણના નહિ ? કોઈ પૂછે કે—‘જે સુખને ઈચ્છે છે, તેનાં સાધનો મેળવવા ચોવીસ કલાકમાંથી કેટલા કલાક વિચાર કરો છો ?’—તો આજે તેનો તમારી પાસે શો જવાબ છે ? આજ તો બાર કલાકનો દિવસ અને ચૌદ કલાકનો આરંભિક (વ્યાપાર-રોજગાર વિગેરેનો) પ્રમાદ : તેમજ બાર કલાકની રાત્રિમાં સોળ કલાકનો ઉંઘવાનો પ્રમાદ ! આવા જાગૃતિ(?)ના જમાનામાં સુખનાં સાધનોનો વિચાર કરવા કલાકો માંગો, તે મળે ક્યાંથી ?—આવું પણ અમને કહેનારા નીકળે એ અસંભવિત નથી. કલાકો નહિ તો મીનીટો છે ?—તે પણ નથી ? તમે બધા સંસારના અનુભવી હો તો સંસારમાં કયે સ્થાને સુખ છે, એનો વિચાર કર્યો છે ? તે ન કરો તો તમને અનુભવી કહેવા કે બીજું કાંઈ વિશેષણ આપવું ? અનુભવી તરીકે જોખખાઓ અને કોઈ એમ પૂછે કે—‘સંસારમાં કયા સ્થાનમાં સુખનો અંશ છે તે કહો’—તો તે ઘડી માથું ખંજવાળવા માંડો તે કેમ ચાલે ? એક વાત નક્કી છે કે—કદાચ બધો ત્યાગ નથી જોઈતો એમ કહે, મૂકવાની વાત નથી પાલવતી એમ કહે, પણ સુખ નથી જોઈતું એમ તો કોઈ જ નહિ કહે. જે તમારી ઈચ્છા છે, તેજ ઈચ્છા ઉપકારી પુરૂષોની છે. તમે જેને માટે તલસો છો, તે વસ્તુ જ આપવા તેઓ ઈચ્છે છે. એમાં ભેદ નથી. પણ તમે સુખ માન્યું છે જૂદી દશામાં અને આ જ્ઞાનિઓ ખતાવે છે જૂદી દશા. ભેદ અહીં જ છે. આ ભેદને

ટાળવા માટે એક જ ઉપાય છે અને તે એ કે—‘તમે જે સાધ-
નોને સુખનાં સાધનો માન્યાં છે અને જેની પ્રાપ્તિ આદિના
પ્રયત્નમાં તમે ફસ્યા છો, તેમાં સુખ આપવાની અને તે પણ
તમે હૃદયથી ઇચ્છો છો તેવું હુઃખ વિનાતું, પૂરું અને કદી ન
જાય તેવું સુખ આપવાની તાકાત છે કે કેમ તે વિચારો.’
તમે તે વિચાર્યું છે ? મહેનત રાતદિવસ કરી રહ્યા છો એ તો
દેખાય છે : તો આ બધી મહેનત શું વિચારહીનપણે જ કરી
રહ્યા છો ? કેટલી વિચિત્ર દશા છે ? રોજ કેટલા કલાક કામ
કરો છો ? તે સઘળું સુખને માટેને ? વર્ષોથી કરો છો :
આજથી નહિ : છતાં છાતી ઉપર હાથ મૂકીને કહી શકો છો
કે—‘તમને શાંતિ છે ?’

અમે સાધુ થવામાં છેતરાયા નથી :

જો એ ન હોય તો પછી આપણે જાનિઓએ બતાવેલાં
સાધનોનો વિચાર કરવો જોઈએ ખરોને ? એક નવી વસ્તુ
દુનિયાને બતાવવી હોય, તો જે સંજોગોમાં દુનિયા બેઠી હોય
તે બધા બતાવવા જોઈએ ને ? સુખ જોઈએ અને હુઃખ જોઈતું
નથી, એ વાત નક્કી છે. એક સુખ માટે ગામ-ઘર-કુટુંબ
છોડી સેંકડો કેપો દૂર આવી પડ્યા છો. અહીં મુંબઈમાં જન્મેલા
ને મુંબઈમાં જ રહેનારા તો થોડા. જન્મભૂમિ-ગામ-નગર-દેશ-
જાતિ-કુટુંબ-પરિવાર-સ્નેહી-સંબંધી-બધાંને છોડી, શક્તિવાન
હોય તો બે-ચાર સ્નેહિને બગલમાં મારી, તમે અહીં દોડ્યા
આવ્યા છો. ઓછો ત્યાગ કર્યો છે ? તમે પણ તેવા ત્યાગી તો
છો, પણ એ ત્યાગ રાગના ધરનો છે માટે વખાણવા જેવો
નથી. રાગના ધરનો ત્યાગ આત્માને લાલ નથી કરતો પણ
હાનિ કરે છે. ખેર, આપણી વાત તો એ છે કે—તમે સુખને

માટે પ્રયત્ન નથી કરતા એમ તો નહિ કહેવાય. ઇચ્છા છે : મહેનત કરો છો : અને ત્યાગ કરવા પણ તૈયાર છો ! એ દૃષ્ટિએ તમારામાં કશી અયોગ્યતા નથી, પણ બધી યોગ્યતા છે ! ઇચ્છા છે, મહેનત છે અને ભોગ આપવાની તૈયારી પણ છે ! તમે નિર્ભય પણ નથી ! તમે આ બધુંએ સુખને ઇરાદે કર્યું છે, એની કોણ ના પાડશે ? હવે વિચારવાનું એ છે કે—બધું કર્યું પણ દુઃખની હોળી ઓલવાતી નથી અને જ્યાં જવ ત્યાં નવી હોળી સળગે છે, એનું કારણ શું ? રવિવારે કેમ બેસી રહો છો ? ગવર્નમેન્ટે બેસાર્યા માટે ! જેને અનાર્ય કહો છો, એણે પણ આઠ દિવસમાં એક દિવસ ધર્મ માટે રાખ્યો. તમને રવિવારે કુરસદ છે, તે તમે તેટલાય નિર્દોષી અને સંતોષી છો એને આભારી નથી : મોટી શહેનશાહતના માલીકે આઠ દિવસમાં એક દિવસ નિવૃત્તિ માટે કબૂલ રાખ્યો અને એની આજ્ઞાને લઈને તમે કબૂલ રાખ્યો : પણ તમે ઓછા લોભી કે સંતોષી બનીને એક દિવસેય કાઢ્યો છે ? તમે તમારી જાતે એવા કેઈ દિવસો ધર્મના હેતુએ કાઢ્યા હોય તો લાવો ! ધર્મગુરૂને બાબૂએ રાખ્યો, કેમકે—તેઓ માટે તો આજના કેટલાક એમ કહે છે કે—‘તે તો નવરા છે, માટે નવરા દિવસ કાઢે પણ કામગરાને કેમ પાલવે ?’ મુંબઈ આવેલા કહે છે કે—‘કમાવા આંચા છીએ !’ અને દેશમાં ગયેલા એમ કહે છે કે—‘શાંતિ ભોગવવા આંચા છીએ !’ ત્યાં બેસવામાંથી એટલે કે—માની લીધેલી શાંતિના ભોગવટામાંથી અને અહીં ધમાચકડીમાંથી ટાઈમ મળતો નથી. તમે જે કુરસદ મેળવો છો, તે જાતે મેળવો ત્યારે કિંમતી ગણાય. સુખની ઇચ્છા છતાં સુખ પ્રાપ્ત થઈ શકતું નથી, એ નિશ્ચિત છે : પણ તેના કારણનો વિચાર

કેને છે ? જ્ઞાનિઓએ કહ્યા સુખનાં સાધનો સેવવાની જરૂર છે એ દર્શાવવા માટે આપણે આટલું બધું ચિંતન કરી રહ્યા છીએ : ત્યારે કહો કે-‘અત્યાર સુખી સુખને માટે મહેનત અને પ્રવૃત્તિ છતાં પણ સુખ જેવી ચીજ હાથમાં આવતી નથી, તો શું કરીએ તો સુખની પ્રાપ્તિ થાય ?’ જ્ઞાનિઓ કહે છે કે-‘બહુ જોયું અને બહુ શોધ્યું : અમને તો ધર્મમાં સુખ દેખાય છે, પાપમાં દેખાતું નથી.’ પણ એ જગતના પ્રાણિઓને જયે કયારે ? પોતાના અનુભવનો સદુપયોગ કરે તો ! અત્યાર સુધીના પ્રયત્નો જે જે ફળની પ્રાપ્તિ માટે થયા તે ઉપર મધ્યસ્થ દૃષ્ટિએ વિચાર કરે, તો જરૂર એમ સમજાય કે-‘સુખની ઈચ્છા અને મહેનત છતાં, અમે સુખને પામી શક્યા નહિ.’ પામ્યા હો તો બતાવવાની છૂટ છે. અમે (સાધુઓ) પણ કાંઈ દુઃખી થવા નીકળ્યા નથી. વાહનમાં બેસવું નહિ, પગે ચાલવું, વિગેરે સુખને માટે છે-દુઃખ માટે નહિ. અત્યારે જે કાંઈ સહીએ છીએ, તે દુઃખને માટે સહતા નથી. તમે બીજી કોઈ કાર્યવાહીમાં સુખ જોયું હોય તો બતાવો, તો અમે પાછા ફરીએ-નહિ તો તમે પાછા ફરો. એમાંથી એક કરો. કાં તો અમારી દિશા પલટો, નહિ તો તમારી ફેરવો ! આટલી મહેનત છતાં તમને એમાં સુખ ન દેખાયું હોય, તો અમે કહીશું કે-‘અમારી બુદ્ધિનો અમે ઠીક ઉપયોગ કર્યો છે : અમે છોડવામાં ડહાપણ વાપર્યું છે !’ નહિ છોડનારાએ દહાણ કાઢી નથી, એમ નક્કી થઈ જાય તો-અમે કર્યું છે તે ચોગ્ય હોય તો, તેનો જગતમાં પ્રચાર કરવો, એમાં કાંઈ ગૂંઠો નથી. સાધુપણું એટલે શું ? મારા-તારાનો ત્યાગ કરી, સંસાર-ત્યાગી બની કેવળ આત્મકલ્યાણના વિચાર વિગેરેમાં લીન

રહેવું તેજ સાધુપણું છે ! તેમાં ત્રુટિ રહે ત્યારે એમ માનવાનું કે-‘સાધનો તો મજેનાં મજ્યાં છે, પણ એને જોઈતી રીતિએ સાધવાની શક્તિ પ્રગટી નથી એટલી અમારી ખામી છે. પોતાની જાતને બુદ્ધિમાન માનતા આજે ઘણા માણસો દુનિયામાં ફરે છે, પણ બધા કહે છે કે-‘અમે દુઃખી છીએ!’ કોઈ એવું કહેતો નહિ આવ્યો કે-‘અમે સંપૂર્ણ સુખી છીએ!’ હોય તો અહીં બોલી શકે છે. તમે જે સંયોગોમાં, જે કાર્યોમાં અને જે પ્રવૃત્તિઓમાં પડ્યા છો, તેમાં સુખ નથી એવું હું કહું છું : કારણ કે-શાસ્ત્ર પણ એમ જ કહે છે કે-‘કોઈ સુખી નથી, બધા દુઃખી છે!’ અમારો અને તમારો પણ જાતિ અનુભવ એમ જ કહે છે : અને માટે જ સંસાર એ ત્યાજ્ય છે, અને અનન્તજ્ઞાનિઓની આજ્ઞા મુજબ સંયમની સાધનામાં પ્રવૃત્ત થઈ સંયમસાધનાની દશામાં અપ્રમત્ત બનવું એજ હિતકારક છે, એમ અમે કહીએ છીએ.

દુનિયાના પદાર્થોથી સાચું સુખ નથી મળવાનું :

સુખ જેવી ચીજ બધા માગે, ઈચ્છે, છતાં બધાને જ્યારે ને ત્યારે એની એજ શંકા રહ્યા કરે કે-‘સુખનું સાધન શું ?’-એ કેટલું આશ્ચર્યજનક છે ? કોઈ કહે કે-‘પૈસામાં સુખ.’ તો એમાંયે દેવાળું નીકળ્યું : બીજો કહે છે કે-‘પૈસા તો મજ્યા પણ ક્ષણની શાંતિ નથી.’ ત્રીજો કહે છે કે-‘લક્ષ્મી છે પણ ખાનાર કોઈ નથી.’ ચોથો કહે છે કે-‘ખાનાર છે પણ ગાંડો થઈ ગયો છે.’ અને પાંચમો કહે છે કે-‘બધું છે પણ શરીર ખરાબ બની ગયું છે.’ હિન્દુસ્થાનના શહેનશાહ કહે છે કે-‘રાજ્યમાં બળવો જાગ્યો છે.’ એમના મનનું એ જાણું : તમારા મનનું તમે જાણો. શાન્તિ કેવી છે, એ વિચારજો.

રાજ્ય-સાહ્યબી-લક્ષ્મી-ઋદ્ધિસિદ્ધિ-મોટાઈ-માનપાન હોય ત્યાં પણ સુખ ન દેખાય, તો તો શાસ્ત્રને શરણે આવવું કબૂલ છે ને ? શાસ્ત્ર કહે છે કે-‘ સુખ કોઈ જૂદી વસ્તુમાં છે : તમે જે વસ્તુઓના યોગમાં સુખ માની રહ્યા છો, તેનાથી કોઈક બીજી જ વસ્તુમાં સુખ સમાજેલું છે.’ આ વાત થોડી-ઘણી પણ હૈયામાં જચી જાય, પાયો ખોદાઈ જાય ને ફેર મંડાણ મંડાય તો ઠીક. જૂદી વાત કહેવી હોય ત્યારે પ્રથમ વિપરીત વિચારોથી થઈ રહેલું નુકશાન તો ખતાવવું જોઈએ ને ? દુનિયાના કોઈ પણ આત્માને, જે સુખ તે માગે છે, તે તેને નથી જ. સુખનું સાધન તે, કે જે બધા માટે સરખું સુખ આપે. એકને સુખ આપે અને બીજાને મારે, તે સુખનું સાધન નથી. સમષ્ટિગત સુખના સાધનનો નિર્ણય થવો જોઈએ. દુનિયાનો કોઈ પણ પદાર્થ આપણા આત્માને સુખ આપે તેમ નથી. દુનિયા કેવું સુખ આપે છે ? દુઃખ વિનાનું, પૂરું અને કાયમનું ! એમાં ફેરફાર હોય તો કહો. જે સુખ આવ્યા પછી દુઃખની અસર ન થાય અને મળ્યા પછી કોઈની ઇર્ષ્યા કરવા-પણું રહે નહિ !! આજે ઘણા તો ઇર્ષ્યાથી દુઃખી થાય છે. જ્યાં સુધી અધિક-ઓછાપણું રહેવાનું, ત્યાં સુધી ઇર્ષ્યા પણ જીવતી ને જાગતી રહેવાની ! ઇર્ષ્યા આવી ત્યાં સુધી બળીને રાખ થવાનું. દુઃખ વિનાનું, પૂરેપૂરું-ગ્રાહ્યું નહિ અને તે મળ્યા પછી પણ જે આશ્ચર્ય જાય તેવું નહિ. દુનિયાના પદાર્થોમાં તે સુખ આપવાની તાકાત નથી તે નથી જ. મોજમજાહમાં, સાહ્યબીમાં, અમનઅમનમાં પડેલા લોકોને તેટલા જ માટે ત્યાગી થવાની અમે ઉદ્દેશણ કરીએ છીએ. મોટા ખંગલાઓમાંથી પણ અંતે બહાર નીકળવાનું છે : અને તે વખતે અમે કહીએ છીએ કે-

‘ તે કદાચ એવી પણ જગ્યાએ ફેંટી આવશે કે-તે ખંગલા પણ શલ્યની માફક ખૂંચશે. ’ દુનિયાની સઘળી સામગ્રીઓ અમને કારમી લાગે છે. એમાં ફસાઈને તમારા સુખના મનો-રથોના ભૂછા ન થઈ જાય, એટલા માટે બધું છોડીને બહાર આવવાનું અમે તમને આહ્વાન કરીએ છીએ. કોઈ એમ કહી દે કે-‘ ભીખારી કેમ બનાવો છો ? ’ પણ ભીખારી તો તે છે કે-‘ જે રોટલા માટે રૂએ : મોટાઓની મહાબત માટે આજીજી કરે. ’ પણ જે પોતાના સ્વરૂપમાં ઉભો રહે તે ભીખારી નથી. તમે જેને વળગીને બેઠા છો, તે છોડી દો તો અમે વધુ રાજી થઈએ. જે વસ્તુમાં તમે બેઠા છો તે ખોટી છે : હુંબ આપનારી છે : તેટલા માટે અમે બહાર નીકળવાનું કહીએ છીએ. બહાર કાઢવામાં અમારો બીજો આશય નથી, એ વાત તમારા હૃદયમાં દ્રઢ થવી જોઈએ.

જગતનો ઉંચામાં ઉંચો મહાન અહિંસાધર્મ :

પ્રાણીમાત્ર સુખને ઈચ્છે છે, એમાં બે મત નથી : દુનિયાની સાહ્યબી અને રંગરાગમાં સુખ નથી : તેમજ હુંબ વિનાનું, સંપૂર્ણ અને શાશ્વત સુખ ધર્મમાં જ છે, એવો નિરધાર કર્યો : આ ઉપરાન્ત પાપથી હુંબ અને ધર્મથી સુખ એ પણ નક્કી કર્યું : હવે એ ધર્મ કયો ?,—એ આપણે વિચારીએ.

આર્ય દેશના સર્વોત્તમ આદર્શનાં અનેક પ્રતિબિંબોમાંથી એક આહું પ્રતિબિંબ હૃદયમાં ધરીને એક કવિએ જગતના પ્રાણીઓને ટુંકમાં ધર્મનો સાર સમજાઈ જાય, એ માટે કરમાવ્યું છે કે—

“ શ્રુયતાં ધર્મસર્વસ્વં, શ્રુત્વા ચૈવાવધાર્યતામ્ ।

આત્મનઃ પ્રતિકૂળાનિ, પેરેષાં ન સમાચરેત્ ॥૧॥ ”

એ કવિ એમ કહે છે કે:—‘ ધર્મનું સર્વસ્વ જેમાં સમાય છે, એવા ધર્મના સારને સાંભળો. અને સાંભળીને હૃદયમાં ઉતારો કે—પોતાના આત્માને જે દુઃખરૂપ લાગે તે બીજાના પ્રત્યે આચરવું નહિ. ’

સઘળાય ધર્મોનો સાર ટુંકમાં શો કહ્યો ? તમારા આત્માને જે વસ્તુ દુઃખરૂપ લાગે, તે વસ્તુનો અમલ બીજાના પ્રત્યે કરવો નહિ. અપમાન, તિરસ્કાર, મારપીટ, ગાળ—એ તમારા આત્માને ગમે ? કોઈ બળવાન તમને ચુંટી બાણે અગર તમારું ગળું દાબે, તો તેથી તમને આનંદ થાય કે દુઃખ થાય ? તમને શું સુખરૂપ ? ‘ જેટલી ચીજ મને દુઃખરૂપ હોય, તેટલી મારે બીજા પ્રત્યે આચરવી નહિ. ’—આટલું દરેક આદમી શીખી જાય, તો આ દુનિયામાં ઝઘડો—રગડો રહે નહિ ! આ ઉત્તમ કોટિનો ધર્મ છે. સામાન્ય જ્ઞાનિઓએ પણ સર્વ ધર્મનો નિષ્કર્ષ આ કહ્યો. આ ધર્મ પણ પૂરેપૂરો ક્યારે પળાય ? ઘરવાળાથી—બંગલાવાળાથી આ ધર્મ પૂરેપૂરો નહિ પળાય. પૂરેપૂરો જે ન આચરી શકે એને માટે થોડો ! થોડા પ્રમાણમાં ધર્મ સેવનારની પણ વૃત્તિ કયી જોઈએ ? એજ કે—કોઈ પણ પ્રાણિને દુઃખ થાય એવી પ્રવૃત્તિ ન કરવી ! શિવાય કે—તેને વર્તમાનમાં ક્ષણિક દુઃખ થાય પણ અન્તે એનું હિત થતું હોય તો ! પરિણામે હિત એજ સાચું હિત છે. આ એક જ ધર્મ દુનિયાના બધા પ્રાણિઓ કબૂલ કરી લે અને તે સુજળ વર્તવા મંડી પડે, તો રાજ્યને પોલીસ, કોર્ટ કે ધારાશાસ્ત્રીની જરૂર ન પડે. ‘ મારા પૈસા કોઈ લઈ જાય તો મને દુઃખ થાય ’—માટે મારે કોઈના લેવા નહિ : ‘ હું કોઈને ત્યાં મારી ચીજ મૂકી આવું અને તે મને ન આપે તો મને દુઃખ થાય ’—માટે મારે કોઈની થાપણ

ઓળવવી નહિ : ‘મારા ઉપર કોઈ ખોટું આળ ચઢાવે તો મને દુઃખ થાય’—માટે મારે બીજા ઉપર આળ ચઢાવવું નહિ : ‘રસ્તે ચાલતાં કોઈની મને ઠોકર લાગી જાય તો મને પીડા થાય’—માટે મારે એવી રીતિએ ચાલવું નહિ કે બીજાને ઠોકર વાગે : ‘કોઈ મારી હાંસી કરે તો મને દુઃખ થાય’—તો મારે બીજાની મશ્કરી કરવી નહિ : આટલો વિચાર અને વિવેક આવી જાય, એનું જ નામ માણુસાઈ છે. આ વિવેક ન હોય તો માણુસાઈ નહિ ! આ વિચાર આવે તો અનીતિ, હિંસા, અસત્યવાદ, ચોરી, પારકા ઘરમાં પેસવાનું, પારકી લક્ષ્મી પડાવી લેવાનું, ગુસ્સો કરવાનું કે અકડાઈ રાખવાનું રહે જ નહિ. આ ધર્મ ગમી ગયો ? અમોને તકલીફરૂપ લાગે તે બીજા પ્રત્યે આચરવું નહિ ! હવે કહેવું પડશેને કે—‘કોઈ પણ પ્રાણિને મારવો નહિ : કોઈ પણ જાનવર ઉપર તલવાર કે ચપ્પુ ચલાવવું નહિ !’ જરાબર ? ‘કોઈ સ્વાદનો અર્થી’ માફ જ લોહી કાઢી પીએ તો મને દુઃખ થાય, તો મારાથી બીજાનું લોહી કેમ કઢાય ?’—એ નક્કી થયુંને ? આ નક્કી થાય તો કોઈની વાતમાં જૂઠું નહિ બોલાય : બેના બાર નહિ જ લેવાય. આમાં કઠીનતા હોય તો બોલો ! આ ધર્મને જે દિવસે પૂરેપૂરો પાળવો હશે, એ દિવસે ઘરબાર આદિ ફરજિયાત છોડવાં પડશે. તમને જો કોઈ જૂઠું બોલાવતું હોય, તો એ ઘરબાર આદિ છે ! એમાં રમ્યા-મર્યા છો માટે જ હિંસક બન્યા છો ! શરીરની પૂજા ગમી છે, મનગમતું પહેરવું—ઓઢવું ગમે છે, માટે જ કોઈનો જાન લેતાં-જૂઠું બોલતાં-માલ ઉચાપત કરતાં-લાગ મળી જાય તો કોઈના ઘરમાં પેસતાં અને બીજાં પણ તેવાં અનાચારી કૃત્યો કરતાં ગલરામણ થતી નથી. જ્યાં

સુધી જંજળ લાગુ હોય, ત્યાં સુધી પાપ કર્યા વિના ચાલે જ નહિ. તમે પણ પાપ ન કરો અને સાથી પણ પાપ ન કરે તો આનંદ થાય, એ દશા ક્યારે આવે ? આ ધર્મ હૈયામાં વસે તો ! “ મને પ્રતિકૂળ કોઈના પ્રત્યે ન આચરવું ”—આ ધર્મને સંપૂર્ણપણે પાળવાની ભાવના જે દિવસે આવશે, તે દિવસે આ (ઓઘા) શિવાય બીજું શરણ નથી. આંખે ન દેખાય તેવા પણ જીવોના પ્રમાર્જન માટે—રક્ષા માટે અમે આ (ઓઘા) રાખીએ છીએ. આનું જ નામ અહિંસાધર્મ છે. દુનિયાના સર્વ પ્રાણિઓ આ ધર્મ લઈ લે, તો રાજ્યસત્તા પણ કહી દે કે—‘અમારે સત્તા ન જોઈએ.’ આ પ્રકારે પૂરા ફકીર થાઓ : ન થવાય તો અડધા ફકીર બનો : અને તે પણ ન બને તો જેઓ ફકીર થાય, તેને સારા માનો ! સઘળાં પાપોને વળ—‘ મારી જાતને જે દુઃખરૂપ થાય તે બીજા પ્રત્યે નહિ આચરું ’—એવી પ્રતિજ્ઞા લઈને જેઓ નીકળે, તેના પ્રત્યે દુર્ભાવના થાય, એવો કયો દુર્ભાગી કે કમનશિય હોય ? જેને દુર્ભાવના થાય તેને ધર્મની પીછાન નથી. જે માણસ સ્વાર્થ, રસ, લાલસા, મોજમજાહ માટે હજારોને દુઃખ આપતાં અચકાતો નથી અને એવી હિંસામાં જ જેને એક યા બીજા પ્રકારે આનંદ આવે છે, તેને જ આ સાચો સાધુધર્મ અયોગ્ય લાગે. આજના કેટલાક જીવાનીઆઓને તો નશો ચઢ્યો છે : તેવા જીવાનીઆઓનું ખમીર ઉંધે માર્ગે વહી રહ્યું છે : તેને સીધે માર્ગે વહેવડાવવા આ પ્રયાસ છે. જેઓ મર્યાદાને લંઘે છે, તેઓનું તે વર્તન અપમાનને લાયક બને છે : જગતમાં એવાઓના વર્તનનો જ્યાં સુધી જખ્ખર ફીટકાર નહિ થાય, ત્યાં સુધી તેઓની સાન ઠેકાણે નહિ આવે અને બીજાઓ ભોળ-

ધર્મની સમજણ આપવા માટે ટુંકી વાત એ કહી કે—‘પોતાને જે પ્રતિકૂળ હોય, તે બીજા કોઈ પણ જીવ પ્રત્યે આચરવું નહિ.’ આ સિદ્ધાંતનો જીવનમાં યથાર્થ અમલ કરવા માટે શ્રી સર્વજ્ઞ કહેલ માર્ગે જ પ્રયત્ન કરવો જરૂરી છે.

ધર્મનાં-સુખનાં ત્રણ મૂખ્ય સાધનો :

જગતના પ્રાણિઓ સુખને ચાહે છે, તેમાં બે મત નથી જ : તેને માટે ધમધોઠાર પ્રયત્ન કરી રહ્યા છે, તેમાં પણ બે મત નથી : તે છતાં સુખી નથી, એ વાત પણ નિશ્ચિત છે એટલે એમાંય બે મત નથી : સુખ ધર્મથી જ થાય છે, બીજાથી નહિ—એ પણ નક્કી છે : અને એ ધર્મ તે કે—‘પોતાને પ્રતિકૂળ બીજાની પ્રતિ આચરવું નહિ.’ હવે આ ધર્મ જીવનમાં આવે ક્યારે ? ત્રણ બાબતો હોય તો ! એ ત્રણ બાબતો કયી છે, તે દર્શાવતાં એક મહાપુરુષ ફરમાવે છે કે—

“ સાધુસેવા સદા મક્ત્યા, મૈત્રી સત્ત્વેષુ ભાવતઃ ।

આત્મીયગ્રહમોક્ષશ્ચ, ધર્મહૈતુ પ્રસાધનમ્ ॥ ૨ ॥ ”

૧—હમેશાં હૃદયના બહુમાનપૂર્વક સાધુસેવા,

૨—પરમાર્થવૃત્તિથી પ્રાણિ માત્ર પ્રત્યે બદલાની આશા વિનાની પ્રીતિ, અને

૩—હુનિયાના નાશવંત પદાર્થોમાંથી મારાપણાની બુદ્ધિનો મોક્ષ !

આ ત્રણ અહિંસાદિ ધર્મના હેતુને સિદ્ધ કરી આપનારાં સાધનો છે, માટે જ તે સાચા સુખનાં પણ સાધનો છે.

સુખવું પહેલું સાધન :

સુખવું પહેલું સાધન—“ સાધુસેવા સદા મક્ત્યા ”—એ છે. હમેશાં ભક્તિથી—હૃદયના બહુમાનથી, સાધુજનોની સેવા કરવા

તત્પર રહેવું, એ સાચા સુખનું પહેલું સાધન છે. સાધુ એટલે ગુણોએ કરીને વૃદ્ધ-વયે કરીને જ નહિ. વયે ઘરડા તો એવા ઘણા છે, કે જે નામ દેવાને પણ લાયક નથી : માટે ગુણવૃદ્ધની સેવા, એની આજ્ઞાનું પાલન-હૃદયમાં બહુમાનપૂર્વક હમેશાં ગુણોએ કરી વડિલની આજ્ઞામાં રહેવું, એ સુખનું પહેલું સાધન છે. વિશ્વમાં સુખનું પહેલામાં પહેલું સાધન આ છે. આ ગુણ જેનામાં આવે, તેનામાં વિનય હોય કે ઉદ્ધતાઈ ? લઘુતા હોય કે મોટાઈ ? એ નીચું જોઈને ચાલે કે છાતી કાઢીને ? ગુણથી મોટા પ્રત્યે હૃદયથી બહુમાન હોય અને હમેશાં એની આજ્ઞાની ઝંખના કરતો હોય, તે નમેલો રહે કે અઝડ ? દુઃખની વાત છે કે-‘આજે જ્યાં જ્યાં જોઈશું, ત્યાં ત્યાં ધર્મસ્થાનોમાં પણ મોટાઈની ખોટી અને તુચ્છ વાસના કાઢવાનો પ્રયત્ન થતો નથી. દેવ એટલે રમકડું ! ગુરુ એટલે અમારા કહ્યા પ્રમાણે ચાલનાર !! અને ધર્મ, એ કુરસદમાં લહેજતનું સ્થાન !!!-આ મનોદશાનો આજે કેટલાકો ભોગ થઈ પડ્યા છે.’ આજનો શોખીન મંદિરમાં જાય તો ધર્મને ત્રાસ થાય : હુનિયાના પરમ તારક પાસે છાતી કાઢીને ઉભો રહે અને તેમાં બહાદૂરી માને, તેના જેવો પામર કોણ ? જેને ગુણવાન પ્રત્યે બહુમાન નથી, તેને સુખ સાંપડે કયી રીતિએ ? કારણકે-આત્મગુણોના પ્રગટીકરણમાં જ વાસ્તવિક સુખ રહેલું છે. ગુણવાન આત્માઓ પ્રત્યે બહુમાન, એય ગુણપ્રગટીકરણનું એક વિશિષ્ટ કારણ છે. આથી સ્પષ્ટ છે કે-સાચા ગુણવાનની આજ્ઞા મુજબ જીવન ઘડવા જે જે આત્માઓ તૈયાર નહિ હોય, તે તે આત્માઓને ત્રણ કાળમાં માથાં કુટીને મરી જશે તો પણ સાચું સુખ નહિ જ મળે !

તત્પર રહેવું, એ સાચા સુખનું પહેલું સાધન છે. સાધુ એટલે ગુણોએ કરીને વૃદ્ધ-વયે કરીને જ નહિ. વયે ઘરડા તો એવા ઘણા છે, કે જે નામ દેવાને પણ લાયક નથી : માટે ગુણવૃદ્ધની સેવા, એની આજ્ઞાનું પાલન-હૃદયમાં બહુમાનપૂર્વક હમેશાં ગુણોએ કરી વડિલની આજ્ઞામાં રહેવું, એ સુખનું પહેલું સાધન છે. વિશ્વમાં સુખનું પહેલામાં પહેલું સાધન આ છે. આ ગુણ જેનામાં આવે, તેનામાં વિનય હોય કે ઉદ્ધતાઈ ? લઘુતા હોય કે મોટાઈ ? એ નીચું જોઈને ચાલે કે છાતી કાઢીને ? ગુણથી મોટા પ્રત્યે હૃદયથી બહુમાન હોય અને હમેશાં એની આજ્ઞાની ઝંખના કરતો હોય, તે નમેલો રહે કે અઝડ ? દુઃખની વાત છે કે-‘આજે જ્યાં જ્યાં જોઈશું, ત્યાં ત્યાં ધર્મસ્થાનોમાં પણ મોટાઈની ખોટી અને તુચ્છ વાસના કાઢવાનો પ્રયત્ન થતો નથી. દેવ એટલે રમકડું ! ગુરુ એટલે અમારા કહ્યા પ્રમાણે ચાલનાર !! અને ધર્મ, એ કુરસદમાં લહેજતનું સ્થાન !!!-આ મનોદશાનો આજે કેટલાકો ભોગ થઈ પડ્યા છે.’ આજનો શોખીન મંદિરમાં જાય તો ધર્મને ત્રાસ થાય : દુનિયાના પરમ તારક પાસે છાતી કાઢીને ઉભો રહે અને તેમાં બહાદૂરી માને, તેના જેવો પામર કેણુ ? જેને ગુણવાન પ્રત્યે બહુમાન નથી, તેને સુખ સાંપડે કયી રીતિએ ? કારણકે-આત્મગુણોના પ્રગટીકરણમાં જ વાસ્તવિક સુખ રહેલું છે. ગુણવાન આત્માઓ પ્રત્યે બહુમાન, એય ગુણપ્રગટીકરણનું એક વિશિષ્ટ કારણ છે. આથી સ્પષ્ટ છે કે-સાચા ગુણવાનની આજ્ઞા મુજબ જીવન ઘડવા જે જે આત્માઓ તૈયાર નહિ હોય, તે તે આત્માઓને ત્રણ કાળમાં માથાં કુટીને મરી જશે તો પણ સાચું સુખ નહિ જ મળે !

ગુરુસેવાનું કૃપા :

સુખના પહેલા સાધન તરીકે ગુરુસેવા કહી. એ કહેનાર મહાપુરુષે ગુરુસેવાના યોગે આ લોકમાં પ્રાપ્ત થતાં ત્રણ મહા-કલ્પો પણ ગણાવ્યાં છે. તે એ છે કે—

“ ઉપદેશઃ શુભો નિત્યં, દર્શનં ધર્મચારિણામ્ ।

સ્થાને વિનય ઇત્યેતત્—સાધુસેવાફલં મહત્ ॥ ૩ ॥”

‘૧-હમેશાં શુભ ઉપદેશ, ૨-ધર્મ આચરનાર આત્મા-ઓનું દર્શન, અને ૩-સ્થાને વિનય : આ ત્રણ સાધુસેવાનાં મહાકલ્પો છે.’ હમેશાં સાધુઓ પાસેથી સુંદર ઉપદેશ મળે. એના પરિણામે હિંસા, જૂઠું, ચોરી, વ્યભિચાર વિગેરે દુઃખના કારણરૂપ પાપોથી બચવાનો પ્રયત્ન સ્વાભાવિક રીતિએ જ થાય. વિષયોનું સેવન સર્વથા ન છોડી શકે, તો તેના ઉપર અંકુશ તો મૂકે જ : પૈસા માટે લોભાઈ ન જાય, વાતવાતમાં ગુસ્સે ન થાય, અછકડ ન બને, કષ્ટજનકમાં જગતને ન ફસાવે, લોભને વશ થઈ સારાસારને ન ભૂલે, રાગમાં અંજાઈ અનર્થ ન કરે, દુશ્મન પ્રત્યે પણ દ્રેષ કરવાનું ભૂલ્યાઈ જાય, કળ્યા કંઠાસ ન વધારે, કોઈના ઉપર ખોટાં આળ ન મૂકે, સુખમાં છટી ન જાય, દુઃખમાં દીન ન બને, પારકાની નિન્દા ન કરે, માયા-મૃષાત્રાદ ન સેવે, તેમજ સાચાને ખોટું અને ખોટાને સાચું માનવાની અધમતા ન કરે! ખીનું સદ્ગુરુ પાસે અનેક ધર્મતમાઓ આવતા જ હોય, એટલે એવા ઉત્તમ પુરુષોનું દર્શન થાય : અને ત્રીનું કયા કયા આદમી સાથે કયી કયી રીતિએ વર્તાય, એ પણ સમજાય. સ્થાને સ્થાને કરવાનો વિનય સમજાય. આ સમજાઈ જાય તો દુનિયામાં ગૂંઢેગાર કોણ રહે? યોગ્ય રીતિએ વર્તતાં આવડે તો ખોટી પ્રવૃત્તિ

રોકાય અને સાચી પ્રવૃત્તિ શરૂ થાય : અધમતા અટકે અને ઉત્તમતા આવે : પાપવૃત્તિ નાશ પામે અને પુણ્યવૃત્તિ જાગે : ભલું કરવાની ભાવના થાય અને ભૂંડું કરવાની બુદ્ધિ નાશ પામે : લુંટવાની અધમતા અટકે અને દાન દેવાની ઉદારતા જાગે : અધમ આચરણ ન સેવાય, ગાળ દેવાનું મન ન થાય, અને કોઈ ગાળ દઈ પણ દે તોય તે સાંભળીને સહન કરવાનું મન થાય : તેમજ પોતાની વસ્તુ કોઈ લઈ જાય તો સંતોષ માને અને બીજાનું લાવવાની વૃત્તિ નાશ પામે ! આ સુખનું સાધન ખરું ને ? ખરું જ : કારણ કે—આના યોગે આ લોકમાં પરમ શાન્તિ પ્રાપ્ત થાય છે અને પરિણામે સંપૂર્ણ, શાશ્વત તેમજ દુઃખના અંશમાત્રથીય રહિત સુખ મળી રહે છે.

સુખનું બીજું સાધન—મૈત્રીભાવ :

સુખના બીજા સાધન તરીકે કહ્યું કે—

“ મૈત્રી સત્ત્વેષુ ભાવતઃ ”

જેટલા પ્રાણિઓ જગતમાં છે, તે બધાના પ્રત્યે પરમાર્થવૃત્તિથી, કોઈ પણ જાતિના સ્વાર્થની આકાંક્ષા વિનાની મૈત્રી-ઉપકારનો બદલો નહિ લેવાની ઇચ્છાવાળી હિતચિન્તારૂપ પ્રીતિ ! સાચા સુખને પામવાનું આ બીજું સાધન છે. જેનામાં સાધુસેવારૂપ ગુણ આવે, તેનામાં આ ગુણ પ્રગટયા વિના રહે નહિ તેમજ આ ગુણને વાસ્તવિક રીતિએ પામેલો સાધુસેવા ગુણથી રહિત હોય નહિ. પરમાર્થવૃત્તિથી પ્રાણી માત્ર પ્રત્યે, એટલે કે—તેમાં સ્વ નહિ જોવાનો કે પર નહિ જોવાનો, સ્વજન નહિ જોવાનો કે પરજન નહિ જોવાનો, મિત્ર કે દુશ્મન—ઉત્તમ કે અધમ—મોટા કે નાના—કોઈ નહિ જોવાના, પણ પ્રાણી માત્ર પ્રત્યે પ્રીતિ ! તે પણ કેવી ? ઉપકારનો બદલો

લેવાની ઇચ્છા વિનાની ! આવી પ્રીતિવાળા દુનિયામાં કેટલા જીવતા હશે ? બહુ જ થોડા ! છતાં આદર્શ તો આ જ હોવો ઘટે. આ બીજો ગુણ બહુ જ ઉત્તમ કોટિનો છે. કોઈ પણ પ્રાણી પ્રત્યે પરમાર્થવૃત્તિથી અને પાછો બદલો નહિ લેવાની ઇચ્છાથી જે પ્રીતિ બંધાય, તેમાં બધાનું હિત થાય એ ચિંતા છે. આનાથી બધાનું ભલું થાય, બધા સુખી થાય, જન લેવા આવે એ પણ સુખરૂપ જીવો, એ બુદ્ધિ થાય.

મૈત્રી ભાવનાનું કળ :

કહે છે કે—આ ભાવના આવે તો શું થાય ?

“ મૈત્રીં ભાવયતો નિત્યં, શુભો ભાવઃ પ્રજાયતે ।

તતો માવોદકાજ્જન્તો—દ્વેષાગ્નિરુપશામ્યતિ ॥ ૪ ॥ ”

આ કવિ મહાત્મા એમ ફરમાવે છે કે—‘ નિત્ય મૈત્રીને ભાવતા આત્મામાં શુભ ભાવ પેદા થાય છે અને તે ભાવરૂપ પાણીથી દ્વેષરૂપી અગ્નિ ઉપશાંત થઈ જાય છે. ’ વાત પણ સાચી છે કે—હમેશાં મૈત્રી ભાવનાને ભાવનાર આત્મામાં ઉત્તમ કોટિનો ભાવ પેદા થાય છે : તે ભાવરૂપ પાણીથી હૃદયમાં સળગી રહેલો દ્વેષરૂપી અગ્નિ બૂઝાઈ જાય છે : અને એથી આત્મા અનુપમ કોટિની શાંતિનો અનુભવ કરી શકે છે. કોઈના પ્રત્યે દ્વેષ ન હોય, તેને વિકલ્પ હોય ? સાધુઓ ત્યાગી, ઘરબાર વિનાના, ઉઘાડા માથાવાળા અને ઉઘાડા પગવાળા હોય, છતાં પ્રસન્નતાથી રહી શકે છે, તે પ્રતાપ આ ભાવનાનો પણ છે. જીંદગીમાં આટલું યાદ થઈ જાય અને આને અનુસરતું આંશિક પણ વર્તન આવી જાય, તો પણ માનવજીવન પામીને ઘણું ઘણું પામ્યા એમ કહી શકાય : પરંતુ આ બન્ને સાધનોનો આધાર છેલ્લા ત્રીજા સાધન ઉપર નિર્ભર છે.

સુખનું ત્રીજું સાધન-મમતાનો ત્યાગ :

સુખનું ત્રીજું સાધન દર્શાવતાં કહ્યું કે:-

“ આત્મીયગ્રહમોક્ષશ્ચ ।”

આત્મીયગ્રહ, એટલે કે-હુનિયાના નાશવંતા પદાર્થોમાં પોતાપણાની બુદ્ધિ : તેનો મોક્ષ નામ ત્યાગ. ઘરબાર, કુટુંબ-પરિવાર, ઋદ્ધિસિદ્ધિ, રાજપાટ, મહેલ, માનપાન, મોજશોખ-જે ગણો તે બધુંએ નાશવંત છે : તમારું નથી : તેને નહિ મૂકો તો પણ મૂકીને જવું પડશે : આનાકાની કરશો તો પણ નહિ રહી શકાય. બંગલા, બગીચા કે બાયડી-છોકરાંને હાથ જોડીને કહેશો કે-‘જીવાડો.’ તોયે ના કહેશે : ઘણા મરી ગયા તેમ તમારે આબરું, એમ કહેશે : કહેશે કે-‘મરતાને કોઈ જીવાડી શક્યા છે?’ બહુ લાગતું હશે તો પાસે ઉભા રહીને રોશે અને હુંખમાં થોડો વધારો કરી આપશે. તમે ગમે તેમ માનતા હો કે-‘આ જગતમાં હું કોઈની પરવા નથી રાખતો.’ પણ પરવા તમે કોની નથી રાખતા?, એ હું સારી રીતિએ જાણું છું. એક દેવની, બીજા ગુરૂની અને ત્રીજા ધર્મની! તે શિવાય તો બધેય વગર ખતની-દસ્તાવેજ વિનાની ગુલામગીરી! એ ગુલામગીરીમાંથી કોઈ છોડાવવાનું કહે તોયે-‘નહિ છોડવાના’-એવા નિશ્ચયના! અજ્ઞાનનાં આવરણ આંખની આગળ આવી ગયાં છે, માટે એ ગુલામગીરી સમજાતી નથી. બધા પદાર્થો મને કે કમને, હસતે કે રોતે, ઇચ્છાએ કે અનિચ્છાએ મૂકીને જવાનું છે-માટે તમારા નથી, નાશવંત છે : એ પદાર્થો પ્રત્યે મારાપણાની બુદ્ધિ, તેનું નામ આત્મીયગ્રહ : તેનો મોક્ષ એટલે ત્યાગ. આત્માથી પર સર્વ પદાર્થો પ્રત્યેની મારાપણાની બુદ્ધિ જે દિવસે નાશ પામી જાય, તે દિવસે હું કહી આવ્યો.

તેવી પ્રાણી માત્ર પ્રત્યેની પ્રીતિ કરવામાં અને સાધુની સેવા કરવામાં વાંધો નહિ આવે. એમ બખર આવશે કે-‘ઘર પડી ગયું’-તો કહેશે કે-‘ભાડું નથી.’ ‘છોકરો મરી ગયો’-તો કહેશે કે-‘મરવાનો હતો ! મારો નહોતો.’ ‘લક્ષ્મી ગઈ’-તો કહેશે કે-‘જવાની હતી.’ પેટમાં ખાડો હશે તો કહેશે કે-‘પાપનો ઉદય.’ આ જગતમાં મહેનત કરવા છતાં ખાડા નથી પૂરાતા અને છતી સામગ્રીએ કોટયાધિપતિઓને લોજનના થાળ તૈયાર હોવા છતાં કેન્સર જેવાં દર્દોનો લોગ થવાથી ભૂખ્યા રહેવું પડે છે ! તમે એમ ન માનતા કે-પેટમાં સીધું ઉતરી જાય છે, તે તમારી બુદ્ધિના બળે ! મોટા મોટા ડોક્ટરો પણ કેન્સર થાય છે ત્યારે હાથ ખંખેરી નાખે છે. એવો કુસમય આવે તે પહેલાં આપણે આપણી જાતે નાશવંતી વસ્તુઓની મમતા છોડવી, એ બુદ્ધિમત્તા ઓછી છે ? આટલા આટલા દુઃખના અનુભવો ગળે નથી ઉતરતા, તેથી તમારી બુદ્ધિ માટે કોને ખેદ ન થાય ? બીચારા થઈને મરવા કરતાં સાચા બહાદૂરો થઈને મરવું સાફ છે. ‘બીચારા મૂકીને ગયા.’-એમ કહેવડાવવા કરતાં, ‘લાત મારીને ગયા.’-એમ કહેવડાવવા તૈયાર થવું, એ વધારે હિતકર છે. ‘ઘરડા પહેલાં મરશે અને જીવાનીયાઓ પછી મરશે’-એવો પણ કાંઈ કાયદો નથી. આથી સૌથી વધારે ડહાપણુલયો માર્ગ એજ છે કે-કોઈ પણ પળે મરણ આવે તોય કશી ચિન્તા કે મુંઝવણ ન થાય એવી તૈયારી કરી લેવી. એ તૈયારી ત્યારે જ થઈ શકે, કે જ્યારે આત્મીયગ્રહથી સુક્ત બનાય : આથી સાધુસેવા અને સાચી મૈત્રીના પરિણામે સાધ્ય ત્રીજું સાધન એ કહ્યું કે-પર પદાર્થો-માંથી મારાપણાની બુદ્ધિ કાઢો !

મમતા મૂકતાં શું અણે ?

દુનિયાના સઘળા પદાર્થોમાંથી મારાપણાની બુદ્ધિ નાશ પામી જાય, ત્યારે લાલ શો થાય ?

“ અશેષદોષજનની, નિઃશેષગુણઘાતિની ।

ઓત્તમીયગ્રહમોક્ષેણ, તૃષ્ણાઽપિ વિનિવર્તતે ॥”

‘આત્મીયગ્રહ’-ના ત્યાગથી સઘળા દોષોને પેદા કરનારી અને સઘળા ગુણોનો ઘાત કરનારી તૃષ્ણા પણ નાશ પામી જાય છે.’ તૃષ્ણા-લાલસા-અનેક જાતિની ઇચ્છાઓ, એ સઘળા દોષોને પેદા કરનાર છે : કારણ કે-જેટલી પૌદ્ગલિક ઇચ્છા એટલો દોષ : જેટલી લાલસા એટલું પાપ : જેટલી ઇચ્છા વધારે એટલા દોષ ઘણા. તમારી તૃષ્ણા કેમ વધી રહી છે ? પૌદ્ગલિક પદાર્થો ઉપરથી મારાપણાની બુદ્ધિ જતી નથી માટે ! કહોને કે-હજી તો એવી ઇચ્છા છે કે, આખી દુનિયાને મારી બનાવી લઉં ! તૃષ્ણા વધે ત્યાં દોષ આવવા માંડે અને ગુણ નષ્ટ થવા માંડે. સઘળા દોષોને ઉત્પન્ન કરનાર તૃષ્ણા છે : જગતના પદાર્થો પ્રત્યેથી મારાપણાની બુદ્ધિ ગઈ, એટલે તૃષ્ણાનો અભાવ થયો : અને દુનિયામાં વર્તતા સંસારી કે ત્યાગી આત્મામાં, તૃષ્ણા ન હોય એટલે પ્રાણી પ્રત્યે પ્રીતિ હોય તથા સાધુનો સંસર્ગ પણ હોય, તે સ્વાભાવિક છે.

આજનો સન્નિપાત :

જે આદમી પૌદ્ગલિક પદાર્થોની તૃષ્ણાથી નિવૃત્ત હોય, સારાય વિશ્વના પ્રાણિઓ પ્રત્યે નિઃસ્પૃહભાવે પ્રીતિ રાખનારો હોય અને નિરંતર સાધુસેવા કરનારો હોય : આવો આદમી દુઃખી હોય, એવું એક પણ દ્રષ્ટાંત કોઈ આપી શકે તેમ

નથી : જ્યારે તૃણુવાન હોય, બીજાઓ પ્રત્યે ઇર્ષ્યાવાળો હોય અને કુસંગી હોય, તે જરૂર દુઃખી જ હોય એમ જ્ઞાનિઓ કહે છે ! તેવા અનેક આત્માઓ આજે દુઃખી છે એમ દેખાય છે : તેવા દાખલાઓનો પાર નહિ આવે. આ ત્રણુ ગુણુ-ત્રણુ સાધન મળી જાય પછી, કોઈ દુઃખી છે, એવું દ્રષ્ટાંત મને લાવી આપો ! જો ન લાવી આપો તો સાધુઓનો પ્રયત્ન સારો છે કે નરસો ? સારો જ : કારણ કે-માર્ગ એકાન્તે સુખનો છે અને સાધુઓનો ધરાદો પણ એક જ છે કે-તમને સારા બનાવવા : સારા એટલે સાધુ અથવા અડધા (થોડા ઘણા) સાધુ અથવા તો-‘સાધુ થવું એ સાફ છે’-એટલી માન્યતાવાળા બનાવવા ! આટલું જો ગમી જાય, તો આજે બધા વિરોધો શાન્ત થઈ જાય. કાં તો તમે સાધો : ન સધાય તો સાધતાને હાથ જોડો, સહાય કરો. ગુણુવાન બનો, નહિતર ગુણુવાન આગળ ઝડો. ગુણુવાન બનવું નહિ અને ગુણુવાનની સામે કડવી દૃષ્ટિએ ઉભા રહેવું, એ મહાન્ દોષ છે. પોતે ઉત્તમ થવું નહિ, બીજાને થવા દેવો નહિ, બીજાની ઉત્તમ ભાવના પુષ્ટ ન કરવી, છતી શક્તિએ સહાય ન કરવી અને ઉડ્ટા સામે થવું, એ સન્નિપાતનો રોગ છે. જો આ રોગ બહુ વખત આલ્યો અને તેના માટે તાબડતોબ કરવો જોઈતો ઈલાજ ન કર્યો, તો તે ભયંકર અને જીવલેણ થશે. તેમ થયા પહેલાં ચેતો, નહિ તો ઘડીઓ ગણાય છે. બે કલાક આયુ-પ્યમાંથી ગયા. બેઠાં બેઠાં પણ ઘણાનાં આયુષ્ય ખતમ થઈ જાય છે ! ઘડીયાળ પણ સમજતી શકે છે, પણ જીવતા-જાગતા સાધુ જેને અસર ન કરે, તેને ઘડીયાળ શી અસર કરે ? હાથે ઘડીયાળ બાંધે, પણ તેનો ઉપયોગ ઓફીસ કે બજારનો ટાઈમ

જેવા કરે અથવા ચાનો ટાઈમ ચાદ કરવા માટે કરે ! પણ એ ઘડીયાળનો કાંટો જોઈને કેટલાને ચાદ આવે છે કે—આયુષ્ય ઘટ્યું ? આ બધાને બુદ્ધિશાળી કહેવા કે કેવા કહેવા ? જે આદમીને હજારો—લાખોને મરતા જેવા છતાં, ગાદીપતિઓ ગયા અને ગાદી રહી ગઈ એ જાણવા છતાં તથા દિ' ઉગે કે—પાંચ—પચાસના મરણની પોકો સંભળાય તે અનુભવવા છતાં, 'આયુષ્ય ઘટે છે માટે કાંઈ કરી લેવું જોઈએ'—એટલો ખ્યાલ પણ ન આવે, એને બુદ્ધિમાન કહેવાની મારી ઈચ્છા થતી નથી : અને કોઈ પણ ડાહ્યા માણસને એવી ઈચ્છા થાય, એમ પણ મને તો લાગતું નથી !

સલાહ આયુષ્ય ઘટે છે એવું બધા સમજે છે !

બધા સમજ્યા છે, પણ સમજેલું ગળે ઉતરે અને એનો જીવનમાં ઉપયોગ કરીને વિચારપૂર્વક કલ્યાણના માર્ગે વિચારાય, તે માટે વારંવાર ખેાલું છું.

ઉપસંહાર :

સાધુસેવા, મૈત્રીભાવ અને મમતારહિતપણું—આ ત્રણ ગુણોના સેવનથી સાચું સુખ નિકટ આવશે અને દુઃખ માત્ર મટી જશે ! આ ત્રણ ગુણોને કેળવવાના દૃઢ વિચારથી બહાર નીકળશો તો તમને જોતાં બીજાઓ ઉપર તેની જાદુઈ અસર થશે. 'સાધુ તો એમ જ કહે, પણ એમ કરવાનું હોય નહિ : સાધુ કહે એમ કરવા જઈએ તો ભીખ માગીએ !'—આવા આવા વિચારો કરતા ઉઠ્યા તો જેવા ને તેવા રહેશો અને વધુમાં કાંઈક પણ હુર્લાવના આવશે. હવે અત્યાર સુધીમાં જે કહી ગયા તેનો ઉપસંહાર કરી લઈએ. પીઠિકા મોટી, વચમાં નારું અને સાર એથીયે નાનો ! પહેલાં હૈયામાં ઘાલવા માટે

કહેવાનું માટે જરા લાંબુ. સૌથી પહેલાં એ કહી ગયા કે— જ્ઞાનિઓ એમ કહે છે કે—દરેક જંતુ સુખને ઇચ્છે છે : નાનામાં કે મોટામાં, વિકાનમાં કે ગાંડામાં, કોઈમાં એ માટે બે મત છે નહિ. ઇચ્છે છે એટલું જ નહિ, પણ ચોવીસે કલાક તેને માટે ધમપછાડ કરે છે. તે છતાં આજઢિન સુધી સુખ નથી મળી શક્યું તે નિશ્ચિત છે. સુખ નથી મળ્યું માટે દુનિયા ઉંધે રસ્તે ઘસડાઈ રહી છે તે નક્કી છે : તેથી સુખનાં સાધનો જ્ઞાનિઓએ બતાવ્યાં. શાસ્ત્રોમાંથી સાર દોહન કર્યો અને બે વસ્તુ કહી કે—‘ધર્મ કરવો એ સુખનું સાધન અને પાપ આચરવું તે દુઃખનું સાધન.’ આ પછી કહ્યું કે—‘આપણી જાતને ભયંકર લાગે—દુઃખમય લાગે તે પારકા પ્રત્યે આચરવું નહિ’—એનું નામ ધર્મ. “જે જે બતાવેથી મને તકલીફ થાય, તે મારે મારી જીંદગીમાં બીજા પ્રત્યે આદરવા નહિ.” —આ મનઃકામના સાધુપણું આવે તોજ સંપૂર્ણ થાય : અને એજ સાચું સ્વરાજ્ય છે.

પ્રશ્ન—ધર્મ અને પુણ્યમાં કેટલો તફાવત ?

આ પ્રશ્ન સમજવા જેવો છે. કેવળ મુક્તિના જ ઈરાદાથી કરેલો શુદ્ધ ધર્મ એ તો આત્મા ઉપર લાગેલ કર્મમળને સાફ કરે છે અને સીધો મોક્ષે લઈ જાય છે. એ ધર્મ કરતાં પૌદ્ગલિક પદાર્થની થોડી પણ આસક્તિ રહી જાય, તો પુણ્ય પેદા થાય અને તે પુણ્ય સારી સારી સામગ્રી પમાડી, વળાવા-રૂપે થઈને આત્માને મોક્ષમાર્ગમાં પહોંચાડી દે છે. પુણ્ય એ આત્માને લાગેલું શુભ કર્મ છે. આત્માને કર્મથી સર્વથા રહિત બનાવવામાં સહાયક નિવડે, તે ધર્મ છે. શુદ્ધ ધર્મ જીવવિશેષે પુણ્યનુંય કારણ બને, પણ સુધર્મને મુક્તિનું જ સાધન કહેવાય.

આથી સ્પષ્ટ છે કે-ધર્મ એજ સાચા સુખનું વાસ્તવિક સાધન છે. આમ હોઈને જે સાધનો ધર્મનાં છે, તેજ સાધનો સુખનાં છે ! આથી ધર્મ કહો અગર તો સુખ કહો, એના હેતુની સિદ્ધિને માટે ત્રણ વસ્તુઓ અહીં રજૂ કરવામાં આવી છે:-

૧-પહેલી એ કે-હમેશાં અને તો ચોવીશેય કલાક, અગર તો જેટલો બની શકે તેટલો વધારે સમય, હૃદયના બાહુમાનપૂર્વક સાધુ એટલે ગુણોએ કરી વૃદ્ધ એવા જે મહા-પુરુષો, એમની સેવા-એમની આજ્ઞાનું પાલન. આ સાધનની સેવાનાં ત્રણ ફલો દર્શાવ્યાં : ૧. સુંદર ઉપદેશની પ્રાપ્તિ, ૨. ધર્માત્માઓનાં દર્શન અને ૩. સ્થાને વિનય.

૨-બીજી વસ્તુ એ કે-પરમાર્થવૃત્તિથી દુનિયાના પ્રાણિઓ પ્રત્યે-વિશ્વપ્રત્યે, બદલો લેવાની ઇચ્છા વિનાની પ્રીતિ-સૌના હિતની ચિંતા. આથી શુભ ભાવના થાય અને એ શુભ ભાવનાના યોગે દ્વેષરૂપ અગ્નિ બુઝાઈ જાય.

૩-અને ત્રીજી વસ્તુ એ કે-દુનિયાદારીના સ્વયમેવ નાશવંત, મૂંઝીને જવાના, તેવા પદાર્થો પ્રત્યે મારાપણાની ખોટી કલ્પી કાઢેલી બુદ્ધિનો નાશ. આ ત્રીજું સાધન. આથી તૃષ્ણા કે જે સઘળા દોષોની માતા છે અને સઘળા ગુણોનો ઘાત કરનારી છે, તેનો નાશ થાય છે.

આ માનવજીવન સફળ કરવાને માટે આજે આ જે ત્રણ સાધનો સેવવાનાં બતાવ્યાં, તે ત્રણને બહુ જ શુદ્ધ હૃદયપૂર્વક સેવનાર આત્માને આ ભવમાં તેમજ પરભવમાં પણ સાચી શાન્તિ પ્રાપ્ત થાય છે. આ સાધનો આ ભવમાં શાંતિ પમાડે છે અને તેથી ભવાંતરમાં પણ શાંતિ મળે એવી સામગ્રી પ્રાપ્ત થાય છે. તેના આરાધનથી ભવિષ્યમાં એવી કાર્યવાહી થશે

કે-આત્માની સાથે અનાદિકાળથી લાગેલ કર્મમળ સાફ થશે અને જે સુખને પ્રાણીમાત્ર ઇચ્છે છે, તે મુક્તિનું અદ્વિતીય સુખ, કે જે હુઃખના લેશ વિનાનું, પૂરેપૂરું અને શાશ્વત છે, તે મળી શકશે : વધુમાં તે આત્માને હુઃખના દાવાનળોની સ્કેન્ડાળ સરખી પણ સ્પર્શી શકશે નહિ ! આ જીવનમાં જો આ પ્રયત્ન થશે તોજ મળેલ આર્યદેશ, આર્યકુળ અને આર્ય-જાતિસામગ્રીની સફળતા થશે. આથી સૌ કોઈને જ્ઞાનિઓની તો એક જ લલામણુ છે કે-‘ પાપના ત્યાગમાં અને ધર્મની આરાધનામાં સઘળીય શક્તિનો અને સઘળીય સામગ્રીનો સફળ્ય કરવામાં લેશ પણ પ્રમાદી ન બનો ! ’ પાપના ત્યાગમાં અને ધર્માચરણના સેવનમાં જે પુણ્યાત્માઓ પોતાના જીવનને ઉપયોગી બનાવે છે, તે પુણ્યાત્માઓ જ પોતાની હુઃખરહિત બનવાની અને એકાન્ત શાશ્વત સુખ પ્રાપ્ત કરવાની અભિલાષાને ફલિભૂત બનાવે છે. એથી વિપરીતપણે વર્તનારાઓ તો સુખના ઇરાદે પણ હુઃખના જ ભોક્તા બને છે. આથી સૌ કોઈ પાપના ત્યાગમાં અને ધર્મના સેવનમાં આદરવાળા બનો અને એથી પરિણામે સંપૂર્ણ શાશ્વત સુખને પામો એજ એક શુભાભિલાષા !



યુવાવસ્થા



જ	જ	જ
: સભાસ્થલ :		
લાડની વાડી, સી. પી. ટૅન્ક રોડ, મુંબઈ.		
: સભા બોલાવનાર :		
શ્રી મુંબઈ જૈન યુવક મંડળ, મુંબઈ.		
: દિવસ :		
રવિવાર, તારીખ ૨ : ફેબ્રુઆરી : ૧૯૩૦		
જ	જ	જ



સંશોધનપૂર્વકનું જાહેર પ્રવચનનું
સારભૂત અવતરણ

યુવાવસ્થા યોગ્ય દિશાએ જ લાલકારી :

આ દુનિયામાં સઘળી ય અવસ્થાઓ કરતાં યુવાવસ્થાએ અહુ જ મહત્ત્વની અવસ્થા છે. યુવાવસ્થાના સદુપયોગ અને દુરુપયોગ ઉપર જીવનની સાર્થકતા અને નિર્થકતાનો મોટો આધાર રહેલો છે. યુવાવસ્થા, એ એક એવી તો અવસ્થા છે કે-આત્મા ધારે તો તે અવસ્થા દ્વારા ધાર્યું કામ પાર પાડી શકે છે. યુવાવસ્થા જે સન્માર્ગની સાધનામય બની જાય, તો એ દશામાં આત્મા, બીજી કોઈ પણ અવસ્થા કરતાં ઘણી જ વિશિષ્ટ કોટિની સાધના કરી શકે છે. એજ રીતિએ યુવાવસ્થા ઘણી જ ભયંકર પણ નિવડી શકે છે : કારણ કે-યુવાવસ્થામાં ઉન્માર્ગે ચઢી ગએલો આત્મા પોતાના સારા ય જીવનની સુંદરતાની ખાનાખરાખી કરી મૂકે છે અને પોતાના ભાવિકાલને પણ અનેકવિધ આપત્તિઓથી ઘેરાએલો બનાવી દે છે. યુવાવસ્થા દ્વારા વાસ્તવિક અને શક્ય એટલો બધો જ જે લાભ ઉઠાવવો હોય, તો એ અવસ્થાને યોગ્ય દિશાએ વાળ્યા સિવાય ચાલી શકે તેમ છેજ નહિ : કારણકે-એમાં જે દિશા-

ભૂલ થઈ જાય, તો કારમી પાયમાલી થઈ જતાં પણ વાર લાગતી નથી. યોગ્ય દિશાએ વળેલી યુવાવસ્થા જેટલી ઉપયોગી અને લાભદાયી નિવડે છે, તેટલી જ તે અયોગ્ય દિશાએ વળતાં નેરૂપયોગી અને ભયંકર નિવડે છે. આથી જ એક કવિ કહે છે કે—

“ અતિવાહિતમતિગહનં, વિનાડપવાદેન યૌવનં ચેન ।

દોષનિધાને જન્મનિ, કિં ન પ્રાપ્તં ફલં તેન ? ॥૧॥ ”

‘ જે આત્માએ પોતાના અતિ ગહન એવા યૌવનને અપવાદોથી રહિતપણે પસાર કર્યું, તેણે દોષના ભંડાર સમાન આ જન્મમાં કર્યું ફલ પ્રાપ્ત કર્યું નથી ? ’—એમ કવિ પૂછે છે : અને આ પ્રશ્ન દ્વારા એજ વ્યક્ત કરે છે કે—‘યૌવનને નિરપવાદપણે જીવનારાઓ આ જીવનમાં પ્રાપ્ત કરવા લાયક સઘળા ય સુન્દર ફલને પ્રાપ્ત કરી શકે છે.’ ખરેખર, યુવાવસ્થા એ અતિ ગહન અવસ્થા છે : કારણ કે—એ સમયની વિચારસરણી, મનોદશા અને ભાવનાઓ, એટલી ઉદ્દામ થઈ જાય છે કે—એ બધુંએ સત્ત્વ જે દિશાએ ખર્ચાવું જોઈએ, તે દિશાએ નહિ ખર્ચાતાં જો જૂદી જ દિશાએ ખર્ચાય, તો પરિણામે જે મેળવવા યોગ્ય હોય તે રહી જાય અને જૂઠું જ રૂપક આવીને ઉભું રહે. જેમ વસ્તુ સારી અને લાભદાયી, તેમ જો તેને યોગ્ય રસ્તે યોજવામાં ન આવે, તો તે વધારે નુકશાનકારક થઈ પડે છે. સાધનની સામગ્રી જે વળેતે સારા પ્રમાણમાં હોય, તે વળતના ગુણ તો સારા ગવાય જ. જે વસ્તુમાં જે તાકાત હોય તે અવસરે વર્ણવાય : પણ સમજવું એ જોઈએ કે—તે તે વસ્તુની સાર્યકતા કેના આધારે છે ? યુવાવસ્થાના કર્તવ્યનો વિચાર પણ એ જ દષ્ટિએ કરવાનો છે. કર્તવ્યના વિચાર અને અમલ વિના સદુપયોગ ન થાય અને જો એનો સદુપયોગ નજ થાય તો દુરુપયોગ

થાય, એ નિશ્ચિત જ છે. ઉપકારિઓએ આ જ કારણે કર્તવ્યોનો અને કર્તવ્યપાલનના ઉપાયોનો વિસ્તારથી વિચાર કર્યો છે. સંસારમાં જેમ મનુષ્યો છે, તેમ પશુઓ પણ છે : છતાં પશુઓનાં કર્તવ્યનો વિચાર કોઈ દિવસ કરવામાં આવતો નથી. મનુષ્ય એ સાધનસંપન્ન છે : બુદ્ધિમાન છે : શું કરવું જોઈ એ અને શું ન કરવું જોઈ એ, એનો વિચાર કરવાને એ શક્તિમાન છે : તેથી જ તેના જીવનનાં ગુણગાન વધુ કરવામાં આવે છે. મનુષ્યજીવનમાં પણ અવસ્થાઓની દૃષ્ટિએ યુવાવસ્થા પ્રધાન છે. બાલ્યવયમાં શક્તિઓ વધુ ખીલેલી નથી હોતી, વૃદ્ધાવસ્થામાં શક્તિઓ શિથિલ થાય છે, જ્યારે એક યુવાવસ્થા જ એવી છે કે-જે સમયે શક્તિઓ સારી રીતિએ ખીલેલી હોય છે : એટલા જ માટે એ અવસ્થામાં શું કરીએ તો તેનો સદુપયોગ થયો માની શકાય, તે વિશેષપણે વિચારવાનું છે. બાળક કે વૃદ્ધને કાંઈ કરવા જેવું નથી અથવા તેઓ કાંઈ જ કરી શકતા નથી, એવું જ માની લેવાનું નથી : તેઓ પણ શક્તિ-સામગ્રી મુજબ કરવાજોગું કરી શકે છે : પણ અહીં તો વાત એ છે કે-ખીલ અવસ્થાઓ કરતાં સાધ્યને સિદ્ધ કરવાનાં પ્રબળ સાધનો યુવાવસ્થામાં વિશેષ પ્રમાણમાં છે : આથી જ ખાસ વિચારવું જોઈએ કે-યુવાવસ્થાનો કયી રીતિએ ઉપયોગ કરીએ તો સાધ્યની સિદ્ધિ થાય ? બાલ્ય અવસ્થા એવી છે કે-જેમ નાયક દોરે તેમ દોરાય : વૃદ્ધાવસ્થામાં કુદરતી રીતિએ એ ગુણ આવે છે કે-વિચાર કર્યા સિવાય કદમ ભરે નહિ : પણ યુવાવસ્થામાં ઉન્મત્તતા આવતાં વાર લાગતી નથી : અને તે ઉન્મત્તતા આવી જાય તો સાધવાનું એક બાજુએ રહી જાય છે. બાલ્યાવસ્થા નિશ્રાવાળી હોય છે, વૃદ્ધાવસ્થા અનુભવથી ઘડાઈ શાંત

થયેલી હોય છે, જ્યારે યુવાવસ્થામાં જ ગોટાળો વધુ સંભવિત છે : કારણ કે-નિશ્ચા મળે નહિ અને આવડત હોય નહિ. તે વખતનું ભેર, લાવના, વિચાર વિગેરે પ્રબળ છે : ધાર્યું કામ આપી શકે તેમ છે : પણ જે ચીજ જેટલા જેટલા પ્રમાણમાં સારી અને પ્રશંસાપાત્ર હોય, તેટલા તેટલા પ્રમાણમાં તે ચીજ સુયોગ્ય રીતિએ યોજાવી જોઈએ. એમ થાય તો જ સારી અને પ્રશંસાપાત્ર ચીજ સારા અને પ્રશંસાપાત્ર પરિણામને લાવનારી નિવડે : અન્યથા, એજ ચીજ ખરાબ અને નિન્ધા પરિણામને લાવનારી નિવડે.

યૌવનરૂપ ગાહન વમળ :

આથી દરેક યુવાને વિચારવું જોઈએ કે-‘ યુવાવસ્થામાં કયા પ્રકારની કાર્યવાહી હસ્તગત કરીએ તો સાધવાનું સાધી શકીએ ? ’ આજે દુનિયામાં દરેક યુવાન ઇચ્છે છે કે-‘ હું વહેલો બહાર આવું. ’ આજના યુવાનો માને છે કે-‘ બીજાઓ ન કરી શકે તે અમે કરીએ ! ’ એ માનવામાં હરકત નથી-પણ તે ક્યારે ? ‘ ક્યારે ’નો ઉત્તર રીતસર નથી મળી શકતો એજ વાંધો છે. સારી અવસ્થા મળી જવા માત્રથી જ રાજ થવું જોઈએ નહિ. જેને જેને આ યુવાવસ્થા પ્રાપ્ત થઈ જાય, તે તે સાફ જ કરનારા નિવડે, એ વિશ્વાસ યુવાવસ્થા ઉપર મૂકાય નહિ. ‘ અમે જ સાફ સાફ કરીએ ને બીજા નહિ ’-એ જાતિની હઠ, તે તો યુવાવસ્થાનો સદુપયોગ નથી, પણ ભયંકર દુરુપયોગ છે. ગમે તેને તેમના વિચારો ઉપર ચાલવા દેવા, એ નુકશાનકારક છે. ‘ જેનામાં વિચારશક્તિ તાજી હોય તેજ કાંઈક વધુ સાફ કરી શકે ’-એમ માનવામાં હરકત નથી, પણ પ્રથમ વિચારની સુંદરતા સાબીત કરવી જોઈએ. એ ન

કરે તો માત્ર અવસ્થાના બદલાને આગળ આવવાનો આગ્રહ કરવો જોઈએ નહિ. ‘હું કરું તેજ સાચું’-એ ઉદામવૃત્તિ છે. શાંત લોહીવાળા જે કામ કરી શકે છે, તે ઉછાંછળા લોહીવાળા કરી શકતા નથી. મનુષ્યજીવનને સાર્થક કરવાનાં સાધનો વિચાર અને જ્ઞાન છે : એટલે પોતાની વિચારશક્તિને માણસે જ્ઞાનપૂર્વક કેળવવી જોઈએ. એવી રીતિએ કેળવેલી વૃત્તિવાળો સાવધ રહેશે તો કદી ભૂલો નહિ પડે. ‘અમૂક કાર્યનું અંતિમ પરિણામ કયું ?’-તેનો વિચાર કરવો જ જોઈએ. વર્તમાન-કાળમાં જ વિજય આપે તે વિજય નથી : તત્ક્ષણ-અત્યારે ને અત્યારે રહેજ દ્રાવટ આવી ગઈ, તેથી નહિ માની લેવું કે-‘દ્રાવટ થઈ ગઈ !’ શાસ્ત્ર કહે છે કે-‘બાલ્યાવસ્થામાં કેળવેલા ગુણોને પોષનાર યોગ્ય નેતા જો તે પછીની અવસ્થામાં ન મળે, તો એની બાલ્યાવસ્થાની સુંદર કમાણી ધૂળમાં મળી જાય છે.’ યુવાવસ્થામાં જેની દશા બગડી, તે કદી સુખી નથી થતો. તેની વૃદ્ધાવસ્થા પણ એવી થાય કે-કમાણી કરવા લાયક ન રહે. જેમ સાગર આખો તરી જવાય, પણ વચ્ચે ફરતા આવર્તો આવે ત્યાં જો સ્ટીમર વમળમાં પડી તો ભાગ્યે જ બચે. આખા સાગરને તરવામાં જે મુશ્કેલી નથી, તે મુશ્કેલી એ આવર્તને ઓળંગવામાં છે. મનુષ્યજીવનની બરબાદી પણ આ યૌવનરૂપી આવર્તમાં છે. આખા જીવનની બધી કાર્યવાહી અહીં સંભાળવાની છે. યૌવનરૂપ આવર્તમાં જીવન બગડ્યું, તો સાધના રહી જવાની અને નાશ સરજાઈ જવાનો. આ અવસ્થારૂપી આવર્તમાં જો આત્મા વિવેક ભૂલ્યો તો બહાર નીકળવું મુશ્કેલ થઈ પડે છે. માટે આ કવિવર યૌવનને અતિગહન લખે છે. તેમાં જેટલી સુંદરતા છે, તેટલી જ કંઈરૂપી અવસ્થા પડી છે. એટલા જ

માટે જેમ અને તેમ એના ગહન વમળમાં આત્મા ન ગુંથવાઈ જાય, એવા પ્રયત્નની મનુષ્યજીવનમાં અતિ આવશ્યકતા છે.

સાચો યુવાન હોવા છતાં કોઈને ત્રાસ હોય ?

જેણે આ અવસ્થા કોઈ પણ જાતના અપવાદ, દોષ કે ઉદ્ધતાઈ વિના પૂરી કરી વાળી, એના જેવો પુણ્યવાન આત્મા આ જગતમાં કોઈ નથી. જન્મનું જે ફળ મેળવવાનું હતું, તે યૌવનાવસ્થા અપવાદ વિના પસાર કરી તેણે મેળવ્યું છે. આ પાત ઉપર શ્રદ્ધા ધરાવનારાઓએ વિચારવું જોઈ એ કે—‘ક્યો ક્યો ક્રિયાઓ યુવાવસ્થામાં કરવામાં આવે તો અપવાદ ગણાય અને ક્યો ક્યો ક્રિયાઓ કરવામાં આવે તો એ અપવાદથી બચી જવાય ?’ યુવાવસ્થામાં મન અને ઇંદ્રિયો મજબૂત હોય છે : બાહ્યાવસ્થા હજી વિષયજોગી થઈ નથી : વૃદ્ધાવસ્થા શિથિલ છે : જીવનની સફળતાનો અને નિષ્ફળતાનો આધાર, એ યુવાવસ્થામાં તેજ થયેલી ઇંદ્રિયોના સદુપયોગ અગર દુરુપયોગ ઉપર રહે છે. એ ઇંદ્રિયોને આધીન થઈ જવાય, તો અપવાદ ડગલે ને પગલે આવતાં વાર લાગે નહિ. દુનિયામાં એવું કયું પાપ છે, કે જે પાપ ઇંદ્રિયોને આધીન થયેલો આત્મા ન કરે ? દુનિયામાં એવો કયો ખરાબ બનાવ છે કે—આ ઇંદ્રિયોને આધીન થયેલો ન કરી ખેસે ? તે વખતે જે આત્મા ઇંદ્રિયોને આધીન ન થયો—ઇંદ્રિયોના વિષયોની લોલુપતાથી બચી ગયો, તે જ વાસ્તવિક રીતિએ બચ્યો ગણાય. યુવાવસ્થા ભયંકર પણ છે અને સારી રીતિએ વપરાય તો સુંદર પણ છે. ઇંદ્રિયોનું જે જોર યુવાવસ્થામાં હોય છે, તે કોઈ અવસ્થામાં હોતું નથી, એટલા માટે જ્ઞાનિઓ પણ લાખી ગયા કે—‘યોગિઓનાં મન પણ યુવાવસ્થામાં જો ખરાબર ભાળપૂર્વક

જીવન ન ખર્ચાય, તો વિકારવશ થઈ જાય : ન થાય એ જ ખૂબી. યૌવન લલલલાને મુંઝવે : ન મુંઝાય તે મહાત્મા. જીવનનો જેટલો સદ્વ્યયોગ માગે, તેટલો બધો તેજ કરી શકે. તેની જ વૃદ્ધાવસ્થા શાંત, સ્થિર અને સદાચારવાળી બને અને તેજ દુનિયામાં સદ્વિચારો ફેલાવનારો બને. યુવાવસ્થા સારી રીતિએ પસાર કરી હોય તેની વૃદ્ધાવસ્થા મુંઢર બની શકે છે, પણ જેઓએ યુવાવસ્થાનો આખોયે સમય ઇંદ્રિયોનો કસ કાઢવામાં ગુમાવ્યો હોય-આંખથી જેટલું જોવાય તેટલું જોઈ લેવું, શરીરથી ભોગવાય તેટલું ભોગવી લેવું, ખાઈ પીધને મોજ કરી લેવી, -એજ ધ્યેયથી જેણે જીવન ગાળ્યું હોય, તેઓ વૃદ્ધાવસ્થામાં શું સાધી શકે ? આને કેટલાકે કહે છે કે-‘હમણાં નહિ પણ પછી વૃદ્ધાવસ્થામાં સુખે ધર્મ સાધીશું.’ એમ કહેનારાઓને પૂછવું પડે છે કે-‘જ્યારે એક કલાકની ખરાબ કાર્યવાહી દિવસો સુધી ભૂલાતી નથી, તો જેણે આખી યુવાવસ્થા ખરાબ કાઢી હોય, તે વૃદ્ધાવસ્થામાં ધર્મ સાધે કયી રીતિએ ?’ બીજી વાત એ છે કે-જો બાલ્યાવસ્થા અને વૃદ્ધાવસ્થા દુનિયામાં હોતજ નહિ, તો આજના જીવાનો દુનિયામાં જીવી શકત નહિ : જીવાનો જીવે છે તે બાળકો અને વૃદ્ધોને લીધે જીવે છે : યુવાવસ્થાને આધીન બની ગયેલા જે આને જીવે છે, તે બાળક અને વૃદ્ધનો પ્રતાપ છે. બાળકની સાથે કોઈ અથડાય તો તે રોતો રોતો ઘેર જાય : વૃદ્ધ સાથે ભટકાય તો ‘હશે !’-એમ કહી જવાં દે : પણ જો જીવાન જીવાનની સાથે ભટકાય તો લોહી જ વહેને ? મારાં અંગોપાંગ સારાં છે માટે માફ સામ્રાજ્ય છે, -પણ તે ચાલતાં જે વચ્ચે આવે તેને ઠોકર મારવા સાફ ? એમ ન જ હોવું જોઈએ અને જો હોય તો એ ઘણું જ અહિતકર

છે. આજની દુનિયા યુવામોને પ્રધાનપદ આપી રહી છે અને જગત પાસે યુવાનો એમ ધર્યે છે કે-‘અમારું શાસન ચાલે.’ આવી સ્થિતિમાં મહમપણે કહેવું જોઈએ કે-‘યોગ્ય વ્યક્તિનું શાસન ચાલે એમાં હરકત છે જ નહિ, પણ જે પોતાનું શાસન સ્થાપવા માગે છે તે કેવો હોવો જોઈએ ?-એ તો વિચારવું જ પડશે.’ શાસન તેનું સ્થપાય, કે જેનામાં સ્વામિપણની લાયકાત હોય. જે રસ્તે યુવાન જતો હોય, તે રસ્તે નિર્જળને લય અને સજ્જનને સંતાપ હોય ? આજના યુવાનને કોઈથી કશું સારું પણ કહેવાય નહિ, એ ક્યાંનો ન્યાય ? ઉદ્ધતાઈ, એ કાંઈ યુવાનીની સફળતા નથી. જે યુવાન પોતાના અળનો ઉપયોગ બીજાને ત્રાસ દેવામાં કરતો હોય, તે જુવાન, જુવાન નહિ પણ એની એ કાર્યવાહીના પ્રતાપે એ રાક્ષસ જેવો લાગે છે. આજે દુનિયામાં જે ઉપદ્રવ મચી રહ્યો છે, તે આ કહેવાતી યુવાનીના નામે ઉન્મત્ત બની ફરનારા રાક્ષસોના પ્રતાપે છે. જે દેશમાં યુવાનો ઘણા જીવે, તે દેશમાં નિર્જળ દુઃખી હોય ? જે દિવસે દુનિયામાં સાચા યુવાનોનું સામ્રાજ્ય પ્રવર્તતું હોય, તે દિવસે દુનિયામાં શું હોવું ઘટે ? જે શહેરમાં પોલીસ ઘણી, તે શહેરમાં ચોરી ચોઈી હોવી જોઈએ કે વધુ ? જ્યાં યુવાન નવી સૃષ્ટિનો સરજનહાર મનાય, ત્યાં હોવું શું જોઈએ ? ‘અમે જુવાન’-એમ બોલતાં પહેલાં શોચો કે-‘કર્તું શું અને કરવું જોઈએ શું ?’ વિચારોને બીલતાં પહેલાં તે કયી દિશામાં જાય છે-એ જોવું જોઈએ કે નહિ ? કહો કે-જોવું જ જોઈએ. ન જોવાય તો પરિણામે નુકશાન જરૂર થાય. માટે આ કવિ કહે છે કે-‘જેણે સુખપૂર્વક યુવાવસ્થા પસાર કરી, તેણે જે પામવા જેવું હતું તે બધું જ મેળવી લીધું.’

આજના યુવાનો :

‘કાળા માથાનો માનવી શું ન કરે?’—એમ કહેવામાં આવે છે, તે ક્યી બુદ્ધિએ કહેવાયું હશે? આને કહેવાય છે કે—‘જ્યાં બહુ જુવાનો ભેગા થયા હોય ત્યાંથી ચાલી જવું: કારણ કે—જો કોઈ જુવાન દલીલમાં નહિ ફાવે, તો છેવટે પાઘડી ઉરાડવાની પણ નીચતા કર્યા વગર રહેશે નહિ.’ આ આખર! યુવાનોની આ ખ્યાતિ! આખી યુવાન કોમ ઉપર આ કલંક છે. જ્યાં યુવાનો હોય તે સમુદાયમાંથી વૃદ્ધોને ભાગવું પડે? બાળકોનો ઘાણ નીકળે? આ જાતિની છાપવાળા યુવાનોનું જગતમાં સામ્રાજ્ય થાય, તો તે કેવી નવી સૃષ્ટિને સરજે? યુવાનોની એ ખ્યાતિ હોવી જોઈએ કે—‘એ મરશે પણ અમને અણીશુદ્ધ મોકલશે.’ પોતાના વિચારો પારકા ઉપર ઠસાવવા, પણ તે ક્યી રીતિએ? ધારાશાસ્ત્રી પોતાના વિચારો ઠસાવવા જજ્જના સ્ટેજ ઉપર ચઢી જઈ તેનું ગળું દાખે? યુવાનોએ જગત્ પાસે પોતાના વિચારો મનાવવા હોય, તો તેમણે ક્યી રીતિએ વર્તવું જોઈએ? બળવો, એ સુખનું સાધન છે કે બાળી મૂકનારું સાધન છે? તમારા વિચાર એવા પ્રોઠ બનાવો કે—આખું જગત્ ઝૂકે. એવી તાકાત નથી તો નવી સૃષ્ટિનું સજન કરવાનો દાવો શા માટે કરવામાં આવે છે? લોક આપોઆપ શરણે આવે એવા વિચારો બનાવો. જે અવસ્થાને શાનિઓએ સાધ્યતી સિદ્ધિ માટે મહત્ત્વની માની, તે અવસ્થામાં રહેનારાઓની આ આખર લજવનારી છે : શોભાવનારી નથી. બધા જ જુવાનીઆ એવા હોય છે—એમ માનવાનું નથી. જે એવા હોય તેવાઓના વર્ગને ઉદ્દેશીને જ આ વાત થાય છે. આને એવા પણ યુવાનો છે, કે જેઓ

પોતાની યુવાવસ્થાને ઉન્માર્ગે જતી અટકાવી રહ્યા છે અને સન્માર્ગની સાધનામાં તેને યોજવાનો પ્રયાસ કરી રહ્યા છે. આવા યુવાનો જ જગતને માટે આશિર્વાદરૂપ છે : પણ આવા યુવાનોની સંખ્યા પ્રમાણમાં ઘણી ઓછી છે. બીજા યુવાનોમાં કેટલાક તો સાવ ઉન્મત્ત બની ગયા છે અને કેટલાક હજી તે તરફ તણાઈ રહ્યા છે. આ સંલેગોમાં જે જે યુવાનોમાં થોડી પણ લાયકાત હોય, તે તે યુવાનો પોતાની યુવાવસ્થાને ઉન્માર્ગે વહેતી અટકાવે અને સન્માર્ગે વહેવડાવે, એ આપણા ધરાદો છે. આજના આપણા વિષયનો હેતુ એજ છે કે-દરેક દર્શનકારોએ ધર્મને સાધવા-સુંદર વિચારો ફેલાવવા જે અવસ્થાને મહત્ત્વની માની, તેનો સદુપયોગ કેવી રીતે થાય ? યુવાવસ્થા, યુગનું પરિવર્તન કરવાની શક્તિવાળી પણ છે-પણ એ ધ્યેય નથી. આજે કાંતિ શબ્દ રૂઢ થયો છે. બસ, કાંતિ-બળવો જગાડો : પરંતુ કાંતિ એટલે શું ? અરે, એ શબ્દનો ભાવાર્થ પણ આજે તો કાન્તિની બાંગો પોકારનારામાંના ઘણા-બરા સમજતા નથી. કાંતિ શેમાં સંભવે, શેમાં ન સંભવે : કાંતિ કોની હોય, કોની ન હોય-આ બધું જોવાનું કે નહિ ? પહેલી વાત એ છે કે-જ્યાં યુવાનો વધારે પ્રમાણમાં હોય, ત્યાં બાળકો અને વૃદ્ધોનાં જીવન નિર્ભય હોય. ત્યાં તો સજ્જનનો પ્રવેશ હોય, સજ્જનના વિચારો પ્રત્યે સન્માન હોય અને વિષયોની લાલસા ઉપર અંકુશ હોય. યુવાનની ચાલ સુંદર હોય : તે જોલે ત્યારે મોંઠામાંથી મોતી બરે : તેને સાંભળવા સૌ કોઈ તલસે : એ જે કાંઈ કહેતો હશે તેમાં કાંઈક હિતકારક તત્ત્વ સમાયેલું હશે-એમ લાગે : એવી યુવાની ઉપયોગી છે. એવી યુવાની જ સ્વપરના કલ્યાણની સાધક છે.

સદુપયોગ કરાવવાનો મુદ્દો :

કયી જાતિના રસ્તે વિચારસરણી ઘડવામાં આવે તો યુવાનીનો સદુપયોગ થઈ શકે, એ આજનો આપણો મૂખ્ય વિષય છે. યુવાનીઓએ તો આ વિચાર કર્યો જ હશે ને ? આજે કહેવાય છે કે—‘બુદ્ધિની કસોટીએ ચઢાવવા સમાજ સમક્ષ અમૂક વિચારો ધરવામાં આવે છે.’ પણ આવી વાતો કરનારાઓએ કહેશે કે—કસોટી ઉપર કયી ચીજ ચઢે ? સોનું કે ત્રાંબું ? કે પછી પીત્તળ ? સોનું હોય તેજ કસોટી ઉપર ચઢે. એક વાર અતાવો કે—અમારા વિચારો સુવર્ણ જેવા છે : સોનાના નામે ત્રાંબું—પીત્તળ કસોટી ઉપર ચઢાવવાની મહેનત ન થવી જોઈએ. વગેરે ટચનાની ટચ કઢાય કયી રીતિએ ? જે અવસ્થામાં બેઠા છો, ત્યાં એક વાર તો સ્થિર બનો ! કેવળ કાળા વાળના મદમાં છટ્ટી ન જાઓ ! અમૂક શબ્દોનો દુરુપયોગ ન કરો ! આજે એકેક શબ્દને વળગી દુનિયા જે અનર્થને માર્ગે ચઢી રહી છે તેની સીમા નથી. જ્ઞાનિઓએ શરીરને ધર્મનું સાધન માની તેની સંભાળ રાખવાનું વિધાન કર્યું,—ત્યારે લોકોએ ધર્મને ભૂલી જઈ શરીરની એવી સેવા કરવા માંડી કે—જેમાં ધર્મનું જ ખૂન થઈ જાય. જે હેતુ માટે એ શબ્દ વપરાયા તે ભૂલી જવાયું. તેવી જ રીતિએ ‘કાળા માથાનો માનવી શું ન કરે ?’—એ સિદ્ધાંત હાથમાં આવી ગયો, પણ શું કરવું જોઈએ—એનો વિચાર રહી જ ગયો. જે કાર્યને આબાલગોપાલ દુનિયા કરી રહી હોય, તે કાર્ય માટે તો તે નહિ વપરાયા હોય,—એ વાત તો ખરીને ? ત્યારે આ દુનિયામાં શું કાર્ય કરવું કઠીન છે, એનો વિચાર કરવો પડ્યો. એ વાક્યને પાપાચરણ, ત્રાસ કે ઉચ્છૃંખલતાની સાથે નહિ જોડી દેવાય ! મારા વિચાર સાચા છે, એ મનાવવા—‘પૂર્વપુરૂષોના

ખોટા છે’—એમ સાબીત કરવું હોય, તો તેના માટે યોગ્ય દલીલો આપવી પડશે. ‘હું કહું છું માટે મારા સાચા અને જૂના એટલે ખોટા’—એ કંઈ દલીલ નથી. ‘હું તો અંતરનાદને જ શરણે જઈ છું—મારું અંતર કહે તે જ સાચું’—એમ આજે વાત વાતમાં કેટલાકો તરફથી કહેવાય છે : ખાસ કરીને જ્યારે દલીલમાં ટકાતું નથી અને મહાપુરૂષોએ કહેલા માર્ગથી વિપરીત પ્રકારે બોલવું તથા વર્તવું હોય છે, ત્યારે અંતરનાદના નામે આજે હઠ પકડાય છે. આ પ્રકારે અંતરનાદને માનવાતું કહેનારાઓને કહેવું પડે છે કે—‘તમારી પાસે અંતર છે જ ક્યાં ? અંતર કેને કહેવું ? ક્યા અંતરનો નાદ માનવો ?,—એની તમને ખબર જ નથી. તમારા અંતરનો નાદ મનાવવા માટે પૂર્વપુરૂષોના અંતરનો ઈન્કાર કેમ કરે છે ?’ જે ચીજ સારી છે—એ સારી ચીજ કોઈનાય તરફથી થતી હોય, એના સ્વીકારનો ઈન્કાર છેજ નહિ. એ વાત નાકબૂલ નથી કે—યુવાન ધારે તે કરી શકે, પણ એમ કહેનારનો આશય કેવો હોવો જોઈએ ?,—એ હું બતાવવા માગું છું. યુવાનીનો આપણે સદુપયોગ કરાવવો છે, તેટલા માટે જેઓએ નરસું પકડયું હોય તે ખોટું છે,—એમ તો કહેવું જ પડે. ‘કાળા માથાનો માનવી શું ન કરે ?’—એ શબ્દ વાપરનાર, દુનિયામાં ધમાંલ મચાવવાના જ ઈરાદે એ શબ્દને વાપરતો હોય, તો તેને આપણે સ્વીકારવા માગતા નથી. દુનિયાનાં સઘળાં વાક્યોમાંથી સદુપયોગ કરાવવાના મુદ્દાતું જ સમર્થન કરવાતું હોય. જે એથી વિરુદ્ધ કરી રહ્યા છે તે ખોટા છે. વિરુદ્ધમાંથી ખસી જઈ તેનો સદુપયોગ કેમ થઈ શકે, તે જ આપણે બતલાવવા માગીએ છીએ. બધાંએ વાક્યોને આપણે લાભમાં લેવા ઁઠા છીએ. યુવાવસ્થા, એ પ્રબળ

સાધન છે : ધર્મની-આત્મહિતની-સત્કાર્ય કરવાની પ્રવૃત્તિઓ માટે એ પ્રબળમાં પ્રબળ સાધન છે : તે સાધન જીવનને ખરબાદ કરવાનું સાધન ન બની જાય, એ સમજાવવા માગીએ છીએ. સાથે એ પણ આપણે બતાવવા માગીએ છીએ કે—આવું સુંદર પણ સાધન જો અયોગ્ય રીતિએ વાપરવામાં આવશે, તો પરિણામે તે આત્માની ભયંકર ખરબાદી શિવાય બીજું કંઈ જ થવું નથી. યૌવન જેવા ઉત્તમ સાધનને આધીન બની જઈ, જેને હુથીયાર બનાવવું જોઈએ તેના જ હુથીયાર બની જનારાઓએ, પછી તે ભલે મહાન્ શહેનશાહ હોય, તેમણે આ ભવમાં ઈજ્જત ગુમાવી છે, સત્ત્વ ગુમાવ્યું છે અને પોતાના પરલોકને પણ બગાડ્યો છે : માટે પ્રાપ્ત થયેલા ઉપયોગી પણ સાધનથી જ પોતાની ખરાબી ન થઈ જાય, એની ચેતવણી આપવાનો આ પ્રયત્ન છે.

કાળા માથાને ગૌણ કરી માનવતાને પ્રધાન બનાવો :

યુવાવસ્થા મજેની છે, એનો ઈન્કાર નથી : ધારેલું કામ પાર પાડવા અતિશય ઉપયોગી છે—એ તો હું કહી ચૂક્યો. પણ તે ઉધે માર્ગે વળી રહી હોય, તો તેને સીધે માર્ગે વાળવાનો આપણો પ્રયત્ન છે. ‘કાળા માથાનો માનવી શું ન કરે ?’—એ વાક્ય સજ્જનોમાં અને સારી સમાજોમાં પણ પ્રચલિત છે : પણ તેના મૂળ ભાવને સમજ્યા વિના, એક ખૂની એ વચનને વળગી પડે, તો તેનો કયી દિશામાં ઉપયોગ થાય ? તેવી જ રીતિએ જે સ્થળમાં યુવાન જતો હોય, યુવાનનું જ્યાં આવાગમન હોય, ત્યાં નિર્ભયતા હોય કે સભયતા ? કેવું વર્તન હોય તો આપણે તેને અલિનંદીએ ? જે યુવાનીને આપણે બહુ જ મહત્ત્વનું પદ દેવા માગીએ છીએ,

તે યુવાની હરેકને નિર્ભય બનાવનારી હોય ! ઉત્તમ વસ્તુ આશિર્વાદરૂપ બનવી જોઈએ, પણ શ્રાપરૂપ ન થવી જોઈએ. તેટલા જ માટે એ કહ્યું કે—‘આ અતિ ગહન યુવાવસ્થા જેણે અપવાદ વિના પસાર કરાવી દીધી—બટો કે ડાઘ લાગવા નહિ દીધો, તેણે આખા માનવજીવનનું રૂળ મેળવી લીધું.’ એક બીજા મહાત્મા એમ કહે છે કે—‘યુવાવસ્થા સાથે તો અમને બહુ મેળ છે : યૌવન, એ એવી અનુપમ ચીજ છે કે—તેના સ્વરૂપનો સંપૂર્ણ ચિતાર આપી શકાય તેવી શક્તિ અમારી નથી : પણ તે યુવાવસ્થાના થતા દુરુપયોગને અમારે દુઃખી હૃદયે ઘૂણાની નજરથી જોવો પડે છે.’ તેઓશ્રી ફરમાવે છે કે—

“યૌવને વિષયેભ્યોઽસૌ, યથા હ્યુત્તિષ્ઠતે ભવી ।

તથોત્તિષ્ઠેત ચૈન્મુક્ત્યૈ, કિં હિ ન્યૂનં તદા ભવેત્ ? ॥”

એ મહાત્મા એમ કહે છે કે—યુવાવસ્થામાં રહેલો આદમી જે રીતિએ વિષયોની તરફ ધસે છે, તેવી જ રીતિએ તે આદમી મુક્તિ તરફ જો ધસે, તો આ જગતમાં શું બાકી રહી જાય ? બાધક વસ્તુ બહાર કઢાવવાને માટે એક વખત સારી વસ્તુને દાખી, ખોટી પ્રગટ કરવી પડે છે—બતાવવી પડે છે. ગમે તેવા તેજસ્વી સૂર્યને અને ચંદ્રને લોકોક્તિ પ્રમાણે રાહુ ઓળે છે. યૌવન અવસ્થા જેટલી જ્ઞાનિઓની દૃષ્ટિએ સાધના માટે ઉત્તમ છે, તેટલી જ દુનિયાની દૃષ્ટિએ તેનો ઉપયોગ કરવામાં આવે તો અધમ માર્ગે લઈ જનારી છે. ‘આજે યુવાનીનો મોટા ભાગે સદુપયોગ થઈ રહ્યો છે’—એવું કોણ કહેશે ? દુનિયા ધર્મ જ હોત, તો ધર્મની આ પ્રકારે વાતો કરવાની જરૂર હોત જ નહિ ! અર્થ અને કામ શીખવવા પડે તેમ નથી : કપટ અને પ્રપંચ, જૂઠું અને ચોરી, ઉઠાઉગીરી

અને બદમાશી શીખવવાની પાઠશાળાઓ કોઈ જગ્યાએ છે ? તેનાં લાભણુ થતાં કદી સાંભળ્યાં છે ? નહિ જ. તે છતાં પણ એય ચોક્કસ છે કે—તે ન આવડતાં હોય, તો પણ તેને શીખવનારા કગલે અને પગલે મળી રહે છે. ‘ખીબના ખીસામાંથી’ કેમ દેવાય ?—તે શીખવવું મુશ્કેલ નથી : ‘કેમ દેવાય ?’—એ શીખવવું એજ કડીન છે. હુનિયાને લાલચ લક્ષ્મીની છે કે દાનની ? : દેવાની લાવના સૌને છે પણ દેવાની લાવના કેટલાને છે ? દેનારા તો સામાન્ય રીતિએ બધા જ, પણ દેનારા કોઈક જ : અનાચારી ઘણા, સદાચારી થોડા !

એક કવિવર કહે છે કે:—

“ જાનન્તિ કેચિન્ન તુ કર્તુમીશાઃ,

કર્તુ ક્ષમા યે ન ચ તે વિદન્તિ ।

જાનન્તિ તત્ત્વં પ્રભવન્તિ કર્તુ,

તે કેડપિ લોકે વિરલા ભવન્તિ ॥ ”

આ શ્લોકદ્વારા કવિવર એમ કહે છે કે—‘હુનિયામાં જાણુ છે થોડા : જાણુનારા પણ પાંગળા ઘણા છે : જેઓ કરવા શક્તિમાન છે તે તદ્દન મૂર્ખા છે : પણ જાણુ ને કરે તે કેટલા ? કોઈક વિરલા જ !’ બધા દર્શનકારોએ કહ્યું કે—‘માનવ-જીવન સૌથી ઉંચું !’ પણ ‘કયી રીતિએ ઉંચું ?’—એના માટે સંખ્યાબંધ ગ્રંથો લખવા પડ્યા. માનવી થઈને પણ રાક્ષસ જેવી કાર્યવાહી કરનારાઓનો તોટો નથી. રાક્ષસ જેવી ન આવડે તો પણ જેવી તો બધાને જ આવડે છે. માનવી જેવી કાર્યવાહી કરનાર કેટલા ? ‘કાળા માથાનો માનવી શું ન કરી શકે ?’—એ વાક્યના નામે હુનિયામાં જે અત્યાચારો થઈ રહ્યા

છે, તેની તો સીમા જ નથી. એ વાક્ય લઈને તેનો ઉપયોગ પણ થાય, અમલેય થાય, સાંગોપાંગ પાર પણ ઉતારાય, પણ ઉધે માર્ગે હોય તો તેની શી કિંમત ? એ શબ્દો કસાઈઓ આગળ ન કહેવાય. જો કદી એ કહી દે તો કહેવું પડે કે— ‘તું કાળા માથાનો ખરો, પણ માનવી નહિ.’ જો માનવીને માનવી ધનાવવા હોય, તો કાળા માથાને ગૌણ કરો ! માનવી-પણું હશે તો માથાને નમાવશે : માનવીપણું કાઢી નાખ્યું તો માથાં ભટકાવશે ! ‘અંતર અવાજ ખોટો છે કે ખરો છે’— તેની પરીક્ષા કરવી જોઈશે. સર્વના અંતર અવાજને એકસરખું વળન આપવા જશે, તો શિક્ષક, ધર્મગુરુ કે ઉપદેશક, કોઈની જરૂર નહિ પડે ! શિક્ષક વિદ્યાર્થીને કહી દે કે— ‘હું કહું તે સમજવા તારી બુદ્ધિનો ઉપયોગ કર !’ બધામાં બુદ્ધિ હોય છે : બુદ્ધિહીન કોઈ હોતું નથી : પણ બુદ્ધિનો કોઈ વખત સ્વતંત્ર ઉપયોગ થાય અને કેટલીક વખત તેને નિશ્રામાં ય મૂકવી પડે. જેણે બુદ્ધિને યોગ્ય નિશ્રામાં નથી મૂકી, તે તેનો સદુપયોગ કરી શક્યો હોય એમ બન્યું નથી.

પતન ક્યાંથી જન્મે છે ?

આપણી તેજ આંખો શું કામ કરે છે ? જે કાંઈ જૂઝૂએ તેને લેવાનું મન કરે છે ! કાનો શું કામ કરે છે ? જે કાંઈ સાફ સાંભળે તેને વસાવવાનું મન કરે છે ! એ આંખનો અને કાનનો સદુપયોગ કે દુરુપયોગ ? એ વિચારે સુખ કર્યું કે દુઃખ વધાર્યું ? આત્માને સન્માર્ગે જોડ્યો કે ઉન્માર્ગે ? જોઈ અને ઇચ્છા થઈ : મને આ ક્યારે મળે, આ લાવના આવી : એના પરિણામે પ્રવૃત્તિ કયી ? સારી કે નરસી ? જેટલી જેટલી સુંદર—વિષયરસને પોષનારી ચીજો જૂઝૂએ, એ બધી મને

મળે-એવી લાવના જાગતી જાય : અને પછી એ મેળવવા માટે તનતોડ મહેનત કરે, તો શી દશા થાય ?

એક આદમીને રહેવા માટે ઝુંપડી હતી. એક વખત પોતાની તે ઝુંપડીમાંથી બહાર નીકળ્યા પછી એક સારો રોનકદાર પ્રાસાદ એના જોવામાં આવ્યો. ઝુંપડીમાં રહેનારા તે આદમીએ આ સુંદર પ્રાસાદને ચક્રુથી જોયો. ઈચ્છા થઈ કે-‘ મારે પણ આવો પ્રાસાદ હોય તો ઠીક. ’ એ ઈચ્છા જન્મવાનું પ્રયોજન શું ? જે આત્મા બહારના-દુનિયાના થોડા પદાર્થથી નિર્વાહ કરતો હતો, તેને મોટાઈથી નિર્વાહ કરવાની અભિલાષા થઈ : એજ પતન !

જ્ઞાનિઓની દૃષ્ટિએ એમ કહેવાય છે કે-દુનિયાના પદાર્થોની તીવ્ર-તીવ્રતર અભિલાષા, દુનિયાના પદાર્થોને ચેત-કેત મેળવવાની અને મેળવીને ભોગવવાની લાવના, એમાંથી જ પતનનો સફલાવ છે : એજ પતનનું મૂળ છે. તૃષ્ણા ન હોય તો ઉન્માર્ગની સંભાવના જ નથી. પતન નીતિને માર્ગે નહિ પણ અનીતિને માર્ગે-એ વાત માની લઈએ, તો પણ અનીતિના માર્ગને ઉદ્ભવવાનું મૂળ સ્થાન શું ? સંયમ કેળવ્યો હોત કે- ‘ મને આના વિના અટકી પડતું નથી, હું ઓછાં સાધનોથી પણ નિર્વાહ કરી શકું છું ’-તો એ તૃષ્ણા ઉદ્ભવત ? નહિ જ ! તૃષ્ણા આત્મભાવને ખીલવનારી કે ડૂબાડનારી ? પુદ્ગલની તૃષ્ણા દોષરૂપ કે ગુણરૂપ ? પુદ્ગલની તૃષ્ણાને પણ લાભરૂપ માનનારાઓ ભૂલે છે. તેઓને વસ્તુસ્વરૂપનો ખ્યાલ નથી. આત્માને તેઓ ઓળખતા જ નથી. પૌદ્ગલિક પદાર્થોની તૃષ્ણાને ઉન્નતિનું સાધન માનવું, એ માન્યતા મૂર્ખજનોની છે. પૌદ્ગલિક પદાર્થોની તૃષ્ણા ધર્મરૂપ નથી : આત્માનું એ પતન

છે. જેટલી તૃષ્ણા છૂટે તેટલો ઉદય અને તેને જ વાસ્તવિક પ્રગતિ માની શકાય. ચક્ષુ દ્વારા પ્રાસાદને જોયો તેથી તેની ઇચ્છા થઈ : પરિણામે પતન થયું : શાથી ? તો કે-ઈદ્રિયો અને મનની વૃત્તિ કાળુમાં ન રહી તેથી ! યુવાવસ્થામાં ઈદ્રિયો બલવત્તર હોવાને લઈને, ચક્ષુ વિગેરે દોડતી હોવાથી, જેમ જેમ નવું જોતો જાય છે, તેમ તેમ તે પ્રાપ્ત કરવાની તેને ઇચ્છા થાય છે. સુસંસ્કારો હોય ત્યાં સુધી નીતિ કાયમ રહે છે : પછી તે તૃષ્ણા અનીતિ કરાવે છે. કેટલાક માણસો પ્રથમ તો ઉદારતાને નામે, કમાઈનો સદુપયોગ કરવાની બુદ્ધિએ કમાવાની પ્રવૃત્તિ શરૂ કરે છે : જગતના ભલા માટે કમાણીના રસ્તે તે ચઢ્યો : પછી જેમ જેમ પેલી વસ્તુ આવતી જાય છે, તેમ તેમ તૃષ્ણાના તરંગોમાં તણાઈ દુનિયાના પદાર્થોને લેવાની ઇચ્છા વધારતો જાય છે. પરિણામે ધીમે ધીમે તેનું પતન થાય છે. સારા સંસ્કારો હોય ત્યાં સુધી નીતિ જળવાઈ રહે છે : પછી અનીતિ આવે છે : અનાચારો આવે છે : સદાચારોનો નાશ થાય છે : અને પરિણામે માનવજીવનની બ્રહ્મતા થાય છે. આપણું જીવન યૌવનરૂપી આવર્તમાં ઝકડાઈ નાશ ન પામી જાય, સાધવા યોગ્ય સાધવાનું રહી ન જાય, તેટલા માટે યૌવન વયમાં જેવી રીતિએ આત્મા વિષયો લેવા તૈયાર થાય છે, તૃષ્ણાની પ્રવૃત્તિઓ તરફ ધસતો જાય છે, તેવી જ રીતિએ એ અવસ્થામાં વિષયોથી પાછો હઠી મુક્તિની સાધના કરવામાં યોજાય, એવો પ્રયત્ન કરવાની જરૂર છે : અને જો તેમ થાય તો જગતમાં કશી જ કમીના રહે નહિ. એ અવસ્થાને મુક્તિમાર્ગની સાધનામાં જોડી દેવાય તો જગતને માટે પણ તે આત્મા આશિર્વાદરૂપ નિવડે.

સાધન ને સદુપયોગનો ભેદ :

યુવાવસ્થાને સાર્થક કરવી હોય, તો તેનો સદુપયોગ કરવો જોઈએ. અકર્તવ્ય કરવું જોઈએ નહિ અને પ્રાણ કંઠે આવે તો પણ સુકર્તવ્ય છોડવું જોઈએ નહિ ! અર્થાત્—સુકર્તવ્ય અને અકર્તવ્યનો ભેદ પાડી, વિવેકપૂર્વક સુકર્તવ્યને અંગીકાર કરવું જોઈએ. પૌદ્ગલિક ભાવની તૃણા માટેની પ્રવૃત્તિ, તે અકર્તવ્ય છે : આત્મસ્વરૂપની ખીલવાણી, તે સુકર્તવ્ય છે. નાની પણ દુનિયાના પદાર્થની ઇચ્છા,—પતન કહેવાય છે. યોગ્યના સહવાસથી દુનિયાના પદાર્થોનો સદુપયોગ કરી જોસે, તો પણ તે પદાર્થોને સદુપયોગનું નિશ્ચિત સાધન ન કહેવાય. દાન લક્ષ્મી વિના ન હોય, પણ દાનનું કારણ—લક્ષ્મી કે તેની મૂર્છાનો અભાવ ? દાનનું સાધન દુનિયાના પદાર્થો ભલે હોય, પણ દાન દેવા તરીકેની ઉદારતા આવે તો જ દાન દર્ઢ શકાય છે. માલીકની યોગ્યતાના પ્રતાપે ખુરી વસ્તુથી પણ ભલું કરાય, પરંતુ તેટલા માત્રથી જો તે વસ્તુને તેનું સાધન માની લેવામાં આવે, તો સાધવાનું રહી જાય એક ખૂણામાં અને વસ્તુના મોહમાં થઈ જાય આધીનતા ! માટે જે કરવા યોગ્ય વસ્તુ હોય, તેને જ કર્તવ્ય તરીકે ઘટાવવામાં આવે, તો પરિણામે પતન થવાનો સંભવ રહે નહિ.

નવસર્જન માટે નિશ્રાની આવશ્યકતા :

ખાળકને જેમ કોઈ વાળનાર મળે તેમ વળે. ઉન્માર્ગે જાય તો તેમાં ય પાલકનો દોષ અને સન્માર્ગે જાય તો તેમાંય પાલકનો ઉપકાર ! વૃદ્ધાવસ્થા પણ અમૂક અંશે પરાધીન જીવન છે : એક યુવાવસ્થા જ સ્વાધીન જીવન છે. શક્તિ ધરાવનારો આદમી યોગ્ય દિશાએ શક્તિઓને વાળે નહિ,

ઈંદ્રિયો ઉપર અંકુશ મૂકે નહિ, વાત-વાતમાં ઈંદ્રિયોને આધીન થઈ જાય, તો તેના ઉદ્ધારની ખારી નથી. આજે મોટા ભાગે એવી દશા દેખાય છે કે-યુવાન મોટો થયો, એટલે માખાપથી એને કહેવાય નહિ અને કહેનાર કહે તો સાંભળનારથી સહાય નહિ : દોરનાર નાયક રહ્યો નહિ અને રહ્યો તો યુવાને તેને ગણ્યો નહિ. તેટલા માટે યુવાવસ્થાના સદ્વપયોગનું પહેલું કર્તવ્ય, ઈંદ્રિયો ઉપર યોગ્ય અંકુશ મૂકવો તે છે. યુવાવસ્થાનો સદ્વપયોગ કરવા ઈચ્છનારે નક્કી જ કરી લેવું જોઈએ કે-દુન્યવી પદાર્થોના રૂપને જોવા માટે જો મારી આંખ દોડે, તો તે આંખ મારી નહિ ! ‘ મારી જ આંખે મને તો ભયંકર કેટિમાં મૂક્યો ’-એમ એ વળતે લાગી જવું જોઈએ. ઈંદ્રિયો કાબુમાં રાખી શકે તો સદ્વપયોગ : તેને આધીન થાય તો તેનો દુરૂપયોગ ! અંકુશમાં રહેલો આત્મા જ યુવાનીનો સદ્વપયોગ કરે છે. ‘ ઈંદ્રિયો મારી છે, તેને હું જેમ યોગ્ય માર્ગે લઈ જઈ તેમ જ જવી જોઈએ. ’-એમ નહિ માનતાં, યુવાવસ્થામાં પડેલો આદમી, પોતાના માથા ઉપરના અંકુશોને આધા મૂકે, તો તેની કફેડી દશા થાય છે. એક તો આંધળો, આંખે દેખતો નથી અને દોરે એનાથી દોરાતો નથી, તેના જેવી એની દશા થાય છે. તેથી જ્યાં સુધી યુવાવસ્થામાં ઈંદ્રિયો ઉપર કાબુ આવે નહિ, ત્યાં સુધી તેનો સદ્વપયોગ થવાને બદલે દુરૂપયોગ થવાનો સંભવ જ વધારે છે. યુવાને નવું સર્જન કરવાનો દાવો પૂરવાર કરવો હોય, તો એ અવસ્થામાં તૃણારૂપી તરંગોમાં તણાઈ, ઈંદ્રિયોને આધીન થઈ જઈ, સંસારરૂપી સાગરના આવર્તમાં પડતા પોતાના આત્માને તેનાથી બચાવી લેવો જોઈએ. આથી જ એક કવિવરે યુવાવસ્થાની ભયંકરતાનું ચિત્ર આલેખતાં કહ્યું કે:-

“ ભ્રાતશ્ચિત્ત ! સખે વિવેક ! મગવન્નાચાર ! રે રે ગુણાઃ ।

કૌલીનત્વમપિ ક્ષમે મગવતિ ! વ્રીડે સસ્ત્રિ ! શ્રુયતામ્ ॥

વિદ્યા પારમશ્રમેણ હિ મયા પ્રાપ્તા પરામુક્તિં ।

મામેકમવહાય યૌવનવને ક્વાપિ યૂયં ગતા ? ॥ ”

આ શ્લોકનો ભાવ એ છે કે—“હે ભાઈ ચિત્ત ! મિત્ર વિવેક ! ભગવન્ આચાર ! ગુણો ! કુલીનપણું ! ભગવતી ક્ષમા ! અને સખી લજ્જા ! તમે સર્વે સાંભળો કે—મેં વિદ્યાથી પરમ પરિશ્રમ કરીને તમને બધાને પરમ ઉન્નતિએ પહોંચાડ્યા, તે છતાંએ તમે સર્વે યૌવનરૂપ વનમાં મને એકલાને છોડીને કોઈ પણ સ્થળે કેમ ચાલ્યા ગયા ? ” આ રીતિએ એ મહાત્મા કહે છે કે—મેં ઉત્તમ રીતિએ ચિત્તને કેળવ્યું, વિવેક મેળવવા પ્રયત્ન કર્યો, આચાર સુંદર બનાવ્યો, ગુણો મેળવ્યા, ક્ષમા શીખ્યો, લજ્જા મેળવી, પરિશ્રમવડે ઘણી વિદ્યાઓ ભણી ચિત્ત મારું બનાવ્યું, વિવેક, આચાર, ગુણો મેળવવા પ્રયત્ન કર્યો, આટલું બધું મેં કર્યું તો પણ આ યૌવનરૂપી ગહન વનમાં, આ સમયે બધા જ કેમ ચાલ્યા ગયા ? બધાએ ગુણો પરમ પરિશ્રમે મેળવ્યા, છતાં તમે બધા મને યૌવનરૂપી ભયંકર અટવીમાં છોડી ક્યાં ગયા ?—એમ એ પૂછે છે ! જે યુવાવસ્થા આવી રીતિએ યોગિઓને પણ ગુણથી વિયોગ કરાવનાર છે, ભયંકર અટવી સમાન છે, મહાપુરૂષો પણ જેનાથી ભયભીત રહે છે, તેવી યુવાવસ્થામાં પણ ઈંદ્રિયો ઉપર યોગ્ય અંકુશ મૂકવામાં ન આવે, તો તે મહાન્ શ્રાપરૂપ નિવડે છે. એ ભૂલવા જેવું નથી જ કે—સાધન મેળવવું જેટલું કઠિન છે, એના કરતાંય વધારે કઠીન એ સાધનનો સદુપયોગ કરવો તે છે. યૌવન જેવા સાધન દ્વારા સંસારસાગરને તરવો હોય, તો

“ આતશ્ચિત્ત ! સખે વિવેક ! ભગવન્નાચાર ! રે રે ગુણાઃ !
 કૌલીનત્વમપિ ક્ષમે ભગવતિ ! વ્રીઢે સચ્ચિ ! શ્રુયતામ્ ॥
 વિદ્યયા પરમશ્રમેણ હિ મયા પ્રાપ્તા પરામુન્નતિ !
 મામેકમવહાય યૌવનવને ક્વાપિ-યૂયં ગતા ? ॥ ”

આ શ્લોકનો ભાવ એ છે કે—“હે ભાઈ ચિત્ત ! મિત્ર વિવેક ! ભગવન્ આચાર ! ગુણો ! કુલીનપણું ! ભગવતી ક્ષમા ! અને સખી લજ્જા ! તમે સર્વે સાંભળો કે—મેં વિદ્યાથી પરમ પરિશ્રમ કરીને તમને બધાને પરમ ઉન્નતિએ પહોંચાડ્યા, તે છતાંએ તમે સર્વે યૌવનરૂપ વનમાં મને એકલાને છોડીને કોઈ પણ સ્થળે કેમ ચાલ્યા ગયા ? ” આ રીતિએ એ મહાત્મા કહે છે કે—મેં ઉત્તમ રીતિએ ચિત્તને કેળવ્યું, વિવેક મેળવવા પ્રયત્ન કર્યો, આચાર સુંદર બનાવ્યો, ગુણો મેળવ્યા, ક્ષમા શીખ્યો, લજ્જા મેળવી, પરિશ્રમવડે ઘણી વિદ્યાઓ ભણી ચિત્ત મારું બનાવ્યું, વિવેક, આચાર, ગુણો મેળવવા પ્રયત્ન કર્યો, આટલું બધું મેં કર્યું તો પણ આ યૌવનરૂપી ગહન વનમાં, આ સમયે બધા જ કેમ ચાલ્યા ગયા ? બધાએ ગુણો પરમ પરિશ્રમે મેળવ્યા, છતાં તમે બધા મને યૌવનરૂપી ભયંકર અટવીમાં છોડી-ક્યાં ગયા ?—એમ એ પૂછે છે ! જે યુવાવસ્થા આવી રીતિએ યોગિઓને પણ ગુણથી વિયોગ કરાવનાર છે, ભયંકર અટવી સમાન છે, મહાપુરૂષો પણ જેનાથી ભયભીત રહે છે, તેવી યુવાવસ્થામાં પણ ઈંદ્રિયો ઉપર યોગ્ય અંકુશ મૂકવામાં ન આવે, તો તે મહાન્ શ્રાપરૂપ નિવડે છે. એ ભૂલવા જેવું નથી જ કે—સાધન મેળવવું જેટલું કઠિન છે, એના કરતાંય વધારે કઠીન એ સાધનનો સદુપયોગ કરવો તે છે. યૌવન જેવા સાધન દ્વારા સંસારસાગરને તરવો હોય, તો

એ સાધનને ગમે તેમ વેડફ્યે નહિ જ નભે. જેઓ યુવાનીમાં દિવાના બનીને કર્તવ્યાકર્તવ્યનું ભાન ભૂલી જાય છે, તેઓ પોતાના જીવનને તો ખરબાદ કરે જ છે, પરંતુ બીજા અનેક જીવોનાં જીવનોને પણ ધૂળમાં મેળવે છે : એટલે ગતિ છે ગહન જેની એવું યૌવન જો અપવાદરહિતપણે વ્યતીત કરવું હોય, તો ખચિત સમજી લેવું કે—યોગ્ય સજ્જન પુરૂષોના સહવાસમાં રહી, કેવળ અંતરનાદ ઉપર નાચવાનું માંડી વાળી, યોગ્યની નિશ્રાને અંગીકાર કરવી પડશે. આ રીતિએ યોગ્યની નિશ્રાનો સ્વીકાર કરીને જે યુવાન પોતાની નવીન સૃષ્ટિ સર્જાવશે, તે પોતાના તેમજ આજીવનના આત્માઓને ડૂબતા બચાવી લઈ, સ્વપરનું એકાંતે હિત સાધી શકશે. સૌ કોઈ આ રીતિએ સ્વપર હિતને સાધનારા બનો અને પરિણામે મુક્તિસુખને પામે, એજ શુભાસિદ્ધાંત.



શા માટે ?

મહાન વ્યક્તિઓ સામે સદાય વિરોધ ખડો હોય છે. ત્યાં મહત્તા કસોટીએ ચઢે છે : એ રીતે મહત્તા મપાય છે. જૈનસમાજનાં આ એક યશસ્વી રત્ન સામે પણ એવી જ પરિસ્થિતિ ખડી છે. પરંતુ તમે એથી શા માટે દોરવાઓ છો ?

કોઈ પણ વ્યક્તિ વિષે મત બાંધતાં પૂર્વે એમની માન્યતાઓનો અભ્યાસ કરવો ઘટે : એ વ્યક્તિ પોતાની માનીનતાઓમાં કેટલે અંશે સદ્ધર છે કે પોલી છે, તે તપાસવું ઘટે : એમાંથી ઉપજતી શંકાઓ વિષે તેમની પાસેથી ખૂલાસા મેળવવા ઘટે : તમે પણ એજ પદ્ધતિ અખત્યાર કરો.

આ પુસ્તકમાં પ્રગટ થતાં પ્રવચનો વાંચ્યા પછી તમને જો આવાં પુણ્ય પ્રવચનો વાંચવાની ઇચ્છા થઈ હોય, તો તમે પહેલી જ તકે શ્રી 'જૈન પ્રવચન'ના ગ્રાહક થાવ !

આ પુસ્તકમાં જે મહાપુરુષનાં પ્રવચનો પ્રગટ કરાયાં છે, તે મહાપુરુષનાં પ્રવચનો જ શ્રી જૈન પ્રવચનમાં પ્રગટ થાય છે. શ્રી જૈન પ્રવચન દર રવિવારે પ્રસિદ્ધ થાય છે અને તેમાં કુલસર્કેપ ત્રણ દરમાનું વાંચન અપાય છે : પોષ્ટ ખર્ચ સાથે લવાજમ-હિન્દમાં રૂ. ૩-૧૨-૦ છે અને હિન્દ બહાર રૂ. ૫-૮-૦ છે.

:: લખો ::

શ્રી જૈન પ્રવચન કાર્યાલય.

રતનપોળ :: : અમદાવાદ.

સાચી શાન્તિ



જ

જ

જ

: સભાસ્થલ :

લાડની વાડી, સી. પી. ટેન્ક રોડ, મુંબઈ.

: સભા બોલાવનાર :

શ્રી મુંબઈ જૈન યુવક મંડળ, મુંબઈ.

: દિવસ :

રવિવાર, તારીખ ૨ : માર્ચ : ૧૯૩૦

જ

જ

જ



સંશોધનપૂર્વકનું જાહેર પ્રવચનનું

સારભૂત અવતરણ

સાચી શાંતિનો અમોઘ ઉપાય

જગતમાં દરેકે દરેક પ્રાણી શાંતિની આહુના રાખે છે એ તો એક શંકા વિનાની વાત છે. જગતમાં અશાંતિની ઇચ્છા કોઈનીય હોય, એમ માનવાને એક પણ કારણ નથી. નાનાર્થ મોટા સુધી દરેક જીવ કેવળ શાંતિ જ ઇચ્છે છે અને શાંતિ મેળવવાના ઇરાદાથી સૌ કોઈ પોતાનાથી શક્ય એટલો પ્રયત્ન કરે છે, પણ શાંતિનો અનુભવ કરનારા આ જગતમાં બહુ જ વિરલ જીવો છે. સાથી પહેલી વાત તો એ છે કે-‘જ્યાં સુધી પોતે શાંતિરૂપ ન બને, ત્યાં સુધી પોતાને શાંતિ મળે કેમ ?’ કહેવત પણ છે કે-‘વાવે તેવું લણે અને કરે તેવું પામે.’ જોઈએ છે શાંતિ અને કાર્યવાહીઓ એવી કે-એકે એક અશાંતિ આપે. એવો આત્મા ગમે તેટલા ઇલાજો કરે, તો પણ શાંતિ પામી શકતો નથી. આજે ઘણાઓને વાસ્તવિક શાન્તિ કોને કહેવાય, તેની પણ જોઈતી ગમ નથી. શાંતિ એવી હોવી જોઈએ, કે જેના થોડે આત્મા શાશ્વત સુખને પામી શકે ! આપણે જે શાંતિ ખતાવવા માગીએ છીએ, તે આવી કાર્યસાધક : જે

કાર્યસિદ્ધિ ઇચ્છીએ છીએ તે જેનાથી સુખે સધાય એવી શાંતિ જોઈએ. આપણને સ્મશાનવત્ શાંતિ નહિ, પણ જીવંત શાંતિ જોઈએ છીએ. જ્યાં સુધી જીવન શાંતિમય ન બને, ત્યાં સુધી સત્ય વસ્તુની પ્રાપ્તિ ન થાય. દુનિયામાં જો બધા જ શાંતિના ઉપાસક છે, તો આજે ડગલે ને પગલે અશાંતિ કેમ દેખાય છે ? દરેકને કાંઈ ને કાંઈ અશાંતિ ખેઠી જ છે. એ અશાંતિના હેતુઓને ટાળવામાં આવે, તો જ જીવનને શાંતિમય બનાવી શકાય. જે વસ્તુ જોઈએ તેને, તેના સ્વરૂપને અને તેનાં સાધનોને ન વિચારાય તેમજ તેને બગાડનારાં સાધનોને જીવનથી દૂર ન બસેડાય, તો કામ કયી રીતિએ પાર પડે ? મહાપુરૂષોએ તો ફરમાવ્યું છે કે-‘જો શાંતિ જોઈએ તો ખૂદ શાંતિમય બનો.’ સામો કેવો છે તે ન જૂઓ, પણ તમે કેવા છો એ જૂઓ. તમે જો વાસ્તવિક રીતિએ શાંત બનશો, તો બીજામાં પણ જો તે યોગ્ય હશે તો આપોઆપ શાન્તિ લાવી શકશો. જીવનને વાસ્તવિક રીતિએ શાંતિમય બનાવવાના ઉપાયો જ્ઞાની મહાપુરૂષોએ દર્શાવ્યા છે. એ ઉપાયોનો જો અભ્યાસ કરવામાં આવે અને આજ્ઞાક્રિતપણે એ ઉપાયોને જો સેવવામાં આવે, તો સાચી શાન્તિની પ્રાપ્તિ, એ કોઈ અશક્ય વસ્તુ છે જ નહિ. મહાપુરૂષોએ શાંતિની પ્રાપ્તિ માટે વિશ્વવ્યાપી ભાવના એ બતાવી છે કે-

“ શિવમસ્તુ સર્વજગતઃ, પરહિતનિરતા ભવન્તુ ભૂતગણાઃ ।

દોષાઃ પ્રયાન્તુ નાશં, સર્વત્ર સુખીભવતુ લોકઃ ॥૧૧॥ ”

‘(૧) સર્વ જગતનું કલ્યાણ થાઓ, (૨) ભૂતગણો-સર્વ પ્રાણીઓ પરહિતમાં રક્ત થાઓ, (૩) દુનિયાના તમામ દોષો

નાશ પામો અને (૪) સર્વત્ર લોક સુખી હો।'—આ રીતિએ ચાર પ્રકારોમાં વહેંચાયેલી ભાવના શાંતિના અર્થિઓમાં હોવી જ જોઈએ. જ્ઞાનીપુરૂષોએ શાન્તિને માટે દર્શાવેલી આ કેવી ઉમદા ભાવનાઓ છે? દુનિયાનો કોઈ પણ આત્મા હો, તેની સાથે સંબંધ હો કે ન હો, તેનાથી લાભ મળો કે હાનિ, પણ એનું કદ્યાણુ જ ઈચ્છવારૂપ ભાવના હોવી ઘટે. જીવનને શાંતિમય બનાવવાનો આ એક અમોઘ ઉપાય છે. જગતના જીવ માત્રના કદ્યાણુની ભાવના હૃદયમાં વ્યાપી જવી જોઈએ. આ ભાવના સાથે જ '૧-ભૂતગણો પરહિતમાં રક્ત થાઓ, ૨-દોષો નાશ પામો અને ૩-લોક સર્વત્ર સુખી થાઓ.'—આ ત્રણ ભાવનાઓ પણ શાંતિના અર્થી આત્માના રોમે રોમમાં વસી જવી જોઈએ. આ વિચારોથી રંગાયેલો આત્મા જ 'સાચી શાન્તિ'નો સાક્ષાત્કાર કરી શકે છે.

શાંતિનાં સાચાં સાધનો મેળવવાં જ જોઈએ :

આથી રૂપ છે કે—

- '૧-વિશ્વ માત્રનું કદ્યાણુ થાઓ,
૨-પ્રાણિમાત્ર પરહિતમાં રક્ત બનો,
૩-દોષો નાશ પામો અને—
૪-સર્વત્ર લોક સુખી હો.'—

—આ વિચારોને વિશ્વમાં ફેલાવવા માટે કરવામાં આવતા પ્રયત્નોની સાથે અજ્ઞાન આત્માઓ તરફથી મચાવવામાં આવતાં ઉપદ્રવો, ઉભી કરવામાં આવતી તકલીફો અને લાવવામાં આવતાં આક્રમણોની દરકાર ન કરવી, એ જ સાચી શાંતિના અર્થી આત્માની સાચી ઓળખાણ છે. જે આત્મા અજ્ઞાન આત્માઓના ઉપદ્રવ આદિથી મુંઝાઈ જઈ સુઅવસરે પણ ચૂપકીદી

પકડવામાં શ્રેય માને છે, તે સાચી શાંતિથી વંચિત રહી જાય છે. સાધનોની સાધના વિના સાધ્યની સિદ્ધિ કદી પણ થઈ શકતી નથી. જે આત્મામાં પ્રાણિમાત્રના કલ્યાણની ઉર્મિઓ નથી ઉછળતી, જે આત્મા પ્રાણિમાત્ર પરહિતમાં સક્રિયપણે રક્ત બને-એવું હૃદયથી નથી ઈચ્છતો, જે આત્મા દોષોના નાશમાં ઉદાસીન છે અને જે આત્મામાં સર્વનેય સુખી જોવાની તાકાત નથી, તે આત્માના જીવનમાં અશાંતિ હોય, એમાં કશું જ આશ્ચર્ય નથી. જે શાંતિની ઝંખના કરવામાં આવે છે, તે શાંતિને સિદ્ધ કરી આપે તેવી સાધનસામગ્રી મેળવ્યા વિના છૂટકો થવો જ નથી : પરંતુ આજના શાંતિયાહુકોની તો ભાવના જ કોઈ વિલક્ષણ છે. સામાનાં સુખોને જોવાની તાકાત જ દિનપ્રતિદિન વિલય પામતી જાય છે. સામાને સુખી જોવાની સાથે જ તે ચોંકે છે કે-‘હું દુઃખી છું છતાં આ સુખી કેમ ? જો આ રીતિએ ચોંકી નહિ ઉઠતાં સામાને સુખી અને પોતાને દુઃખી જોઈને સુખ અને દુઃખના હેતુઓનો વિચાર કરી, દુઃખના હેતુઓને દૂર કરે તથા સુખના હેતુઓને સેવે, તો તો તે જ વખતે તેને શાંતિનો સાક્ષાત્કાર થવા માંડે : પણ આ તો એકદમ સામાને સુખી જોતાંની સાથે જ ચોંકી ઉઠે છે અને કહેવા માંડે છે કે-‘શા માટે સુખી પોતાના સુખનો ભાગ અમને ન આપે ? અમે દુઃખી હોઈએ ત્યાં સુધી સુખ ભોગવવાનો એને હક્ક પણ શો છે ? જ્યાં સુધી અમે દુઃખી હોઈએ ત્યાં સુખને પણ સુખ ભોગવવાનો હક્ક નથી !’- આ વિચારમાળાના પરિણામે આત્મા ઉપરનો કાળુ ગયો, મનુષ્યોના મર્યાદાશીલ જીવને પલટો ખાધો અને એ આંતર ભાવનાનું રૂપક બહાર આવ્યું તથા એના જ યોગે આજે

એમેર અશાંતિની જવાબા વિશેષ પ્રમાણમાં સળગી રહી છે. જે કાળમાં આવા વિચારોનું સામ્રાજ્ય હોય, તે કાળમાં કોઈ ભાગ્યવાન જ સુખી હોય. આજે સાધનો ઘણાં છે એમ કહેવાય છે, છતાં શાંતિનો છાંટોય નથી દેખાતો. ‘સાધન તેનું નામ, કે જે સાધ્યને સાધી આપે : પણ સાધન તે નહિ કે જે સાધ્યથી દૂર કરે.’—આ સત્ય આજની દુનિયા સર્વથા ભૂલતી જાય છે. આજની દુનિયાએ—‘સાધન તેને કહેવાય કે જે જીવનને સહાયક થાય, પણ બોજરૂપ ન બને’—આ વાત ખાસ ધ્યાનમાં લેવાની જરૂર છે. વિવેકપૂર્વક વિચારશે તો સમજશે કે—આજનાં સાધનો જીવનમાં બોજરૂપ છે, એટલે કે—જીવનમાં બોજો વધારનારાં છે. ખરેખર, જ્યાં પોતાને જ પોતાના આત્માના હિતની ચિંતા નથી, ત્યાં જગતમાત્રના કલ્યાણની ભાવના અને જગતના પ્રાણિમાત્ર પરહિતમાં રક્ત રહેા, એ ભાવના આવે જ ક્યાંથી ? જાતે જ દોષવાન હોય અને દોષ ટાળવાના ઇરાદાથી પર હોય, ત્યાં દુનિયાના દોષ દૂર થાયો, એવી ભાવના પણ ક્યાંથી આવે ? તેમજ ‘હું દુઃખી છતાં બીજા સુખી કેમ ?’—આ દુષ્ટ વિચાર જ્યાં સુધી હૃદયમાં છે, ત્યાં સુધી—‘જગતના સઘળાં જીવો સુખી થાયો’—એ ભાવના તો માત્ર મુખપાઠ રૂપે જ રહેવાની.

અર્થ—કામ શાંતિ નહિ આપે :

‘ધર્મ, અર્થ, કામ અને મોક્ષ’—આ ચાર પુરૂષાર્થો ગણાય છે. એ ચારેયમાં પુરૂષાર્થપણાની અપેક્ષાએ સમાનતા છે : કારણ કે—ચારેયમાં પ્રયત્ન વિના છૂટકો નથી. એ દરેક પુરૂષાર્થ પ્રયત્નથી સિદ્ધ થાય છે. ચારમાંથી એકની પણ સિદ્ધિ કે સંરક્ષણ પ્રયત્ન વિના શક્ય નથી : પણ દુનિયાનો મોટો

ભાગ ક્યા પુરૂષાર્થ માટે પ્રયત્ન કરે છે, એ કહો ! ધર્મ તથા મોક્ષ માટે ઉદ્યમ કેટલા જણા કરે છે અને અર્થ તથા કામ માટે ઉદ્યમ કેટલા જણા કરે છે ? મોક્ષ માટે તો આજે ઘણાઓ તરફથી એમ જ કહેવાય છે કે—‘ મનાય કેમ ? હશે કે નહિ ? ગાંધી કાં ન હોય ? ખાત્રી શી ? કોણે જોયો ? મોક્ષ તો ભોળાને ફસાવવાની જાળ છે ! ’ જ્યારે મોક્ષ માટે આમ બોલાય, તો પછી તેને મેળવવાની કામના તો રહી જ ક્યાં ? અને જ્યારે મોક્ષની કામના ઉડી ગઈ, તો પછી ધર્મનો વાસ્તવિક ખપ પણ શાનો હોય ? આથી સ્પષ્ટ છે કે—ચારેય પુરૂષાર્થો પુરૂષપ્રયત્નની અપેક્ષાએ સમાન છતાં, દુનિયાની કામના માટે ભાગે અર્થ-કામમાં છે : અર્થાત્-જગતનો માટે ભાગ અર્થ-કામ માટે જ પ્રવર્તે છે : જીવનનો સઘળો કાળ એ માટે જ ગુમાવે છે : પણ એ અર્થ-કામ આત્મા સાથે કેટલો કાળ રહેવાના છે ? એતે જવાના જ છે, એનો વિચાર જ લગભગ ભૂલાઈ ગયો છે. શરીરમાં અસાધ્ય વ્યાધિ થાય અને ડૉક્ટર હજારોની પી લેવા છતાં ય હાથ ખંખેરે, ત્યારે આત્માને અર્થ અને કામની ખડકની જેમ ખડકેલી વિપુલ સામગ્રી પણ શાંતિ આપે તેમ છે ? નહિ જ. આજે ઘણા કહે છે કે—“ આ દુનિયામાં અર્થકામ વિના ચાલે તેમ નથી, માટે તેના ત્યાગની વાત કરવી એ તો મૂર્ખાઈ છે. ” આ ભાવના આ જમાનામાં લગભગ ફેલ જેવી બની ગઈ છે : પૌદ્ગલિક સુખના ત્યાગની વાત કરનારા આજે ગાંડા મનાય છે : પણ પરમ ઉપકારી શાસ્ત્રકાર મહર્ષિઓએ ઉંડામાં ઉંડી શોધ કરીને કહ્યું છે કે— “ અર્થ અને કામ જીવનમાં શરણુરૂપ છેજ નહિ ! ” માનો કે—અર્થ અને કામની સામગ્રીનો સુમાર ન હોય, માગે તે મળી

શકે એટલાં સાધનો પાસે હોય, અર્થની કે લોગની ખામી ન હોય અને નોકર-ચાકર-સ્નેહી-સંબંધી પણ અનુકૂળ હોય, આવા સુખી આદમીને પણ અંતિમ અવસ્થાએ એ બધી ચીજોમાંથી કયી ચીજ શાંતિ આપવા સમર્થ છે ? કહેવું જ પડશે કે-એક પણ ચીજ સમર્થ નથી. બધાં પાસે ઉભાં હોય, પણ કરે શું ? શરીરમાં તીવ્ર પીડા ઉત્પન્ન થઈ, ત્યાં થાય શું ? એ બધી સાધનસામગ્રીઓ તે વખતે ઉઠી મુંઝવણ ઉભી કરે. ‘એવા સમયે જીવનમાં શાંતિ આપનાર ચીજ કયી ?’-તેનો જ આજે આપણે વિચાર કરવાનો છે.

આત્માનો વિચાર :

‘આત્મા પરમ શુદ્ધ અને અલિપ્ત છે’-એવી વાતો કરનારા શુદ્ધ અધ્યાત્મવાદિઓથી લોળવાતા નહિ : એ બધી વાતો તેની અપેક્ષાપૂર્વક જો જાણવામાં અને માનવામાં ન આવે તો વાહીયાત અને નકામી છે ! ‘આત્મા શુદ્ધ છે, બ્રહ્મસ્વરૂપ છે, પણ તે ક્યારે ?’-તે સમજવાની જરૂર છે. આત્મા જો વર્તમાનમાં પણ પરમ શુદ્ધ છે, તો આ શરીરરૂપી ગંધાતી કોટડીમાં કેમ ભરાયો છે ? જે કોટડીમાં ભરાયો છે, તે કોટડીની મલિનતા કાંઈ છૂપી નથી : અર્થાત્-એ કોટડી અશુચિ પદાર્થોથી જ ભરપૂર છે. એવી કોટડીમાં આધીન રહેવું પડે, એજ સૂચવે છે કે-પોતે મૂળ સ્વરૂપે શુદ્ધ હોવા છતાં પણ, અત્યારે તે ક્યાંક બીજે જ ફસાયો છે ! આ રીતિએ આત્મા ફસાએલો છે-એમ પ્રત્યક્ષપણે દેખાતું હોવા છતાં પણ, આત્માને આ અવસ્થામાં ય પરમ શુદ્ધ માનવાની વાતો કરવી, તે તત્ત્વજ્ઞાનિઓની દૃષ્ટિએ મૂર્ખતા જ છે. ‘આત્માનું વાસ્તવિક સ્વરૂપ સ્ફટિક જેવું નિર્મળ છે.’-એનો ઈન્કાર નથી, પણ સ્ફટિક

રત્નમાં લાલ-લીલા ઇત્યાદિ રંગના દોરા ઘાલીએ, તો તેનો શ્વેત રંગ દેખાતો ખંધ થઈ જાય ખરો કે નહિ ? લાલ, લીલા, પીળા દોરા ઘાલ્યા કરવાનું ચાલુ રાખવું અને નિર્મળ છે, શ્વેત છે -એવી ખૂમરાણુ કરવી, તે કેમ ચાલે ? જે સ્થિતિ હોય તે વિચારવી ઘટે. સ્ફટિકરત્ન અને રંગીન દોરાઓનું તો વસ્તુનો ખ્યાલ આપવા પૂરતું જ આ ઉદાહરણ છે. આત્માની સ્થિતિમાં તો એથી મોટો તફાવત છે. રંગીન દોરાઓ સ્ફટિકરત્નમાં એકમેકરૂપ બની જતા નથી, જ્યારે આત્મા અને જડ કર્મનો સંબંધ તો લોહ-અગ્નિવત્ છે. જ્યાં સુધી એ સંબંધ છે, ત્યાં સુધી શુદ્ધ પણ આત્મા અશુદ્ધ છે. એ સંબંધ ટળે તો આત્મા પોતાના મૂળ શુદ્ધ સ્વરૂપને પામી શકે. કહેવાનો ભાવ એ છે કે-આત્મા સ્વરૂપે શુદ્ધ અને નિર્મળ છે એ વાત સાચી, પણ વર્તમાનમાં તેની દશા તેવી નથી, એ ભૂલવું ન જોઈએ. આત્માનું શુદ્ધ સ્વરૂપ નિર્મળ નથી એવી માન્યતા છે જ નહિ, પણ જ્યાં સુધી તે જડના સંસર્ગથી લેપાયેલો છે, ત્યાં સુધી તેને કલ્પિતપણે વર્તમાનમાં પણ નિર્મલ માન્યા કરવો, એ અજ્ઞાનતા છે. જડના સંસર્ગથી અલગ થયા વિના કે અલગ થવાની ભાવના વિના આત્મામાં શાંતિ આવવી, એ સ્વપ્ને પણ સંભવિત નથી. સંપૂર્ણ અને શાશ્વત શાંતિ તો આત્માને ત્યારે જ પ્રાપ્ત થશે, કે જ્યારે તે જડના સંયોગરૂપ અશુદ્ધિથી સર્વથા મુક્ત બની જશે, પરંતુ તે પહેલાં ય આત્મા સુયોગ્ય બને, તો સાચા સમભાવના યોગે પ્રાપ્ત થતી અનુપમ એવી શાંતિનો આ જગતમાં પણ અનુભવ કરી શકે છે. દુનિયાના જડ પદાર્થોમાં તો શાંતિ છે જ : જડ પદાર્થો ઉપર અગ્નિ મૂકે તો પણ તે ખસવાના નથી : પણ આપણે તો તે શાંતિ

નથી જોઈતી, કિન્તુ આત્મશુણુ રૂપ શાંતિ જોઈએ છે. આત્મ-
શાંતિના ફક્ત બે જ માર્ગ છે : અને તે એજ કે-

૧-એક તો આત્માની સાથે એકમેકરૂપ થઈ ગયેલા-
જડના સંયોગથી સર્વથા અલગ થવું : અને-

૨-બીજો માર્ગ એ છે કે-જડના સંયોગથી આત્માને
સર્વથા મુક્ત ન બનાવી શકાય ત્યાં સુધી જડના સંયોગથી
અલગ થવાની લાવનાપૂર્વક અલગ થવાય તેવી ક્રિયાઓ
આણુ રાખવી.

અર્થાત્-‘ કાં તો એ સંયોગથી સર્વથા મુક્ત બની જાઓ
અથવા તો મુક્ત બનવાની લાવનાવાળા થાઓ, -તો જ શાંતિ
જેવી કોઈ ચીજ જગતમાં વિદ્યમાન છે, એનો જીવનમાં
અનુભવ થશે. જે આત્મામાં પોતાના આત્માને જડના સંયોગથી
સર્વથા મુક્ત બનાવવાની લાવના પ્રગટે છે, તે આત્મામાં
આપણે કહી આવ્યા તે ચાર લાવનાઓ ઉત્પન્ન થયા વિના
રહેતી જ નથી અને જેનામાં એ ચાર લાવનાઓ ઉત્પન્ન થઈ
જાય, તેને સાચી શાન્તિનો તેટલા પ્રમાણમાં અનુભવ થયા
વિના પણ રહેતો નથી.

શાંતિ આત્મામાં જ રહેલી છે :

‘ (૧) જગતના પ્રાણિમાત્રનું કલ્યાણ થાઓ, (૨)
જગતના સઘળાજ જીવો પારકાના હિતમાં રક્ત બનો, (૩)
હુનિયાના દોષોમાત્ર નાશ પામો, અને-(૪) લોકમાત્ર સુખી
થાઓ. ’-આ ચારેય લાવનાઓમાં જે રમણ કરે, તેને સદા
શાંતિ જ હોય : બાકી શાંતિ કાંઈ એવો કોઈ રસ નથી, કે
જે ઘોળીને પીઈ દેવાય. જે આત્મા પારકાનું સુખ જોવાની
તાકાત નથી ધરાવતો, તે આત્માને શાંતિ ક્યાંથી મળે ? આજે

આખા જગતમાં જ્યાં ને ત્યાં જણાતા ઉપદ્રવમાત્રની મૂળ્ય જડ એ છે કે-‘ અન્યને સુખી દેખવાની કે સાંભળવાની તાકાત નાશ પામતી બને છે. ’ જ્યાં સુધી એ ઉદારતા ન આવે, ત્યાં સુધી સાચી શાંતિની પ્રાપ્તિ અશક્ય છે. ‘ ન કોઈનું સુખ જોવાય ’-‘ બીજાઓ પરહિતમાં જોડાય તે પણ ન સહાય ’ અને ‘ દોષો સાથે મિત્રાચારી હોય ’-આ ત્રણેય મહાન દુષણોથી ઘેરાયેલા આત્માઓ શાંતિને કેવી રીતિએ પામી શકે ? જ્યાં કેવળ લક્ષ્મી અને તેના ઉપભોગોની જ ગરજ હોય, ત્યાં ઈર્ષ્યા આદિ દોષો ઉત્પન્ન થવા, એ કાંઈ અસ્વાભાવિક વસ્તુ નથી : અને બીજાની પાસે લક્ષ્મી હોય તે અગર તો તે જે કાંઈ સુખ ભોગવતો હોય તે ખમાય નહિ, ત્યાં શાંતિની આશા આકાશકુસુમ જેવી જ છે. બીજાનું સુખ જોઈ ને જેને મુંઝવણ થાય, તેના હૈયામાં ભડકે બળતી અશાંતિની ચીતા શી રીતિએ શાંત થાય ? જે આત્મા બીજાનું સુખ જોઈ શકતો નથી, તે આત્મામાં જગતના પ્રાણિમાત્રના કલ્યાણની ભાવના તો ક્યાંથી જ આવે ? જ્યાં પોતે પરહિત જોઈ શકતો નથી, ત્યાં-‘ બીજાઓ પરહિતમાં રક્ત રહે ’-એ ભાવના શી રીતિએ આવે ? અને બીજાનું ભલું ન જોઈ શકવાના દોષવાળો, દુનિયાના જીવ માત્રના દોષો નાશ પામો એવી ભાવના તો સેવવાનો જ ક્યાંથી ? જો આત્મા પોતે પોતાના સ્વરૂપમાં સ્થિર થઈ જાય અને કર્મવશ થઈ ને કેળવી લીધેલી પોતાની કુટેવોને તણ દે, તો કાંઈ શાંતિ કોઈની પાસે લેવા જવાની નથી : અને ખરીદ કરવી પડે કે ઉછીની લાવવી પડે તેમ પણ નથી : કારણ કે-શાંતિ પોતાના આત્મામાં જ છે. હરેક આત્માની શાંતિ પોતાની પાસે જ છે, પણ તેનો ઉપભોગ કરતાં આવ-

હું જોઈએ ! બીજાની શાંતિ દેખીને બળનારને કદી જ શાંતિ મળવાની નથી. ‘બીજાનું સાફ જોઈ શકાવું નહિ’-એ તો ઈર્ષ્યા છે અને ઈર્ષ્યાએ દુર્ગુણ છે. કોઈને સુખી જોઈ શાંતિ ન થાય, એવા આત્માને આ લવે તો શું, પણ અનંતા લવે પણ એ દશામાં શાંતિ મળવી મુશ્કેલ છે. આથી શાંતિના અર્થિએ એ ‘ઈર્ષ્યા’ દુર્ગુણને તજવો જ જોઈએ અને ‘સૌ સુખી થાઓ’-એ લાવનાને અપનાવી દેવી જોઈએ.

તૃષ્ણાના વેળને રોકો :

જેમ ઈર્ષ્યા અશાંતિની ઉત્પાદક છે, તેમ તૃષ્ણા પણ અશાંતિને ઉત્પન્ન કરવા સાથે અશાંતિને વધારનારી પણ છે. આજે તૃષ્ણા ઉપરના અંકુશના અભાવે, તે દિન-પ્રતિદિન વધતી જ જાય છે : એ તૃષ્ણાના યોગે જરૂરીઆતો વધતી જ જાય અને તે પૂરી ન થાય, એટલે પરિણામે અશાંતિ આવીને ઉભી જ રહે ! ત્યાં પણ આજના શાંતિરસિકો તો ઈચ્છા ઉપર અંકુશ મૂકવાની વાતોનો જ વિરોધ કરે છે અને કહે છે કે-‘ઈચ્છાનો નિરોધ શા માટે ?’ પણ જ્ઞાનીપુરૂષો તો ક્રમભાવે છે કે-‘નાહકની ઈચ્છાઓ કરવાથી લાભ શો ? ઈચ્છાઓની વૃદ્ધિ એ જ અશાંતિ.’ આવી ઈચ્છા કરનારાઓ ઈરાદાપૂર્વક પોતાના જીવનની શાંતિનો નાશ કરે છે. નિરંકુશ ઈચ્છાઓ ક્યેં જનારો જીવનભર શાંતિ પામી શકતો નથી. ‘આટલું આટલું કર્યું છતાં આ ન મળ્યું’-એય અશાંતિ છે અને એ અશાંતિ મરતાં પણ એને પીડે છે. તૃષ્ણાના તરંગોમાં નાચનારની મરતી વખતની દશા જોઈને પણ દયા જ આવે. કોઈ ધર્મ સંલગ્નતાવા આવે તોયે એનાથી ન સંલગ્નાય. અસંતોષની લાવનાથી જ એ દુઃખી ને દુઃખી હોય. એને ન જીવતાં શાંતિ, ન મરતાંયે

શાંતિ. જો શાંતિ જોઈએ તો જીવન શાંતિમય બનાવો : જીવનને શાંતિમય બનાવવા તૃણાના વેગને રોકવો જોઈએ અથવા તૃણાના વેગની દિશા ફેરવવી જોઈએ. મનનો વેગ એકદમ રોકવો દુઃશક્ય છે—એ વાત ખરી છે, પણ એ ન રોકાય તો એની દિશા ફેરવો. એમ કર્યા વિના કેવળ તૃણાના જ તરંગોમાં તણાયા તો પરિણામ ભયંકર છે. જ્ઞાની પુરૂષોએ રજૂ કરેલા વિચારો જો જીવનમાં જડાઈ જાય, તો તૃણાના તરંગો આપોઆપ શમી જાય : પણ એ વિચારો જીવનમાં જડી દેવા માટે અને ગમે તેવા પ્રસંગે પણ અખંડિત રાખવા માટે જીવનને મર્યાદાશીલ બનાવ્યા શિવાય છૂટકો જ નથી.

આલંબનો સ્વચ્છ રાખો :

જ્યાં પોતાને તૃણાનો પાર નથી, ત્યાં જગતના પ્રાણિ-માત્રના કડ્યાણુની ભાવના આવવાની નથી. આપણને શાંતિ જોઈએ તો આપણે જગતને શાંતિ આપવી જોઈએ : આપણામાં શાંતિ આવી, એટલે જગતમાં આપોઆપ શાંતિ દેખાશે. જેવો આરીસો તેવું મુખ દેખાય : આરીસો મેલો તો નિર્મલ પણ મુખ મેલું દેખાય અને આરીસો ચોખ્ખો તો મુખ ચોખ્ખું દેખાય. મુખનો ડાઘો સારો પણ આરીસાનો ડાઘો ખોટો : મુખ ઉપર ડાઘો હોય તે આરીસો બતાવે એટલે ઝટ દૂર કરાય, પણ આરીસામાં ડાઘો હોય તો શું થાય ? એથી તો મુખ ઉપર ન હોવા છતાંય ડાઘો જણાય અને ડાઘો દેખાતો દૂર ન થાય ત્યાં સુધી ખણીયે તો ચામડી લાલ થાય, બળતરા બળે અને ન હોય ત્યાં ડાઘો પડે : માટે આરીસો સ્વચ્છ રાખવો જોઈએ. આરીસા ઉપર ધૂળ ચડે એ ન ચાલે. આરીસાને સાફ રાખવાની સૂચના નોકરને કરવી જોઈએ કે કેમ ? નાહી—ઘોઈને

એમાં મેં જોઈ લીધું, કામ કરી લીધું, પછી એના ઉપર પડેલા નાંખો છો ને ? નાહી-ઘોઈ-અલંકાર પહેરી બહાર જતી વળતે ‘બરાબર છો’-એવું પ્રમાણપત્રક આપનાર આરીસો છે : એટલે પ્રમાણપત્રક જ્યાંથી મેળવવાનું તે શુદ્ધ જોઈએ જ. તેવી જ રીતિએ આત્માને શુદ્ધ સ્વરૂપ પમાડનારાં આલંબનો પણ તદ્દન સ્વચ્છ જોઈએ. જ્ઞાનિએ-‘શુદ્ધ દેવ, શુદ્ધ ગુરુ અને શુદ્ધ ધર્મ’-ને શુદ્ધ આલંબનો કહ્યાં : એ આલંબનોમાં મલિનતા ન ચાલે : ‘એ તો એમ જ ચાલે’-એમ એમાં ન ચાલે : એમ ચલાવવું એ લયંકર મૂર્ખાઈ છે. શુદ્ધ આલંબનોને લક્ષ્યમાં રાખી, તેને અનુસરીને ચાલવાનો પ્રયત્ન કરવો જોઈએ : અને એમ થાય તો જ આત્મામાં રહેલી મલિનતાનો નાશ થાય. શાંતિનો અખૂટ બળનો આત્મામાં મૌજૂદ છે : એ માટે કોઈ પાસે માગવા જવું પડે તેમ નથી : પણ શરત એ છે કે-શાંતિ લોગવવા લાયક બનવું પડશે. જ્યાં સુધી એ યોગ્યતા નહિ આવે ત્યાં સુધી શાંતિ નહિ મળે. ‘જગતમાત્રનું કલ્યાણ ઇચ્છવું’-એ લાવનામાં કે ‘બધા પારકાના હિતમાં રક્ત રહે, દુનિયાના દોષો નાબૂદ થાઓ અને લોક માત્ર સુખી થાઓ’-આ લાવનામાં કાંઈએ કઠીનતા નથી : છતાં આ ચાર લાવનાઓ જીવનમાં કેમ આવતી નથી ? એ લાવનાઓથી જીવન રંગાતું નથી, એજ અશાંતિનું મૂળ છે. આત્માને શાંતિ જોઈતી હોય, તો આ ચારે લાવનારૂપ ગુણો જીવનમાં ઉતારવા જોઈએ. જગતના પ્રાણિ-માત્રના કલ્યાણની, જગત માત્ર પરહિતમાં રક્ત રહે તેવી, દુનિયાના દોષો નાબૂદ થવાની અને સર્વ સુખી થાય તેવી લાવનાથી રંગાઈ જવું જોઈએ. જીવનનો અપૂર્વ આનંદ લૂંટવો હોય અને મુક્ત દશા પામતાં પહેલાં પણ અનુપમ શાંતિનો

રોમેરોમ અનુભવ કરવો હોય, તો આ ચારેય ભાવનાઓને જીવનમાં ઉતાર્યા શિવાય ચાલશે નહિ.

ભૂમિકાશુદ્ધિનો ઉપાય :

આ ચાર ભાવનાઓ જીવનમાં ક્યારે આવે, તે સંબંધે એક મહર્ષિ ચાર વસ્તુઓ ખતાવે છે : કલ્યાણના અર્થી આત્માએ તેને વિચારવી પડશે અને તેનો અમલ કરવો પડશે.

“ ભજસ્વ મૈત્રી જગદક્ષિરાશિષુ,

પ્રમોદમાત્મન્ । ગુણિષુ ત્વશેષતઃ ।

ભવાર્તિદીનેષુ કૃપારસં સદા,—

—પ્રયુદાસવૃત્તિં સ્વલ્લુ નિર્ગુણેષ્વપિ ॥ ૨ ॥”

હૈ આત્મન્ ! જગતના સર્વ જીવોને વિષે મૈત્રિને, ગુણી આત્માઓને વિષે સર્વ રીતિએ પ્રમોદને, ભવની અરતિથી દીન અનેલા આત્માઓને વિષે કૃપારસને અને ખરેખર નિર્ગુણી આત્માઓ ઉપર પણ ઉદાસવૃત્તિને અંગીકાર કર ! એ મહાત્મા આ રીતિએ જગતના પ્રાણિગણ પ્રત્યે મૈત્રી ભજવાનું (રાખવાનું) કહે છે. કોઈ શત્રુ નથી પણ ખધા મિત્ર જ છે,—એવી ભાવના ભાવનાનું ફરમાવે છે. ‘મિત્ર કોણ ?’—એ આજે મોટો પ્રશ્ન છે. માતા, પિતા, મિત્ર વિગેરે શબ્દોમાં રહસ્ય છે. આજે મિત્ર કોને મનાય છે ? સાથે હરે-ફરે, આહ પીયે-પાય, પાન ખાય-ખવરાવે, ખીંડી પીયે-પીવરાવે, નાટક-સીનેમા સાથે જૂએ-જોવડાવે અને તાલી પાડી વિખરાય, એ આજે મિત્ર કહેવાય છે : પણ અહીં એવી મૈત્રીની વાત નથી ! અહીં તો ‘પરહિતચિંતા’રૂપ મૈત્રીની વાત છે. પણ એ ભાવના હૃદયની શુદ્ધિ વિના આવી શકતી નથી. શુદ્ધ હૃદયવાળો આત્મા-ઓછી

મહેનતે ધારેલો લાલ મેળવી શકે છે : હૃદય શુદ્ધ બન્યું પછી
 ગુણો તો આપોઆપ દોડતા આવે : વેગબંધ ધર્યા આવે :
 પછી ગુણ લેવા કે મેળવવા માટે ઘણો પ્રયત્ન કરવો પડતો
 નથી. ખરી મહેનત જ હૃદયરૂપ ભૂમિને વિશુદ્ધ બનાવવાને
 માટે કરવી પડે તેમ છે. હૃદયરૂપ ભૂમિ જેમ નિર્મળ, તેમ
 શાંતિવધારે. એવો આત્મા શાશ્વત શાંતિને પણ અદ્ય કાળમાં જ
 પામી શકે છે.

ભૂમિ શુદ્ધિને અંગે કહેવાય છે કે-કોઈ એક રાજાએ
 બીજા રાજ્યની ચિત્રશાળાની પ્રશંસા સાંભળી, પોતે પોતાની
 અમૂક જગ્યાને ચિત્રશાળા બનાવવા બે ચિત્રકારને રોક્યા
 અને એ બેને ચિત્રશાળાના બે ભાગ વહેંચી આપ્યા.

છ મહિના બાદ રાજાએ જ્યારે-“ ચિત્રશાળા તૈયાર થઈ
 કે નહિ ? ”-એમ પૂછ્યું, ત્યારે એકે ‘હા’ કહી, પરંતુ બીજાએ
 કહ્યું કે-“ સાહેબ ! હજી તો મેં પીંછી પણ હાથમાં લીધી
 નથી ! ” વાત પણ ખરી હતી કે-એણે તો ભૂમિ જ શુદ્ધ
 બનાવી હતી.

રાજા કહે છે કે-‘ છ માસ સુધી કર્યું શું ? ’

પેલો ચિત્રકાર કહે છે કે-‘ જે કર્યું તે દર્શાવું છું. ’

રાજા બેઠા ગયો તો આખી ચિત્રશાળા ચિત્રમય દેખાઈ.
 રાજા કહે છે કે-‘ ચિત્રો તો ચિતરાયાં છે, છતાં ના કેમ કહે છે ? ’
 પેલા કારીગરે મધ્ય ભાગમાં પડેલો નાખ્યો એટલે તરતજ
 અડધો ભાગ ચિત્ર વિનાનો દેખાયો. રાજા આશ્ચર્ય પામ્યો.

કારીગરે કહ્યું કે-‘ એ ભીંત એવી બની છે કે-વગર
 પીંછીયે અને વગર રંગે સામેનાં ચિત્રો આમાં પ્રતિબિંબિત
 થાય છે. ’

તેવી જ રીતિએ અહીં પણ હૃદય શુદ્ધ અને તો ગુણ જાય ક્યાં ? જગતના કલ્યાણની ભાવના, પારકાના હિતમાં બધા રક્ત રહે એવી ભાવના, દુનિયાના દોષો દૂર થવાની ભાવના અને બધા સુખી થાય એવી મનોવૃત્તિ થઈ, પછી ગુણો આવતાં વાર નથી. આ ચાર ભાવનાઓ હૃદયમાં જાય અને ટકે તો જ અખંડ ક્ષમા, શાંતિ અને સમતા રહે.

ધૃષ્ટિ વધી એથી અનીતિ વધી :

આ મહાત્મા જગતના પ્રાણિમાત્ર પ્રત્યે મૈત્રી અને સમતા રાખવાનું ફરમાવે છે. મૈત્રી એટલે પરહિતચિતા ! પારકાના હિતની ચિંતા કરવી, એ જ સાચી મૈત્રી છે. મિત્રો લેગા થાય ત્યારે ધૃષ્ટિ ઉપર કાંઈ મૂકવાના વિચાર કરે કે પાપ વધારવાના ? આજ તો ચાર લેગા થાય તો એવી વાતો કરીને અલગ પડે, કે જેથી બાકીનો બધો ટાઈમ એ ગોષ્ટિની મુંઝવણમાં જ જાય. વ્યાપારની, બંગલાની, મોટરની, નાટકની કે સીનેમાની વાતો કરીને વિખૂટા પડે, કે જેથી ચોવીસે કલાક એક જ ધમાલ, એનાં જ સ્વપ્નાં આવ્યા કરે. ‘નાટકમાં કે સીનેમામાં જોયું તે ક્યારે મળે ?’-બસ, એજ રટણ થાય. ધૃષ્ટિ, ધૃષ્ટિ અને ધૃષ્ટિ ! એ ધૃષ્ટિએ ઘણાંઓને પાગલ બનાવ્યા છે. જે જોયું તે ક્યારે મળે, આ ધૃષ્ટિમાં ને ધૃષ્ટિમાં કેટલાય માણસોએ પોતાના જીવનને બરબાદ કરી નાખ્યું ! જગતમાં જે જે સાઈં નજરે ચઢે, તે તે બધું મેળવવાની ધૃષ્ટિ-ઓને, જ્ઞાનીપુરૂષો ઈરાદા પૂર્વકના પોતાની શાંતિના નાશના ઉપાયો કહે છે. જગતની સર્વ ચીજો એકી વખતે કોઈને પણ મળી હોય, એ સાંભળ્યું છે ? નહિ જ : કારણ કે-એ શક્ય જ નથી.

એક જણાએ એક મહુર્ષિને કહ્યું કે—‘ જેનાથી વૈરાગ્ય પામવો હોય, તેનો ભોગવટો કરી લેવો જોઈએ : ઈચ્છા પૂરી કર્યા પછી જ સાચો વૈરાગ્ય થાય : ઈચ્છાનો અમલ થઈ ગયા વિના થયેલો વૈરાગ્ય ન ટકે. ’

જ્ઞાની કહે છે કે—‘ માન કે આ વાત સાચી, પણ ઈચ્છાનું કાંઈ માપ છે ? ’

ખરેખર, દુન્યવી પદાર્થોની ઈચ્છાને, અર્થની અને કામની ઈચ્છાને, વસ્તુતઃ કોઈ માપ છે જ નહિ. સોવાળો હબારને ઈચ્છે છે, હબારવાળો લાખને ઈચ્છે છે, લાખવાળો કોડને ઈચ્છે છે, કોડવાળો અબજને ઈચ્છે છે, અબજવાળો રાજા થવા ઈચ્છે છે, રાજા વળી શહેનશાહ થવા ઈચ્છે છે, શહેનશાહ ચક્રવર્તી થવા ઈચ્છે છે, છ ખંડનો માલીક ચક્રવર્તી દેવ થવા ઈચ્છે છે, દેવ વળી ઈંદ્ર થવા ઈચ્છે છે : પછી ? હજી વધે. જહા લાહો તહા લોહો । જેમ લાલ તેમ લોલ વધે. ઈચ્છાનું કાંઈ માપ છે ? નહિ જ. જ્યારે ઈચ્છાનું માપ નથી, તો—‘ ભોગવ્યા પછી જ વૈરાગ્ય થાય ’—એ સિદ્ધાંત ટકતો જ નથી. અગ્નિ સળગતો હોય, એ ક્યારે ખુઝાય ? એમાં લાકડાં નાખ્યે જાય કે ઘાસલેટના ડબ્બા છાંટ્યે જાય, તો અગ્નિ ખુઝાઈ જાય કે એથી ઉલટું પરિણામ આવે ? અગ્નિને ખુઝાવવા માટે તો પાણી અગર ધૂળ જોઈએ : પાણી અગર ધૂળ ન હોય તો પણ ઘાસલેટ છાંટવાનું તથા લાકડાં નાંખવાનું તો બંધ કરવું જ જોઈએ : પાણી અને ધૂળ બેય ન હોય તો ઘાસલેટ કે લાકડાં નાંખવાનું બંધ કરવું અને ભોગાં થએલાં લાકડાંને અલગ કરવાં, તો પણ બે—ચાર કલાકે આગ ખૂઝાય. આ જ રીતે ઈચ્છાનો અંત નથી, માટે ઈચ્છાના તરંગો

કાપો ! દુનિયાના બધા પદાર્થોની ઈચ્છા, તે ઇરાદાપૂર્વક અશાંતિને આમંત્રણ છે, એમ નથી લાગતું ? દુનિયાના પદાર્થોને મેળવવાની ઈચ્છા એ પાપ છે અને એ નહિ મેળવવાની ઈચ્છા એ જ શાંતિનો રાજમાર્ગ છે. આજની અશાંતિનું કારણ એક જ છે અને તે એ જ કે—‘ બધું જ મેળવવાની ઈચ્છા. ’ દુનિયામાં અનીતિ આદિ પાપો શાથી વધ્યાં ? ‘ સુકો રોટલો પણ મળે તોય હા, પણ અનીતિ આદિ ન થાય ’—એ ભાવના આજે નથી, તેનું કારણ શું ? એજ કે—ચાહ, પાન, સીગારેટ એ વિગેરે નકામી વસ્તુઓ પણ ભેઈએ જ એ ભાવના થઈ : પછી ન મળે તો—‘ અનીતિ કરવામાં પણ હરકત શી ? ’—એ રીતિએ કામ વધ્યું. એકના બે આજે કરે એ વેપાર મનાય છે, પણ શું એ અનીતિ નથી ? સદ્દો વેપારમાં શાથી ખપ્યો ? મુગાર જેવો સદ્દો પણ ઘંધામાં ખપ્યો, તે શાથી ? ખીસ્સામાં પાંચ નહિ અને પાંચસોનો વેપાર (સદ્દાનો) કરે, એ શાથી ? એથી જ કે—‘ ઈચ્છાનો અન્ત નહિ અને ભાવના જ જૂદા પ્રકારની ! ’ ખીસ્સામાં હોય પાંચ અને વેપાર કરે પાંચસોનો. પછી ઝળકે : ભાવ—તાલ—પ્રીચરની ઝંખનામાં ઝળકે : શા ભાવ, શા તાલ,—એજ ઝંખનાની ધમાલ હોય. ભાવની વધઘટ પણ કેવી ? પંજાબ મેઈલ જેવી ! ઘડીમાં આમ અને ઘડીમાં તેમ : એવી વધઘટ વખતે આદમી બેળાકળો થઈ જાય. એને પૂછીએ કે—‘ પણ ઘડીમાં થયું શું ? ’—તો એને સીધો જવાબ દેવાની પણ સુઝ ન પડે. પછી રાજે ભેષી. પૈસા આપે અને તેજી મંદી—આંકડરક પૂછે : ગરજવાનને અછલ ન હોય ! કોઈ કોઈ ભેષી પણ હંશીયાર હોય કે—બસો આવે એમાં સોને કહે

તેવાઓને કમચક્કલો પણ મળી જ રહે ! કેળવણી, વિદ્યા, સુધારો આજનાં કેવાં, કે જેનાં આ પરિણામ ? પહેલાં નાના જૂઠ્ઠાને પણ જૂઠ્ઠા માનીને અવગણાતું : જ્યારે આજે જૂઠ્ઠાને તથા અનીતિનો પાર નથી. એથી જ જુગાર જેવો સદ્દો પણ વેપારમાં ખપે છે. આજે જુગારને પણ જુગાર કહેવાય શી રીતિએ ? કારણ કે-ખધા કરે. જ્યાં ખધા જુગારી બને, ત્યાં ફરીયાદ કરે કેણુ ? ગાદીવાળા અને ગાદી વગરના, તીજોરીવાળા અને તીજોરી વગરના, ખધા જ એ ધંધો કરે. જુગાર કે જુગારી કહો તો મારવા ઉઠે. સદ્દો વેપારરૂપ શાથી ઠરાવાયો ? ખોટી ચીજ સારી તરીકે શાથી પંકાઈ ? અજ્ઞાન વધ્યું અને ઇચ્છાનો પાર રહ્યો નહિ એથી જ ! ઇચ્છા અને તૃષ્ણા ઉપર અંકુશ મૂકો. નહિ મૂકો તો શાસ્ત્ર કહે છે કે-‘મરતાંય શાંતિ નહિ મળે.’ પણ જગતની માન્યતા આજે જૂઠ્ઠી છે. મોટરમાં બેસવાની અને મોટર મેળવવાની આજે સૌને લાવના ! મળતી નથી એ વાત જૂઠ્ઠી, પણ ખધાના મનોરથ એ જ. ત્યાં જ્ઞાની કહે છે કે-આટલાં વર્ષો ગાળ્યાં અને મોટરની ઝંખના કરી પણ ન મળી, તો હવે તો ધીરજ ધર ! આલવું તો પળે પડે છે, મોટર તો મળતી નથી, છતાં ઇચ્છાથી દુઃખી કેમ થાય છે ? શાક લેવા જાય અને આઠ આને શેર હોય માટે ન લે, પણ ઘેર જતાં જતાં બળીને ખાખ થાય અને જે શાક કાલે હોંશથી ખાધું હતું, તે જ શાક આજે રોઈ રોઈને ખાય. શરૂઆતમાં આવે ત્યારે શાક મોંઘું હોય, પણ આઠ દિવસ પછા મોંઘું થાય. આઠ દિવસ પછી ખાય તો વાંધો આવે ? પણ નહિ, એ શાંતિ રહે જ નહિ : કારણ કે-‘ઇચ્છા, એ વસ્તુ જ એવી છે.’

અશાન્તિનો દવ શાથી ?

‘ દુનિયાદારી તમારાથી ન છૂટે, સર્વત્યાગ તમારાથી ન થાય ’-એ તમારા કહેવા ખાતર માન્યું, પણ જીવનમાં જીવવા-જોગો ત્યાગ તો જોઈશે ને ? શું આ માનવજીવન ધમાચકડી માટે છે ? માનવજીવનને ઉચું કહો છો, તો-‘આ જીવન ઉચું કયા હેતુથી’-એ કહી શકશો ? જીવનનું ધ્યેય નિયત કર્યા વિના કેમ ચાલે ? આહાર, નિદ્રા, લય અને મૈથુનની ક્રિયામાં તો પશુથી પણ હલકી કોટિમાં ઉતરી જવા જેવી દશા થઈ રહી છે. એ શાથી ? અર્થ-કામ કિંમતી છે કે જીવન કિંમતી છે ? જે જીવનને કિંમતી માને, તેને અર્થકામની આરાધના માટે સમય મળે અને મોક્ષસિદ્ધિ માટે-ધર્મની આરાધના માટે સમય ન મળે, એ કેમ બને ? આ બધું બને છે એનું કારણ એક જ છે અને તે એ જ કે-ખોટી ઈચ્છાઓની શુદ્ધામી ! પડાવી લેવાની વૃત્તિ કે હક્કની મારામારીમાં શું શાંતિ છે ? ખરેખર, લાલસાવાળો જેમ સુખે જીવી શકતો નથી, તેમ સુખે મરી પણ શકતો નથી. લાલસાથી ઘેરાયેલા કુટુંબમાં લાલસાથી રીળાતા શ્રીમંતનું જીવન જેમ લયંકર રીતિએ જાય છે, તેમ મરણ પણ પ્રાયઃ લયંકર રીતિએ જ થાય છે. એ વખતે તો બધા વીલ કરવા લેગા થયા હોય : કોઈ તીજેરીએ તાળું વાસે તો કોઈ ઝોરડે વાસે : અને કોઈ જે હાથમાં આવે તે તફડાવે. પેલા શ્રીમંતની ચાકરી તો બે નોકર-ચાકર હોય તે જ મોટે ભાગે કરે ! આજે લાલસાથી રીળાતાઓની પાસે લક્ષ્મી આવવાથી ખીજ પણ લયંકર હાલત થાય છે : બેના બદલે ચાર આંખ થાય છે : પગ અદ્ધર ચાલે : એને ન ખાતાં આવડે, ન પીતાં આવડે કે ન ઘોડતાં આવડે : કારણ કે-લાલસાના ચોગે લક્ષ્મીના માલીક મટી શુદ્ધામ બનાય

છે. લક્ષ્મીના ગુલામ થવામાં મહત્તા નથી, પણ મહત્તા તો ભાગ્યયોગે લક્ષ્મી મળી ગઈ હોય તો એના માલીક થવામાં છે. પૌદ્ગલિક ઈચ્છાઓના યોગે જેમ જેમ દિવસો જાય છે, તેમ તેમ જીવન ખરબાદ થતું જાય છે, એ વિચારો! ઘરખાર, કુટુંબપરિવાર, પૈસોટકો, ખંગલા-ખગીચા, ઇંદ્રિયો અને મન-એ બધું તમારું કે તમે એના? આ કદી વિચાર્યું છે? આજ તો લક્ષ્મી મળે એટલે-‘જે ખંગલા કેમ ન વધારવા, દહાડામાં દશ વાર અગર તો તેથી પણ વધુ વાર માટે ચાહ-પાન-ચીરટ વિગેરે કેમ ન જોઈએ? અને એક-જે નાટક-સીનેમા અઠવાડીયે કેમ ન જોવા?’-આવી જ ઈચ્છાઓ જાગે છે. અને એ ઈચ્છાઓના યોગે દિન-પ્રતિદિન ગુલામી વધતી જ જાય છે. એ ગુલામીમાંથી જ આજની અશાંતિની ફરીયાદ જન્મી છે. આજે સર્વત્ર અશાંતિનો દવ લાગ્યો છે, એનું મૂળ કારણ આજ છે.

આજની અવદશા :

આજે પરસ્પર મળે તો વેપાર-રોજગારનું પૂછે, પણ આત્માનું કોઈ પૂછતું નથી. પરદેશથી આવેલા દીકરાઓને માતાપિતાદિ પણ એ જ પૂછે કે-‘ભાઈ! શું કમાયો?’ પણ-‘અનીતિ કેટલી કરી? જીવું કેટલું ખાધ્યો? પ્રપંચ કેટલો કર્યો? દેવ-ગુરુ-ધર્મની સેવા-ભક્તિ કરી હતી કે નહિ?’-આવું આવું પ્રાચ્ન કોઈ પૂછતું નથી. શરીરની ખબર પૂછે, પણ ધર્મની કોઈ વાત જ ન પૂછે. આજે આવી રીતની કેવલ સ્વાર્થની અને પુદ્ગલ સંબંધી જ વાતો પૂછનારાઓને કહો કે-‘એ વાતોમાં શું પડ્યું છે? શરીર જો સાફ ન હોત, તો હું હરીફરી કેમ શકત? હિતૈષી અને સાચા સ્નેહી હો તો આત્મ-હિતની જ વાતો પૂછો!’ આવું બોલતાં શીખો. સાચી શાન્તિ

જોઈએ તો આ બધું શીખવું પડશે. આ ભાવના જીવનમાં ઉતાર્યા વિના શાંતિ આવે ક્યાંથી ? એમ ને એમ શાંતિ આવતી હોત, તો આ મહેનત હોત ? ઘણા મહાપુરૂષો દુનિયાની સાહ્યબી, રાજપાટ, કુટુંબપરિવાર છોડી ચાલી નીકળ્યા, એ શાથી ? મજબૂત મનોબળવાળા પણ ઋદ્ધિસિદ્ધિ મૂકી એકાકી-પણે ચાલી નીકળ્યા, એનો હેતુ શો ? આ બધું વિચારો તો આજે જીવનમાં શાંતિ આવે. ‘અનાજપાણી વિના નથી ચાલતું’—એમ કહે એ મનાય, પણ ‘ચાહ, પાન, ચીરટ, સીગારેટ, નાટક અને હોટલ વિગેરે વિના નથી ચાલતું’—એમ કોઈ કહે એ કેમ મનાય ? હિન્દુસ્તાનના માત્ર ચાહપાનના જ ખરચાનો ઢગલો કરીએ, તો એકના ખર્ચામાં આઠ જણને સારી રીતિએ ખીચડી મળી શકે તેમ છે. ભૂખમરાની અને જોકારીની ખૂમો મારવી અને ખોટા ખર્ચાઓ બંધ ન કરતાં તેને વધાર્યે જવા, એ કયી જાતિની પરોપકારવૃત્તિ છે ? ઉદ્ધારની વાતો કરનારા શા માટે જીવનને મર્યાદિત, સંયમપૂર્વકનું નિયમિત પણ નથી બનાવી શકતા ? ‘હિન્દના કોઈ પણ માણસે ચાહ, ચીરટ, સીગારેટ વિગેરે ન પીવી, પાન ન ખાવું, નાટક—ચેટક ન જોવાં, અલક્ષ્યનું જ્યાં લક્ષણ થતું હોય અને અપેયનું જ્યાં પાન થતું હોય તેવાં સ્થળોએ નહિ જવું.’—એવા એવા સુધારા એ ઉપકાર કરવા નીકળેલાઓએ કર્યા ? બુટ પાંચ કે પંદર રૂપિયાના શા માટે ? આ બધી વસ્તુઓના ખોટા ખર્ચાવો ન કરતાં, જીવનને તેવી સ્વચ્છંદતાથી બચાવો તો શાંતિ દોડતી આવશે. હિન્દુસ્તાનમાં ભૂખમરાની ખૂમ મારો છો, પણ એ કરનારા તો સ્વચ્છંદી લોકો છે. મોજશોખ અને રંગરાગના ખર્ચ કેટલા થઈ રહ્યા છે ? ‘એક નાટક—સીનેમા ન જોવાય તો અઠવાડીયાનો થાક કેમ

ઉતરે ? ’-આવી તો આજે માન્યતાઓ ફેલાવાય છે. ‘ નાટકની મના કરનારાઓ ગાંડા છે ’-એમ કહીને, એમ કહેવાય છે કે- ‘ અઠવાડીયે એક દિવસ એ તો નિવૃત્તિનું સ્થાનક છે ! ’ એક નાટક અને સીનેમા પાછળ ખરચ કેટલો થાય છે ? વધારામાં આહુ, પાન અને સીગારેટ વિગેરે તો આહુ જ હોય ! રાતે સુએ તોએ મ્હોંમાં પાનના ડુઆ તો મારેલા જ હોય ! સવારે ઉઠે ત્યારે તેના યોગે મુખ પણ ગંધાય. આવા મલિન અને ગલીચ જીવનમાં શાંતિ આવે ક્યાંથી ? ખ્યાલમાં રાખો કે-આ જીંદગી મનુષ્યની છે ! જરા તમારી હાલત વિચારો ! પાટલે બેસીને શાંતિથી એક વાર, બે વાર કે કહી ત્રણ વાર ખાધા પછી બહાર ખાવું પડે શા માટે ? જ્યાં-ત્યાં કેમ ખવાય ? હોટેલમાં તાજ જ માલ હોય કેમ ? વાસી, સડેલું, બધું ત્યાં ભેળાય કે નહિ ? રાતનું વધેલું નાખી દે કે ભેળવે ? રોગ કેમ વધ્યા ? આથી જ, એમ અશુભનો ઉદય સ્વીકારવા છતાં કહેવું પડે. ચાર દુકાન મૂકે કે-એમ. બી.; બી. એસ. નું કે એલ. એમ. એન્ડ એસ. નું પાર્ટીઉં આજે હોય અને રોગી પણ ઘેર ઘેર હોય. આજે દુનિયા ઉપર કયા આત્માઓની જરૂર છે ? વકીલો વધ્યાથી કેસ વધ્યા કે ઘટ્યા ? ડૉક્ટર છતાંયે કેસ (દર્દો) વધ્યા અને અને વકીલો છતાંયે કેસ (ગૂંહા) વધ્યા એ કેમ, એ વિચાર્યું છે ? એક વકીલ જીવે ક્યારે ? ખાર મહિને કમથી કમ પચાસ ફરીયાદી અને પચાસ આરોપી મળે ત્યારેને ? નહિતર ખાય શું ? પેટભરાઓ તો ગમે તેવા ગૂંહેગારને પણ એમ જ કહે કે-‘ હું નવો છું, બધા જ કાયદા મોંઢે છે, બોલનાર હુંશીયાર છું : બે સાક્ષી જેવું બોલાવીએ તેવું બોલે તેવા લાવ, એટલે બસ આમ જીતાડું ! ’ આવી જ દશા પેટભરા ડૉક્ટરોની ! આવનું

સંખ્યાબળ વધાર્યાથી શો લાલ ? જગતને કેવા માણસો વધવાથી લાલ થાય, એ ખૂબ વિચારો ! વેપાર વધ્યા, કારખાનાં વધ્યાં, કંપનીઓ વધી, વકીલો-ડોક્ટરો-સોલીસીટરો-જેરીસ્ટરો-ધારા-શાસ્ત્રીઓ વધ્યા. સો વર્ષ પૂર્વની મુંબઈ નગરી કરતાં આજે આટલું બધું વધ્યું, છતાં આટલી અશાંતિ કેમ ? શાંતિ ગઈ ક્યાં ? પ્રવૃત્તિ સુધારાય નહિ, મન ઉપર કાબુ ન મૂકાય-ધૃષ્ટિ ઉપર અંકુશ ન મૂકાય, ત્યાં શાંતિ શી રીતિએ પમાય ? સાચા દયાલુને તો આજની દશા જોઈને દુઃખ થાય તેમ છે. તમારો મારીને મોં લાલ રાખવા જેવી તમારી આજની દશા છે.

શ્રીમંત અને કંગાલ બન્ને દુઃખી :

આજના વેપારેય જૂદા. આઠ દિવસ પહેલાંના લક્ષાધિ-પતિની નાવા આજે ડોલતી હોય. સાગરના ભયંકર આવર્તમાં ગોથાં ખાતી હોય, ભાગ્ય હોય તો બચે, પવનનો અપાટો આવે તો તળીયે જાય. આ કયી દશા ? આવું જીવન શા માટે ? ચાર રોટલી કમાવી અને ચાર ખાવી, એમાં વાંધો છે ? એકલા શ્રીમંતની જ આ હાલત છે એમ નથી. કંગાલની હાલત પણ ખરાબ છે. એ કહે છે કે-‘ફલાણુ શેઠ પાંચસો શરનો વેપાર કરે, તો હું અઢીસો શરનોય વેપાર કેમ ન કરું ?’ પણ પોતાની મૂડી ન જૂએ. ધર્મની ટીપમાં એ કહે કે-‘પાંચ લાખવાળો પાંચ મંડાવે તો હું તો પચાસનો પગારદાર તે પાંચ પાઈ પણ ન પાલવે !’ ત્યાં આ હિસાબ અને શરના વેપારમાં બીજો હિસાબ ! નાટક-ચેટકમાં, હાટલમાં બીજો હિસાબ અને દેરાસર, ઉપાશ્રય કે ધર્મની ટીપમાં જૂદો હિસાબ ! આ બેયની આ હાલતમાં મૈત્રી ભાવના લાવવી ક્યાંથી ? અને પરહિત ચિંતારૂપ મૈત્રી ભાવના આવ્યા વિના શાંતિ કેમ આવે ?

દંભ છોડો ને શુદ્ધિ કેળવો :

જે સાફ સાંભળો તે વિચારો અને જીવનમાં ઉતારો તો તો લાભ થાય : શાંતિ મળે. જીવનમાં જે ખોટું હોય તે તજો અને સાફ હોય તે સ્વીકારો, તો તો આત્માની શુદ્ધિ થાય ! શુદ્ધિ વિના જ રીખાવું પડે છે. પાપનાં પડો લાગ્યાં છે તે ઉખેડ્યા વિના રોગ ન મટે ! ઉખેડતાંય પીડા તો થવાની જ. બંધનથી-દબાવાથી તો આત્માને તકલીફ છે જ. શેખાઈની વાત જવા દો : આત્મા શુદ્ધ-ખુદ્ધ એવી શેખાઈ ન હાંકો : શુદ્ધિ મેળવો અને કેળવો ! વગર શુદ્ધિએ ‘શુદ્ધ છું, ખુદ્ધ છું’-એમ ન કહ્યા કરો ! જે શુદ્ધ છે તો અત્યારે કંગાલ કેમ ? દુનિયાની કાર્યવાહી અને પૈસાટકા પાછળ જ કેમ ભટકો છો ? પોતાની ફરજનું ભાન કેમ ભૂલાય છે ? માટે ખોટી વાતો કરતાં અટકો અને માનવજીવનને બરબાદ કરનારી પ્રવૃત્તિઓમાંથી બચો ! પાપને પાપ માનતાં શીખો અને શુદ્ધિના દંભની ડંકાશ છોડી દો.

મૈત્રીલાવ કેળવો :

શાંતિ માટે દુનિયાના સર્વ પ્રાણિગણ પ્રત્યે મૈત્રી ભજવાનું ઉપકારી મહર્ષિઓ ફરમાવે છે. કોઈના પણ ઉપર દુશ્મન-લાવ ન હોવો જોઈએ. આ પહેલું પગથીયું છે. આ પગથીયે પગ નહિ મૂકો તો ઉંચે નહિ ચઢાય : આના વિના ગમે તેટલા બાહ્યથી આગળ વધ્યા, છતાં પણ જ્ઞાની કહે છે કે-‘પરિણામે પટ-કાઈ મરવાના.’ આંધળો દોડ્યો જાય તો માથું જ ફૂટે. મૈત્રીલાવના વિના, જગતના-પ્રાણિમાત્રના કલ્યાણની લાવના વિના, સૌ પર-હિતમાં રક્ત બને એ લાવના, દુનિયાના દોષોના નાશની લાવના અને સર્વ લોક સુખી થાય એવી લાવના ન આવે. આ લાવનાઓના અભાવે સાહ્યળી મળે તો પણ પરિણામ તો

ભયંકર જ આવે. સાહ્યળીમાં વધેલા દેશ તરફ નજર તો કરો. કુતરું ભસ્યું એટલે નિદ્રામાં વિધન થયું, માટે એને ગોળીથી ઉડાવ,—આ પરિણામ કે બીજું ? બહુ સાહ્યળી મળે પણ મૈત્રી-ભાવના ન હોય, તો પરિણામે અનિષ્ટ આવે એમાં આશ્ચર્ય શું ? પૂર વહે છે : નીકો કરો તો ક્ષેત્ર લીલુંછમ થાય : નહિ તો વધતું પૂર પહાડના પહાડ પણ ભેદી નાખે : ઉલ્કાપાત મચાવે : ગામનાં ગામ એમાં તણાઈ જાય ! પાણી તો એજ કે બીજું ? ‘એક આદમીને જીવાડવા ગમે તેટલા જીવો મારીયે તો શું ?’—એ કયી ભાવના ? ‘અખતરો માટે જે-પાંચ જીવોને મારીયે તો વાંધો શો ?’—એ કયી ભાવના ? પોતાના પંડ ઉપર અખતરો કરે તો ? એક માણસના ભોગે હજારો ગયે તો પણ એ અખતરો કરાય છે ? ત્યાં તો કહેશે—‘એ નહિ !’ ત્યારે જીવો મરાય, એ કેમ ? મૈત્રીભાવના આવે નહિ ત્યાં સુધી સાચું મનુષ્યપણું આવે નહિ. પોતાનાં બાળકોને તો પશુ પણ ખવરાવે—પીવરાવે છે અને જાળવે છે ! પશુને ગમે તેવાં છૂટાં મૂકે, પણ પોતાની મેળે સાંજે ઘેર આવે, જે આપો તે ખાય અને પોતે જે આપતાં હોય તેજ આપે. એક મનુષ્ય તરીકે તમારામાં અધિકતા કયી, એ કહો ! મનુષ્ય તરીકે તમારામાં જે અધિકતા હોવી જોઈએ, તે મેળવવાને માટે, જ્ઞાનીપુરુષોની હિતશિક્ષા મુજબ જગતના પ્રાણિમાત્ર પ્રત્યે મૈત્રીભાવ ભળે. મૈત્રી એટલે પરહિતચિંતા એ ન ભૂલો. દુશ્મનનું—ગાળ દેનારનું પણ ભૂંડું ન જ ઇચ્છાય : અને દુશ્મનનું ભૂંડું ઇચ્છવાથી લાલ પણ શો ? કેવલ અશુભ વિચારોના યોગે આત્માની મલિનતા અને પરિણામે નાશ, એજ કે બીજો ? આથી જ શાંતિના અર્થિએ એવા વિચારોથી બચી મૈત્રીભાવનાનો સ્વીકાર કરવો જોઈએ.

ગુણો જોધને પ્રમોદ પામે :

હવે પ્રમોદભાવના. પ્રમોદભાવના એટલે ગુણ માત્રને વિષે હૃદયની કોઈ પણ જાતના લેદ વિનાની પ્રસન્નતા ! પણ આજ તો અનીતિખોર નીતિવાનની ટીકા કરે છે, ત્યાં પ્રમોદભાવના પણ ક્યાંથી જ હોય ? કોઈ એવો સદ્ગુણી નથી, કે જેના સદ્ગુણ ઉપર આજના પામરો ટીકા કર્યા વિના રહે. એવા કેવલ પોતાની વાહ-વાહ ખાતર ગુણના દ્રેષી બનેલાઓની હયાતિમાં પ્રમોદભાવના ખીલી જ ન શકે. જ્યાં જગતનું ભલું જોવાની જ ખુદ્દિ નથી, ત્યાં પ્રમોદભાવનાની હયાતિ હોઈ જ ન શકે. આજનો વ્યભિચારી બાલવયમાં થતા બ્રહ્મચારિને બેવકૂફ કહેવાની, યુવાનવયે થતા બ્રહ્મચારિને વીર્યહીન કહેવાની અને વૃદ્ધવયે થતા બ્રહ્મચારિને પરવારી બેઠેલો કહેવાની ધૃષ્ટતા કરતાં પણ લાજે તેમ નથી : અને આજનો કરપીણ કૃપણ પોતાની સાથે વસતા ઉદાર દીલના આત્માની કીર્તિને ઢાંકી દેવા માટે ગમે તે કરતાં જરાય આંગ્રકો ખાય તેમ નથી. આજે આવી ભયંકર રીતિએ ગુણોનો દ્રોહ થઈ રહ્યો છે અને ગમે તેમ કરીને ગુણવાન આત્માઓને હલકા પાડવાનાં પ્રચારકાર્યો ચાલી રહ્યાં છે ! નીતિમાનને હલકા પાડનારા અનીતિમાનોનો આજે સુમાર નથી ! આજે હિંસા, અસત્ય, ચોરી અને કાવા-દાવાથી પોતાનું પેટ ભરનારો પણ, પવિત્ર સાધુઓ માટે ખૂશીની સાથે એલફેલ-મનગમતું બોલી શકે છે : અને-‘આવી અધમ જાતિનું આવું બોલતાં તેને વિચાર નથી આવતો ?’-આમ જો કોઈ કહે, તો તેના ઉત્તરમાં ઉદામ વૃત્તિથી જરા પણ ભય વિના તે બોલી ઉઠે કે-‘કેમ ન બોલીયે ? સાધુઓ તો જગતને ભારભૂત છે.’-આવું બોલનારા આજે ઘણા છે. એ

ખોલનારાએને પૂછીએ કે-‘ભારભૂત તો કહ્યા, પણ શી રીતિએ તે સાબીત કર ! તેં પરિચય કર્યો ?’ તો તરત ‘ના’ પાડે અને કહે કે-‘કો’ક કહે છે, લોક કહે છે.’ એ લોક અને કો’કની કોક વાતોમાં પડી જાય, પણ સીધો ઉત્તર આપે નહિ. આ યોધી ભયંકર દશા છે ? ખરેખર, ગુણ ઉપર પ્રેમ અને ભક્તિ બહુ દૂર છે. મૈત્રીભાવના સાથે પ્રમોદભાવના પણ ઘણી જ જરૂરની છે. કહ્યાણુના અર્થી આત્માએ કોઈ પણ જાતના ભેદ વિના-ગુણીમાત્રને જોઈને પ્રમોદ પામતાં શીખવું જોઈએ. પરન્તુ આવો પ્રમોદભાવ ગુણનું અર્થિપણું આવ્યા વિના નહિ આવે અને ગુણનું અર્થિપણું આત્માને શુદ્ધ બનાવવાની સાચી ભાવના પ્રગટ્યા વિના નહિ આવે !

ત્રીજી કારણ્યભાવના

હવે ત્રીજી કારણ્યભાવના. કારણ્યભાવના કયી ?

“ મવાર્ત્તિદીનેષુ કૃપારસં સદા ”

ભવની પીડાથી દીન બનેલા આત્માઓ ઉપર હમેશાં કૃપારસથી હૃદય આર્દ્ર રહેવું જોઈએ. વિષય-કષાયરૂપ સંસારથી જેમનો આત્મા પીડા પામતો હોય, તેમના ઉપર કૃપારસનો છંટકાવ કરવો જોઈએ. આ દયા સર્વોત્તમ છે. ભવ શું ?, સંસાર શું ?, સંસાર કેવો ?, પીડા શી ?, પીડા કેને ?, દયા શી ?,—આ બધું વિચારવા જેવું છે. વિષય અને કષાયની આધીનતા, એ જ દુઃખની જડ છે. જે આત્મા વિષયોથી વિરાગી બને અને અપ્રશસ્ત કષાયોનો ત્યાગી બને, તે આત્મા પરિણામે મુક્ત બની શકે. બધા આત્માઓ વિષય અને કષાયથી મુક્ત બનો, એવી કૃપાભાવના હોવી જોઈએ અને એ ભાવનાને

સફલીભૂત બનાવવાનો શક્ય પ્રયત્ન પણ કરવો જોઈએ. આ ભાવનાનું સ્વરૂપ સમજાય, તો વસ્તુતઃ દુઃખ સાચા સાધુપણમાં છે કે સંસારમાં છે તે સમજાયા વિના રહે નહિ !

ચોથી ઉદાસીન ભાવના :

હવે રહી ચોથી ભાવના. નિર્ગુણી ઉપર પણ માધ્યસ્થ ભાવ રાખવો જોઈએ. દુર્ગુણી કે ગુણહીન આત્માઓને સુધારવા પ્રયત્ન કરવો, સુધરે તો સારું, પ્રયત્ન કર્યા છતાં પણ સુધરે તો ‘તસ્ય માગ્યમ્’ એમ વિચારી ઉદાસવૃત્તિને ભજવ

ઉપસંહાર :

આ ચાર ભાવનાઓ આવી એટલે—‘શિવમસ્તુ સર્વજગતઃ સર્વ જગતનું કસ્યાણુ થાઓ’—એ ભાવના આવે જ. એ આવ્ય પછી—‘પરહિતમાં પ્રાણિમાત્ર રક્ત રહે’—એવી ઉર્મિઓ એન અંતરમાં આપોઆપ ઉછળે અને તો જ રોમે રોમમાં શાંતિ અનુભવાય : રોમાંચ ખડાં થાય એવી શાંતિવાળું જીવન અને અને પછી—‘દોષો નાશ પામે અને લોક સર્વત્ર સુખી થાવ’ આ વિચારોથી હૃદય એતપ્રોત બની જાય. આ ભાવનાઓનાં જગતમાં પ્રચારવામાં જેટલી મહેનત, આપત્તિ, અશાંતિ, તદ્દલીક અને અપમાન આદિ સહેવાં પડે, એમાં આત્માની એકાં શાંતિ જ છે. જેના આત્મામાં સાચી શાંતિ પ્રગટે, તેના જગતમાં શાંતિ કેમ ન થાય ? આવી અનુપમ શાંતિના આપ નારા મહર્ષિઓ, શ્રી વીતરાગદેવનું શાસન જ્યાં સુધી હયાલિ ભોગવે છે, ત્યાં સુધી હયાત રહેવાના જ. ઘુવડોની નારાઈ છતાં સૂર્ય ઉદય પામ્યા વિના રહે જ નહિ. સંખ્યાબંધ દુર્જનો છતાં, સજ્જનો ઉપર એ દુર્જનોની ધાડ ચાલુ છતાં, પોતાનું સામ્રાજ્ય સ્થાપવાનાના દુર્જનોના પ્રયત્નો કાયમ છતાં, હથી-

ચાર એમના હાથમાં છતાં અને નફ્ટાઈલિરેલા બળનો ઉપ-
યોગ પણ તેઓ કરતા હોવા છતાંય સજ્જનો જીવ્યા છે, જીવે
છે અને જીવશે જ. સંખ્યાબંધ દુર્જનોની વચ્ચે એક પણ સજ્જન
નિર્ભયપણે જીવે છે : કારણ કે—‘હું કોઈના અહિતમાં રાજ
ન હોઉં કે પ્રવર્તમાન ન હોઉં તો મારું અહિત કેમ જ થાય!’—
આ તે પુણ્યાત્માની અગ્રલ માન્યતા હોય છે અને તે છતાં
કદાચ કાંઈક અશુભ થતું દેખાય તો તે—‘પૂર્વ ભવના અશુભ’ને
માનવા તૈયાર જ હોય છે. સન્માર્ગને સુંદર રીતિએ નહિ
પામવા છતાં પણ સામાન્ય રીતિએ સારી મનોવૃત્તિને પામેલ
ભતૃહરિ જેવાએ પણ પોતાના દુશ્મનને પોતાને સાવચેત
રાખનાર તરીકે ઓળખાવ્યા છે. વાત પણ ખરી કે—વગર
પૈસાના ચોકીદાર મળે ક્યાંથી, કે જેથી આપણી બધી જ
બખર તેઓ રાખે ? આપણે ક્યારે અને ક્યાં, ક્યા વખતે હતા
અને છીએ, તેની બખર આપણને કદાચ ન પણ હોય, પરંતુ તેઓ
તો જરૂર રાખે જ. એમની બુદ્ધિ ભલે ગમે તે હોય, પણ
ચોકી તો છે જ. આપણે માટે તો પરિણામે તેમનું આવું
આક્રમણ લાભદાયક જ છે, પરંતુ તેવાઓ પોતાનો સર્વનાશ
સાધી રહ્યા છે. આ રીતિએ તેઓ પોતાની શાંતિનો નાશ
કરી રહ્યા છે. શાંતિ મેળવવાને માટે તો આત્મશુદ્ધિ સાધવી
જોઈએ, એ માટે દુન્યવી પ્રદાર્યોની તૃણાઓ ઉપર કાપ મૂકવો
જોઈએ અને સ્વપરનું કલ્યાણ થાય તેવી પ્રવૃત્તિઓ કરવામાં
એકતાન બની જવું જોઈએ. સૌ કોઈ આ રીતિએ સ્વપર—
કલ્યાણની પ્રવૃત્તિઓમાં એકતાન બને અને સાચી શાન્તિને
પામે, એજ એક શુભાભિલાષ !



શ્રી જૈન રામાયણ

[પાંચ ભાગમાં પાંચ પુસ્તકો
પ્રગટ થઇ ચૂક્યાં છે !]

પૂ. પરમ શાસનપ્રભાવક વ્યાખ્યાનવાચસ્પતિ
આચાર્યદેવ શ્રીમદ્
વિજયરામચન્દ્રસૂરીશ્વરજી મહારાજે
કરેલું વિવેચન
વાંચકોને અજબ રીતિએ આકર્ષે છે.

[આ પાંચ ભાગ સાથે લેનારને
સાડા સાત રૂપીઆમાં મળશે.
છૂટક દરેક ભાગના બે રૂપીઆ.]

: લખો અગર મળો :

શ્રી વીરશાસન કાર્યાલય : રતનપોળ : અમદાવાદ.

સાચી ઉદારતા



❧	❧	❧
: સભાસ્થલ :		
શ્રી જૈન ઉપાશ્રય, ઘાટકોપર (મુંબઈ.)		
: સભા બોલાવનાર :		
શ્રી જૈન શ્રે. મૂર્તિપૂ. સંઘ, ઘાટકોપર-મુંબઈ.		
: દિવસ :		
રવિવાર, તારીખ ૧૭ : મે : સને ૧૯૩૬		
❧	❧	❧



સંશોધનપૂર્વકનું બહાર પ્રવચનનું
સારભૂત અવતરણ

ઉદારતા ગુણની મહત્તા :

આત્મામાં પ્રગટેલો સાચી ઉદારતાનો ગુણ, એ એક એવો અદ્ભૂત ગુણ છે કે-એના યોગે બીજા અનેક ગુણો ઉદાર આત્મામાં બહુ જ સહેલાઈથી પ્રગટ્યા વિના રહેતા નથી. ઉદારતા ગુણ જો વાસ્તવિક રીતિએ આત્મામાં પ્રગટી જાય, તો બીજા ઉત્તમ ઉત્તમ ગુણો આપોઆપ ઘસડાઈ આવે છે. સાચી ઉદારતા રૂપ ગુણને પામેલો આત્મા, બીજા ઉત્તમ ગુણોથી વંચિત રહી જાય એ બનવાનો નથી : કારણ કે-ઉદાર આત્માની વૃત્તિમાં અને પ્રવૃત્તિમાં સહવિચારોની સુંદર છાયા સદા કાળ પથરાયેલી રહે છે : અને એ સહવિચારોની સુંદર છાયા હૃદયની સઘનીય ઈચ્છાઓનો નિરોધ તથા સદા-ચારોનો સ્વીકાર કરવા તરફ આત્માને સહજ રીતિએ વાળે છે. આ રીતિએ જ્યાં ઉદારતા, સદાચાર, સહિષ્ણુતા અને સહવિચાર એ ચારેય ઉત્તમોત્તમ ગુણોનો યોગ મળે, ત્યાં શી કમીના રહે ? ખરેખર, એવા પુણ્યાત્માઓ આ જીવનમાં જે કંઈ સાધવાનું છે તેને સુંદરમાં સુંદર રીતિએ સાધનારા

બની જાય છે. આ ઉદારતા ગુણ માત્ર પોતાના આત્માને માટે જ હિતકારી છે એમ પણ નથી : આ ઉદારતા ગુણના યોગે બીજા પણ સંખ્યાબંધ આત્માઓ ઉપર ઉદાર આત્મા ઘણા ઘણા ઉપકાર કરી શકે છે. અનેક યોગ્ય આત્માઓ, સાચી ઉદારતાને ધરનારા આત્માના સંસર્ગ વિગેરેથી, ગુણસમ્પન્ન પણ બને છે. આવા અદ્ભૂત અને સ્વપર-ઉપકારક ગુણને જે આત્માઓ પોતાના જીવનમાં ઉતારી શકે છે, જે આત્માઓમાં આ ગુણ વિકસ્યો હોય છે, તે આત્માઓ જ આ દુનિયામાં મહાન ગણાવાને લાયક છે. મહાપુરૂષ તરીકેની વાસ્તવિક ખ્યાતિને એવા આત્માઓ જ પામી શકે છે. આ ઉદારતા ગુણ સ્વપર-ઉપકારક હોવાથી, બીજા અનેક ગુણોને ઘસડી લાવનાર હોવાથી અને આત્માને મહાન બનાવનાર હોવાથી, સાચી ઉદારતા કોને કહેવાય એ સમજી લેવું જોઈએ. સાચી ઉદારતાના સ્વરૂપને સમજીને, એ ગુણ પોતાના આત્મામાં ન પ્રગટ્યો હોય તો પ્રગટે એ માટે અને પ્રગટ્યો હોય તો એ ગુણનો વિકાસ સધાય એ માટે, દરેક કલ્યાણકામી આત્માએ પ્રયત્નશીલ બનવું જોઈએ.

મહાપુરૂષ બનવાની લાયકાત :

આ માટે સૌથી પહેલાં આપણે એ વિચારીએ કે—

“આજની સમજી દુનિયા પણ ‘મહાપુરૂષ’ તરીકે કેવા પ્રકારના આત્માને સ્વીકારવા ઇચ્છે છે ?”

આ અમૂઢની અગર તો વ્યક્તિગત વાત નથી, પણ વાત એ છે કે—“જેને જાણવાથી, જેને જોખણવાથી તે મહાપુરૂષ છે એમ લાગે, તેનામાં આજની સામાન્ય સમજી દુનિયા કેટલા ગુણની આશા રાખે છે ?” અર્થાત્—સામાન્ય દૃષ્ટિએ વિચાર કરીએ

તો પણ, જેને આપણે મહાપુરૂષ માનીએ, તેનો મૂખ્યત્વે સ્વભાવ કેવો હોવો જોઈએ ?—એ વિચાર પહેલો કરવા જેવો છે.

કોઈ પણ પ્રાણી, તે ચાહે સ્વજન હોય કે પરજન હોય, ચાહે મિત્ર હોય કે શત્રુ હોય, ચાહે એણે એનું ભલું કર્યું હોય કે એનું ભૂંડું કર્યું હોય, ચાહે મનુષ્ય હોય કે પશુ હોય, ચાહે મોટો હોય કે નાનો હોય, ચાહે સુખી હોય કે દુઃખી હોય, કોઈ પણ એમાંથી ખાતલ નહિ, એ સર્વનું—દુનિયાના સઘળા પ્રાણિઓનું ભલું કરવાની સાચી ભાવના જેનામાં હોય, તે મહાપુરૂષ બનવાને કે મહાપુરૂષ તરીકે પૂજવાને લાયક ગણાય છે.

કોઈનામાં કોઈ પણ આત્મહિતકર સાઈ જૂએ, તો એ જોઈને જરૂર આનંદ પામે. કોઈનો ય કોઈ પણ વાસ્તવિક ગુણ એવો ન હોય, કે જે જોવાથી એને આનંદ થાય નહિ.

કોઈ પણ દુઃખી જીવને જોઈને એને જરૂર દયા આવે અને એનું દુઃખ દૂર કરવાને માટે બની શકે તેટલા ઉચિત પ્રયત્નો કરવામાં એ પાછી પાની ન કરે.

ચોથી વાત એ કે—કોઈને પણ દુર્ગુણી જૂએ, તો એને સુધારવાની અભિલાષા એનામાં ઉત્પન્ન થયા વિના રહે નહિ : બની શકે એટલો પ્રયત્ન એ એવા દુર્ગુણી આત્માને સુધારવાને માટે કરે : છતાં પણ એ ન સુધરે તો એથી તે એના તરફ અહિતકર રીતિએ ગુસ્સે થાય નહિ, એનો અહિતકર તિરસ્કાર કરે નહિ, પણ—‘એ બીચારો કારમા કર્મરોગથી રીખાય છે.’—એવી એનામાં ભાવના હોય.

અર્થાત્—જેનામાં પ્રાણિમાત્રના કલ્યાણની, સદ્ગુણો પ્રત્યે નિરપવાદ અનુરાગની, કર્મરોગથી રીખાતાઓ પ્રત્યે ક્ષણાની

અને મહેનત કરવા છતાં પણ જેઓ દોષ તથા ન શકે તેવા જીવો પ્રત્યે પણ માધ્યસ્થ રહે એવી વૃત્તિ હોય, તે જ આત્મા મહાપુરુષ બનવાને અગર તો મહાપુરુષ તરીકેની સાચી ખ્યાતિ પામવાને લાયક છે.

ઉત્તમ કોણ અને અધમ કોણ ?

જે પુણ્યાત્માઓનું જીવન આવી કલ્યાણભાવના, શુભાનુરાગશીલતા, કરુણાપરતા અને મધ્યસ્થતાથી ઓતપ્રોત બનેલું હોય, તે આત્માઓ ઉંચી કક્ષાના આત્માઓ છે, એમ જોનારને લાગ્યા વિના રહે નહિ. એ જ રીતિએ દુનિયાના કોઈ પણ પ્રાણિનું જે ભૂંડું ઈચ્છતો હોય, બીજાના સારાને અગર કોઈના પણ સાચા શુણ્ણને જોઈને જે આનંદ પામતો ન હોય, દુઃખિના દુઃખને જોઈને જેને દયા ન આવતી હોય અને દુર્ગુણિને ખરાબ કરવાની જે મહેનત કરતો હોય, એ આત્મા અધમ કોટિનો છે, એમ સામાન્ય સમજીએ પણ કહે છે. દુનિયાના સામાન્ય સમજીએની દૃષ્ટિએ પણ—જે આત્મા દુનિયાના પ્રાણિ માત્રનું ભલું ઈચ્છતો હોય, જે આત્મા પરની સારી વસ્તુ કે ઉત્તમ શુણ્ણને જોઈ પ્રમોદ પામતો હોય, જે આત્માના અંતરમાં દુઃખિને જોઈને દયાની વાસના પ્રગટતી હોય અને જે આત્મા દુર્ગુણી પ્રત્યે પણ—તે પ્રયત્ન છતાં સુધરે નહિ તોય—એના પ્રત્યે તિરસ્કારભાવને ધારણ કરનારો ન હોય, તે જ ઉત્તમ કોટિનો આત્મા ગણાય છે. તમારે એવા ઉત્તમ કોટિના બનવું છે કે નહિ ? તમને કોઈનું પણ ભૂંડું ઈચ્છનાર અધમ કોટિનો લાગે છે કે નહિ ?

સભા ૦ લાગે છે.

કોઈનું પણ સાફ જોઈને ખૂંશી નહિ થતાં બળતરા

કરનાર અધમ કોટિનો લાગે છે કે નહિ ?

સભા○ લાગે છે.

જેને દુઃખિને જોઈ તેનું દુઃખ દૂર કરવાની વાત તો દૂર રહી, પણ દયા ય ન આવે તે અધમ કોટિનો લાગે છે કે નહિ ?

સભા○ લાગે છે.

અને દુર્ગુણિને સુધારવાની મહેનત કરવા છતાંય તે ન સુધરે તો એના પ્રત્યે કેવળ તિરસ્કારભાવને ધરનાર પણ અધમ કોટિનો લાગે છે કે નહિ ?

સભા○ લાગે છે.

ત્યારે એવા અધમ કોટિના બનવાની તમારી ઈચ્છા ન હોય, તે સ્વાભાવિક છે. કોઈનું પણ ભૂંડું ઈચ્છનાર, પરંતુ સાફ જોઈને પણ રાજી નહિ થનાર, દુઃખિને જોઈનેય જેને દયા ન આવે તે અને દુર્ગુણી પ્રત્યે પણ તિરસ્કારભાવ ધરનાર આત્મા અધમ કોટિનો છે પણ ઉત્તમ કોટિનો નથી, એમ તો બધા કબૂલ કરે છે. એજ રીતિએ સૌનું ભલું થાઓ એવી ભાવનાવાળો, બીજાની ઉત્તમતાને જોઈ પ્રમોદ પામનારો, દુઃખિને જોઈને દયાળુ બનનારો અને દુર્ગુણી પ્રત્યે પણ દુર્ભાવને નહિ ધરનારો આત્મા, એ ઉચ્ચ કોટિનો આત્મા છે, એમ પણ લાગે છે ને ?

સભા○ હા.

ત્યારે એવી ઉંચી કોટિના બનવું છે અને અધમ કોટિના બનવાની ઈચ્છા નથી, એ વાતમાં કંઈ ફેર છે ?

સભા○ બનવું છે તો ઉંચી કોટિના.

આ હૃદયથી બોલાય છે ને ? જો અધમ કોટિના ન બનવું હોય અને ઉંચી કોટિના જ બનવું હોય, તો ઉદારતા

ગુણ કેળવવો પડશે : કારણ કે-જો કેઈ પણ આત્મા મહાપુરુષ તરીકે સંબોધવાને લાયક બન્યો હોય, તો તે આ ‘સાચી ઉદારતા’ રૂપ ગુણના પ્રતાપે જ બન્યો છે.

ઉદારતા વિના મહત્તા નહિ :

પૂર્વે જે મહાપુરુષો થઈ ગયા, વર્તમાનમાં જે મહાપુરુષો વિદ્યમાન છે અને ભવિષ્યમાં જે મહાપુરુષો થશે, તે મહાપુરુષો સાચી ઉદારતાના ગુણ વિના થયા નથી, વર્તમાનમાં વિચરતા મહાપુરુષો પણ સાચી ઉદારતાના ગુણને પામીને જ મહાપુરુષ બની શક્યા છે અને ભવિષ્યકાલમાં પણ સાચી ઉદારતાના ગુણ વિના મહાપુરુષો થશે નહિ એ ચોક્કસ છે. તમારો ઈશિદો શું છે ? મહાન બનવાનો કે અધમ બનવાનો ? કહેવા માત્રમાં અધમ નહિ બનવાનો અને ઉત્તમ બનવાનો કે સાચેસાચ અધમ નહિ પણ ઉત્તમ બનવાનો ઈશિદો છે, એ ખાસ વિચારવું જોઈએ. જો મહાન બનવાનો ઈશિદો છે તો મહાન બનવાને માટે કહ્યા તે ગુણો આત્મામાં પ્રગટાવવા એ આવશ્યક છે અને એ ગુણો આત્મામાં સાચી ઉદારતાનો ગુણ પ્રગટ્યા વિના પ્રગટવાના જ નથી. સમજપૂર્વક વિચારીએ તો આપણી દૃષ્ટિએ જે મહાન લાગે છે તેવા જ આપણે બનવું છે. આપણને મહાન કોણ લાગે છે ? જે કોઈનું પણ ભૂંડું ઈચ્છે જ નહિ પણ ભલું જ ઈચ્છે એ : જે કોઈની પણ સારી વસ્તુને જોઈને ઈર્ષ્યા ન કરે પણ ખૂશી થાય એ : જે દુઃખને જોઈને એના તરફ ઘૂણા કે નિષ્કુરતા ન બતાવે, પણ સાચી દયા બતાવે એ : અને દુર્ગુણિને સુધારવાની મહેનત કરવા છતાં તે ન સુધરે તો એના પ્રત્યે તિરસ્કારભાવ ન બતાવે પણ એનીય દયા ચિન્તવે એ ! એથી જે ઉંઘા હોય તે મહાન લાગતા નથી :

કારણ કે-કોઈ આપણું ભૂંડું ચિન્તવે અગર ભૂંડું કરે, તો તે આપણને પસંદ નથી : કોઈ આપણા ગુણને અગર આપણા સારાને જોઈને રાજી ન થાય તો તેય આપણને પસંદ નથી : આપણે દુઃખી હોઈએ અને કોઈ દયા ન બતાવે, હડફેટે ચઢાવે, નિષ્કુરતા બતાવે તો આપણને તેય પસંદ નથી : અને આપણે ગમે તેવા દુર્ગુણી હોઈને સુધારવાની મહેનત છતાં ન સુધરીએ, તો પણ કોઈ આપણો તિરસ્કાર કરે તો તે પણ આપણને પસંદ નથી : એટલા માટે અહીં મહાન કોને માન્યા ? જે કોઈનું પણ ભૂંડું ઈચ્છે નહિ, જે કોઈના ચ કોઈ પણ સાચા ગુણને જોઈ રાજી થાય, દુઃખિને જોઈ જેને દયા આવે અને દુર્ગુણી તરફ પણ જે ગુસ્સે ન થાય, સુધારવાની મહેનત કરવા છતાં પણ ન સુધરે એવી કોઈના દુર્ગુણી પ્રત્યે પણ જેનામાં દુર્ભાવ ન હોય તેને ! શાથી એવા આત્માને મહાન માન્યા ? આપણને એ ગમે છે માટે ! શાસ્ત્રદષ્ટિની વાત, તત્ત્વજ્ઞાનિઓની દૃષ્ટિની વાત બાજુએ રાખીએ, તો પણ સામાન્ય સાચી સમજ હોય તો આ પ્રકારના ગુણોવાળા આત્માઓ મહાન લાગ્યા વિના રહે નહિ. એ મહત્તા સાચી ઉદારતા પ્રગટ્યા વિના આવે નહિ. જેણે એવા મહાન બનવું હોય, તેણે પોતાનામાં સાચી ઉદારતાનો ગુણ પ્રગટે એ માટે મહેનત કરવી જોઈએ.

સૌનું ભલું ઈચ્છે અને કોઈનું પણ ભૂંડું ઈચ્છે નહિ

એ મહાન આત્મા છે :

આપણું કોઈ ભૂંડું ઈચ્છે એ આપણને પસંદ છે ? નહિ. કેમકે-આપણને આપણું ભૂંડું થાય એ પસંદ નથી. જ્યારે આપણને આપણું ભૂંડું થાય એ પસંદ ન હોય, ત્યારે કોઈનું પણ ભૂંડું થાય એ પણ પસંદ ન જ હોવું જોઈએ. આપણે

એજ ઇચ્છવું જોઈએ કે—‘કોઈનું પણ ભૂંડું ન થાઓ !’ કારણ કે—આપણને જેમ આપણું ભલું થાય એ પસંદ છે અને ભૂંડું થાય એ પસંદ નથી, તેમ દુનિયાના પ્રાણિમાત્રને પોતાનું ભલું થાય એ પસંદ છે પણ પોતાનું ભૂંડું થાય એ પસંદ નથી. દુનિયામાં જે માત્ર પોતાનું તથા પોતાનાઓનું ભલું ઇચ્છે અને બીજાનું ભૂંડું ઇચ્છે, એ મહાન નથી : કારણ કે—સ્વાર્થીમાં સ્વાર્થી અને અધમમાં અધમ માણસો પણ પોતાનું તથા પોતાનાઓનું ભલું તો ઇચ્છે જ છે. આથી સ્પષ્ટ છે કે—પોતાનું તથા પોતાનાઓનું ભલું ઇચ્છે અને બીજાનું ભૂંડું ઇચ્છે એ મહાન નથી પણ સ્વાર્થી છે. આ રીતિએ દરેકે સમજી લેવું જોઈએ કે—‘જેમ આપણું જે ભૂંડું ઇચ્છે છે તે મહાન નહિ, તેમ દુનિયાના કોઈપણ પ્રાણિનું ભૂંડું ઇચ્છે એ મહાન નહિ. સૌનું ભલું ઇચ્છે અને કોઈનું જ ભૂંડું ઇચ્છે નહિ તેમજ તેજ પ્રકારની ક્રિયામાં જે રત હોય, તેજ મહાન !’

મહાન આત્મા સ્વપર-ઉપકારક ગુણને જોઈ રાજી થયા

વિના રહે નહિ :

એજ વસ્તુ ગુણમાં સમજવાની છે. જો ગુણ જોઈને કોઈ પ્રસન્નતા ન બતાવે, તો ઘણાઓને થાય છે કે—‘આ ઇર્ષ્યાખેર છે.’ પોતાનો નાનો પણ ગુણ સામો ન જૂએ, નાના પણ ગુણને જોઈ પ્રેમભાવ ન બતાવે, તો એ દુનિયાના પ્રાણિઓને મોટે ભાગે ગમતું નથી. ત્યારે સમજવું જોઈએ કે—બીજા આત્માઓને પણ પોતાનો ગુણ જોઈ સામો પ્રસન્નતા બતાવે એ પસંદ છે. દુનિયાના પ્રાણિઓનો કોઈ પણ ગુણ, જે આત્માને લાભકારી હોય અને જેની પ્રશંસા નુકશાનકારી ન હોય, તે ગુણને જોઈને જે પ્રસન્ન ન થાય, તે મહાન નહિ. નાનામાં

નાના પણ સારા ગુણને જોઈ, પછી તે મિત્રમાં કે દુશ્મનમાં, ગમે તેનામાં હોય, પ્રેમભાવ ઉત્પન્ન થવો જોઈએ. વિચાર કરતાં એમ સ્પષ્ટ જણાશે કે-આખી દુનિયાનો સ્વભાવ એ છે કે-‘પોતાનો નાનો પણ ગુણ જોઈને સામો પ્રસન્ન થાય.’ એજ કારણે સ્વપર-હિતકર ગુણને જોઈ જે રાજી થાય, એવાને જ દુનિયાના જીવો મહાન કહે છે. એ વાત પણ ચોક્કસ છે કે-‘મહાન આત્મા સાચા ગુણોનો રાગી ન હોય એ બને જ નહિ.’ જેનામાં કોઈ પણ પ્રકારનો રાગ નથી, રાગ-દ્વેષથી જે સર્વથા મુક્ત બન્યા છે, તેઓની વાત જૂદી છે : પણ જ્યાં સુધી રાગ ખેઠો છે ત્યાં સુધી સાચા ગુણ પ્રત્યે કોઈ પણ ઉત્તમ આત્માને સહભાવ ન હોય, સાચો ગુણ કોઈ પણ ઉત્તમ આત્માને પ્રમોદ ન ઉપજાવે, એ બને જ નહિ. ઉત્તમ આત્મા ગુણ અને ગુણાભાસનું પૃથક્કરણ કરનારો જરૂર હોય, ગુણાભાસને ગુણ માની લેનારો ન હોય, પણ કોઈનામાંય સ્વપર-ઉપકારક ગુણ જોઈને તે પ્રમોદ ન પામે, એ તો અસંભવિત જ છે.

ઉદારતાથી આત્મા મહાન બને છે :

આ રીતિએ આપણે મહાન આત્માની બે વાતો નક્કી કરી : એક તો એ કે-‘સૌનું લલું ઈચ્છે પણ કોઈનુંય લૂંડું ઈચ્છે નહિ.’ અને બીજી વાત એ કે-‘કોઈના પણ સ્વપર-ઉપકારક ગુણને જોઈને પ્રમોદ પામ્યા વિના રહે નહિ.’ દુનિયાના જીવોને પોતાનું કોઈ લૂંડું ઈચ્છે ત્યારે બહુ ત્રાસ થાય છે. ખૂણે પણ સાંભળે કે-‘અમૂક માણે લૂંડું ઈચ્છે છે.’-તો ત્યાંથી અંતરમાં ત્રાસ ઉત્પન્ન થાય છે. તેમાંય બહાર પડે કે-‘કોઈ શક્તિમાન માણે લૂંડું ઈચ્છે છે.’-તો ?

સલામ ઉદયમાં બહુ દુઃખ થાય.

તો ક્યા પ્રાણિને પોતાનું ભૂંડું થાય એ ગમે છે ? કોઈને જ નહિ. પોતાની સારી પણ ક્રિયાને જોઈ કોઈ પ્રશંસા ન કરે, આનંદ ન બતાવે, તોય દુનિયાના જીવોને થાય છે કે- ‘ગુણની કિંમત જ ક્યાં છે ?’ પોતે દુઃખી હોય એ વખતે કોઈ દયા ન બતાવે, સહાય ન કરે, તો ઘણાને એમ થાય છે કે- ‘દુનિયામાંથી ધર્મ રસાતળ ગયો.’ પોતે દુઃખી છે, સામે સહાય કરવાને શક્તિમાન છે, પોતે સહાયની યાચના કરે છે, છતાં સહાય ન મળે તો એવા આત્માઓને દુનિયા કારમી લાગે છે. જે આત્માઓ દ્વષણને દ્વષણરૂપે સમજ્યા છે, તેઓને તેમનું દ્વષણ કાઢવાની કોઈ મહેનત ન કરે તોય દુઃખ થાય. મહેનત કરવા છતાં એવું દ્વષણ હોય કે- ‘ન છૂટે.’ અને એથી સામે તિરસ્કાર દર્શાવે, પ્રીટકાર કરે, તો તેવા સમયે પણ ઘણા કહે છે કે- ‘સુધારવાની ભાવના સારી, પણ આ રીતિએ તિરસ્કાર કરે છે તે ખોટું કરે છે.’ આવી દશા દુનિયાના જીવોની છે, માટે સામાન્ય રીતિએ આપણે મહાન કેને કહ્યા ? જે કોઈનું પણ ભૂંડું ઈચ્છે નહિ, કોઈના પણ વાસ્તવિક ગુણથી આનંદ પામ્યા વિના રહે નહિ, દુઃખી પ્રત્યે જેની દયા હોય તથા દુઃખિને જે બનતી સહાય કરે અને દોષિતને સુધારવાની મહેનત કરવા છતાં પણ તે ન સુધરે તો તેની ક્ષેત્રી કરનાર, એનો તિરસ્કાર કરનાર જે ન હોય, તેને આપણે મહાન તરીકે ગણાવ્યો. એથી વિપરીત દશાવાળો મહાન નહિ. ત્યારે તમારે એવા મહાન બનવું છે કે નહિ ?

સભાઠ ઈચ્છા તો એવી જ હોય ને ?

તો એવા મહાન ક્યારે બની શકાય ? સાચી ઉદારતાનો ગુણ આત્મામાં પ્રગટ્યો હોય તો ! એ માટે એ ગુણનો

વિચાર ચાલે છે. એ ગુણ કોઈ પણ આત્માને મહાન બનાવવાને માટે સમર્થ છે. આ એક જ ગુણ જે યથાર્થપણે આત્મામાં પ્રગટી જાય, તો એ આત્માને મહાન બનાવી દે છે. બીજા ગુણો એને અવલંબીને ઘસડાઈ આવે છે.

અપકારિને પણ ખમી ખાવાની તાકાત જોઈએ :

દુનિયાના કોઈ પણ પ્રાણિનું ભૂંડું ન ઈચ્છવું, એ ક્યારે શક્ય છે ? પોતાના માનેલાઓનું, પોતાની ઉપર ઉપકાર કરનારનું, પોતાને સહાય કરનારનું, પોતાને ક્યારેક કામ લાગશે એવી સંભાવનાવાળાનું, પોતાના ઉપયોગમાં આવનારનું, પોતાને મદદગાર થનારનું-એમ પોતાને જ્યાં જ્યાંથી અંગત લાભ છે અગર લાભની સંભાવના છે એનું જ ભૂંડું ન ઈચ્છવું એમ નહિ, પરંતુ પોતાનું ભૂંડું કરનારનું પણ ભૂંડું ન ઈચ્છવું, એ શું શક્ય છે ? તમારે માટે વર્તમાનમાં એ શક્ય હોય કે ન હોય, પણ એ ગુણની જ સાચી મહત્તા છે : એથી એ ગુણ પ્રગટ કરવાની જરૂર છે અને એ ગુણ આત્મામાં ત્યારે જ પ્રગટે, કે જ્યારે અપકાર કરનારને પણ ખમી ખાવાની તાકાત આવે : ખરબાદ કરનારને પણ સહી લેવાની તાકાત જોઈએ. અમૂક ખરબાદ કરે છે, એમ નજરે લાગવા છતાં પણ એની હૃદયમાં અસર ન જોઈએ. એ તાકાત કેળવી હોય તો એના ભૂંડાની ભાવના ન આવે. એ તાકાત હૃદયની સાચી ઉદારતા વિના ન આવે. હૃદયની સાચી ઉદારતા હોય તો જ અપકારિનું પણ ભૂંડું નહિ ઈચ્છતાં ભલું ઈચ્છાય.

ભગવાન શ્રી મહાવીરદેવ અને સંગમનો ઉપસર્ગ :

ભગવાન શ્રી મહાવીરદેવ ઉપર સંગમે કારમો ઉપસર્ગ કર્યો. છ છ મહિનાઓ સુધી. માત્ર પાંચ જ દિવસ ઓછા. એ

મહિના સુધી ભગવાનને અન્ન અને પાણી વિના રહેવું પડ્યું. એક રાત્રિમાં એ સંગમે વીસ વીસ ઘોર પીડાઓ કરી. છ માસ સુધી સંગમે ઉપસર્ગોથી એવા કાયર કરવાનો પ્રયત્ન કર્યો કે—‘સાચી સંપૂર્ણ ઉદારતા વિનાનો બીજો આત્મા પોતાના બળનો એની સામે ઉપયોગ કર્યા વિના રહે નહિ.’ ભગવાનનું બળ કેટલું ? જો પોતાના બળનો ઉપયોગ કરે, તો એક અંગ દ્વારા પણ મહા ઉલ્કાપાત મચાવી શકે, એવું ભગવાનમાં બળ હતું. એટલે તાકાત નહોતી માટે પીડા સહન કરી એમેય નહિ. એટલી તાકાત છતાં, એને રોકવા આંખ ઉંચી કરીને જોયું પણ નથી. આખર દેવતાને લાગ્યું કે—‘અહીં મહેનત ફળે એમ નથી.’ શાની મહેનત ? આરાધનામાં સ્થિર ન રહે એની ! દેવતા થાક્યો પણ ભગવાન ચળ્યા નહિ. આટલી પીડા કરનારો થાકીને જાય છે, ત્યારે પણ ભગવાનને એમ નથી થતું કે—‘આનું અકલ્યાણ થાઓ !’ ઉલટું એમ થાય છે કે—‘બીચારો અમારા પરિચયને પામીને પણ સંસારમાં રૂલી ગયો !’ આવી ભાવના આવી પણ એનું ભૂંડું થાઓ, એવી ભાવના આવી-? નહિ જ !

સભા ૦ શ્રી તીર્થંકર છે ને ?

સાચી ઉદારતાનું પહેલું લક્ષણ :

વિચાર કરો—આપણને શું થાય ? એવી પીડા કોઈ કરે, તો તે ઘડી એના ભૂંડાની ભાવના આવે કે ‘એ બીચારો પાપ-પંકમાં ખૂંચી રહ્યો છે’—એવી દયા આવે ? આવી પીડા કરનારનું પણ ભૂંડું થાઓ—એવી એક અંશે પણ હૃદયની ભાવના નહિ, એ હૃદયની કયી ઉદારતા ? સાચી ઉદારતાનું આ પહેલું લક્ષણ. બગાડવા મથનાર ઉપર પણ રોષ નહિ, એનુંય ભૂંડું

કરવાની ભાવના નહિ, એ સાચી ઉદારતા છે. પૈસાની વાત પછી, પણ મૂખ્ય ઉદારતા આ છે. આપણું ખરાબ કરવા મથનારના પણ ભૂંડાની ધમ્મજા ન આવવી, એ અજબ ઉદારતા છે.

‘મારું બગાડવાની કોઈનામાં તાકાત નથી’-એ

માન્યતા જોઈએ :

આવી ઉદારતા કેવા આત્મામાં હોઈ શકે ? જે હૃદયપૂર્વક એમ માને કે-‘મારું બગાડવાની કોઈનામાં પણ તાકાત નથી.’ બીજામાં આ ઉદારતા ન હોય. એ માને કે-‘કોઈ એવો જન્મ્યો નથી, કે જેનામાં મારું બગાડવાની તાકાત હોય : સામા આત્મામાં મારું બગાડવાની જે ભાવના આવી, તે ભાવના પણ મારા પાપકર્મના ઉદયના યોગે આવી. વાસ્તવિક રીતિએ એ આત્મા મારું બગાડતો નથી પણ સુધારે છે ; કારણ કે-વસ્તુતઃ તો એ મારાં પૂર્વે બાંધેલાં પાપોને ઝટ ભોગવવામાં સહાય કરે છે. એ ન મળ્યો હોત, તો મારાં કર્મો આટલાં જટિલ બપત નહિ, એટલે મારો એ દુશ્મન નથી પણ ઉપકારી છે.’ આવું એ આત્મા હૃદયપૂર્વક માને.

જીવતાં ખાલ ઉતારનારને પણ ઉપકારી માનનાર

શ્રી ખંધક સુનીશ્વર :

ભગવાન શ્રી મહાવીરદેવનો આત્મા, એ શ્રી તીર્થંકરદેવનો આત્મા હતો, માટે એ આત્મામાં એવી ઉદારતા હોય જ, એમ હમણાં કહેવાયું. તો આપણે શ્રી તીર્થંકરદેવ સિવાયના આત્માની વાત લઈએ. શ્રી ખંધક સુનીશ્વરનું નામ સાંભળ્યું છે ? એ મહાપુરૂષ પવિત્ર હતા. અશુભ સંકટ પણ આવેલો નહિ, એમને ખ્યાલ સરખાય નહિ, છતાં પણ રાબતે તદ્દન વિપરીત દૃષ્ટતા આવી.

સભામાં પાંચ સો ઘણીમાં પીલાયા એ ?

ના, પાંચસો શિષ્યો સાથે જે મહાપુરુષ ઘણીમાં પીલાયા તે તો સૂરીશ્વર હતા અને તેમનો પ્રસંગ જૂદો છે. આ તો બીજા મહાપુરુષની વાત છે.

રાજા અને રાણી ઝડપે બેઠાં છે. એ વળતે રસ્તા ઉપરથી શ્રી ખંધક મુનીશ્વર પસાર થાય છે.

એ મુનીશ્વર રાણીના સંસારિપણાના ભાઈ થાય છે. રાણી ભાઈને ઓળખી લે છે.

પહેલાં જે અવસ્થામાં ભાઈને જોયેલા, તે કરતાં અત્યારે ઘણી જ વિલક્ષણ અવસ્થામાં રાણી ભાઈને જૂએ છે. હાડકાંનું ભરેલું ગાડું ચાલતાં ખખડે, તેમ શ્રી ખંધક મુનીશ્વરનાં હાડકાં ખખડે છે. એ મહાત્માએ ઉચ્ચ તપશ્ચર્યાથી પોતાના દેહને હાડકાંના માળા જેવો બનાવી દીધો છે, છતાં ઉચ્ચ વિહાર કરે છે.

એ મહાત્માને તો શરીર એવું થઈ ગયું તેનું જરાય દુઃખ નથી, પણ ખંડેનમાં તો મોહ છેને ?

ભાઈ પ્રત્યેના મોહના યોગે રાણીની આંખમાં આંસુ આવી જાય છે અને રાજા તે આંસુ જોઈ લે છે.

એ આંસુ જોતાંની સાથે જ, શ્રી ખંધક મુનીશ્વરના અશુભોદયના યોગે, રાજાના હૃદયમાં દુષ્ટ કલ્પના જન્મે છે. રાજાના હૃદયમાં રાણીના શીલને માટે શક ઉત્પન્ન થાય છે. “રાણીનો એ ચાર હોવો જોઈએ, માટે જ એને આવી દશામાં જોઈને રાણીને આંસુ આવ્યાં”—એવી રાજા કલ્પના કરે છે.

રાણીને એ પૂછતો નથી. રાણીને ખબર ન પડે એ રીતિએ રાજા શ્રી ખંધક મુનીશ્વરની જીવતાં ખાલ ઉતારવાને માટે મારાઓને મોકલે છે.

મારાઓ રાજના હુકમ મુજબ શ્રી ખંધક મુનીશ્વરની પાસે આવે છે. રાજની આજ્ઞા સંભળાવે છે.

શ્રી ખંધક મુનીશ્વર જરાય આનાકાની કરતા નથી. એ તો કહે છે કે-‘ભાઈ થકી પણ ભલા તમે.’

આ તો ખીજ છે ને ? શ્રી તીર્થંકરદેવના આત્મા નથી ને ? વિના કારણ, કશા પણ અપરાધ વિના, જીવતાં ખાલ ઉતારવા આવે, તેવાઓની સામે પણ હુર્લાવનો એક અંશેય નહિ, એ ક્યું હેયું ? એ તો એક જ વિચાર. ‘આ કેમ આવ્યા ? એના માલીકે એવી આજ્ઞા કરી એ માટે ! એમના માલીકને આવી આજ્ઞા કરવાની બુદ્ધિ શાથી થઈ ? મારો અશુભોદય માટે ! ત્યારે મારા કર્મને ખપાવવામાં સહાય કરનાર એના જેવો ખીજે ઉપકારી કોણ ?’ ઉત્તમ કોટિની ઉદારતા અને આત્માનુલક્ષિતાના યોગે મહાપુરૂષોને આવી ભાવના આવે.

શ્રી ખંધક મુનીશ્વર પોતાના શરીરની જીવતાં ખાલ ઉતારવાને માટે આવેલા તે મારાઓને એમ પણ કહે છે કે-‘તમે કહો એવી રીતિએ હું ઉભો રહું, કે જેથી તમને મારી ખાલ ઉતારતાં તકલીફ ન પડે : કારણ કે-મારી કાયા કંઠણ થઈ ગઈ છે !’

વિચાર કરો, આ કયી દશા છે ? જીવતાં ખાલ ઉતારવાને માટે આવેલાને પણ તકલીફ ન પડે, એ વિચાર કેને આવે ? ભૂંડું કરનારનું પણ ભૂંડું ન થાઓ, એ ભાવના કેનામાં આવા પ્રસંગેય કાયમ રહે ? કોઈનામાં પણ મારું ભૂંડું કરવાની તાકાત નથી એની અને પોતાના શુભાશુભની જેનામાં અહભૂત શ્રદ્ધા હોય, તેનાથી એ ભાવના આવા અવસરે પણ ખસે નહિ. આ ઉંચામાં ઉંચી કોટિની ઉદારતા છે.

હુનિયામાંથી દુશ્મનાવટ નાબૂદ કરવાનો ઉપાય :

આવી ઉચી કોટિની ઉદારતા જો હુનિયાના જીવોમાં આવી જાય, તો હુનિયામાં દુશ્મનાવટ રહે ? હુનિયામાંથી જો દુશ્મનાવટને નાબૂદ કરવી હોય તો આ જરૂરી છે કે કેમ ? આ ગુણ આખ્યા વિના હુનિયામાંથી દુશ્મનાવટ મટશે, એમ લાગે છે ? હુનિયામાં દુશ્મનાવટ કાયમ રહે, મારામારી થયા કરે, યુદ્ધો ચાલ્યા કરે, એ પસંદ છે ? આપણે લડવું નહિ અને કોઈ લઢે તે સાફ નહિ, એ માન્યતા તમારી છે ખરીને ? કારણ કે-હુનિયામાં કળયો થાય, મારામારી થાય, યુદ્ધો ખેલાય એ તમને પસંદ નથી, કેમકે-દુશ્મનાવટ પસંદ નથી, એમ ઘણા કહે છે. એ કહે છે તે હૈયાનું કે હોઠનું ? દુશ્મનાવટ નાબૂદ ન થાય ત્યાં સુધી કળયા, કંકાસ, મારામારી અને યુદ્ધો નાબૂદ થવાનાં નથી. જેને કળયા વિગેરે પસંદ ન હોય તેણે દુશ્મનાવટ દૂર કરવાનો પ્રયત્ન કરવો જોઈએ : અને દુશ્મનાવટ દૂર કરવી હશે તો આ ઉદારતા કેળવવી પડશે. કથી ? પોતાનું ગમે તેવું અને ગમે તેટલું ભૂંડું કરનારનું પણ ભૂંડું નહિ ઇચ્છતાં ભલું ઇચ્છવું એ !

સ્વાર્થ હણાય તો આજનાઓ મોટે ભાગે બાપના

ખેરા નહિ અને ભાઈના ભાઈ નહિ :

તમે આ ઉદારતા કેળવી છે ?

સભાં ના.

કેળવવાનો વિચારે ય કર્યો છે ?

સભાં ના.

કહો છો ને કે-અમને કળયા વિગેરે પસંદ નથી ? જો સાચેસાચ કળયા વિગેરે પસંદ જ ન હોય, તો આ ઉદારતા

કેળવવાને અને પ્રચારવાને પ્રયત્નશીલ બનો. જ્યાં સુધી આ ઉદારતા ન કેળવાય, ત્યાં સુધી તમે અમૂઢના મિત્ર હો તો પણ તે ક્યાં સુધી ? તમારા સ્નેહિતા પણ સ્નેહી ક્યાં સુધી ? અમૂઢનું ભલું કરનાર પણ ક્યાં સુધી ? તમારું એ બગાડે નહિ ત્યાં સુધી ! જ્યાં સામેથી માત્ર બગાડવાનું જ થાય, સામા પ્રત્યે પોતાનું બગાડશે એવો વહેમ જ આવી જાય, એટલે આજનાઓ મોટે ભાગે બાપના બેટા નહિ, માના દીકરા નહિ, ભાઈના ભાઈ નહિ અને સ્ત્રીના પતિ નહિ, એ દશા છે. આજે પોતાના સગાં ઉપકારી માબાપને પણ કહેનારા કહે છે કે-‘ તમે અમારાં માબાપ નહિ અને અમે તમારા દીકરા નહિ ! ’ ઉદારતા ગુણની થોડી પણ છાયા આવ્યા વિના બાપ દીકરાના કે દીકરા બાપના વસ્તુતઃ બનવાના નથી. જ્યાં માત્ર સ્વાર્થની જ પ્રધાનતા હોય, ત્યાં કોઈ કોઈના નથી. કેવળ સ્વાર્થમાં ડૂબેલાઓ ઉપર વિશ્વાસ રાખનારા અંધારામાં ભસે છે. સ્વાર્થી આત્માઓ તો ભલું કરે તેનું પણ અવસરે સ્વાર્થ માટે ભૂંડું કરનારા હોય છે, માટે એવાઓનો વિશ્વાસ કોણ કરે ? આથી જ કહેવાય છે કે-આ ગુણ આવ્યા વિના દુનિયામાંથી દુશ્મનાવટ, કળ્યા-ટંટા વિગેરે મટશે નહિ. આ રીતિએ અહીં એક વાત તો નક્કી થઈ. બગાડનારનું પણ ભૂંડું ઇચ્છવું નહિ : એટલું જ નહિ પણ ભલું ઇચ્છવું, એ પહેલાં નંબરની ઉદારતા છે.

સૌથી મોટી, કઠીન, મુશ્કેલીવાળી અને સામાન્ય આત્માઓ જેમાં ટકી ન શકે એવી આ ઉદારતા છે, છતાં ધીરે ધીરે પણ એ કેળવ્યા વિના વાસ્તવિક આત્મકલ્યાણ સધાય એ શક્ય નથી.

સાચી શાન્તિ માટે સાચી ઉદારતા જરૂરી છે :

કોઈ આવીને કહે કે—‘અમૂકે તને ગાળ દીધી.’ એ વળતે એમ કેટલા કહે છે કે—‘લલેને દીધી ! એથી એ બીયારો પાપનો ભાગીદાર બન્યો ! મને તો દુઃખ થાય છે કે—નાહક મારા નિમિત્તે એ પાપથી ભારે બને છે ! ’ આ ભાવના આને કેટલાકમાં છે ? આને તો પૂરી તપાસેય ન કરે અને પેલો કહે એટલામાં લાલચોળ થઈ જાય. પેલી ઉદારતા હોય તો શું થાય ? પોતાનામાં અમૂક અંશે પણ દુરચાર છે એમ પોતે જાણતો હોય તો કહે કે—‘શું થયું ? દુરચો કહ્યોને ? જો, એ કહે છે તે વાત સાચી છે. તેં એની વાત મારા કાન સુધી પહોંચાડી એ ઉપકાર કર્યો. એની વાત કહીને તેં મને ભાનમાં આણ્યો. તેં જેમ અહીં આવીને એની વાત મારા કાન સુધી પહોંચાડી, તેમ તું મારો સંદેશો પણ એને પહોંચાડજે. કહી આવજે કે—તેં મને દુરચો કહી જાગૃત કર્યો, દુરચાર ઘટાડવા હું પ્રયત્ન કરીશ.’ આવો સંદેશો પહોંચાડવામાં લાલ કે પેલો દુરચો કહે એટલે—‘એનો બાપ દુરચો ’—એમ લાલપીળા થઈને યથેચ્છપણે યદ્વાતદ્વા બોલવામાં લાલ ? પેલો સંદેશો તમને ગાળ દીધી એમ કહેવા આવેલો કયા મોંઢે પહોંચાડે ? પણ લાલપીળા થઈ—‘એનો બાપ દુરચો ’—એમ કહો, એટલે વચ્છું નંગ તો એ ઈચ્છતું જ હતું. એવાં વચ્છાં નંગો ગ્યાસતેલના ડબ્બા લઈને ફરતાં હોય છે, પણ જો આપણામાં સાચી ઉદારતા અને વિવેક હોય તો વચ્છાં નંગો ફાવે નહિ. ગ્યાસતેલના ડબ્બા હાથમાં રહી જાય, હાથ દુઃખી જાય અને થાકીને લોથ થઈ જાય. સાંભળનાર બેય જો સાવધ હોય તો વચ્છાં નંગો કાં તો સુધરે અને સુધરે નહિ તો

નિષ્ક્રુણ તો જય જ. આવી ઉદારતા હોય તો અશાન્તિ પેદા કરનાર કોઈ જીવે છે ? સાચી ઉદારતા આવ્યા વિના સાચી શાન્તિનો અનુભવ થવો નથી. સાચી શાન્તિ માટે સાચી ઉદારતા જરૂરી છે.

મોહના ચાળા :

સભાં મા ઉદાર ખરીને ? કારણ કે-ગમે તેટલા દોષને ન જૂએ.

એ ઉદારતા નથી પણ મોહના ચાળા છે. મોહ એ એવો દુર્ગુણ છે કે-એને આધીન બનીને આત્મા સાફ-ખોલ્લું જોઈ શકતો નથી. પોતાનું છોકડું પોતાના ઉપર પેશાબની ધાર કરે તોય 'હોય' કહી હાથ ફેરવે અને પારકું છોકડું ફર મૂતરું હોય તોય ઘૂણા કરે. જ્યારે બીજાનું છોકડું પણ ગમે તેટલું બગાડે તોય સમતા રાખી ઘોતાં સંકોચ ન થાય, તો એટલી ઉદારતા કહેવાય. ઉદારતા માત્ર પોતાનાં માનેલાં પ્રત્યે નહિ, પણ બધાંને માટે જોઈએ.

ભલું કોનું કરો છો ?

વિચાર કરી જૂઓ કે-‘ ભૂંડું કરે એનું પણ ભલું ઇચ્છવાની ઉદારતા તમારામાં છે ? ’ તમે કહો છો ને કે-‘ અમે ભલું કરનાર છીએ ! ’ કહો તો ખરા, તમે કોનું ભલું કરો છો ? જ્યાંથી લાભ મળતો હોય, જ્યાંથી લાભ દેખાતો હોય, જ્યાંથી પ્રશંસા મળે તેમ હોય, એનું કે બીજાનું ? એક વાર કે વધુ વાર તમારા ઉપર ઉપકાર કરનારાનું પણ તમે ભલું ક્યાં સુધી ઇચ્છો ? એ જો તમારું ભૂંડું કરતો હોય, ભૂંડું કરે છે એમ માલૂમ પડી જાય તો ? એનું ચ તે વખતે ચ ભૂંડું ન ચિન્તવો અને ભલું કરો, એ ભાવના છે ? જો ‘ ના ’ તો

સમજો કે-જ્યાં સુધી સાચી ઉદારતા આત્મામાં ન આવે, ત્યાં સુધી મહાન જનાય નહિ.

તત્ત્વજ્ઞાનના અભ્યાસની જરૂર :

જેને પોતાની સ્થિતિનો વાસ્તવિક ખ્યાલ આવે, તેનામાં આ ઉદારતાનો ગુણ પ્રગટે. આપણે પહેલાં ભૂંડું ન કર્યું હોય, તો આજે આપણું ભૂંડું ન જ થાય, એ વાત હૈયામાં નક્કી હોય તો એ ગુણ આવે. આત્માની વાતો, કર્મસત્તાના વિચારો, તત્ત્વજ્ઞાનનાં વિવેચનો, એ બધું જરાજરા સમજીએ, વિચારીએ, હૃદયમાં સ્થિર કરીએ, તો એ ગુણ પ્રગટે : પણ આજે તો તત્ત્વજ્ઞાનના અભ્યાસ ઉપર જ મોટું તાણું દેવાઈ ગયું છે.

અહીં ઘાટકોપરમાં બધા પરદેશના જેનો છે ને ? બહારગામથી આવી વસેલા છે ને ? શાથી ? મુંબઈમાં વ્યાપાર કરતા રહેવા છતાં આરોગ્ય જળવાય, ઠીક ઠીક રીતિએ જીવન પસાર કરી શકાય, માટે અહીં આવી વસ્યાને ? પૈસા બચાવી શકાય, દેશમાં જઈ જતાવી શકાય, દુનિયામાં ઠીક કહેવડાવી શકાય, એ વિગેરે માટે યોજના ઘડી : પણ સાથે ‘આપણે કોણ ? આપણું સાચું હિત શામાં ?’-એ વિગેરે સમજાય એવી કોઈ યોજના ઘડી છે ?

ઘાટકોપરમાં આટલી વસ્તી છે. રાતના પ્રાયઃ કામ નહિ એટલે ધારે તો રાતના એકત્રિત થઈ આત્મવાદ અને કર્મવાદ, એ વિગેરેનો વિચાર કરી શકે કે નહિ ? એ રીતિએ લેગા થતાં શીખો અને આત્મા વિગેરેના વિચારો કરો, તો તમારામાં પરસ્પર ખૂબ સહલાવ પણ કેળવાય.

આજે તો તત્ત્વજ્ઞાનની વાતોનો પ્રાયઃ અનુભવ જ નથી. એ જ્ઞાન હૃદયમાં પરિણમ્યા વિના સાચી ઉદારતા નહિ આવે.

જ્યાં વગર કારણે પણ ખાંચો ચઢાવાતી હોય, વિના કારણ પણ લાલચોળ બની જવાતું હોય અને વગર નામ દીધે પણ સામાનું સત્યાનાશ કાઢવાની પેરવીઓ થતી હોય, ત્યાં શાંતિની વાતો કરવી, એ નર્યો દંભ જ કહેવાય, એમાં આશ્ચર્ય શું છે ? અન્યથા, તમે જ કહો કે-શું એ શાન્તિની લાવના કે ધર્મ-લાવના છે ? તમારે જ ના કહેવી પડશે. છતાંય એવો ઢોંગ કરાય છે, માટે કહેવું પડે છે કે-એ ઢોંગ કાઢી નાખવા જેવો છે.

‘ માફ દુશ્મન કોઈ નથી અને કોઈ મને તેનો દુશ્મન માનતો હોય તો પણ તેનું કદ્યાણુ થાઓ ! ’-એ ઉદારતા કેળવવાને માટે તત્ત્વજ્ઞાનનો અભ્યાસ, વિચાર અને એનું હૃદયમાં પરિણમન એ જરૂરી છે. સાચી ઉદારતા લાવવાને માટે તત્ત્વજ્ઞાનને હૈયા સાથે એકતાર બનાવવું પડશે. આ દુનિયામાં બધા મુસાફર છે. એક લવના બાપ-દીકરા વિગેરે છે. તે ય અઘડો ન પડે તો, નહિ તો બાપની સામે દીકરો દાવો કરે ! છતાં માનો કે-અઘડો ન પડે, તો પણ તમે બાપ, દીકરા, સ્નેહી એ વિગેરે અમૂક વર્ષો સુધી જ ને ? ફરતા ફરતા ૫, ૫૦, ૭૫ વર્ષ માટે અહીં આવ્યા : છેવટ અહીં ભેગું કરેલું અહીં મૂકીને ચાલ્યા જવાનું. વસ્તુતઃ કોઈ અમદાવાદ, પાટણ, સુરત, કાઠીયાવાડ વિગેરેના નહિ. ત્યારે ક્યાંના ?

સલામ રખડતા આવેલા.

અનાદિની રખડપટ્ટી :

તે પણ મરણ મુજબ આવેલા નહિ, પણ ગુલામીથી આવેલા. જવાના તે પણ મરણ મુજબ કે મરણ વિના ? કોણ લાવ્યું અને કોણ લઈ જશે ? કર્મ. કર્મના યોગે-કર્મના અન્ધનથી આ મુસાફરી ચાલુ છે. કર્મ છે ત્યાં સુધી રખડપટ્ટી

રહેવાની. એ મુસાફરીથી બચવાને માટે કર્મને ટાળવા ઉઘત થવું જોઈએ. જે પોતાનું નથી તેમાંથી મારાપણાની ખુદ્દિ કાઢી નાખવી જોઈએ. એ મારાપણાને લીધે સાચી ઉદારતા આવે નહિ અને જ્યાં સુધી અમૂક અંશે પણ સાચી ઉદારતા આવે નહિ ત્યાં સુધી આત્માની ખરબાદી થયા વિના રહે જ નહિ : આથી નક્કી કરો કે-અમે એટલે ખીજ કોઈ નહિ, પણ આત્મા. આપણે ક્યારના ? અનાદિના. સમજો કે-અમે અનાદિથી પરમાં જોડાયા છીએ માટે રખડપટ્ટો ચાલુ છે : આથી જડ સાથેના સંયોગથી અલિપ્ત થવાનો પ્રયત્ન કરવો, એ ડહાપણુલયું છે. એજ કારણે જે પરલાવથી છોડાવે અને આત્મલાવમાં જોડે, તે જ સાચા ઉપકારી છે.

આત્માને ઓળખવાની જરૂર :

આ લાવના આવે એટલે ? પછી પાંચ લાખ ઉપાડી જનારને પણ પાયમાલ કરવાની વૃત્તિ ન થાય : ઉલટું એમ થાય કે-‘પરની સોખત છૂટતી નહોતી, હાથે કરી છોડતો નહોતો, છોડવાની હિંમત ચાલતી નહોતી, તો ભલું થાવ એનું કે-એટલા પરથી મને છોડાવ્યો !’

સલામ આજે તો એવું થાય તો ગાંડા બની જવાય ! આથી તો જ્ઞાની મહાપુરૂષો ફરમાવે છે કે-‘આત્માને ઓળખો !’ આત્માને સાચી રીતિએ ઓળખ્યો હોય તો, અવસરે ગાંડપણુ ન આવે પણ સમતા ટકી રહે. એ દશા આવશે એટલે જેઓને આજે શાસ્ત્રનાં ફરમાનો ગમતાં નથી તે ગમશે. એની મરફરી કરવાનું મન નહિ થાય, પણ એને માથે ચઢાવવાનું મન થશે. આત્માને ઓળખનારા આત્માની વૃત્તિ સહજ રીતિએ જ ઉત્તમ બની જાય.

એક શેઠનું દ્રષ્ટાંત :

ગૂન્હેગારોને પણ ઉદાર આત્માઓ નિષ્પાપ બનાવી શકે છે. એવા પણ આત્માઓને શિક્ષાથી બચાવી, સહાય આપી ઉન્નતિના માર્ગે દોરી શકે છે. યોગ્ય રીતિએ સહાય કરવાથી દુર્ગુણિને ઉત્તેજન મળે છે, એ આજની ભ્રમણા છે અને તે ક્ષુદ્રતામાંથી જ જન્મેલી છે.

સંભળાય છે કે-એક શેઠ હતા. એમનામાં ધર્મ પરિણમેલો. એમણે આત્માને ઓળખેલો. સ્વપરના ભેદનો એમને ખ્યાલ હતો.

એક વાર પર્વતિથિએ એ શેઠ પૌષધ કરવાને ગયા છે.

પર્વતિથિએ શ્રાવક પૌષધ કરે ને ? આજે પર્વતિથિએ પણ આરાધનાના ભાનવાળા કેટલા ?

પેલા શેઠ પૌષધ કરવા માટે જે દિવસે ઉપાશ્રયે ગયા, તેજ રાતના તે શેઠના ઘરમાં ચોરો પેઠા. ચોરોએ ચોરી તો કરી, માલમતા તો ઉઠાવી, પરન્તુ રાજ્યના નોકરોએ ચોરોને પકડયા.

શેઠ બીજે દિવસે સવારે ઘેર આવ્યા, તો બખર મળી કે-‘ઘરમાં ચોરી થઈ છે, પણ લાગ્યયોગે ચોરો પકડાઈ ગયા છે અને રાજ્યના નોકરો તેમને બાંધીને લઈ ગયા છે.’

એ શેઠ શું ચોરાયું અને શું બાકી રહ્યું, એ તપાસ્યા વિના જ ચોરોને બંદીબાનામાંથી છોડાવવાને તત્પર બને છે. શેઠ વિચાર કરે છે કે-‘ચોરોને છોડાવ્યા વિના મારાથી જમાય કેમ ?’

પોતાની તીજેરી ઉઘાડી, એમાંથી હીરા-માણેક વિગેરે કાઢી, એનો થાળ લઈને શેઠ રાજ પાસે જાય છે. રાજને એ હીરા-માણેકનો થાળ ભેટ ધરીને, શેઠ ચોરોને છોડવાની વિનંતિ કરે છે.

રાજા કહે છે-‘એમ ન થાય.’ એટલે શેઠ કહે છે-‘તો એ ન છૂટે ત્યાં સુધી મારાથી ખવાય નહિ.’

આ કયા ગુણથી થતું હશે ? આજે તો કહેશે કે-‘એમ કરીએ તો ચોરીને ઉત્તેજન મળે. આવી રીતિએ ચોરીને છોડાવીએ, તો ચોટ્ટાઓ ફાવી જાય !’ આજનાઓની તો માન્યતા એ છે કે-સરકાર એ વર્ષની સજા કરતી હોય, તોય જેને બદલે બાર વર્ષની સજા કરાવવી, કે જેથી ચોરી અટકે. વિચારશો તો સમજશે કે-આ લાવના સારી નથી, છોડવા જેવી છે. અપકાર ઉપર ઉપકાર કરી તો જૂઓ. પછી જૂઓ કે-ચોરીને ઉત્તેજન મળે છે કે ચોરી નામશેષ થાય છે ?

શેઠના આગ્રહથી રાજાએ ચોરીને છોડવાની આજ્ઞા કરી. રાજનોકરોએ જઈ ચોરીને છોડ્યા અને શાથી છોડ્યા એની વાત કરી.

ચોરો ત્યાંથી સીધા જ શેઠનાં દર્શન કરવાને આવ્યા. હાથ ભેડી, માથું નમાવી, પગે પડી ચોરોએ શેઠને કહ્યું કે-‘આપ પરમ ઉપકારી છો. આપ કહો તેમ અમે કરીએ.’

શેઠ કહે છે-‘હવે ચોરી ન કરશો. તમારે જે જોઈએ તે મારી પાસેથી લઈ જાઓ. આ બધું તમારું જ છે.’

ત્યારથી ચોરો ચોર મટી ગયા.

આવી રીતિએ કરવાથી ચોરીને ઉત્તેજન મળે છે એ ઘરાબર નથી, પણ લક્ષ્મીની ગાઠ મૂર્ખામાં ફસાઈને અનેક દુર્વૃત્તિઓને આધીન બનેલા ધનવાનો સહાય કરવાને તૈયાર નથી, માટે મોટે ભાગે એવું કહેવાય છે. ભૂખે મરતાને સાધન-સમ્પન્નોએ સહાય ન કરી, એવાં એવાં કારણોથી પણ મોટે ભાગે ચોટ્ટાઓ વધ્યા છે.

સાધર્મિકે ચોરી કરી એ માટે પોતાને પહેલું પ્રાયશ્ચિત્ત
આપવું જોઈએ-એમ કહેનાર શેઠ :

ઉપાશ્રય આદિ ધાર્મિક સ્થળોનાં ખારણાંએથી કેટલીક વાર ખુટ, છત્રી જેવું ઉપડી જાય છે અને ત્યારે સારા સારા ગણાતા માણસો દ્વારા પણ ઘોંઘાટ કરી મૂકવામાં આવે છે, એ સ્થિતિ શું ત્રાસ ઉપજાવે એવી નથી ? જ્ઞાનીપુરૂષોએ કહેલા ગુણો જો આત્મામાં પ્રગટે તો એ દશા ટળે, પણ મોટે ભાગે એ નથી થતું. સાધનસંપન્નો પણ આવે છે અને જાય છે કયી રીતિએ ? પહેલાં શેઠીયાઓ સુખપાલોમાં અગર પગે ચાલીને નીકળતા. ‘શેઠ આવવાના છે’-એ જાણીને યાચકવર્ગ હારખંધ ઉભેલો હોય. એ યાચકવર્ગને શક્તિ મુજબ આપતા આવે. પુણ્યશાલી આત્માઓ એ રીતિએ મંદિરમાં કે બ્યાખ્યાનમાં આવતા હોય, તો એના આંગણે ચોટ્ટા આવે ? કમથી કમ એવા સમયે ઘોંઘાટ કરવાની અગર તો ઘોંઘાટ થવા દેવાની વૃત્તિ તો જવી જ જોઈએ. આ ઉદારતા ગુણ આવે તો એ સ્થિતિ સહેજે દૂર થઈ શકે એમ છે.

એક શેઠની વાત કહેવાય છે. પર્વતિથિ હતી. એ દિવસે શ્રાવકો ઉપાશ્રયે પ્રતિક્રમણ કરવા આવે. એક શ્રાવક દુઃખી છે. એ પણ ધર્મક્રિયા કરવા આવ્યો છે, પણ એનામાં દુર્ભાવના ઉત્પન્ન થાય છે. એનામાં ચોરી કરવાની વૃત્તિ જન્મે છે. ધર્મનાં સ્થળોએ એ વૃત્તિ આવે, એ ઘણું જ ખરાબ કહેવાય, પણ પેલા શ્રાવકને એ વખતે ચોરી કરવાની ઇચ્છા થાય છે.

પાસે પેલા શેઠ હીરાનો હાર કાઢીને બેઠા છે. પેલા દુઃખી શ્રાવકને એમ થાય છે કે-‘આનું લઈશ તો કેાઈ જાણશે નહિ. શેઠ ધર્મી છે માટે હો-હા કરશે નહિ અને માફ કામ થશે.’

એણે શેઠનો હીરાનો હાર લઈ લીધો.

વાસ્તવિક રીતિએ તો ધર્મને પામેલા કોઈએ ગૂન્ડો

નહિ કરવો જોઈએ. તેમાંય આવે સ્થળે એમ કરવું, એ તો ભયંકર ગૂન્ડો છે. છતાં પેલાએ હાર લીધો અને ચાલ્યો ગયો.

ક્રિયા પૂરી થયા બાદ શેઠે જોયું કે-‘હાર નથી.’

ઝટ વિચાર આવ્યો કે-‘એ લેનાર ખીનું કોઈ નહિ હોય, પણ સાધર્મિક હશે. જો હું કાંઈ પણ બોલીશ તો ધર્મની ક્ષતિ થશે!’

‘ચોરી થઈ’-જાણે એટલે બધા પૂછે કે-‘કોણે ચોરી?’

એમ જ થાયને કે-‘શ્રાવકે ચોરી?’ એમાં આખર કોની જાય?

શેઠને થયું કે-‘હું બોલું તો આખર ધર્મની જાય.’ માટે બોલ્યા વિના શેઠ ઘેર ચાલ્યા ગયા.

પેલો હાર ચોરનાર વિચાર કરે છે કે-‘એ ખરો ધર્માત્મા છે, નહિતર આટલી ગંભીરતા રાખી શકે જ નહિ : માટે એ શેઠને ઘેર જ હાર મૂકવા જવું અને થોડા પૈસા લઈ આવવા.’

ચોરી કરનારો શેઠનો હાર લઈને શેઠને ઘેર જ મૂકવા આવે છે. શેઠ પોતાના હારને જોળખે કે નહિ?

સભા ૦ જોળખે જ.

સાચું બોલો, આજે શું થાય? તમારી ચોરાએલી વસ્તુ લઈને કોઈ તમારે ત્યાં મૂકવા આવે તો તમે શું કરો?

સભા ૦ આજે તો તરત પોલીસને બોલાવે અને ચોરીનો મુદ્દો ખતાવી પોલીસને સોંપી દે.

ઉદારતા ગુણ બહુ ખીલ્યો હશે માટે ! પેલો શેઠ સમજી ગયો કે-‘આણે આક્રતના માર્યા ચોરી કરી છે, નહિતર શ્રાવક ધર્મસ્થાનમાંથી ચોરી ન કરે. એ મહા આક્રતમાં મૂકાયો હશે.’

પેલાએ હાર આપી રૂપીઆ માગ્યા, એટલે શેઠે કહ્યું કે-‘ તમે મારા સાધર્મિક છો, મારા ધર્મબન્ધુ છો, માટે મારું તે તમારું જ છે. આ આપ લાવ્યા છો તે હાર આપની જ પાસે રાખો અને જોઈએ તે લઈ જાવ ! ’

પેલો કહે છે-‘ ના, હાર તો આપ જ રાખો. ’

એની આંખમાં પાણી આવી જાય છે.

પેલાએ બહુ આગ્રહ કર્યો એટલે શેઠે ડબ્બીમાં હાર મૂકી, એના ઉપર પેલાનું નામ લખી, હાર તીજોરીમાં મૂક્યો અને નાણાં આપ્યાં.

શેઠ નાણાં આપી ઘરમાં ગયા એટલે બાઈ પણ ઘરમાંથી કહે છે કે-‘ સાધર્મિકને વળી હાર રાખીને નાણાં આપવાનાં હોય ? આપણાથી હાર કેમ રખાય ? ’

ખૂબી તો એ છે કે-શેઠે પોતાનો હાર ચોરાયાની વાત ઘરમાં પણ કરી નહોતી.

એમ કરતાં ચતુર્દેશી આવી. શ્રાવકને પજખી કરવી. કરેલા પાપની આલોચના કર્યા વિના પજખી કેમ થાય ? પેલો હાર ચોરનાર ભરસલામાં ઉભો થઈ જાય છે. કહે છે કે-‘ મેં ભયંકર ગૂંઠો કર્યો છે. ’

એ વધુ બોલે એ પહેલાં તો પેલો શેઠ ઉભો થઈ જાય છે. એ કહે છે કે-‘ પહેલું પ્રાયાશ્ચત્ત મને આપો : કારણ કે-મારી ફરજ હતી કે-મારા સાધર્મિકની સ્થિતિ તપાસવી. હું મારી ફરજ ચૂક્યો ત્યારે આણે પાપ કર્યુંને ? રોજ ધર્મક્રિયા કરનારા પણ આને ચોરી કરવાની બુદ્ધિ સુઝી એ પાપ મારું છે. મેં જો મારી ફરજ સમજી સાધર્મિકની ખબર લીધી હોત, તો આ પરિણામ ન આવત. ’

આનું નામ અપકારી ઉપર ઉપકાર. આને શેઠીયાઓ મોટે ભાગે કહે છે કે—‘ શું અમારી ઉપર જીવે છે ? અમે અમારા ભાગ્યનું પામ્યા છીએ, તેમાં અમારી સામે એમની આંખો કેમ ? એમના ભાગ્યમાં નહિ હોય, એમનું નશીબ લીખ ભાગવાનું હશે તે લીખ ભાગતા હશે ! ’ આવા ઉદ્ગારો કયા અંતરથી નીકળતા હશે ?

સઘળાં પાપોને કાઢવાનો અને સઘળા ગુણોને

મેળવવાનો ઉપાય :

આ રીતિએ જેણે કાંઈ લીધું નથી તેને પણ આપવાની તૈયારી નથી, એ સ્થિતિમાં જે કોઈએ કાંઈ લીધું હોય તો તો આપે જ શાના ? ઉદારતાનો ગુણ આવ્યા વિના સાચી સાધર્મિકલક્ષિત પણ કરી શકાશે નહિ, એમ તમને લાગે છે ? અંશે પણ ઉદારતાનો સાચો ગુણ પ્રગટ્યા વિના સાધર્મિકોની જે તપાસ રાખવી જોઈ એ તે નહિ રાખી શકાય. આ ઉદારતાનો વાસ્તવિક ગુણ આત્મામાં પ્રગટે તો શું જોઈ એ ? આ ઉદારતા ક્યારે આવશે ? દુશ્મન પણ દુશ્મનરૂપ નહિ લાગે ત્યારે ! ‘ કોઈનામાં પણ માફ બગાડવાની તાકાત નથી. ’—એમ જ્યારે ત્યારે !! કોઈને પોતાનું ખરાબ કરતો જોઈનેય પોતાના અશુભોદયનો ખ્યાલ આવશે ત્યારે !!! પછીથી બગાડનાર પણ ઉપકારી લાગશે. આ દશા આવે એટલે ખીન્ન ગુણો છેટા ન રહે. આ એક જ ગુણ ખરાબર આવા જાય, ભૂંડું કરનારનું પણ ભલું થાઓ એવી વૃત્તિ બની જાય, તો એ નાનીસુની ઉદારતા નથી. એ ઉદારતાનો ગુણ એવો અદ્ભૂત છે કે—ખીન્ન ગુણોને ઘસડી લાવશે અને પાપથી બચાવશે. પાપ શાથી થાય ? હિંસાથી, જુઠથી, ચોરીથી, અબ્રહ્મચર્યથી, દુનિ-

યાના પર પદાર્થોની મૂર્છા આદિથી ! એ વિગેરે ભૂંડું કરવાનો ઈરાદો હોય તો થાયને ? પણ જ્યાં ભૂંડું કરનારનું ચ ભૂંડું કરવાની ઈચ્છા ન થાય, જ્યાં ભૂંડું કરનારનું ચ ભલું થાયો એ ભાવના હોય, ત્યાં તો ખીજાનું ભૂંડું કરવાની વાત રહી જ ક્યાં ? પછી હિંસા, બુઠ, ચોરી એ વિગેરે પાપોથી આત્મા કંપશે. આ ઉદારતાના યોગે હિંસાદિ કરવાની વૃત્તિ નાબૂદ થશે અને હિંસાદિ થઈ જશે તોય આત્માને એથી દુઃખ થશે. ધીરે ધીરે એને છોડવાનો, એ પાપોથી બચી શકાય એવો પ્રયત્ન થશે. ત્યારે સઘળાં પાપોને કાઢવાનો અને સઘળા ગુણોને મેળવવાનો ઉપાય કયો ? સાચી ઉદારતા.

જેનું ભૂંડું કર્યું કે ચિન્તવ્યું હોય તેનું ચ શક્તિહોય તો ભલું કરજો

આટલું ખરાબર ગમી જાય અને નિશ્ચય કરીને ઉઠાય કે—‘અત્યારથી મારા હૈયામાંથી હું દુશ્મનાવટને કાઢી નાખું છું, ઘણાનું હું ભૂંડું ઈચ્છતો હતો પણ હવે એમ ઈચ્છતો નથી, સૌનું કલ્યાણ થાયો અને કોઈનું પણ ભૂંડું ન થાયો.’—તો એ સામાન્ય વાત નથી. એ માટે આત્માએ ખરાબર વિચારી નક્કી કરી લેવું જોઈએ કે—‘ખરી રીતિએ માફે બગાડનાર કોઈ જ નથી. જો કોઈ માફે બગાડનાર હોય તો તે હું પોતે જ છું.’ કોઈને કોઈ પ્રત્યે, તો કોઈને કોઈ પ્રત્યે દુશ્મનાવટ હૈયામાં બેઠી છે ને ? હવે એ કાઢી નાંખો. મનમાં કહી દો કે—ખીજા જે કોઈનું પણ મેં ભૂંડું ઈચ્છ્યું તે મૂર્ખાઈ કરી છે. હવે કોઈનું પણ ભૂંડું ઈચ્છવું નહિ. કોઈનું પણ ભૂંડું ઈચ્છવું અગર કોઈનું પણ ભૂંડું કરવું—એ જો પાપ ન હોત, તો સમર્થ મહાપુરુષોએ ભૂંડું કરનારનું ભૂંડું તો કર્યું નહિ, પણ તેમનું ભૂંડું નહિ ચિન્તવતાં ભલું ચિન્તવ્યું, તે એમ ન કરત.

આપણે પણ એ નક્કી કરવું કે—જને તો કોઈનું ચ લલું કરવું પણ ભૂંડું તો કરવું જ નહિ અને સૌનું લલું ચિન્તવવું. આ મોટો ગુણ છે. જખખર ઉદારતા છે. હૃદયમાં નક્કી કરો કે—આજ સુધીમાં મેં જે કોઈનું પણ ભૂંડું કર્યું અગર ભૂંડું ઈચ્છ્યું તે ભૂલ કરી. ભૂંડું કરનારને પણ ઉપકારી માનતા જનો અને કહો કે—‘મારા અશુભને ખપાવવામાં તે મદદ કરી !’ જેનું જેનું ભૂંડું ઈચ્છ્યું હોય, જેનું જેનું ભૂંડું કર્યું હોય, તેમની માફી માગજો. એને જઈને ન કહી શકો તો પશ્ચાત્તાપ કરજો. શક્તિ હોય તો જેનું ભૂંડું કર્યું હોય એનું લલું કરજો. આ કરવા જેવું છે. સામાને ખાત્રી થશે કે—‘તમારો ઈરાદો ફર્યો છે.’ એ માનશે કે—‘આ મારા લલામાં જ રાજ છે.’ તમારો ઈરાદો ફર્યો એમ માલૂમ પડશે અને સામે યોગ્ય હશે તો તમારા પગ પૂજશે. એના ઉપર પણ સુન્દર છાયા પડશે. એ કદાચ એવો ને એવો રહે તો પણ આપણું કલ્યાણ તો નિયમા થવાનું. એમાં શંકા હોય તો બોલજો.

સંસાર જ્ઞાનિઓએ કહ્યો છે તેવો ખૂરો લાગ્યા વિના અને મુક્તિ ગમ્યા વિના સાચી ઉદારતા નહિ આવે :

પરન્તુ આવા ઉત્તમ પ્રકારની વાસ્તવિક ઉદારતા ળંગલા ખૂરા લાગ્યા વિના નહિ આવે. ળંગલા કેદખાનાં જેવા લાગ્યા વિના સાચી ઉદારતા આવવી સુશકેલ છે. પૌદ્ગલિક પદાર્થોમાં રાચનારો, એમાં જ ઉદય માનનારો અને રાત—દિવસ એમાં જ અટવાઈ રહેનારો આ ગુણને નહિ કેળવી શકે. સંસાર જ્ઞાનિઓએ કહ્યો છે તેવો અસાર, લયંકર, દુઃખદાયી લાગ્યા વિના અને મુક્તિ જરૂરી છે એમ લાગ્યા વિના તેમજ મુક્તિ માટેના જ્ઞાનિઓએ કહેલા ઉપાયો ગમ્યા વિના સાચી ઉદારતાનો

ગુણ નહિ આવે. જ્ઞાનિઓએ સંસારને ખૂરો કહ્યો તે તમને ડરાવવાને માટે ખૂરો નથી કહ્યો, પણ સંસાર ખૂરો છે માટે જ્ઞાનિઓએ સંસારને ખૂરો કહ્યો છે. આથી કોઈ આવીને સંસારને ખૂરો કહે, સંસારને તજવા જેવો કહે, સંસારને છોડી મુક્તિના ઉપાયોનું સેવન કરવા જેવું છે—એમ કહે, કોઈ સંસારને છોડી મુક્તિના ઉપાયોનું સેવન કરવાને તત્પર બને, યોગ્ય આત્માઓને કોઈ સંસારથી છોડાવી સંયમમાં જોડે, તો બળતરા ન કરતા. તમારાથી સંસાર ન છૂટે અને મુક્તિના ઉપાયોનું સેવન ન થઈ શકે, તો કહેજો કે—‘અમે કમનશિષ્ય છીએ કે—આ સંસારને છોડી શકતા નથી.’ જે કોઈ સંસારથી છૂટવા ઇચ્છતો હોય એને મદદ કરજો, એનો ઉત્સવ ઉજવજો. તમારા ઘરમાંથી પણ કોઈ તૈયાર થાય તો ખૂશી થજો. એ દશા આવશે એટલે જ્ઞાનિઓએ કહેલી વાતો, તત્ત્વજ્ઞાનની વાતો રૂચશે. એનાથી સાચી ઉદારતાનો ગુણ આત્મામાં પ્રગટશે. આ ગુણ બહુ મનેનો છે. કયો ? ભૂંડું કરનારનું પણ ભૂંડું કરવું નહિ, તેનું ભૂંડું ઇચ્છવું ચ નહિ અને ભલું ઇચ્છી બને તેટલું તેનું ભલું કરવાનો પ્રયત્ન કરવો. જેનામાં આ ગુણ આવી જાય, એ આત્માને આપત્તિના પ્રસંગે પણ અશાન્તિ ન થાય. મુંઝવણ એ આત્માથી દૂર રહે. ગમે તેવા કપરા પ્રસંગોમાં પણ એ આત્મા સમાધિ જાળવી શકે. અશાન્તિ અને મુંઝવણ ટાળવી હોય તેમજ સમાધિ ટકાવવી હોય, તો આ ગુણ કેળવવો એ જરૂરી છે.

ઉદારતાનો બીજો પ્રકાર—બીજાના નાના પણ સ્વપર

ઉપકારી ગુણને જોઈ આનંદ થવો જોઈએ :

હવે ઉદારતાના બીજા પ્રકારનો વિચાર કરીએ. જે આત્મામાં સાચી ઉદારતાનો ગુણ પ્રગટ્યો હોય, તેની એ દશા

હોય કે-‘ખીજનો નાનો પણ ગુણ એની આંખે ચઢે અને પોતાનો મોટો પણ ગુણ અહંભાવે દેખાય નહિ. ખીજનો નાનો પણ ગુણ આંખથી ખસે નહિ અને પોતાનો મોટો પણ ગુણ દષ્ટિએ ચઢે નહિ. ખીજનો નાનો પણ ગુણ મોટો લાગે અને પોતાનો મોટોય ગુણ નાનો લાગે. ખીજનો નાનો પણ ગુણ, જો કહેવાથી નુકશાન ન હોય તો કહેતાં આનંદ આવે અને પોતાનો મોટો પણ ગુણ કહેતાં જીભ અચકે.’ આજે તો મોટે ભાગે એથી વિપરીત દશા છે. સામાના અછતા પણ દોષની નિન્દા થાય છે અને પોતાના અછતા પણ ગુણ ગવાય છે. પારકા દોષ દહેરથી ગવાય છે અને પોતાના સામાન્ય પણ માની લીધેલા ગુણને આગળ કરાય છે. ખીજના ન હોય તોય દોષ કહેવાય અને પોતાના ન હોય તોય ગુણ કહેવાય, એવી આજની મોટે ભાગે દશા છે. કોઈને સારી ક્રિયા કરતો લાજીએ તે વખતે તેની પૂર્વની ખરાબ ક્રિયાઓ યાદ આવવી અને એથી સારી ક્રિયા કરે છે એ ક્રિયાને ભૂલવી, એ ક્ષુદ્રતા છે. સામાની ઉત્તમ ક્રિયા આંખે ન ચઢતાં ખીજું જ યાદ આવે છે, એ ત્રુટિ છે.

ખીજનો ગુણ આંખે ચઢે નહિ અને પોતાનો દોષ દેખાય નહિ એનું કારણ :

આજે કોઈ દાન દે, ઉત્તમ આચાર પાળે, કલ્યાણકારી ક્રિયામાં જોડાય, તો એની ખોટી પણ ટીકા કરનારા ઘણા છે. અત્યારે સારું કરે છે તે ન જૂએ અને પૂર્વની ક્રિયાઓ કહી સારાને પણ વખોડે. તમે કોઈને કહો કે-‘ફલાણું શેઠ ઉદાર’-એટલે ઝટ સામે કહે કે-‘હું ઓળખું છું.’ આવું કહે એટલે હૈયામાં ફાળ પડે. એને જો પૂછાય કે-

‘કેમ લાઈ ! એમ ?’ તો શું કહે ? એમેય કહે કે-‘લોકોનું લુંટીને એવી નામના લેવાની અમારી ઇચ્છા નથી. જેમને એવી નામના પસંદ હોય તે ભલે લે, પણ અમારે એવી નામના જોઈતી નથી. લોકોને લુંટીને નામના લેવાના કોઈ અમને નથી. એવી નામના એમને મુખારક હો !’ વિચાર કરો, આવું બોલીને એણે શું કહ્યું ?

સભાં બધું જ.

બધું પણ શું એ બોલોને ?

સભાં લૂંટારો કહ્યો.

એમ કહી દીધું કે-એ નીતિમાન નથી પણ લૂંટારો છે. આજે પણ દાન દે છે તે સારા ઇરાદે નથી દેતો, પણ નામના માટે દે છે : અને હું નીતિમાન છું તેમજ એવી નામનાનો અર્થી નથી ! પારકી નિન્દા અને પોતાની પ્રશંસા તો આજે અનેક પ્રકારે થઈ રહી છે. ખૂબી તો એ કે-એવું બોલનારાએ પણ જો કદિ પાંચ દીધા હોય તો ૫૦૦ જગ્યાએ કહી વળે. એવાઓને બીજાનો ગુણ આંખે ન ચઢે અને પોતાનો દોષ દેખાય નહિ : કારણ કે-એનામાં ઉદારતા નથી, સાચી સમજ નથી.

કોઈ પોતાના પુણ્યે સુખી થાય તોય ઇર્ષ્યા થાય એ

કયો દશા ?

બીજાના સ્વપર-હિતકારી ગુણને જોઈ આનંદ પામવો, અનુમોદના કરવી, પ્રશંસા કરવી, એ પણ ઉદારતાનો જ એક પ્રકાર છે. જે આત્માઓમાં ઉદારતા ન હોય તે પરના સારા પણ ગુણની પ્રશંસા ન કરી શકે. એવાને પરમાં સારો ગુણ જોઈ પ્રમોદ ન થાય. કૃપણ હૈયામાં પરાયું ભલું જોઈ ખૂશી ઉત્પન્ન થાય નહિ. વિચાર કરો કે-તમારામાં પાડોશીનું

પણ સારું જોવાની ઉદારતા છે ? પાડોશીની ઉન્નતિ જોઈ ઇર્ષ્યા કદિ ન જ જાગે એમ છે ? સાથેની પેઢીમાં ધીકતો ઘંઘો ચાલતો હોય, ખૂબ કમાણી થતી હોય અને તમારે માંખો ઉડાડવી પડતી હોય ત્યારે તમને શું થાય ? દેશમાંથી બે જણ સાથે આવ્યા હો, એમાં ભાગ્યયોગે પેટો ઘણું પાસે અને તમને કદાચ દુર્ભાગ્યવશ ન મળે, તો દુર્ભાવ ન આવે અને પેલાને સુખી જોઈ આનંદ થાય, એ દશા છે ? આમાં સૌએ પોતાની સ્થિતિ વિચારવાની છે. જેની એ દશા ન હોય તે એ પૂરતા પુણ્યશાલી છે. આત્માને પૂછી નહીં કરો કે—બીજાને સુખી બનાવવાની ઉદારતા તો નથી, પણ કોઈ એના પુણ્યે—એના ભાગ્યના યોગે સુખી બને તો નારાજ નહિ થવા જેટલી, આનંદ પામવા જેટલી પણ ઉદારતા છે ? પૌદ્ગલિક પદાર્થો ત્યાજ્ય છે માટે આનંદ ન થાય, એ જૂદી વસ્તુ છે. એને આમાં ન લેખવતા. એ આત્મા કોઈના સુખની ઇર્ષ્યા ન કરે. કોઈને મળે એની એને બળતરા ન હોય. એ વસ્તુ ન્યારી છે. બીજાનું સારું જોઈને ઇર્ષ્યા ન થવી જોઈએ. એ પણ ઉદારતા છે. બીજો પોતાના ભાગ્યથી પામ્યો, તમે એને મદદ કરી નથી, કંઈ લાગતું—વળગતું નથી, છતાં એની ઇર્ષ્યા થાય, એ હીન-દશા છે. આજે એવી ઇર્ષ્યા કેટલામાં અને ઉદારતા કેટલામાં ? એમ થવું જોઈએ કે—એ એના પુણ્યનું લોગવે છે. મને ન મળ્યું તો મારું પુણ્ય નહિ. પણ બીજા પુણ્યશાલી આત્માઓને સુખી જોઈને ઇર્ષ્યા ઉત્પન્ન થવી જોઈએ નહિ.

શ્રી ધન સાર્થવાહની વસંતપુર જતાં ઘોષણા :

જે આત્મામાં કંઈક પણ ઉદારતા આવી હોય છે, તે આત્માઓની દશા જ જૂદી હોય છે. શ્રી ધન સાર્થવાહને એક

વાર વ્યાપાર નિમિત્તે વસંતપુર જવાની ઈચ્છા થાય છે. એ વખતે એ સાર્થવાહુને એમ થાય છે કે—મારા જેવો જાય અને એકલો જાય ? પોતાના માણસની પાસે પટહુ વગડાવીને એ ઘોષણા કરાવે છે. કેવી ? હું માફ કરીશ, તમે તમાફ સાચવજો—એવી નહિ. એ તો એવી ટેલ પડાવે છે કે—‘ધન સાર્થવાહુ વસંતપુર જવાના છે, માટે જેમની વસંતપુર આવવાની ઈચ્છા હોય તે સાથે ચાલે.’ માત્ર એટલું જ નહિ, પણ ધન સાર્થવાહુ ઉદ્ઘોષણા કરીને કહેવડાવે છે કે—‘જેને આવવાની ઈચ્છા હોય, તેની પાસે પાત્ર નહિ હોય તો ધન સાર્થવાહુ પાત્ર આપશે : જેની પાસે વાહન નહિ હોય તેને ધન સાર્થવાહુ વાહન આપશે : સહાયની જેને જરૂર હશે તેને ધન સાર્થવાહુ સહાય આપશે અને જેની પાસે ભાતું નહિ હોય તેને ધન સાર્થવાહુ ભાતું આપશે.’ વળી કહેવડાવે છે કે—‘માર્ગમાં ચાર લોકોથી અને શિકારી પ્રાણિઓના ઉપદ્રવથી ધન સાર્થવાહુ સર્વની રક્ષા કરશે અને જે કોઈ અશક્ત હશે તેનું ધન સાર્થવાહુ પોતાના ઇંધુની માફક પાલન કરશે.’ આવી ઉદ્ઘોષણા કયા ગુણના પ્રતાપે ધન સાર્થવાહુ કરાવી હશે ? એમનામાં ઉદારતા કેટલી હશે ?

કોઈના પણ સારા ગુણને જોઈ પ્રમોદ થવો જોઈએ :

વિચાર કરો—ખીજ પોતાના પુણ્યે સુખી થાય એના તરફે ચ અમીદૃષ્ટિ રહે, એ દશા છે ? કોઈ પણ સુખી થાય એ વૃત્તિ આવી છે ? આ ઘાટકોપરમાં પુણ્યશાલિઓ પણ વસે છે, છતાં એવું કહેનારા કેટલા કે—અમારા ગામમાં અમૂક પુણ્યશાલિઓ વસે છે ? અને એને બદલે પુણ્યશાલિઓને ગાળો દેનારા કેટલા વસે છે ? એવા જો કોઈ હોય તો

એમને કહેવું જોઈએ કે-તે એને શું આપ્યું છે ? તે તો ખંગલો ખંધાવી આપ્યો નથીને ? એ એના પુણ્યનું ભોગવે છે એમાં તું શું કામ બળે છે ? એમ પ્રસન્ન મોઢે કેમ ન કહેવાય કે-અમારે ત્યાં ૫, ૨૫, ૫૦ પુણ્યશાલિઓ વસે છે ? એમ કહેવામાં પણ ઉદારતા જોઈએ છે. આ તો કોઈ કહે કે-‘એ પુણ્યશાલી છે.’ એટલે કેટલાક એવા કે-સામે કહે કે-જેવા હવે. પુણ્યશાલી છે, પણ-એમ કહીને ય કેટલાક છળરડો વાળે. કોઈને સુખી જોઈને ઇર્ષ્યા ન થવી જોઈએ. એ ગુણ પણ કેળવવો જોઈએ. કોઈના પણ સ્વપર હિતકારી નાનાય ગુણને જોઈ પ્રસન્નતા આવવી જોઈએ. ગુણ પામવાનો એ માર્ગ છે. ઉદારતાનો આ બીજો પ્રકાર. પહેલો પ્રકાર એ કે-‘કોઈનું ભૂંડું ચિન્તવવું નહિ પણ સૌનું ભલું ચિન્તવવું અને બને એટલું પરનું ભલું કરવું. ભૂંડું કરનારનું પણ ભૂંડું ચિન્તવવું નહિ, ભલું ચિન્તવવું અને બને તો ભલું કરવું.’ બીજો પ્રકાર એ કે-‘બીજાના નાના પણ સારા ગુણને જોઈ પ્રસન્ન થવું. કોઈનું પણ સારું જોઈને એની ઇર્ષ્યા કરવી નહિ. સૌના સારામાં રાજી રહેવું પણ કોઈનાય ભૂંડાથી રાજી થવું નહિ.’

‘પહેલાં એરણ ચોરે અને પછી સોયનું દાન દે’-એ શું ?

સભાં પહેલાં એરણ ચોરે અને પછી સોયનું દાન દે તો ? જો ચોરી છૂપાવવાને માટે જ દાન દે, તો એ વસ્તુ ઘણી ખરાબ કહેવાય : કારણ કે-ચોરી કરીને ચોરી છૂપાવવાનો એ પ્રપંચ કર્યો એમ કહેવાય : પણ માનો કે-કોઈ આત્મામાં દુર્બુદ્ધિ જાગી, એનાથી ચોરી થઈ ગઈ, પછી એ દુર્બુદ્ધિ ચાલી ગઈ, પોતાના પાપનો પશ્ચાત્તાપ થયો અને હવે

તો પાપ તો થઈ ગયું છે પણ એનાથી જેટલા છૂટાય તેટલું સાફ એવી કલ્યાણબુદ્ધિએ દાન દે, તો એને ખરાબ ન કહેવાય. ચોરીને છૂપાવવાને માટે અગર તો ચોરી સારી રીતિએ ચાલુ રહે એ માટે દાન દેવું એ લયંકર પ્રપંચ છે અને એ એ પ્રપંચ એ મહાપાપ છે : પણ ચોરી થઈ ગઈ, પછી સમય વીત્યા બાદ એ ચોરી કરી એનો પશ્ચાત્તાપ થાય, એમ થાય કે—‘મારો પાપનો ઉદય કે મને ચોરી કરવાની બુદ્ધિ સુઝી અને એથી પાપ કર્યું, માટે હવે જેટલું બને તેટલું સાફ કરું, તો એ ઈશદો નિન્દવાયોગ્ય નથી પણ એટલા પૂરતો પ્રશંસવા યોગ્ય છે. પાપ કરવું એ વસ્તુ જૂઠી છે અને પાપ છોડવાનો પ્રયત્ન, એ વસ્તુ જૂઠી છે.

ઉદારતાનો ત્રીજો પ્રકાર :

ઉદારતાના બે વિભાગ નક્કી થઈ ગયા. કોઈનું પણ ભૂંડું ઈચ્છવું નહિ : પ્રાણિમાત્રનું ભલું ઈચ્છવું : ભૂંડું કરનારનું પણ ભૂંડું નહિ ઈચ્છતાં ભલું ઈચ્છવું, એ સાચી ઉદારતાનો પહેલો પ્રકાર છે. કોઈના પણ સ્વપર-ઉપકારક નાના ગુણને જોઈને પ્રમેદ થવો, એ સાચી ઉદારતાનો બીજો પ્રકાર થયો. હવે ત્રીજો પ્રકાર. દુઃખને જોઈ તેના પ્રત્યે કરુણાભાવ ઉત્પન્ન થવો અને તેના દુઃખને દૂર કરવાની અગર તેનું દુઃખ દૂર થાઓ એવી ઈચ્છા થવી, એ ઉદારતાનો ત્રીજો પ્રકાર છે. શાસ્ત્ર ફરમાવે છે કે—દુઃખી આંખ સામે હોય, તેના દુઃખને દૂર કરવાની તાકાત હોય, તે છતાં જે પોતાની તાકાતને ગોપવી દુઃખિની ઉપેક્ષા કરે, એ ધર્મ પામવાને માટે નાલાયક છે. એવા આત્મામાં ધર્મ આવે નહિ, આવ્યો હોય તો ટકે નહિ અને એવો આત્મા કદાચ કોઈ ધર્મક્રિયા કરે તો

પણ એને ધર્મ જે રીતિએ ફળવો જોઈએ તે રીતિએ ફળે નહિ. સાચા ધર્મમાં અનુકંપાલાવનો છાંટો ય ન હોય, એ ન બને.

જેનામાં સાચી ઉદારતાનો ગુણ હોય તે ભાવદયાથી

હીન ન હોય !

આમ તો દુઃખી અનેક જાતના હોય છે, પણ આપણે અહીં તેના બે વિભાગો પાડીએ છીએ : એક તો રોટલા વિગેરેથી દુઃખી અને બીજા ભવથી દુઃખી. પૈસા વિગેરે ન હોય તો દુઃખ કેમ ? એના વિના ભટકવું પડે છે માટેને ? ત્યારે ભટકવું એ દુઃખ છે, માટે આત્મા ભવમાં ભટકે છે એ દુઃખ ખરું ને ? એક આત્મિક દુઃખ અને બીજું બાહ્ય દુઃખ, એમ બે પ્રકારનાં દુઃખો છે. એ બે દુઃખોમાં કયું દુઃખ ભયંકર ? આત્મિક દુઃખ ભયંકર, કારણ કે-એ દુઃખ ન જાય ત્યાં સુધી સંસારમાં એક ભવમાંથી બીજા ભવમાં એમ ભટકવું પડે છે અને જો એ દુઃખ જાય તો એ પછી બાહ્ય દુઃખ રહેતું નથી. આથી જે આત્મિક દુઃખને ટાળે, આત્મિક દુઃખને ટાળવામાં મદદગાર નિવડે, તે ખરો ઉપકારી છે. એથી જ શ્રી જિનેશ્વરદેવોને આપણે પૂજનિક માનીએ છીએ. એ આત્માઓમાં ઉંચામાં ઉંચા પ્રકારની ભાવદયા હતી. એ ભાવદયાના યોગે એ આત્માઓ શ્રી તીર્થંકર-નામકર્મની નિકાચના કરે છે. તે પછી ત્રીજા ભવે અનન્તજ્ઞાનને પામે છે અને શાસનની સ્થાપના કરે છે. સારીય દુનિયાના જીવો મુક્તિએ પહોંચી શકે, અનંત સુખમાં ઝીલી શકે, એવો માર્ગ એ તારકોએ દર્શાવ્યો છે, માટે એ મહા ઉપકારી છે. બીજા જે કોઈ ઉપકારી ગણાતા હોય તે એ તારકોની હેઠ. એ તારકોએ દર્શાવેલા તારક માર્ગની સૌ કોઈ આરાધના કરે અને

આત્માના વાસ્તવિક સુખને પામે, એવી આપણા અંતરમાં ઈચ્છા રહેવી જોઈએ કે નહિ ? આપણા પોતાને માટે અને બીજા સૌને માટે આપણા અંતરમાં એ ઈચ્છા રહેવી જોઈએ. 'કોઈ પણ આ માર્ગને પામે, આરાધો અને આત્મિક દુઃખને ટાળો'—એવી લાવના એ લાવદયા છે. કોઈ પણ પુણ્યાત્મા, એ તારકે દર્શાવેલા માર્ગે આવવા ઈચ્છે, એને મદદ કરવી એ લાવદયાના યોગે તેમજ માર્ગલક્ષિતાના યોગે થતી પ્રવૃત્તિ છે. આત્માની દયા એ લાવદયા છે. સાચી ઉદારતારૂપ ગુણને પામેલા આત્મામાં આ લાવદયા જરૂર હોય અને એને સફળ બનાવનારી શક્ય પ્રવૃત્તિ પણ જરૂર હોય. જેનામાં સાચી ઉદારતાનો ગુણ ખરાબર ખીલ્યો હોય તે લાવદયાથી હીન હોય, એ શક્ય જ નથી.

ભીખારીનો તિરસ્કાર નહિ કરતાં અનુકંપાભાવ પૂર્વક
આપી હિતોપદેશ દેવો જોઈએ :

જેનામાં લાવદયા હોય તેનામાં સાચી દ્રવ્યદયા જરૂર હોય. કોઈ અન્નથી દુઃખી છે, કોઈ પાણીથી દુઃખી છે, કોઈ વસ્ત્રથી દુઃખી છે, કોઈ મકાનથી દુઃખી છે, તો એના દુઃખને ટાળતાં પણ એનામાં એવા સંસ્કાર નાખવાનો પ્રયત્ન કરવો જોઈએ, કે જેથી એને આત્માનું ભાન થાય. આજે ભીખારીને જે ઓછું, વધેલું કે એકું અપાય છે, તે પણ કયી રીતિએ અપાય છે ? એવું પણ આપતાં આપતાં કેટલો તિરસ્કાર કરાય છે ? એમાં પણ વધારે ભીખારી આવી જાય તો ? ભાગી જાય, એમ કહેને ?

સભાં ગાળો પણ દેવાય છે.

ગાળો દેવાય છે ? તમે કબૂલ કરો છો ? આ કયી દશા ?

એ શું દયાનો પ્રકાર છે ? અનુકંપાનો પ્રકાર છે ? ધર્મી આત્મા-
ઓએ ટુકડો દેવાય તો ટુકડો પણ એવી રીતિએ દેવો જોઈએ
કે-ભીખારીના હૈયામાં સદ્ભાવ જાગે. એને ધર્મ પ્રત્યે બહુમાન
થાય. ભીખારી આંગણે આવે ત્યારે ખૂદ શેઠીયા બહાર નીક-
ળતા હોય તો ? પણ આજે જ્યાં સુપાત્રને પણ જાતે દેવા
ઉઠવાની બહુધા કુરસદ નથી, ત્યાં ભીખારીને જાતે દેવાની
કુરસદ ક્યાંથી હોય ? શેઠીયો ભીખારીને દેવા જાતે ઘર બહાર
નીકળે અને અનુકંપાભાવ પૂર્વક આપે, તો ભીખારીને શું થાય ?
શેઠીયો ભીખારીને આપતી વખતે જે કાંઈ જોલે તે એ સાંભળે
કે નહિ ? શેઠીયાના અંતરમાં ભાવદયા હોય, શેઠીયાના હૈયે
ધર્મ વસ્યો હોય, શેઠીયો આત્મા અને કર્મના સ્વરૂપને સમ-
જેલો હોય તો શું જોલે ? એવું એવું જોલે કે-‘સાંભળો, આ
તમને આપવાની વૃત્તિ મારામાં ઉત્પન્ન થઈ તે ધર્મનો પ્રતાપ
છે. જૂઓ, તમે પણ આદમી છો અને હું પણ આદમી છું,
છતાં તમારે હાથ ધરવા પડે છે અને મારા હાથ ભરેલા છે :
આટલું આપવા છતાં મારા ઘરમાં પારવગરનું ભરેલું છે અને
તમે આ ખાઈ જશો એટલે તમારી પાસે કાંઈ નથી : આનું
કારણ કદિ વિચાર્યું છે ? પૂર્વે કરેલાં કર્મોનો એ પ્રતાપ છે.
પૂર્વે ધર્મ કર્યો હોય, જીવહિંસા વિગેરે પાપો ન કર્યા હોય તો
આ ભવમાં આ સામગ્રી મળે અને એ સામગ્રીનો સદુપયોગ
કરી મુક્તિમાર્ગની આરાધના કરીએ, આત્માને ઓળખી
આત્માને તારવાનો પ્રયત્ન કરીએ, તો એવું સુખ મળે કે જે
કદિ જાય નહિ. પૂર્વે જીવોને માર્યા હોય, જીવું જોલ્યા હોઈએ,
ચોરી કરી હોય, એમ ભગંકર પાપો કર્યા હોય તો આ ભવમાં
અનેક પ્રકારનાં દુઃખો ભોગવવાં પડે અને એ પાપોના પ્રતાપે

ખાવાના પણ સાંસાં પડે. તમે આવો એથી માફે ખૂટતું નથી. તમે રોજ આવજો. તમે લઈને માફે લઈ કરનારા છો, માટે રોજ લઈ જાઓ, ખાઓ, પણ પાપ ન કરજો, જેથી ભીખ માગવાનું જાય અને ધર્મ કરજો જેથી સાચું સુખ પ્રાપ્ત થાય. તમે ખૂશીથી રોજ આવજો અને ખીજાને લેતા આવજો. કોઈનું પણ લઈ કંઈ આપણું ભૂંડું નથી થતું. આનું આનું પાપના ફળનો અને ધર્મના પ્રતાપનો ખ્યાલ આપનારે બોલવા સાથે શેઠીયાઓ ભાવપૂર્વક અન્નદાનાદિ દે, તો એની કયી અસર થાય ? અને ટુકડો ફેંકે, તિરસ્કાર કરે, ગાળો દે તો એની કયી અસર થાય ? ? સુપ્રકારે અપાય તો એ દાન લેનાર અને સારી રીતિએ દેનાર બેયને ઉપકારક નિવડે.

ભિખારીઓ પણ નગરરક્ષકો જેવા બને :

આગળના કાળમાં સૈનૈયા ઉદારતાથી દેવાતા, કારણ કે—વૃત્તિ સારી હતી. શ્રી વસ્તુપાલ—તેજપાલને જાણો છો ને ? એમણે પોતાના ગામમાં રસોડું બોલ્યું હતું. કોઈ પણ આવે અને કોઈ પણ જમે. ખાવાનું અપાતું તે પણ સામાન્ય નહિ. ઉંચો ખોરાક અને તેય પેટપૂર. જેટલું ખવાય એટલું ખાવ. શ્રી તેજપાલની પત્ની ત્યાં જમાડવાને ઉભાં રહેતાં. એ બધાં કહેતાં—તમારું છે અને તમે ખાવ ! એ કાળમાં ચોટા ઓછા હતા, લુચ્યા ઓછા હતા, લકંગા ઓછા હતા, કારણ કે પુણ્યશાલિઓ એમનાં પેટ ભરનારા હતા. પુણ્યશાલિઓ આપી જાણે તો ભીખારી ઘરના અને નગરના રક્ષક જેવા બને. આજે રક્ષા માટે ચોલેલો પણ કેટલીક વાર ચોરીમાં મદદ કરે છે. કેટલાકો ખીજાનું ખગાડવાને માટે એના ગજવામાં પાંચ રૂપીઆ નાખી એને અનીતિ કરતાં શીખવે છે !

દ્રવ્યદયાને નામે ભાવદયાનો ઘાત ન થાય :

હુઃખી પ્રત્યે દયા, હુઃખિના હુઃખને ટાળવાની ઇચ્છા, એ પણ મોક્ષમાર્ગની આરાધના છે. હુઃખ જે પ્રકારનાં : આત્મિક અને બાહ્ય. એ બેય પ્રકારનાં હુઃખોને ટાળવાનો સૌએ પોતાની શક્તિ અને મર્યાદા મુજબ પ્રયત્ન કરવાનો છે. એક તો આત્મા મુક્તિએ પહોંચે એ માટે પ્રયત્ન કરવાનો છે અને બીજો પ્રયત્ન અનુકંપા આદિને અંગે કરવાનો છે. આત્માને મુક્તિએ પહોંચાડવાની ઇચ્છા એ ભાવદયા કહેવાય છે. દ્રવ્યદયામાં પણ યોગ્ય રીતિએ અપાય તો, લઈને જાય તે સારા માર્ગે વળ્યા વિના રહે નહિ. છતાં ન સુધરે તો એની જોખમદારી આપણે માથે નથી. દયામાં કોરી ભાવના નહિ. શક્ય પ્રવૃત્તિ પણ ખરી જ. બન્ને હુઃખો ટાળવાનો સાચા દયાળુએ શક્તિ હોય તો જરૂર પ્રયત્ન કરવો જોઈએ : પરંતુ દ્રવ્યદયાના નામે ભાવદયાનો ઘાત ન થઈ જાય, તેનો પણ ખ્યાલ રાખવો જોઈએ.

મુનિવરોને કયા ઇરાદાપૂર્વક આહાર આદિનું

દાન કરવું જોઈએ ?

લીખારીને જે આમ આપે, તે સાધર્મિકને કયી રીતિએ આપે ? સાધર્મિકને કયી રીતિએ જમાડે ? આવજો, થાળી બુતે લેજો, અડધું પીરસાયું—ન પીરસાયું, બેસવાની જગ્યામાં ગંદવાડો, અપાય તે જાણે ફેંકે, એ રીતિએ જમાડે ? નહિ જ. તમારે માટે શ્રાવક એ ભક્તિનું પાત્ર છે. શ્રાવક તો પોતાના સાધર્મિકને હાથ જોડે, તેની પાસે ઉભો રહે, જાતે પણ પીરસે અને જે કાંઈ ખવડાવે તે બહુમાનપૂર્વક ખવડાવે. લીખારીને જે એમ દે, સાધર્મિકને જે એમ જમાડે, તે મહાત્માઓને

કેવા પ્રકારે દે ? કયા ઈરાદે દે ? ‘હું આ સંયમની આરાધના કરી શકતો નથી, તરવાનો આ ઉંચામાં ઉંચો માર્ગ છે પણ એ માર્ગે હું ચાલી શકતો નથી, આ સ્વપરતા તારક છે, એમની આરાધનામાં જો મારી વસ્તુ સહાયક થઈ જાય તો મારો ઉદ્ધાર થઈ જાય. સંયમથી હું દૂર છું તે નજદિક આવું. સંયમની આરાધનામાં નડતો મારો અંતરાય તૂટે. ’-આવી શુભ ભાવનાપૂર્વક મુનિવરોને આહારાદિ અપાય, તો તરી જવાય. મહાત્માઓને નિર્દોષ આહારાદિનું જે દાન કરવું, તે આવા પ્રકારના શુભ ઈરાદાથી જ કરવું, એ એકાન્તે કલ્યાણકારી છે.

દુર્ગુણને સુધારવાની ઇચ્છા જોઈએ :

કોઈનામાં પણ દુર્ગુણ દેખાય તો એને સુધારવાની ઇચ્છા, એનો સમાવેશ ભાવદયામાં થઈ જાય છે : કારણ કે-એમાં આત્માના ઉદ્ધારની વાત છે અને આત્માનો ઉદ્ધાર કરવો એટલે દોષો કાઢવા અને આત્માના જે સ્વાભાવિક ગુણો છે તે પ્રગટાવવા. આત્માને સંસારમાં ભટકાવનારા દોષોથી સ્વયં બચવાની અને બીજા આત્માઓને બચાવવાની ભાવના હોવી જોઈએ. એ ભાવના એ ભાવદયા છે. એ ક્યારે આવે ? ઉદારતા હોય તો ! ‘સંસારના પ્રાણિમાત્રનું વાસ્તવિક કલ્યાણ થાઓ અને કોઈનું પણ ભૂંડું ન થાઓ’-એ ભાવના, એ ઉદારતા હોય તો પરના આત્મહાનિકર દોષોને સુધારવાની ઇચ્છા અને બનતી મહેનત થયા વિના રહે નહિ.

દર્દની ઉપેક્ષા અને દર્દીની રક્ષા-તેમ દોષની ઉપેક્ષા

અને દોષિત સુધરે એ ભાવના :

હવે ચોથી વાત. ચોથી વાત એ છે કે-દોષિત આત્માને સુધારવાની મહેનત ખૂબ કરી, સુધારવાને માટે અને તેટલા

પ્રયત્નો કર્યા, તે છતાં પણ માનો કે-એ સુધરતો નથી, તો શું કરવું ? દુનિયામાં એવા પણ રોગ હોય છે કે-જે અસાધ્ય મનાય છે. ડોક્ટરો અને વૈદ્યો હાથ ખંખેરી નાખે છે. રક્ત-પીત્ત, કેન્સર, કોઠ એવા કેટલાક રોગો આજે અસાધ્ય ગણાય છેને ? આવા દર્દીને શું કરવું ? ‘સારો થા યા મરી જા’-એમ તો નહિને ? જેઓ એવા રોગથી પીડાતા હોય, તેઓનો તિરસ્કાર કરવો અથવા તેઓનો નાશ કરવો, એ શું તે જીવોના કલ્યાણનો ઉપાય છે ?

સભા○ નહિ જ.

કેન્સરના દર્દીને શું કરે છે ? ડાહ્યા સંબંધીઓ અને શાન્તિ આપે છે. કહે છે કે-‘ જો, પાપનો ભયંકર ઉદય છે. વૈદ્યો અને ડોક્ટરો કહે છે કે-મટશે નહિ, માટે શાન્તિપૂર્વક સહન કરવામાં ડહાપણ છે. ’ ત્યાં પછી દર્દની ઉપેક્ષા અને દર્દીની જીવે ત્યાં સુધી રક્ષા થાય છે. તેમ અહીં શું ? દોષિત છે, દોષ એવો ગાઠ વળગ્યો છે કે-નીકળતો નથી, તો દોષની ઉપેક્ષા અને ક્યારે સુધરે એ ભાવના. એવા વળતે એવા દોષિત તરફ તિરસ્કારની ભાવના ન આવે, એ ક્યારે બને ? આત્મામાં ઉદારતાનો ગુણ પ્રગટ્યો હોય તો !

એવાં પણ દર્દો હોય છે કે-દર્દીને પૂરી રાખવા પડે છતાં

એમાં નિર્દયતા નહિ-તેમ એવા દોષને અંગે :

એક વાત. કોઠીયાને એવી કુટેવ હોય છે કે-જેને ને તેને એ અડવા જાય. રોગ એવો છે કે-એ જેને અડે તેને એનો ચેપ લાગે. એણે કોઈને અડવું જોઈ એ નહિ, પણ એ બધાને અડવા લલચાય છે. એવા વળતે એના સ્નેહી, સંબંધી, હિતસ્વી, એનું ભલું ધ્વંષિનાર પણ શું કરે ?

સભાં કોટડીમાં પૂરી રાખે.

પૂરી રાખે ? ત્યારે એવા દહીંને પૂરી રાખવો, એ નિર્દયતા કે દયા ?

સભાં દયા.

એમાં એની અને બીજાઓની દયા અને રક્ષા છે. એવા રોગિને પૂરી રાખે એથી પૂરી રાખનારને નિર્દય અથવા હિતભાવનાથી રહિત કહી શકાય નહિ. જેમ હડકાર્યું કુતરું. એ જેને કરડે તેને હડકવા લાગુ પડે અને એનો સ્વભાવ એવો થઈ જાય કે-જેને ને તેને કરડવા જાય. એવા કુતરાને પૂરી રાખવું પડે છે ને ? ત્યારે દહીં પ્રત્યે હિતબુદ્ધિ હોય, એના દોષની ઉપેક્ષા હોય, છતાં પણ કોઈ તેવો પ્રસંગ હોય તો તેને કોટડીમાં પણ પૂરવો પડે, એમ અનેને ? એમાં દયા કે હિંસા ?

સભાં હિંસા નહિ પણ દયા.

એવી જ રીતિએ જે ભયંકર દોષોથી દોષિત હોય, સુધારવાના પ્રયત્નો છતાં સુધરતા ન હોય, સુધારવાની યોજનાઓ જેને અસર જ કરતી ન હોય, જેમ સુધારવા મથો તેમ પાવર ચઢતો જતો હોય અને બીજાઓને પોતાના તે પ્રકારના ભયંકર દોષોનો ચેપ લગાડતા હોય, એવા આત્માઓ બીજાને બગાડી ન જાય એ માટે પણ કાંઈક કરવાનું તો બાકી રહે છે ને ?

સભાં હાજી.

શું કરવાનું બાકી રહે છે ? એજ કે-કાં તો એમને આઘા મૂકવા અથવા એમનાથી આઘા રહેવું અને બીજાને આઘા રાખવા. એમ કરવામાં અનુદારતા નથી. એ તો વિવેક છે. જેનામાં સાચો વિવેક હોય તેનામાં ગુણ પ્રગટે. વિવેક હોવાથી એવા પ્રત્યે હિતબુદ્ધિ તો બરાબર જળવાઈ રહે.

જે આપો તે મૂર્છાથી મૂકાઈ જવાના ઈરાદે આપો :

હવે પૈસાની ઉદારતા વર્ણવવાની બાકી રહે છે ? દુઃખિના દુઃખને ટાળવાની ઈચ્છામાં એનો પણ સમાવેશ થઈ જાય છે.

સભા○ પણ એ કહેવાની જરૂર છે.

આજે બસો-પાંચસો કે બે-પાંચ હજાર દઈ દેવા એટલા માત્રથી જ, દેનાર એમ માને છે કે-‘હું ઉદાર થઈ ગયો’- એને અંગે થોડું કહી દઉં. શું માત્ર બસો-પાંચસો કે બે-પાંચ હજાર દઈ દેવા, એ ઉદારતા છે ?

સભા○ કહેવાય છે તો એમ.

બસ, દે એ ઉદાર એમ ? એ નીકળી જવું જોઈએ. પારકાને ઉદાર કહેજો, પણ જ્યાં પોતાની વાત આવે ત્યાં વિચાર કરજો : કારણ કે-સામાના અંતરને જાણતા નથી, એની પરીક્ષા નથી, પણ પોતાના અંતરની તો પરીક્ષા છેને ? હૈયા ઉપર હાથ મૂકીને પોતાના આત્માને પૂછવું કે-‘આ તો આપ્યા તો ખરા, પણ કયા ઈરાદે આપ્યા ?’ જે ઈરાદે આપવા જોઈએ તે ઈરાદે નહિ આપતાં, બીજા જ કોઈ વિપરીત ઈરાદાથી આપ્યા હોય, તો એ સાચી ઉદારતા નથી. વ્યાજ મેળવવાને માટે ઈન્કમાં અગર તો બીજે મૂકવા જાય, એ ઉદારતા છે ? વ્યાજ સહિત લેવાને ઈરાદે કોઈને બે લાખ આપે, એ દાન છે ?

સભા○ નાહ.

વસ્તુતઃ એ ઉદારતા પણ નથી અને દાન પણ નથી. એવી જ રીતિએ વિચારો કે-આજે થોડું આપીને પછી એનાથી કેઈ શુભ મેળવવાની ઈચ્છાએ દેવાય, એ ઉદારતાથી દેવાયું એમ કહેવાય કે મોહથી દેવાયું એમ કહેવાય ?

સભાં મોહથી.

એ ઉદારતા નહિને ? લોક ઉદાર કહેશે, તમને બીજાના ઈરાદાની ખબર નહિ માટે તમે પણ બીજાને ઉદાર કહો એ વાત જૂદી છે, પણ તમારે તમારી વાત આવે ત્યારે આત્માની સાથે ગોઠિ કરી લેવાને ચૂકવું જોઈએ નહિ.

સભાં કયા ઈરાદે અપાય તો ઉદારતાથી આપ્યું એમ કહેવાય ?

લક્ષ્મી અસાર છે. વસ્તુતઃ એ મારી નથી. એ મારા મોંઠાને નથી મળેલી પણ મારા પુણ્યને મળેલી છે. મારું પુણ્ય પૂરું થયા બાદ હું રાખવા માગું તો પણ એ મારી પાસે રહેવાની નથી. એવી ચંચળ લક્ષ્મીમાં મુંઝાવું અને ભોગમાં રક્ત બનવું, એ કહાપણુ નથી પણ ગાંડપણુ છે. આ બધું આત્માથી પર છે પણ એ પરને મૂકી માત્ર સ્વની સાધના કરવાની મારી શક્તિ નથી, તો એ ચાલી જાય અગર મારે મૂકીને આલ્યા જવું પડે તે પહેલાં બને તેટલી મૂર્છા ઉતારીને, મૂર્છાથી સર્વથા મૂકાઈ જવાના ઈરાદે આપવું જોઈએ. એ રીતિએ અપાય તો એ ઉદારતાના પ્રતાપે દીધું કહેવાય. આજે દેવાય છે એની ના નથી, પણ દેવા છતાં એનો જેવો લાભ મળવો જોઈએ તેવો લાભ મળતો નથી, માટે આ કહેવાય છે. સાચી ઉદારતાથી, મૂર્છાથી મૂકાઈ જવાના ઈરાદાથી, રાતી પાઈ અપાશે તો પણ તે ભગી નીકળશે.

કોઈ દાનવીર કહે તો શરમ આવે છે ?

સાત ક્ષેત્રો, એ ઉત્તમ ક્ષેત્રો છે. ત્યાં દાન દઈ ઉપકાર કર્યો એમ ન મનાય, પણ એ દેવાથી મારો નિસ્તાર થયો એમ મનાય. લક્ષિતપાત્ર ક્ષેત્રોમાં દઈ, એના ઉપર ઉપકાર

કર્યો એમ માનવું, એ આત્માનો ઉપકાર કે નાશ ? સાધર્મિક-
ને જમાડો એમાં—‘સાધર્મિક ઉપર ઉપકાર કર્યો’—એમ ન
માનો, પણ—‘મારા આત્માનો એટલો નિસ્તાર થયો’—એમ
માનો. આજે શા ઇરાદે મુનિઓને પણ દેવાય છે ? આજે
કેટલાકોનો જે વિપરીત ઇરાદો છે, એ ઇરાદે શ્રી શાલિભદ્રને
ઘેર પેટીઓ ઉતરી હશે કેમ ? નહિ જ. આ વસ્તુ સમજાઈ
ગયા બાદ, એ દશા આવશે કે—દાન કહેવાનું મન નહિ થાય.
કોઈ દાનવીર કહેશે તો શરમ આવશે. પોતાને એમ થશે કે—
‘મેં પાંચ લાખમાંથી માત્ર પાંચ જ હજાર આપ્યા, તેમાં જો
હું કુલાઈશ અને દાનવીર કહેવડાવીશ, તો કોઈ મશ્કરી નહિ
કરે ?’ પાંચ લાખમાંથી પાંચ હજાર આપ્યા, એટલે આપ્યા
કેટલા ને રાખ્યા કેટલા ?

સભા○ રાખ્યા તો ચાર લાખ અને પંચાણું હજાર.

કેટલામો ભાગ ?

સભા○ સોમો ભાગ !

સોમાંથી એક ભાગ આપ્યો અને નવ્વાણું ભાગ રાખ્યા.
એ દાનવીર ? એને તો એ વિચાર આવે કે—મેં પાંચ હજાર
આપ્યા એમાં કોઈકને કહીશ અને જો તે પૂછશે કે—‘પાંચ હજાર
આપ્યા, પણ રાખ્યા કેટલા’—તો ? એવું મહત્ત્વનું આપ્યું
હોય, દૃષ્ટાન્તભૂત થવાય એવું આપ્યું હોય અને કહેવાથી
સામાની લક્ષ્મીની મૂર્છા ઉતરે તેમ હોય, તો કહેવું એ વાત
જૂઠી છે. પણ સામાન્ય રીતિએ તો ઉદારાત્મામાં ગંભીરતા
જ હોય. ખરી વાત તો એજ છે કે—જેનામાં વસ્તુતઃ ઉદારતા
કહેવાય એવો કાંઈક ગુણ આવ્યો હોય, તેની દશા જ ઉચ્ચી
હોય છે. એ તુચ્છ કીર્તિ આદિનો લોહપ હોતો નથી.

આમ્રલટ મંત્રિનો એક પ્રસંગ :

આ પાંચમા આરાની વાત છે. આમ્રલટ મંત્રિને એક વાર શ્રી કુમારપાલ લૂપાલે ઈનામ આપ્યું. કોટિ દ્રવ્ય, ત્રણ સુવર્ણ કલશ અને ચોવીસ જાતવાન ઘોડા.

આમ્રલટ એવા ઉદાર છે કે—એમની પાસે ચાચકોનો ટોટો ન હોય. આપે તો લેનાર આશા કરેને ?

આમ્રલટ રાજદરબારમાંથી એ ઈનામ લઈ પોતાને ઘેર જવા નીકળે છે. પોતાને ઘેર પહોંચતાં પહેલાં તો કોટિ દ્રવ્ય અને ચોવીસ જાતવાન ઘોડાઓ એ દાનમાં દઈ દે છે. અહીં ઈનામ ને અહીં દાન.

આવી રીતિએ દાન દેનારની નામના ગવાય, એમાં નવાઈ છે ? પણ વિઘ્નસંતોષી હોયને ? વિઘ્નસંતોષિઓએ રાજના કાનમાં ઝેર રેડ્યું.

આમ્રલટ મંત્રિએ તો રાજસભામાં પણ ઔચિત્ય તરીકે એક લક્ષ આપ્યા. આથી રાજ ઘણા ક્રોધે ભરાયા.

આમ્રલટ સમજી ગયા. કહ્યું કે—‘હે રાજન્ ! આપ તો બાર ગામના સ્વામી ત્રિભુવનપાલના પુત્ર છો, પણ હું તો અઢાર દેશના માલીક એવો આપનો પુત્ર છું, એટલે આટલું ચ માફ દાન થોડું છે.’

આમ કહી તેમણે એ ધ્વનિત કર્યું કે—‘આપ ન દઈ શકો અને હું દઈ શકું : કારણ કે—આપ બાર ગામના સ્વામિના પુત્ર અને હું તો અઢાર દેશના માલીકનો પુત્ર છું.’

આ સાંભળી રાજ પણ ખૂશ થયા.

વાત એ છે કે—આ કમ ઉદારતા છે ? જ્યાં એ પુણ્ય-શક્તી બહાર નીકળે ત્યાં ભીખારીઓ ખૂશ થાય. એમને

મોઢથી કહેવાની જરૂર નહિ પડતી, પણ લોક ઉદારતા જોઈને એમને ઉદાર કહેતા.

શ્રી જિનમન્દિર આદિ પાછળ પુણ્યવાનો અઢળક લક્ષ્મીનો વ્યય કયી વૃત્તિથી કરી શક્યા ?

ઉદાર આત્માઓ લક્ષ્મીને હાથના મેલ જેવી સમજે છે. ફેંકી દેવા જેવી સમજે છે. જેને માત્ર લક્ષ્મી તીજોરીમાં મૂકવી ગમે એ ઉદાર નહિ, પણ જેને આપવી ગમે એ ઉદાર. ઉદાર તે, કે જેને લક્ષ્મી આવે એથી જ ખૂશી નહિ, પણ જે દાનમાં વપરાય એથી ખૂશી. લક્ષ્મીને આવતી જોઈ એ નાચે નહિ પણ એનો સદુપયોગ થતો લાગી નાચે, એ દશા ઉદારાત્માની હોય. ધર્મ જો અંતરમાં પરિણમે તો એ દશા આવે. લક્ષ્મીને આવતી જોઈ નાચવું, એ જોવકુદ્દી છે. વિચાર કરી જૂઓ—‘તમે લક્ષ્મીને લેતાં નાચો કે દેતાં નાચો ?’

સભા ૦ લેતાં.

એ ન હોવું જોઈએ. એના એ મંત્રિએ ભરૂચમાં શ્રી જિનમન્દિર બંધાવ્યું છે. શ્રી જિનમન્દિર બંધાઈ રહ્યા પછીથી પ્રતિષ્ઠા પ્રસંગે શિખર ઉપર ચઢીને એ નાચ્યા છે અને નાચતાં નાચતાં છૂટે હાથે સોનૈયા ઉછાળ્યા છે. જે વિરોધિઓ એ સ્થળે મન્દિર બંધાય તેમાં નારાજ હતા, બળતા હતા, તેઓને પણ એમ થયું કે—‘આવી પ્રતિષ્ઠા રોજ થાવ.’ શાથી ? આમ્રભટ મંત્રિની ઉદારતાથી ! એ પુણ્યવાનો એ રીતિએ અઢળક લક્ષ્મીનો કેમ સદ્વ્યય કરી શક્યા હશે ? લાવના એ કે—‘મારી લક્ષ્મીની ખરી સક્ષળતા આ છે. સંસારસાગરથી તરવાના બંદર જેવું મેં આ જિનમન્દિર બંધાવ્યું. આમાં પધરાવેલી શ્રી વીતરાગ પરમાત્માની પ્રતિમાનાં દર્શન કરીને અનેક આત્માઓ બોધિ

પામશે, દર્શનનું પાન કરીને અનેક આત્માઓ વૈરાગ્ય પામશે, ત્યાગવૃત્તિ પામશે, પૌદ્ગલિક પદાર્થોની મમતા તથા ત્યાગ-વૃત્તિ આદરશે અને સંયમ આરાધી મુક્તિ પામશે, એ લાલ મને.’—એવી પુણ્યલાવનાના યોગે એ આત્મા શ્રી જિન-મન્દિર ઝંઘાવવા માટે, એની પ્રતિષ્ઠા માટે અને એ પ્રતિ-ષ્ઠાની ઉજવણી માટે એટલી લક્ષ્મી ખર્ચી શક્યા. આ ક્યારે જશે ? એ વૃત્તિ આવે તો કે—‘મને પુણ્યથી મળેલી લક્ષ્મી મોક્ષમાર્ગમાં સહાયક થાય તો કામની પણ લોગમાં વપરાય તો નકામી.’ હાર્દિક ઉદારતા પ્રગટ્યા વિના આ રીતિએ લક્ષ્મીનો સહવ્યય થવો, એ બનવાભેગ નથી. પૂર્વકાળમાં અનેક પુણ્યાત્માઓ પોતાની લક્ષ્મીનો મોટા પ્રમાણમાં સન્માર્ગે વ્યય કરી શક્યા, એ પ્રતાપ તે પુણ્યાત્માઓમાં પ્રગટેલી ઉદારવૃત્તિનો જ છે. આત્મકલ્યાણની અલિલાષામાંથી પ્રગટેલી પરકલ્યાણની સાચી લાવનાનો જ એ પ્રતાપ છે. આજે આત્મ-કલ્યાણની ઉપેક્ષા વધી છે માટે જ સાચી ઉદારતા જવા લાગી છે.

ઉપસંહાર :

ઉદારતાના પ્રકાર યાદ રહ્યાને ? પ્રાણિમાત્રનું લલું ધ્વંષિયું, કોઈના પણ સારા ગુણને જોઈ પ્રમોદ પામવો, દુઃખી પ્રત્યે દયાલાવ હોવો અને દોષિતને સુધારવા માટે મહેનત કરવા છતાં પણ ન સુધરે તો એનો તિરસ્કાર નહિ કરવો. જેનામાં આ ઉદારતા નહિ, તેનામાં વાસ્તવિક રીતિએ સદાચાર, સહિષ્ણુતા અને સારા વિચાર આવે ? નહિ જ. તમારે આવા ઉદાર, સદાચારી, સહિષ્ણુ અને સહવિચારવાળા બનવું છે ને ? એ ગુણો કેળવવા દ્વારા મહાન બનવું છે ને ? જો હા, તો આ ઉદારતાને કેળવવા માટે, જીવનમાં ઉતારવાને માટે પ્રયત્નશીલ બનવું જોઈએ.

(અત્રે ઘાટકોપરના એક ગૃહસ્થે ઉભા થઇ પોતાનાથી જે કોઈના દુશ્મનાવટ થઇ ગઈ હોય તેને માટે માફી માગી હતી તેમજ પૂજ્યપાદ આચાર્યદેવ શ્રીમદ્ વિજયરામચન્દ્રસૂરીશ્વરજી મહારાજ વિષે આહુત્યવળું સાંભળવાથી દોરવાઇ જવાના પરિણામે તેઓશ્રીની જે કાંઈ નિન્દા થઇ ગઈ હોય કે ખરાબ વિચાર કંઈ હોય તે બદલ પૂ. આચાર્યદેવની માફી માગી હતી. એ પછી પૂ. અવચનકાર સૂરિવરે ફરમાવ્યું હતું કે:—)

તમને પૂર્વેના કોઈ પ્રબળ પુણ્યના યોગે આ ઉત્તમ ભવની, ઉત્તમ દેશની અને ઉત્તમ જાતિની પ્રાપ્તિ થઈ છે. આ સામગ્રી, કે જે સામગ્રીનો સદુપયોગ કરાય તો ઉત્તમ પ્રકારે મોક્ષમાર્ગની આરાધના કરી શકાય, તે સામગ્રીને પામ્યા પછીથી, તમે જે મોક્ષમાર્ગની આરાધનામાં ઉદ્યમશીલ બની શકો નહિ, મોક્ષને પામવાનો થોડો પણ પ્રયત્ન કરી શકો નહિ, મોક્ષને પામવાનો પ્રયત્ન ન થાય એનો પશ્ચાત્તાપ થાય નહિ, તો આ મળેલું નિષ્ક્રમ ગયું કહેવાય. જ્ઞાનીપુરૂષોએ ફરમાવેલી કરુણીઓથી સર્વથા વિમુખ રહીને, જે કેવળ ઉંઘી કાર્યવાહિત્તોમાં જ આ ઉત્તમ સામગ્રીનો દુરુપયોગ કરાય, તો એ પોતાના હાથે પોતાની જીવંતીનો વિનાશ કરવા બરાબર છે. આથી જ્ઞાનીપુરૂષોએ ફરમાવ્યા મુજબ મારી તમને ભલામણ છે કે—જો વધુ ન બની શકે, તો છેવટ એટલું તો કરવું જ કે જેથી હાલ જે આરાધના કરી શકાય તેવી સામગ્રી પ્રાપ્ત થઈ છે તે ચાલી ન જાય પણ ટકી રહે. એથી ભવિષ્યમાં પણ આત્મા વધુ આરાધના કરી શકશે, પણ જે વિપરીત પ્રવૃત્તિઓમાં જ જીવંતીમાં વેડફાઈ જશે, તો આટલી સામગ્રી પણ ક્યારે મળશે તે કહી શકાય નહિ. એ માટે ‘સાચી ઉદારતા’

નામનો ગુણ કેળવવાનો પ્રયત્ન સદા જરૂરી રાખવો જોઈએ. જેનામાં એ ગુણ કેળવાશે તે સ્વપર હિત સાધી શકશે. એવો આત્મા ધારશે તો શાસનની પણ સુંદર પ્રકારે પ્રભાવના કરી શકશે. આપણે આવા અનુપમ શાસનને પામ્યા છીએ, તો આપણું વર્તન એવું ન હોવું જોઈએ, કે જેથી શાસનને લાંછન લાગે : પણ આપણે એવી રીતિએ જીવન જીવવું જોઈએ, કે જેથી શાસન ઉપર અલંકાર ચઢે. જોનારને એમ થાય કે—‘આ જે ધર્મને માને છે તે ધર્મ ઉત્તમ જ હોય.’ એ છાપ આ ઉદારતા ગુણ કેળવ્યા વિના ન પડે. આપણે કદાચ દેવ-ગુરુ-ધર્મની લક્ષિત ખરાબર ન કરી શકીએ, તો પણ આપણા યોગે એ તારક અને એ તારકનો ધર્મ ન નિન્દાય એની કાળજી તો જરૂર રાખવી જોઈએ. પછી એ તારકની આજ્ઞા મુજબ શુદ્ધ હેતુથી સારી ક્રિયા કરતાં નાદાન આત્માઓ નિન્દા કરે તો એની કિંમત નહિ.

હમણાં એક લાઈએ માફી માગી. આવા પ્રસંગો પ્રેરક નિવડવા જોઈએ. આજનું વાતાવરણ એવું છે કે—‘જો સાવચેત ન રહેવાય તો ભાનભૂલા બનાવે.’ આને જે અનિષ્ટ અને ધર્મ-વિરોધી પ્રવૃત્તિઓ આવી રહી છે, એથી ખરાબ વિચાર થઈ જવા એ બનવાજોગ છે. એ વાતને હું મારા માટે વિચારવા જેવી પણ માનતો નથી. હું તો એ જણાવવા ઈચ્છું છું કે—વસ્તુ સમ-જાયા બાદ ભૂલ માટે માફી માગવાનો વિચાર આવવો, આવી મોટી સભામાં ઉભા થઈ જવું અને સ્પષ્ટ શબ્દોમાં માફી માગવી, એ સામાન્ય વાત નથી. જો સાચા હૃદયથી દોષનો પશ્ચાત્તાપ કરાય, તો એ સામાન્ય વસ્તુ નથી. પાપનો પશ્ચાત્તાપ કરતાં પુણ્યાત્માઓએ કેવળજ્ઞાન પણ લીધું છે. આ શાસનને પામે-

લાએ જરૂર દુશ્મનાવટ તથા દેવી જોઈએ. જે આત્માઓ
 સાચી ઉદારતાને જીવનમાં ફેળવવાનો પ્રયત્ન કરશે અને અન-
 ન્તરાનીની આજ્ઞા મુજબ આરાધના કરશે, તે આત્માઓ આ
 ભવસાગરથી તરશે. આ પ્રયત્ન એ વસ્તુ સમજાવવા માટેનો
 છે. તારકને પીછાની, તારકની આજ્ઞા મુજબ વર્તવું, એજ
 આ ઉત્તમ સામગ્રીને પામ્યાની સાર્થકતા છે અને એથી જ
 કલ્યાણ છે. સૌ કોઈ એ રીતે વર્તીને, પોતાનું અને બીજાનું
 પણ જીવન કલ્યાણ સાધે, એ જ શુભેચ્છા.



દ રે ક ન ઉ પ યો ગી

પૂ. પ્રવચનકાર મહાત્માના મનનીય ગ્રન્થો.

સેટ ખરીદનારને ખાસ લાભ.

૧. શ્રી આચારાંગ-પ્રથમ ભાગ.... રૂ. ૨-૦-૦
૨. શ્રી રામાયણ-પ્રથમ ભાગ રૂ. ૨-૦-૦
૩. શ્રી રામાયણ-બીજો ભાગ રૂ. ૨-૦-૦
૪. શ્રી રામાયણ-ત્રીજો ભાગ રૂ. ૨-૦-૦
૫. શ્રી રામાયણ-ચોથો ભાગ રૂ. ૨-૦-૦
૬. શ્રી રામાયણ-પાંચમો ભાગ રૂ. ૨-૦-૦
૭. શ્રીસંઘનું સ્વરૂપ-પ્રથમ ભાગ ... રૂ. ૨-૦-૦
૮. શ્રીસંઘનું સ્વરૂપ-ભાગ બીજો રૂ. ૨-૦-૦
૯. સત્યનું સમર્થન રૂ. ૧-૦-૦
૧૦. શ્રી સનાતન સત્યનો સાક્ષાત્કાર.... રૂ. ૦-૧૨-૦
૧૧. આત્માને ઓળખો રૂ. ૧-૦-૦

રૂ. ૧૮-૧૨-૦

આ અગ્રીઆર અમૂલ્ય ગ્રંથોનો સેટ ખાસ પ્રચારના ઉદ્દેશથી રૂ. ૧૮-૧૨-૦ ને બદલે રૂ. ૧૪-૫-૦માં મળશે.

આખો સેટ ખરીદનારને કાર્યાલયના ખર્ચે ‘ પ્રકાશનાં ડિરેક્શન ’ નામનું પુસ્તક ભેટ મોકલવામાં આવશે.

પ્રાપ્તિસ્થાન—શ્રી જૈન પ્રવચન કાર્યાલય.

રતનપોળ : પાંજરાપોળ પાસે : અમદાવાદ.

યુવાનીની સફળતા



❧	❧	❧
: સભાસ્થલ :		
શ્રી જૈન ઉપાશ્રય, ઘાટકોપર (મુંબઈ.)		
: સભા ખોલાવનાર :		
શ્રી જૈન શ્રે. મૂર્તિપૂ. સંઘ, ઘાટકોપર-મુંબઈ.		
: દિવસ :		
રવિવાર, તારીખ ૨૪ : મે : સને ૧૯૩૬		
❧	❧	❧



સંશોધનપૂર્વકનું જાહેર પ્રવચનનું
સારભૂત અવતરણ

યુવાવસ્થાના સદુપયોગનો વિચાર કેમ ?

આજના વ્યાખ્યાન માટે ‘યુવાવસ્થાનો સદુપયોગ’ એ વિષય રાખવામાં આવ્યો છે : અર્થાત્ આજે આપણે એ વિચારવાનું છે કે—‘યુવાવસ્થાનો સદુપયોગ શી રીતિએ થઈ શકે અગર તો યુવાવસ્થાનો સદુપયોગ એ શી ચીજ છે ?’ વસ્તુતઃ કોઈ પણ અવસ્થા એવી નથી, કે જેનો સદુપયોગ ન થઈ શકે : પણ યુવાવસ્થા, એ એવી અવસ્થા છે કે—એનો દુરુપયોગ ઝટ થાય છે અને સદુપયોગ લાગ્યે થાય છે. જે અવસ્થા ઉંઘાં કામો કરવામાં સહેજે વપરાઈ જવાનો સંભવ હોય, તેનો ખાસ વિચાર કરવો જોઈએ. યુવાવસ્થા કરતાં ખીણ અવસ્થાઓનો દુરુપયોગ થવાનો સંભવ ઓછો છે, માટે યુવાવસ્થાના સદુપયોગની વિશેષતઃ વિચારણા કરવી જોઈએ. એ જ રીતિએ, કોઈ પણ સારા કામને માટે બાધ્યાવસ્થા અગર વૃદ્ધાવસ્થા નકામી છે એમ નહિ : પરંતુ યુવાવસ્થામાં જેવી રીતિએ સારાં પણ કાર્યો થઈ શકે છે તેવી રીતિએ ખીણ અવસ્થાઓમાં પ્રાયઃ થઈ શકતાં નથી. જેવા પ્રકારની યુવાવસ્થા પસાર કરી હોય, તેની

તેવી છાયા પ્રાયઃ વૃદ્ધાવસ્થામાં પડે છે. વૃદ્ધાવસ્થાને જો સુધારવી હોય, તો યુવાવસ્થાને સુધારવી એ પહેલું જરૂરી છે : અને યુવાવસ્થાને સારી રીતિએ પસાર કરવી હોય, તો એ માટે બાલ્યાવસ્થા સુધારવી જોઈએ : પણ હરેકને બાલ્યાવસ્થામાં સારા જ સંસ્કારો મળ્યા હોય, દરેક યુવાનનો બાલ્યકાળ સુંદર વાતાવરણમાં જ પસાર થયો હોય એમ બને નહિ : એટલે જેઓને બાલ્યકાળમાં સુસંસ્કારો પ્રાપ્ત થયા નથી, તેઓ પણ પોતાની યુવાવસ્થામાં સાધવાજોગું સાધી શકે એ આપણો ધરાદો છે. આથી યુવાવસ્થામાં સાધવાજોગું સાધી જવામાં કયી વસ્તુ નડે છે એનો અને એ નડતરને કયી રીતિએ દૂર કરવું, એ વિગેરેનો વિચાર કરવાનો અવકાશ રહે છે : આમ હોઈને પણ આજનો વિષય અર્થવો એ જરૂરી છે.

બાલ્યાવસ્થામાં સુસંસ્કારોની જરૂર :

માતાપિતાઓએ અને વડિલોએ, જે પોતાનાં સંતાનોની, આશ્રિતોની અને સહવાસિઓની યુવાવસ્થાને ઉન્નમર્ગે ન જાય એવી બનાવવી હોય, તો તે માતાપિતા અને વડિલોની ફરજ છે કે—પોતાનાં સંતાનોની, આશ્રિતોની અને સહવાસિઓની બાલ્યાવસ્થાને સુસંસ્કારોથી સુંદર બનાવવી. એમ થાય તો યુવાવસ્થાના દુરપયોગનો ભય બહુધા ટળી જાય. બાલ્યાવસ્થામાં પડેલા સંસ્કારો એવા મજબૂત હોય છે કે—એ ભૂંસાય છે. બાલ્યાવસ્થાના સંસ્કારોને ભૂંસવાનો પ્રયત્ન કરવામાં આવે, તો પણ તેની મોટે ભાગે કાંઈ ને કાંઈ અસર જરૂર રહી જાય છે. મોટે બાલ્યાવસ્થામાં જ સુસંસ્કારો બાળકોને મળે એવો પ્રયત્ન તેના હિતસ્વીઓએ કરવો જોઈએ. બાળકોનું જીવન, એ એવું પરાશ્રિત અને સરલ જીવન છે કે—એમાં પ્રાયઃ ધાર્યા

સંસ્કારો નાખી શકાય છે : છતાં બાળકોના જીવનને જે સુધારવામાં ન આવે, તો તેની જવાબદારી તેના માલીકોની છે.

બાળકોને સુધારવાં એ વડિલોના હાથની વાત છે અને

યુવાનોએ સુધરવું એ તેમની સુનસપ્તીની વાત છે :

આજે આ વિચાર નષ્ટપ્રાય: થઈ ગયો છે : અને એના પરિણામે આજે જુવાની શું કરી રહી છે તે આંખ સામે છે. લવિષ્યમાં તેમ ન બને એની સાવચેતી મળે અને વર્તમાનના યુવાનોને એમ લાગે કે—‘આપણે જે પ્રમાણે વર્તી’ રહ્યા છીએ એમાં આપણી ખરબાદી છે અને અમૂક રીતિએ વર્તવામાં જ જીવનની આબાદી છે’—એ માટેનો આ પ્રયત્ન છે. કારણ કે—જીવનની સાર્થકતા સાધવાને માટે કેમ વર્તતા બંધ થવું જોઈએ અને કયા પ્રકારના વર્તનને અપનાવી લેવું જોઈએ, એ જો ધ્યાનમાં આવી જાય તો ઘણા યુવાનોનું જીવન સુધરી જાય તેમ છે. વધુમાં માતાપિતાદિ વડિલોને પણ સમજાઈ જાય કે—આપણે આપણાં સંતાનો કે આશ્રિતો આદિનું જીવન અમૂક દિશાએ વળે એ પ્રકારનો પ્રયત્ન કરવો જોઈએ. બાળકોને સુધારવાં એ માતાપિતા, વડિલો આદિના હાથની વાત છે, જ્યારે યુવાનોએ સુધરવું, એ તેમની સુનસપ્તીની વાત છે. બાળકોને સુધારવામાં માળખ આદિની ઈચ્છાથી કામ થાય, પણ યુવાનોને સુધારવા એ તેમની સુનસપ્તી ઉપર મોટો આધાર રાખે છે. મોટે ભાગે તો યુવાનો પોતે જ સમજે તો સુધરે. યુવાનોના ખ્યાલમાં જો આવી જાય કે—‘આપણે આપણા જીવનને બચિત ખરબાદ કરી રહ્યા છીએ’—તો તેમનામાં જીવનને સુધારવાની તમન્ના પ્રગટે : અને જ્યારે જીવનને સુધારવાની તેમનામાં તમન્ના પ્રગટે, ત્યારે તેઓ જીવનને ખરાબ

કરતા અટકી જાય, જીવનને સન્માર્ગે વહાવે અને યુવાવસ્થા દ્વારા સાધવાબેગું સાધે. એ માટે જ આજે મૂખ્યત્વે કહેવાનું છે.

વૃદ્ધોને સૂચન :

વૃદ્ધોએ, વાલીઓએ નિશ્ચય કરવો જોઈએ કે-યુવાનોને સુધારવાની વાત ભલે તેઓની મુનસૂરી ઉપર મૂકીએ, પણ બાળકોને તો સુસંસ્કારોથી વંચિત નહિ જ રાખવાં. યુવાનોને માટે પણ એવાં સાધનો ઉભાં કરવાં, એવી યોજનાઓ ઘડવી, કે જેથી તેઓ આપોઆપ સારું-ખોટું સમજે અને ઉન્માર્ગથી પાછા વળી સન્માર્ગમાં જોડાઈ જાય. આવી વ્યવસ્થા વૃદ્ધોએ કરવાની રહી. કદાચ વૃદ્ધો સન્માર્ગે નહિ હોય, તો પણ એમનું લોહી ઠંથું હશે એટલે ઉન્માર્ગે બહુ નહિ હોય. યુવાવસ્થાના ખૂરા અનુભવોથી પશ્ચાત્તાપની લાગણી વૃદ્ધોમાં જાગી હશે, એમ ધારીને આ સૂચન કરાય છે. બાકી બાક્યાવસ્થામાં જેવા સંસ્કારો મળ્યા હશે અને યુવાવસ્થા જેવી વિંતાવી હશે, તે મુજબ વૃદ્ધાવસ્થામાં વિચારો આવવા સ્વાભાવિક છે : છતાં તેમને થયેલા અનુભવોનો લાભ આપીને તેઓ બાલકો અને યુવાનો ઉપર સારી છાયા પાડે, એવી આશા રાખવાની રહી. ઘણી વાર જે શિખામણથી નથી સુધરતા તે અનુભવે સુધરી પણ જાય છે. અનુભવ માણસને ઘડે છે. વૃદ્ધોએ ઘણા અનુભવો ક્યાં હોય છે, માટે તેઓ એનો સદુપયોગ કરી બાળકોને સુધારે અને યુવાનો ઉન્માર્ગે જતા અટકે એવી યોજનાઓ યોજે એમ સૂચવાય છે.

બાળકના ભાવિ જીવનનો આધાર :

તમે ખૂદ સારા હો, સારા થવાની અભિલાષાવાળા હો, તમને તમારી બાંમીઓ જણાઈ હોય, યુવાવસ્થા ઉન્માર્ગે પસાર

કરવામાં ભૂલ થઈ છે એમ લાગ્યું હોય, તો તમે બાળકોને સુધારી શકો. બાળકોને સુધારવાના કાર્યમાં માબાપ, વડિલ વિગેરે જેટલા અંશે સફલ નિવડી શકે તેમ છે, તેટલે અંશે બીજાઓ સફલ નિવડી શકે નહિ. શિક્ષકો અને ધર્મગુરુઓનો વારો પછીનો છે. બાળક જન્મે ત્યારથી એની આંખ માબાપ સામે હોય છે. માબાપના વર્તનની, માબાપના આચારની બાળકના ઉપર છાયા પડે છે. તમે જેટલા સારા તેટલાં તમારાં બાળકો સારાં થવાનાં : નવા જન્મ લેનારના જીવનસંસ્કારોનો આધાર ધરના સંસ્કારો ઉપર મોટે ભાગે રહે છે. એ બાળકો માબાપના હાથમાં રહેવાનાં. માબાપની છાયામાં ઉછરવાનાં. એ એસ કહે તો બાળક એસી જાય અને ઉઠ કહે તો ઉભો થાય માબાપ કહે તેમ બાળક કરે. આથી બાળકના ભાવિ જીવનનો આધાર એને ઉછેરનારાં ઉપર છે, માટે માબાપોએ અને વડિલોએ પહેલાં સારા બનવું જોઈએ.

યુવાવસ્થામાં ઉઠતા લાગણીઓના પૂરને સન્માર્ગે
બાળવાની યાજના કરવી જોઈએ :

યાજના યુવાનોમાં જે ત્રુટિ હોય, તેનો અપયશ તેમના વાલીઓને માથે જાય છે. આજે જેઓ યુવાનોને માટે ફરીયાદ કરતા આવે છે, તેમને પૂછવું પડે છે—‘એ કરે છે તે ઠીક થી કરતા એ સાચું, પણ એમનું જીવન સુધરી જાય, એમનું જીવન બગડે નહિ, એ માટે તમે કેટલો વિચાર કર્યો હતો ? એમના જીવનને સુધારવા માટે તમે શું શું કર્યું હતું, એ તો કહો !’ યુવાની, એ એવી વય છે કે—એ વખતે ઉત્સાહ રોક્યો રોકાતો નથી. યુવાવસ્થામાં લાગણીઓનું પૂર ઉઠે છે. એ લાગણીઓનું પૂર બાલ્યાવસ્થામાં જેવા સંસ્કાર મળ્યા હોય તેવું

ઉઠે. શુભ સંસ્કારો મળ્યા હોય તો શુભ લાગણીઓનું પૂર ઉઠે અને અશુભ સંસ્કારો મળ્યા હોય તો અશુભ લાગણીઓનું પૂર ઉઠે. એ વય જ એવી છે કે-કાંઈક ને કાંઈક કરવા જોઈએ. ચોમાસાનો વખત હોય, મૂશળધાર વરસાદ પડતો હોય, તે વખતે નદીઓમાં પૂર ચઢી આવે છે. એ પૂરને રોકવાનો પ્રયત્ન કરનારા ડાહ્યા ગણાય કે એ પૂરને યોગ્ય દિશાએ વાગી દેનારા ડાહ્યા ગણાય ? પાણીના પૂરને યોગ્ય દિશાએ વાળનારાઓ જ દુનિયામાં ડાહ્યા ગણાય છે. પૂર રોક્યું રોકાતું નથી, માટે તેને રોકવાનો પ્રયત્ન કરનારા ડહાપણુ વિનાના ગણાય છે. એજ રીતિએ યુવાવસ્થામાં લાગણીઓનું પૂર આવવું એ તદ્દન સ્વાભાવિક છે : પણ જ્યારે ઉર્મિ, લાગણી, ભાવનાનાં પૂર જોસળંધ વહેવા માંડે, ત્યારે એને યોગ્ય દિશાએ વાળી દેવાં જોઈએ. કોઈ પૂછે કે-જુવાનીમાં તનમનાટ કેમ ? સમજવું જોઈએ કે-વય એવી છે માટે. એ પૂરને વહેવા દેવાં જોઈએ, પણ કરવું એ જોઈએ કે-એ પૂર જ ઉત્તમ કામ આપે. નદીના પૂરને અટકાવવાની મહેનત કરાય, તો અટકે ખરું ? કેટલીક વાર તો નદીનાં પૂર પહાડ ભેદીને પણ વહી જાય છે. એ પૂરને કેવળ રોકવાની મહેનત કરવી એ ફેાગટ છે. એ રોક્યું રોકાય નહિ. ત્યારે એ પૂરથી નુકશાન ન થાય અને લાભ ઉઠાવી શકાય, એ માટે ડાહ્યાઓ પૂરને વહી જવાના અનેક માર્ગો ખોલી નાખે છે. નીકો બનાવીને જ્યાં એની જરૂર હોય છે ત્યાં લઈ જાય છે. વેગળંધ આવતા પૂરનો સદુપયોગ કરવો એ હાથની વાત છે, પણ એને રોકવું એ હાથની વાત નથી. તેમ યુવાવસ્થામાં ઉર્મિઓનાં પૂર ઉઠે, અનેક પ્રકારની ભાવનાઓ ઉત્પન્ન થાય, વિચારોનો ઘોઘળંધ પ્રવાહ વહેવા

માંડે તે સ્વાભાવિક છે : એને કેવળ રોકવાની મહેનત કરવી એ મૂર્ખાઈ છે : કારણ કે-એ પૂર પણ રોક્યું રોકી શકાતું નથી. છતાં એ પૂરને યોગ્ય દિશાએ જરૂર વાળી શકાય છે અને એમ કરવામાં જ ડહાપણ છે. આથી યુવાવસ્થાનાં વહેણો સન્માર્ગે વળે એવી જ યોજનાઓ હિતેચ્છુઓએ ઘડવી જોઈ એ.

યુવાનોને સાઈ-ખોટું સમજાવો :

ખાળકોને રોકી શકાય, વૃદ્ધોને પણ રોકી શકાય, પરન્તુ આને-યુવાવસ્થામાં જાગેલા પ્રવાહને રોકાય નહિ. એ વળતે જો સારી શિખામણુ આદિ દ્વારા એ વહેણને યોગ્ય દિશાએ ન વળાય, તો ખરાબ કે સાઈ પણ કાંઈક થયા વિના રહે નહિ. શક્તિ છે, શક્તિ ખીલી છે, અમલનાં દાર ઉઘડ્યાં છે, પછી યોગ્ય દિશાએ વાળનાર નહિ મળે, તો એ ગમે તે માર્ગે વળશે : માટે એ સારા માર્ગે વળે એવી યોજના ઘડવી એ હિતચિંતકોનું કાર્ય છે. માત્ર-‘જુવાનીયા ખરાબ છે, જુવાનીયા ઉદ્ધત છે’-એમ જ કહ્યા કરનારા અને વિવેકપૂર્વક યોજના નહિ કરનારાઓ જુવાનીયાઓને ઉધે માર્ગે જવામાં કેટલીક વાર ઉત્તેજન આપનારા નિવડે છે. એને તમે એમ જ કહ્યા કરશો, તો એ કહશે કે-‘ અમારો અંતર અવાજ એમ કહે છે માટે અમે એમ કરીએ છીએ. અમને એ સાઈ લાગે છે.’ બચ્ચું મૂંઝું રહેશે, જુદો ગમ જાશે, પણ આ મૂંઝો નહિ રહે. એ તો પોતે જે કરે છે તેને સાઈ પૂરવાર કરવાનો પ્રયત્ન કરશે : કારણ કે-એને ખાળપણમાં સંસ્કારો એવા મળ્યા છે, વર્તમાનમાં દોરનારા એવા મળ્યા છે અને એમની જુદિમાં જે સાઈ લાગે છે તે તંત્રો કરી રહ્યા છે. ત્યારે આપણું કામ શું ? ખોટું શું અને સાઈ શું-એ સમજાવી દેવું. એથી જે પરિવર્તન શક્ય હશે તે

એની મેળે થશે. તાત્કાલિક પરિણામની આશા નહિ રાખવી : સાફ થશે એમ ધારીને જે કાંઈ અવસરોચિત હિતકર હોય તે યોગ્ય પદ્ધતિથી કહેવું : અને જો એમ કરવામાં આવશે તો તેનું, કાંઈક પણ યોગ્યતા ધરાવનાર આત્માઓને માટે, સુન્દર પરિણામ આવ્યા વિના નહિ રહે.

ધર્મસ્થાનો એ સાર્વજનિક સ્થાનો છે પણ જેઓ એના

કાનુનોને સ્વીકારતા હોય તેમને માટે :

પૂર્વકાળમાં યુવાનો આદિમાં જે વિનય, નમ્રતા, શાન્તિ, સહનશીલતા વિગેરે ગુણો હોવાનું શાસ્ત્રોમાં વાંચીએ છીએ, ઇતિહાસથી જાણી શકીએ છીએ, પૂરાતની માણસોની વાતોમાં સાંભળીએ છીએ, તે આજે પ્રાયઃ દેખાતા નથી. એનું મૂખ્ય કારણ એ છે કે-એ ગુણો પ્રગટે અને ખીલે એવું વાતાવરણ નથી ઘરમાં, નથી નિશાળમાં, નથી બજારમાં કે નથી ખીજે કોઈ સ્થળે. ધર્મસ્થાનમાં એ વાતાવરણ હોય ત્યારે તમે એ સ્થાનને એવું બનાવી મૂક્યું છે કે-ધર્મસ્થાનમાં આવનારો કોઈ ખીજ જ રીતિએ આવે છે. ખીજે કોઈ પણ સ્થળે જાય તો ત્યાંના કાનુન પાળવા બંધાઈને જાય છે. કોઈ ઑપ્રીસમાં જવું હોય, આધકારિને મળવા જવું હોય, કોઈ મોટા ગણાતા માણસની પાસે જવું હોય, તો શું કરવું પડે છે ? ચીઠ્ઠી લખી ટાઈમ માગવો પડે છે. એ જણાવે એ ટાઈમે જવા છતાં સીધા ઑપ્રીસમાં ઘુસાતું નથી. બારણા પાસે જઈને ઉભો રહે, ખીસ્સામાંથી કાર્ડ કાઢે, પટાવાળા જોડે કાર્ડ અંદર મોકલે, જવાબ આવે ત્યાં સુધી બહાર ઉભા રહેવું પડે, પેલો પટાવાળો પાછો આવે અને અંદર જવાની છૂટ આપે ત્યારે અંદર જવાય. પટાવાળો જવાબ લઈને આવે નહિ અને અંદર

જવાની છૂટ છે એમ કહે નહિ, ત્યાં સુધી મહીં પગ ન મૂકે. ગમે તેવો સ્વતંત્ર પણ ઓપ્રીસના કાનુનનો ભંગ ન કરે. ખુટ કાઢવાના હોય તો કાઢીને જાય. સલામ જે પદ્ધતિએ કરવાની હોય તે પદ્ધતિ મુજબ કરે. અમૂક રીતિએ જ અને અમૂક જગાએ જ બેસવાનું હોય તો તેમ વર્તે. અમૂક જગાએ જવું હોય તો, ત્યાંના કાનુનો પૂછી લે, જાણી લે, સમજી લે, કારણ કે-વખતે પટાવાળો અપમાન કરે. એટલે ત્યાં કાનુનો જાણી નિશ્ચિત કરીને જાય અને એ મુજબ વર્તવાનું ધ્યાન રાખે. જ્યારે ધર્મનાં સ્થાનોને આજે એવાં સાર્વજનિક બનાવી દીધાં છે કે-જાણે અહીં આવનારને માટે કોઈ કાયદો જ નહિ ! ગમે ત્યારે, ગમે તે રીતિએ અવાય, ગમે તેમ બોલાય અને ગમે તેમ વર્તાય !! વ્યાખ્યાન ચાલતું હોય, ત્યારે કોઈ કહેશે કે-‘વાત ન થાય.’ તો ઝટ સામેથી કહે કે-‘ તારા બાપનું મકાન છે ? તારે સાંભળવું હોય તો સાંભળ, મારે વાત કરવી છે તે હું વાત કરું છું ! ’ આવો ઉત્તર દેવાય. એમાં સામેથી જરા વધારે કહેવાય તો તડાતડી થાય. જરાક વાત વધી એટલે બાંયો ચઢે અને આપણે કોની સમક્ષ આમ કરીએ છીએ એનું પણ ભાન ન રહે !!! છતાં વખતે જરૂર પડે તો વગોવે સાધુને ! !!! એટલે અહીં આવવામાં જે ગુણો જોઈએ તે રાખ્યા નથી અને એથી આજે ગુણોને પામવાનું અને ખીલવવાનું જે સ્થાન, તે પણ તમે લગભગ બંધ કર્યું છે એમ કહેવાય. ધર્મસ્થાનમાં અમૂક રીતિએ વિવેકથી જવાય, વિવેકથી વર્તાય એમ રાખ્યું હોત, એવી છાપ લઈને આવતા હોત, તો ધર્મસ્થાનમાંથી કાંઈક ને કાંઈક સાઈં પામી જાત ! પણ સુધરવાનું જે આ એક સ્થાન છે તે પણ આજ-

નાઓએ આમ મોટે ભાગે ખંધ કર્યું છે. ધર્મનાં સ્થાનો એ સાર્વજનિક સ્થાનો છે એની ના નહિ, પણ જેઓ ધર્મસ્થાનોના કાનુનોને સ્વીકારતા હોય, માનતા હોય, માનવા તૈયાર હોય તેમને માટે ! બીજી જગ્યાએ તો પ્રાયઃ કોઈ સન્માર્ગની વાત કરતું નથી અને અહીં આ દશા કરી છે, પછી આજની હીન દશા આવે, એમાં નવાઈ પણ શી ?

દેવ-ગુરુ-ધર્મની સેવામાં જ આજે સ્વતન્ત્રતાના નામે

સ્વચ્છંદતા વધારાઈ છે :

વ્યવહારમાં આજીવિકા ચલાવવાને માટે, નોકરી નિભાવવાને માટે, આખરૂ જાળવવાને માટે કેટલી આજીજી કરવી પડે, કેમ સલામો ભરવી પડે, કેમ નમ્રતા રાખવી પડે, કેમ સહનશીલતા જાળવવી પડે, કેમ ખમી ખાવું પડે, અવસરે કેમ બુટ ઉપાડવા પડે, દુધના પ્યાલા કેમ પાવા પડે, એ વિગેરે કાંઈ મારે ભણાવવું પડે તેમ નથી. આજના સ્વતન્ત્રતાની વાતો કરનારા જરૂર મુજબ એમ કરી લે છે. કોઈ જુવાનીયો એ તો કહે કે—એ માત્ર, દેવ, ગુરુ અને ધર્મમાં સ્વતન્ત્ર થનવા સિવાય બીજે કયાં સ્વતન્ત્ર છે ? એક અહીં જ બધી સ્વતન્ત્રતા લાવી સ્વચ્છંદતા વધારી છે ને ? પૂછીએ કે—‘મંદિરે કેમ નથી જતો ?’ કહેશે—‘અમારી મરજી !’ ગુરુ પાસે કેમ નથી જતો ? ‘અમારી મરજી !’ ધર્મ કેમ નથી કરતો ? ‘અમારી મરજી !’ પછી એને પૂછીએ કે—‘ત્યારે વ્યવહારમાં અમૂકની પરતન્ત્રતા ભોગવે છે, સલામ ભરે છે, નમ્રતા રાખે છે, એ બધું કેમ ?’ તો કહેશે કે—‘કરવું પડે.’ કારણ ? ‘એ દ્વારા જે મળે છે તેની જરૂર છે.’ એ સમજે છે કે—આ રીતિએ અત્યારે જેમ જીવીએ છીએ તેમ અગર સારી રીતિએ જીવવું

હોય તો એમ વત્યા શિવાય છૂટકો નથી. મૂખ્યત્વે એજ કારણે ઉચ્છ્રંખલમાં ઉચ્છ્રંખલ પણ જીવાન, વ્યવહારમાં પડે, એટલે પ્રાયઃ એની ઉચ્છ્રંખલતા ઘટે છે. સુધારો કરવાનું બાકી જ પ્રાયઃ અહીં એટલે કે આત્માને તરવાના સ્થાનમાં બાકી રહે છે.

સુદેવ-સુગુર-સુધર્મની પરતન્ત્રતા એ યુવાનીનો

સદુપયોગ છે :

વ્યવહારમાં તમે ઉદ્ધત છો ? હાં, ઉદ્ધતાઈ નલે તેમ હોય ત્યાં સુધી ઉદ્ધતાઈ કરી લે, પણ ન નલે તેમ હોય તો ? જ્યાં ઉદ્ધતાઈ નલે તેમ ન હોય ત્યાં તો સીધા દોર ચાલે ! વ્યવહારમાં આમ અને ધર્મસ્થાનમાં એથી તદ્દન વિપરીત વર્તન, એનું કારણ શું ? કારણ કે-ઉદ્ધતાઈનો અહીં દેખીતો બદલો મળે તેમ નથી ! બળ કરતાં સામે બળ બતાવનાર હોય, ધડાકો થાય તેમ હોય, સામે પડવો પડે તેમ હોય, એકને બદલે બે પડે તેમ હોય, ત્યાં મૂંગા થઈ જવાય છે. બળ, શક્તિ બધું આજે પ્રાયઃ ક્યાં બીલે છે ? સામે જવાળ ન મળે તેમ હોય ત્યાં જ ને ? એ જવાળ ક્યાં ન મળે ? એક ભગવાન પાસે, કારણ કે-એ વીતરાગ. બીજા સાધુ. એમણે સમતા રાખવાની. અને ત્રીજા ન બોલે આગમ. ત્રણની આગળ આજના કેટલાકો કેવા ? સ્વતન્ત્ર ! ગમે તેમ જાય, ગમે તેમ આવે, ગમે તેમ વર્તે અને ગમે તેમ બોલે, એ અહીં, બીજે નહિ. એ યુવાનીનો દુરુપયોગ છે. સુદેવ, સુગુર અને સુધર્મની પરતન્ત્રતા, એ યુવાનીનો સદુપયોગ છે. તમે ઘર, આપ્રીસ, પેઢી વિગેરે સ્થળે કેમ વર્તાય એનાથી સાવ અજાણ નથી. વાંધો આ ત્રણમાં છે. શાથી ? સુદેવ-સુગુર-સુધર્મ એ ત્રણની કિંમત સમજાઈ નથી માટે ! આજનાઓ આ ત્રણ સ્થાનો સિવાય

વસ્તુતઃ બીજે કોઈ ઠેકાણે સ્વતન્ત્ર નથી, પણ પરતન્ત્ર છે. બીજે પૂછનાર છે અને અહીં પૂછનાર નથી. વસ્તુની કિંમત નથી અને પરિણામનો ભેદ તો ખ્યાલ નથી, માટે દેવ, ગુરુ અને ધર્મની સામે થવાય છે. આ આધીનતા નથી એથી ગુણ-સમ્પન્નતા પણ છે નહિ અને એથી દુનિયામાં ઠામ ઠામ કળ્યા અને કળ્યા જ આડ્યા કરે છે. માથે સુનાયક એવો હોવો ભેદ એ, કે જેનામાં પૂર્ણતા હોય. એના સેવકમાં ગુણો આવે તે વાસ્તવિક રૂપે આવે. બીજામાં ગુણો દેખાય તો એ ગુણો તકલાદી. એથી જ કેટલીક વાર ડાહ્યાના હાથે પણ નહિ કરવાનાં કાર્યો થઈ જાય છે. આજે કેટલાકે પ્રમાણિકતા, નીતિ, સત્યભાષિતા વિગેરે ગુણો પોતાનામાં આવ્યા છે એમ કહે છે, છતાં અવસરે એ ગુણો દેખાતા નથી. શાથી ? પોતે પૂર્ણ નથી અને પોતે પૂર્ણ નહિ હોવા છતાં પણ પૂર્ણની આજ્ઞામાં નથી. એથી એ ગુણો વાસ્તવિક રીતિએ ગુણો નથી પણ બનાવટી ગુણો છે અને એ કારણે એની ગુણ તરીકે કિંમત અંકાય નહિ.

આખર તરીકે આખર જાળવવી એ વ્યવહારમાં ગુણ તેમ ગુણ તરીકે ગુણ ભેદએ :

તમે આજે જ્યાં આગેવાન હો, ત્યાં સર્વથા શાન્તિ છે, સર્વથા પ્રમાણિકતા છે, સર્વથા સત્યવાદ છે, એમ તમે કહી શકો તેમ છે ? થોડી અનીતિ કરતાં મોટો લાલ મળે તેમ છે એમ લાગી જાય, તો નીતિને, પ્રમાણિકતાને એ વળતે જલાંજલિ ન આપો ? વ્યવહારમાં જેટલી ચિન્તા આખરની છે, તે વસ્તુતઃ સારી આખર જાળવવા માટેની છે કે એ વિના વ્યવહાર ચાલે એમ નથી માટે આખરની ચિન્તા છે ? આખર હોય તો વ્યવહાર ચાલે, આખર વિના વ્યવહારમાં વાંધો આવે

માટે આખરની ચિન્તા છે, પણ સારી આખર રાખવા માટેની એટલે આપણે સારા જ બની રહેવું જોઈએ એ ચિન્તા પ્રાયઃ નથી. જેને આખરની વાસ્તવિક કિંમત હોય તે ઘરમાં રાખી પાઘડી ફેરવે ? એ તો કહે કે—‘ભીખ માગવી પડશે તો ભીખ માગીશ, ભૂખે દહાડા કાઢીશ, પણ લેણદારોનાં નાણાં નહિ એળવું.’ પોતાની પાસે જે કંઈ હોય તે દેવામાં એ દઈ દે. એવાને સારામાં જરૂર સ્થાન મળે. આખર તરીકે આખર જાળવવી એ જેમ વ્યવહારમાં ગુણ કહેવાય છે, તેમ જીવનમાં ગુણ ગુણ તરીકે આવવા જોઈએ અને એ આ સુદેવ, સુગુર અને સુધર્મની આધીનતાને સ્વીકારાય તો આવે. એ ગુણો અવસરે જાય નહિ પણ જળવાઈ રહે. બીજા ગુણોને તકલાદી કહેવાય. એની કિંમત નહિ.

યુવાનોને યોજનાપૂર્વક સમજાવવા જોઈએ :

ખાદ્યકાળમાં તો મોટામાં મોટી યોગ્યતા હોય, ઉઠ કહો તો ઉઠે, બેસ કહો તો બેસે, જા કહો તો ચાલ્યો જાય નહિતર ખૂણે ઉભો રહી રહે, પણ સામો ન થાય. બુદ્ધાને શરમ આવે અથવા ભયથી આઘા જાય. આ બેસાડયા બેસે નહિ, ઉઠાડયા ઉઠે નહિ, ધકેડયા જાય નહિ અને હાથથી ડરે નહિ. જરાક ઉતાવળ થાય તો રમખાણ મચાવે. એમને યોજનાપૂર્વક સમજાવવા જોઈએ. એમને સમજાવવા હોય તો કુશળતા વાપરવી પડે. એને ચૂપ કહો ચૂપ ન થાય. આ અવસ્થા એવી છે. અંદર બુવાનીનો મદ બેઠો છે. એ જે મદ બેઠો છે તેને કાબુમાં લઈ એનો દુરુપયોગ ન થાય એ માટે, મદ મદરૂપે ન રહેતાં સાચા સ્વાભિમાનના રૂપમાં ફરી, શક્તિનો સદુપયોગ થાય એવી યોજના ઘડવી જોઈએ. એમની બુદ્ધિમાં સાફ અને

ગોટું ઉતારવાનો પ્રયત્ન કરવો જોઈએ. હિતકર શું અને અહિતકર શું, એ એમને સમજાવી દેવું જોઈએ.

યુવાની આવતાં પહેલાં ધર્મશિક્ષણ :

પૂર્વ કાળમાં યુવાની આવતાં પહેલાં બીજી કળાઓની સાથે ધર્મકળા પણ શીખવવાની પ્રથા હતી. સર્વ કળાઓમાં ઓછપ હોય તે ચાલે, પણ ધર્મકળાનું અજ્ઞાન ન ચાલે, એ પૂર્વકાળની માન્યતા હતી. આજે જેમ મનાય છે કે-‘રાજ્ય-લાષા જાણ્યા વિના ન ચાલે.’-તેમ પૂર્વે મનાતું કે-‘માણસ ધર્મ-કળાથી અજાણ્યો રહે એ ન ચાલે.’ આ આર્યદેશની એવી ઉત્તમ માન્યતા હતી કે-બાળપણથી જ ધર્મનું શિક્ષણ મળતું અને વાતાવરણ એવું કે-સુસંસ્કારો મળે. એમ છતાં પણ અયોગ્ય આત્માઓને ધર્મકળા ન પરિણમે, એ જાણી વાત છે. આજે એ માન્યતા લગભગ ભૂંસાઈ ગઈ છે. આજનો મોટો ભાગ ધર્મશિક્ષણ આપવાથી બેદરકાર બની ગયો છે. પૂર્વકાળમાં જાણી જ દશા હતી.

ત્રણ રાજકુમારોનો પ્રસંગ :

એક પ્રસંગ વિચારી લઈએ. એ પ્રસંગમાંથી યુવાવસ્થાના સદુપયોગને માટે શું કરવું જોઈએ તે તારવી શકાશે.

એક રાજાને ચાર પુત્રો હતા. રાજાએ એ ચારેયને ધર્મ-કળાનું પણ શિક્ષણ અપાવ્યું હતું. મોટામાં એ શિક્ષણ જોઈએ તેવું પરિણમ્યું નહિ, જ્યારે બાકીના ત્રણ રાજકુમારોમાં બુદ્ધિની સામાન્ય સારી નિર્મળતા આવી.

રાજા રાજ્યની વ્યવસ્થા કરી શકે અને ચારેયને યોગ્યતા મુજબ રાજ્ય સોંપી શકે, એ પહેલાં મરણ પામ્યો. આથી એ ચારમાંથી મોટાના હાથમાં રાજ્યની લગામ મૂકાઈ.

મોટાએ રાજ બન્યા પછીથી, પોતાના ત્રણ નાના ભાઈઓને એવો નાનો ગ્રાસ આપવા માંડ્યો, કે જે લેનાર અને દેનાર બન્નેને માટે લક્ષ્મણપાત્ર ગણાય.

ત્રણ રાજકુમારો પણ બળવાન હતા. તેઓ પોતાના બળથી જગતને તૃણ સમાન ગણતા હતા. તેઓએ જોયું કે-વડિલ ભાઈ ભૂલ કરે છે. આટલો ગ્રાસ એ આપે, એમાં એમને અને આપણને બન્નેને શરમ પામવા જેવું છે. એમણે આટલુંજ આપવું એ યોગ્ય નથી અને આપણે આટલું જ લેવું એ યોગ્ય નથી.

ત્યારે થાય શું ? રાજ્ય પિતાનું છે : એક જ બાપના દીકરા છે : બળવાન છે, કાંઈ નમાલા નથી : પણ વાત એ છે કે-ધર્મકળાએ અસર કરી છે.

વડિલ ભાઈએ જ્યારે માન્યું જ નહિ અને યોગ્યતા સુજબ આપવાજોયું આપવાનો ઈનકાર કર્યો, એટલે આ ત્રણ રાજકુમારો વિચાર કરે છે કે-‘આ સંસારમાં કોઈનું જીવન ચિરસ્થાયી નથી, બધા મનુષ્યોને અલીષ ઐશ્વર્યની પ્રાપ્તિ પણ થતી નથી, છતાં લોકો એવા કોઈ પણ નિમિત્તને પામીને અકાર્ય કરવા તૈયાર થાય છે : પણ એ કોઈ રીતિએ યોગ્ય નથી. આથી આપણે રાજ્યને માટે એવું તો ન જ કરવું, કે જેથી પિતાનું નામ લાજે, પિતાએ અપાવેલું શિક્ષણ લાજે અને આપણા કુળની ખેત્તાબ રહે થાય.’

આવા જ વિચારોના યોગે તે ત્રણે રાજકુમારોએ, પોતે બળવાન છતાં પણ, પોતાના વડિલ ભાઈની સામે થવાનું અગર તો તેનો નાશ કરીને રાજ્ય લેવાનું પસંદ કર્યું નહિ.

તેઓએ જોયું કે-‘ભાઈ આપણને રાજસેવક તરીકે જ રાખવા માગે છે, પણ રાજસેવક તરીકે આપણે રહીએ, એમાં

આપણી પણ આખરૂં શી અને ભાઈની પણ આખરૂં શી ? ’
આથી તે ત્રણે રાજકુમારો પોતાના પિતાના રાજ્યનો ત્યાગ
કરીને ચાલી નીકળ્યા.

આર્યદેશની ધર્મકળાના પ્રતાપે એ બુદ્ધિ રહેતી કે-વડિલો
આપે તે લેવું પણ લેવા માટે સામે ન થવું. એવા પણ પ્રસંગ
આવે કે-‘ વડિલની બુદ્ધિ બગડે. ’ તે વખતે એવી રીતિએ
વર્તવું જોઈએ, કે જેથી જાત-કુળ-ધર્મ લાજે નહિ.

ત્રણે રાજકુમારો ત્યાંથી, વડિલ ભાઈની સામે થયા વિના,
ચાલી નીકળ્યા. રાજા વીરધવલની સેવામાં રહેવાની તેમની
ઇચ્છા હતી, એટલે તેઓ ધવલછપુરમાં આવ્યા.

ધવલછપુરમાં પહોંચીને તેઓ સીધા વસ્તુપાલ મંત્રિના
આવાસે ગયા : કારણ કે-તેઓએ સાંભળ્યું હતું કે-વસ્તુ-
પાલ મંત્રી વ્યવહારમાં અતિ કુશળ છે. એ ત્રણેયનાં મોંઢાંની
તેજસ્વિતા અને સર્વાંગસુંદરતા જોઈને વસ્તુપાલ મંત્રિએ માની
લીધું કે-‘આ કોઈ સામાન્ય પુરૂષો નથી પણ રાજકુમારો છે.’
તેમનો સત્કાર કર્યો અને ગૌરવ સહિત આસનો અપાવ્યાં.

એ પછી મંત્રીશ્વર શ્રી વસ્તુપાલે સ્નેહપૂર્વક પૂછ્યું
કે-‘તમે ક્ષત્રિયોમાં ઉત્તમ અને પુણ્યશાલી રાજકુમારો લાગો
છો. કહો, ક્યાંથી અને શા કારણે પધારવું થયું છે ? ’

રાજકુમારો ઉદ્ધત નથી. તેમનામાં અવસર યોગ્ય નમ્ર-
તાનો પણ શુણ્ણ છે. પોતાના મસ્તકને અધિક નમ્ર રાખીને
રાજકુમારોએ પોતાની હકીકત જણાવી.

પોતાની હકીકત જણાવ્યા બાદ, તેમણે પોતે જે હેતુથી
આવ્યા હતા તે હેતુ જણાવ્યો. તેમણે મંત્રીશ્વરને કહ્યું કે-
‘આપનું પ્રશંસાપાત્ર નામ સાંભળીને આપનાં ચરણકમળની

સેવાને માટે આવ્યા છીએ. શ્રી વીરધવળ રાજની સેવાનો આશ્રય કરવાની અમારી ઇચ્છા છે. ’

મંત્રીશ્વર વસ્તુપાલ એ સાંભળીને પ્રસન્ન થયા. રાજકુમારોને ખૂબ સન્માનપૂર્વક જમાડયા. ઉત્તમ વસ્ત્રો, આભૂષણો અને તાંબુલ આદિથી તેમનું સ્વાગત કર્યું. કહ્યું કે—‘ તમારા જેવાનું મારે ત્યાં પધારવું હર્લેલ છે. ’

રાજસભામાં જઈને, મંત્રીશ્વરે વીરધવલ રાજને ત્રણે રાજકુમારોની હકીકત જણાવી. રાજ પણ એ સાંભળી ખૂશ થયો. પ્રસુદ્ધિત થઈ રાજએ પણ તે ત્રણ રાજકુમારોને કહ્યું કે—‘ તમે પધારી મારા આંગણને પાવન કર્યું છે, એ મારો પુણ્યોદય સૂચવે છે. પણ એ તો કહો કે—મારે તમને કેવા પ્રકારની આજીવિકા બાંધી આપવાની છે ? ’

રાજકુમારોએ કહ્યું કે—‘ અમને દરેકને વર્ષ દહાડે બળ્લે લાખ દ્રમ્મ ભેળવે. ’

રાજમાં બીજા કેટલાક ગુણો હતા, પણ કૃપણતાનો મહા દોષ હતો. એ કૃપણતાના યોગે રાજકુમારોનો જવાબ સાંભળતાંની સાથે રાજ પોતાનું મોંદું બગાડે છે અને કહે છે કે—‘ ત્રણ હુ છ લાખ દ્રમ્મ ? એટલા દ્રવ્યથી તો હું સેંકડો સુલટો મેળવી શકું એમ છું, તો પછી માત્ર તમને ત્રણને જ એટલું બધું દ્રવ્ય હું આપી દઉં, એથી મારું કયું અધિક શ્રેય તમે કરી દેશો ? તમે જ કહો કે—માત્ર સેવકની ખાતર આટલા બધા દ્રવ્યનો વ્યય કરવાથી મારો કયો વિશેષ અર્થ સરે તેમ છે ? માટે તમે તમારી ઇચ્છા હોય ત્યાં બીજા કોઈ પણ રાજ્યમાં જઈ શકો છો. ’ આમ કહીને રાજએ તાંબુલ આપી તે ત્રણેયને વિદાય આપી.

આ વખતે શ્રી વસ્તુપાલે રાજાને એ ત્રણેને રાખી લેવા માટે કહ્યું, પણ રાજા કૃપણ હતો એટલે કૃપણતાના યોગે એ વાત રાજાને ગળે ઉતરી નહિ.

રાજકુમારોમાં નમ્રતાનો ગુણ ન હોય, તો આ વખતે અપમાન લાગ્યા વિના રહે નહિ અને ભાગ્યની શ્રદ્ધા ન હોય તો અપ્રસન્નતા આવ્યા વિના પણ રહે નહિ : પણ રાજકુમારોના આત્માને ધર્મકળા સ્પર્શેલી છે.

એજ કારણ છે કે-રાજાએ પાનતું બીડું આપ્યું એટલા માત્રથી એ રાજકુમારો સંતુષ્ટ થાય છે અને પ્રસન્ન ચિત્તે ત્યાંથી પણ ચાલી નીકળે છે.

ફરતા ફરતા તેઓ રાજા વીરધવલના શત્રુ ભીમસિંહની રાજધાનીમાં આવી પહોંચ્યા. વીરધવલ રાજાની કૃપણતા સાંભળીને, રાજા ભીમસિંહે દરેકને બળેને બદલે ચાર ચાર લાખ દ્રમ્મ આપવાનું કહી તે ત્રણેને રાખી લીધા.

આ ત્રણેને વગર મહેનતનું લેવાની ઈચ્છા નથી. એ પોતાના સ્વામિની આજ્ઞાની રાહ જૂએ છે. સ્વામિનું કાર્ય કરવાની તેમની ઈચ્છા છે. રાજા પાસે તેઓ કોઈ પણ ઉચિત સેવા બતાવવાની માગણી કરે છે.

રાજા કહે છે કે-‘બીજું કોઈ કામ નથી, પણ વીરધવલ રાજા મારો શત્રુ છે અને તેને સંધી કરવાનું કહેવડાવવા છતાં પણ તે સંધી કરતો નથી. ’

ત્રણે રાજકુમારો રાજાની આજ્ઞાનો અમલ કરવાને તૈયાર થઈ જાય છે. રાજાના ઉત્સાહને વધારે છે અને વીરધવલ રાજાની પાસે હૂત મોકલવાનું કહે છે.

રાજા ભીમસિંહે હૃત મોકલ્યો અને યુદ્ધનું આહ્વાન કર્યું. વીરધવલે પણ એ આહ્વાનનો સ્વીકાર કર્યો.

સંગ્રામના દિવસ પહેલાં વસ્તુપાલ મંત્રીશ્વરે વીરધવલ રાજાને કહ્યું કે-‘હે સ્વામિન્ ! આપે કૃપણતાના દોષથી પેલા ત્રણ રાજકુમારોને સંઘર્ષા નહિ. તેઓ રાજા ભીમસિંહની પાસે ગયા અને એ ત્રણના બળથી રાજા ભીમસિંહ આટલી ગર્જના કરે છે.’

પણ હવે તો લડ્યે જ છૂટકો હતો ને ?

યુદ્ધને આગલે દિવસે જ્યારે વીરધવલ રાજા આ રીતિએ મંત્રીશ્વર વસ્તુપાલની સાથે વાત કરી રહેલ છે, એ વખતે પેલા ત્રણ રાજકુમારોનો એક માણસ રજા લઈને તેમની પાસે આવે છે અને કહે છે કે-‘ચૌહાણ વંશના સામંતપાલ વિગેરે ત્રણે સુલટોએ કહેવડાવ્યું છે કે-છ લાખ દ્રવ્યથી સંઘરેલા અનેક સુલટોની સહાયથી, હે રાજન્ ! આવતી કાલે આપ આપનું સારી રીતિએ રક્ષણ કરજો : કારણ કે-આવતી કાલે સવારે સંગ્રામ શરૂ થવાનો છે અને તમે જ પ્રથમ અમારા અતિથિ થવાના છો.’

પહેલેથી ચેતવણી આપે છે, એ દાના દુશ્મન નહિ ?

ખીજે દિવસે યુદ્ધ શરૂ થાય છે. અન્ય સુલટોનો તિરસ્કાર કરતા પેલા ત્રણે રાજકુમારો લાલા લઈને સેનાને વિંધતા વીરધવલ રાજાની પાસે આવી પહોંચે છે અને એ વખતે પણ કહે છે કે-‘અમે આવ્યા છીએ, તૈયાર રહેજો. ધનથી સંઘરેલા ચોદાઓને રક્ષણ કરવાનું કહી દેજો !’

આ પછી ભીષણ યુદ્ધ થયું. વીરધવલ રાજાની રક્ષા કરનારા ઘણા હોવા છતાં ય, પેલા ત્રણ રાજકુમારોને કોઈ

રોકી શક્યું નહિ. તે ત્રણેએ આવીને રાજના કપાળમાં ભાલાના ત્રણ ઘા કર્યા.

પછી કહ્યું કે—‘અત્યારે તમને મારી નાખવાને માટે પણ અમે સમર્થ છીએ, પણ જે મોઢે પાન ચાવ્યાં છે, તે મોઢે કોલસા ચાવવાને અમે ઈચ્છતા નથી : એટલે કે—તમારા હાથનું અમે એક તાંબુલ લીધું છે, એ ઋણથી મુક્ત થવાને માટે અમે તમને જીવતા જવા દઈએ છીએ.’

આમ કહીને તેઓએ વીરધવલ રાજને ગળડાવી મૂક્યો. પોતે જેનું લૂણ ખાય છે તેનું હલાલ પણ કરવું ને ? માલી-કનું લૂણ હલાલ કરવું છે અને તાંબુલ આખ્યાના ઉપકારને પણ ભૂલવો નથી, આ કયી દશા ? નિમકહલાલી પણ જાળવે છે અને ઋણ પણ અદા કરે છે, એ પ્રતાપ કોનો ?

રાજ વીરધવલને ઘોડા ઉપરથી ગળડાવી મૂકીને, તે ત્રણ રાજકુમારો ત્યાંથી રાજના અશ્વરત્નને લઈ ચાલી ગયા. વસ્તુપાલ વિગેરે રાજને ઉપાડીને પોતાને સ્થાને ગયા.

પછી તો સંધી થઈ ગઈ છે. પણ આપણે એ વાત સાથે અંત નથી. આટલો પ્રસંગ પણ આજના વિષયને સમજાવવાનાં હતું જ કહેવામાં આવ્યો છે.

કથાના રહસ્યને વિચારતાં શીખો :

આ ત્રણે રાજપુત્રોએ આટલાં કાર્યો કર્યાં, તેમાં પ્રતાપ કોનો ? તેમને યુવાની અનર્થરૂપ નિવડે એવી નહોતી ? યુવાની હતી, પણ ધર્મકળાએ એને કાળમાં લીધેલી હતી. ધર્મકળાનો એના ઉપર કાળુ ન હોત, તો એ યુવાનીએ કારમી ઘટનાઓ ખડી કરી દીધી હોત. આ પ્રસંગ સાંભળ્યો. હવે એ ત્રણના ગુણોને તારવો. માત્ર કથા કહી

રવાના કરાય તો કામ થાય તેમ છે ? કથાઓ કહેવાય તેનો હેતુ શો ? એમાંથી તારવણી કરવાની હોય. એ તારવવાને માટે જ આ પ્રસંગ કહેવાયો છે. એ પ્રસંગ દ્વારા ગુણોની તારવણી કરી યુવાવસ્થાનો સદ્વ્યયોગ સમજાવી શકાય તેમ છે. કથા સાંભળીને કે વાંચીને રાજી ન થાવ, પણ એના રહસ્યને વિચારતાં શીખો : સારા-નરસાને તારવતાં શીખો : અને નરસાને છોડી સારાનો અમલ કરવા તત્પર બનો.

ધર્મને સાચવી રાખવાને માટે સારામાં સારી વસ્તુને

પણ તજવાની તૈયારી હોવી જોઈએ :

ત્રણ રાજકુમારોના આ કથાપ્રસંગમાંથી પહેલામાં પહેલો સદ્ગુણ તો એ તારવી શકાય તેમ છે કે—‘અવરારુ આખ્યે ધર્મને સાચવી રાખવાને માટે સારામાં સારી વસ્તુને પણ તજવાની તૈયારી હોવી જોઈએ. ત્રણે રાજકુમારો ચાલી નીકળ્યા ને ? પિતાનું રાજ્ય હતું, પોતાનો હક્ક હતો, લેવાને સમર્થ હતા, છતાં તેઓ જેમ ચાલી નીકળ્યા, તેમ અવસરે દુન્યવી સારી પણ વસ્તુને છોડી દઈને પોતાના ધર્મને સાચવી લેવાની તૈયારી હોવી જોઈએ. યુવાવસ્થાનો સદ્વ્યયોગ થતો અટકાવીને તેનો સદ્વ્યયોગ કરવાને માટે આ પહેલો ગુણ જરૂરી છે. જાત, કુળ, ધર્મ વિગેરે સાચવવાને માટે દુનિયાના લોગ-સુખને, લોગસુખની સામગ્રીને અવસર આખ્યે તજવી પડે તો તજવાની તૈયારી હોવી, એ પણ એક પ્રકારનો સદ્ગુણ છે. ત્રણ રાજકુમારોમાં જે આ સદ્ગુણ ન હોત, તો તેઓ વડિલ ભાઈને ગભરાવત, તેની સામે બહારવટું ખેડત, રાજ્યમાં ઉદ્ધાપાત મચાવત, ભાઈ સાથે ભાઈની લડાઈ થાત અને ભાઈથી ભાઈની પાયમાલી થાત. પરિણામે લોકોમાં બદઆખર

થાત અને કુલાંગાર પાક્યા એમ કહેવાત. ત્રણ રાજકુમારોએ એ ખાતર-‘નોકરી કરવી તે હા, પણ ભાઈ સાથે લડવાની ના’-એવો નિશ્ચય કર્યો. તમે કરો કે નહિ ? પેલાઓએ રાજ્ય છોડી ચાલી જવાનો અને અન્યત્ર જઈ સેવા કરવાનો નિશ્ચય કર્યો. તમે શું કરો ?

સભા ૦ પોતાનો હક્ક હોય તો કોર્ટમાં જાય.

વડિલ સામે કોર્ટમાં જાય ? કોર્ટમાં જવાથી શું થાય ? દુનિયા જાણે, ભાઈ-ભાઈ વચ્ચે પરાયા સમજૂતી માટે આવે, શ્રી લઈ જાય અને એવા લડાવે કે-ભાઈએ ભાઈનાં મોઢાં જોવાનાં પણ ંધ થાય. પરિણામે ઊંચની પાયમાલી થાય અને દુનિયાના ડાહ્યાઓ ઊંચકૂંડે.

વડિલોની ખાતર આપલોગ ન અપાય ?

ત્યારે આ ગુણ કેટલો જરૂરી છે ? જેને વડિલ તરફે માન્યા, વર્ષો સુધી કહ્યા, તેમનામાં કદાચ માની લો કે-લોભના કે મોહના યોગે ખરાબ વિચાર ઉત્પન્ન થયો, તે વખતે શું વિચારવું જોઈએ ? એમ થવું જોઈએ કે-‘જમે તેવા તોય એ મારા ખાપ છે, વડિલ છે. હું તેમનો આશ્રિત છું. એમની ફરજ છે કે-એમણે મને આપવું જોઈએ, પણ મારું જ દુર્ભાગ્ય કે-એમની બુદ્ધિ ખગડી છે, તો મારી ફરજ શી ? હું કહી દઉં કે-આપ લોગવો ! મારે ન જોઈએ.’ આ વિચાર ક્યારે આવે ? આજે તો આપલોગની મોટી મોટી વાતો થાય છે, તો વડિલોની ખાતર અને કુળની આખરૂં સાચવવા ખાતર પણ આટલો આપલોગ ન અપાય ?

સભા ૦ અહીં તો કાયદા જાણનારની સલાહ લેવાય.

આજના કાયદાજ્ઞાનિઓએ દુનિયાને લાલ કર્યો છે કે

નુકશાન કર્યું છે ? આજના કાયદાના જ્ઞાને ગૂંઠા ઓછા ન કર્યા, પણ બચાવ વધાર્યા. પૂર્વે આજની જેમ ગૂંઠા નહિ થતા. આજે તો ગૂંઠો કરે, પણ ગૂંઠો નથી કર્યો એ પૂરવાર કરવાનો બચાવ રાખે. કાયદાનો અમલ કરાવનારાઓમાં પણ કેટલાક તીજેરીના શુદ્ધામ બન્યાના દાખલા બન્યા છે ને ? એ વાત જવા દો. હું તો એ પૂછું છું કે—આપલોગની મોટી મોટી વાતો કરનારા પોતાની વ્યવહારિક ફરજને નહિ ચૂકવા માટે ય આપલોગ આપવાને તૈયાર છે ?

નાશવંતી વસ્તુ માટે ફરજ કેમ ચૂકાય ?

વડિલની ખાતર, વર્ષો સુધી જેમને ખાપ તરીકે માન્યા તેમની ખાતર પણ જે લોગ આપતો નથી, તે કોની ખાતર લોગ આપે ? વિચાર કરી જૂઓ. માની લઈએ કે—તમારે એવો અવસર આવે તેમ છે નહિ, પણ માનો કે—એવો અવસર આવે તો શું કરો ? ઉત્તર નહિ આપી શકો. શાથી ? એ જગ્યાએ આજનાઓ હોય તો વિપરીત જ પરિણામ આવે એવું છે માટે ! ત્રણે રાજકુમારો રાજ્ય છોડવાને તૈયાર થાય છે, રાજ્યને તણને ચાલ્યા જાય છે, પણ વડિલ લાઈ ઉપર આક્રમણ કરતા નથી કે રાજ્યમાં ધીંગાણું મચાવતા નથી : એટલું જ નહિ પણ જીવિતની ચંચળતાનો અને પુણ્યની વિવિધતાનો ખ્યાલ કરે છે ! આવી બુદ્ધિ ખીલવી એ નાનીસુની વાત નથી. એ ત્રણ રાજ્ય છોડીને ગયા તે સારા એમ કહેશે, પણ તમારી એવી તૈયારી છે ? એ ક્યારે હોય ? ઉંડે ઉંડે પણ, શ્રી વીતરાગનો ચળાઈને આવેલો સિદ્ધાન્ત હૃદયમાં રૂચ્યો હોય તો ! કયો ? ‘ આ માફ નથી. માનો કે—મારી જીત થઈ, મને મળી ગયું, છતાં એને મૂકીને

મારે જવાનું છે એ નક્કી વાત છે, તો એવી નાશવંત વસ્તુને માટે હું મારી ફરજ-મર્યાદા ચૂકું, તેના કરતાં એને મૂકીને ચાલી નીકળું. ભલે એ ભોગવે. માફ પુણ્ય હશે તો મને ગમે ત્યાંથી મળી રહેશે !’ આ માન્યતા દઢ હોવી જોઈએ. આ માન્યતા દઢ હોય તો અવસરે ધર્મને સાચવવાને માટે દુન્યવી સુખસામગ્રીને લાત મારતાં વાર ન લાગે.

પોતાની નાલાયકાત માનવામાં શોભા કે વડિલની નાલાયકાત વર્ણવી તેમને ઉઘલાવવામાં શોભા ?

આ ગુણ યુવાનો માટે પહેલો જરૂરી છે. માતા-પિતા, વડિલ આદિને માન્યા તેવા બનાવી રાખવાને માટે અવસરે નાશવંત પદાર્થોને તજવાની તૈયારી હોવી જોઈએ. વડિલને વડિલ તરીકે કેટલીક વાર માન્યા ? જન્મ્યા ત્યારથી જેને વડિલ માન્યા, હજારો વખત જેને વડિલ કહ્યા, તેમને માટે પછીથી કહેવા નીકળવું કે-‘એને વડિલ કોણ કહે ?’-એ શું વ્યાજબી છે ? વકીલની પાસે જઈને કહેવું કે-‘મારો વડિલ બેવકૂફ બન્યો છે’-એ શું વ્યાજબી છે ? સાક્ષીના પીંજરામાં ઉભા રહીને પણ કોર્ટની વચ્ચે શું કહેવું પડે ? પૈસા માટે વડિલની સામે વડિલની વિરુદ્ધમાં બોલવું પડે ? એને બદલે એટલું તજવાની તૈયારી હોય તો ? એમ ને એમ, લીધા વગર, ચાલી નીકળો એમાં તમારી અને તમારા કુળ વિગેરેની શોભા કે વડિલને નાલાયક કહેવામાં શોભા ? ‘મારા વડિલે મારામાં તેવી કોઈ નાલાયકાત લાગી હશે માટે મને ન આપ્યું’-એમ માનવામાં શોભા કે વડિલની નાલાયકાત વર્ણવી એમને ઉઘલાવવામાં શોભા ? પૂર્વકાળમાં આ ગુણ જીવતો અને જાગતો હતો, માટે સમર્થ આદમીઓ હઝારો હોવા પણ છતાં માલમીલકત મૂકીને

ચાલી નીકળ્યા. આ તો અવસરે, પોતાની ફરજ સાચવવાને માટે, જરૂર પડે તો અને તે પણ એટલી જ માલમીલકત તજવાની તૈયારીની વાત છે, બાકી શ્રી વીતરાગ પરમાત્માની આજ્ઞાને માથે ચઢાવી તજવું એ તો ઉંચી કક્ષાની વાત છે. શ્રી વીતરાગ પરમાત્માએ આખા સંસારને છોડવા જેવો કહ્યો છે : યુવાવસ્થામાં એનો ત્યાગ ખરાબર થાય, તો કમીના શી રહે ?

યુવાવસ્થાનો સાચો સદુપયોગ :

શ્રી વીતરાગ પરમાત્માના શાસનને પામેલા એક પુણ્યાત્માની ભાવનાને વર્ણવતાં, કલિકાલસર્વજ્ઞ, આચાર્યભગવાન શ્રીમદ્ ભેમચન્દ્રસૂરીશ્વરજી મહારાજા ફરમાવે છે કે—

“ યૌવને વિષયેભ્યોઽસૌ, યથા હૃત્તિષ્ઠિતે ભવી ।

તથોત્તિષ્ઠેત ચેન્મુક્ત્યૈ, કિં હિ ન્યૂનં તદા ભવેત્ ? ॥૧॥ ”

શ્રી વીતરાગ પરમાત્માના શાસનને પામેલો, શ્રી વીતરાગ પરમાત્માની આજ્ઞાને અનુસરતું જીવન બનાવવાને ઇચ્છનારો શ્રી વીતરાગ પરમાત્માની આજ્ઞા મુજબ વર્તવામાં જ વાસ્તવિક કલ્યાણ છે એમ માનનારો એવી ભાવના કરે છે કે—‘ યૌવન અવસ્થામાં આત્મા જે રીતિએ વિષયો તરફ ધસી જાય છે તે રીતિએ જો એ અવસ્થામાં મુક્તિની આરાધનામાં ઉજમાળ બને, તો બાકી શું રહે ? ’ યૌવન અવસ્થાનો જો કોઈ પણ સારામાં સારો સદુપયોગ હોય, તો તે એજ છે કે—‘ એ અવસ્થાને મુક્તિની આરાધનામાં જોડી દેવી. ’ આજના ઉપદેશનું ધ્યેય આ છે. આ તો એ ધ્યેયનો ઉપદેશ એકદમ તમને ભારે લાગે છે, માટે ધીરે ધીરે કહેવાય છે. બાકી આ બધા દ્વારા પહોંચવાનું તો ત્યાં જ. યૌવન અવસ્થા, એ વિષયનો રાગ વધારવાને માટે નથી, પણ વિષયનો વિરાગ કેળવવાને માટે

છે. સંસારની સાધના માટે નથી પણ મોક્ષની સાધના માટે છે. પૌદ્ગલિક મોજમજાહ કરવા માટે નથી, પણ આત્મકલ્યાણ સાધવા માટે છે. વિષયાધીન બની ગમે તેમ વેડફી નાખવા માટે નથી, પણ આત્મલક્ષ્મી પ્રગટાવવા માટે છે. યુવાવસ્થાનો એજ વાસ્તવિક સદુપયોગ છે. એથી વિપરીતતા એ દુરુપયોગ છે.

એવા પણ બુદ્ધાઓ છે કે-જેનાથી તેઓ પાયમાલ થયા તે મેળવી આપવા વરઘોડા ચઢાવે છે અને પોતે મહાલે છે :

જ્યાં આ વૃત્તિ આવે ત્યાં આપણે જે ગુણની વાત આલે છે, તે ગુણ આવવો સહજ છે. જ્યાં મળેલાને તણ દેવાની વાત હોય, મેળવવાની આશાને છોડવાની હોય અને કોઈ દેવાને આવે તો ચ એને લાત મારવાની વૃત્તિ હોય, ત્યાં તો આ ગુણ અવશ્ય હોય. સુક્તિની આરાધના માટે જ જો આ વયનો ઉપયોગ થવા માંડે, તો દુનિયામાંથી કળયા નાશ પામી જાય. આજે આ વયમાં શું થાય છે? પ્રાયઃ વિષયસેવામાં જ આ વય વ્યતીત કરાય છે. વિષયોપલોગ આદિથી આત્માની શક્તિ વધે કે ઘટે? આત્માની શક્તિને ઘટાડવી, આત્માને પામર બનાવવો, એ કોનો ધર્મ? યૌવન વયમાં કરેલો ભોગવટો પછી સાલવાનો ખરો કે નહિ? આજે જે દર્દો થાય છે તે પ્રાયઃ અતિ વિષયરાગને આભારી છે. વિષયોમાં રાગીને વધાર્યું શું? બુદ્ધાઓને પૂછી જૂઓ કે-વિષયો ભોગવીને ફળ શું મેળવ્યું? હંદગી સુધી ખોં ખોં કરવું પડે, ગળફા કાઢવા પડે, એ મોટે ભાગે કોનો પ્રતાપ? કોઈ સારા કામ માટેની લાયકાત ન રહે, સારા કામમાં બુદ્ધિ ચાલે નહિ, એ કોનો પ્રતાપ? બુદ્ધા થતાં સુધી બધી બુદ્ધિ-શક્તિ કેવળ દુન્યવી સુખ-સામગ્રીને મેળવવા-સાચવવા-ભોગવવા પાછળ ખર્ચી, એટલે

બાકી શું રહે ? બુદ્ધા જે શાણા બનીને પોતાના અનુભવો બુવાનીઆઓને કહેતા હોત, તો ય કાંક સાઈ થાત : પણ નહિ, એવા પણ બુદ્ધાઓ છે કે-જેનાથી તે પોતે પાયમાલ થયા, તે મેળવી આપવા વરઘોડા ચઢાવે છે. વરઘોડા ચઢાવે છે એટલું જ નહિ, પણ એમાં એ આનંદભરે મહાલે છે. કહે છે કે-‘એ બીચારો આનંદ વગર રહી ન જાય !’ એ વખતે કોઈ કહે કે-‘આ દર્દના આનંદ વગર પણ નહિ રહી જાય તેનું શું ?’ તો કહેશે-‘એ ન બોલાય. અપમંગળ ગણાય.’ લગ્ન કરવાં પહે તોય શું બુદ્ધાઓ એમ ન કહી શકે કે-‘જે અમે કર્યું, બુવાની વિષયોપસોગમાં એળે ગુમાવી, પરિણામે અમારી આ દુર્દશા થઈ. તારે જે આવા ન બનવું હોય તો હજી વિચાર કર !’ પછી ન માને તો ઘોડે બેસવા દેવો પણ મોઢું બગાડવું, એય બને કે નહિ ? ખરી વાત એ છે કે-બુદ્ધાઓ પોતાના અનુભવોનો લાભ નથી આપતા. જેઓ પોતાના ખરાબ અનુભવોનો લાભ આપતા નથી, ખરાબ વસ્તુને ખરાબ તરીકે સમજાવતા નથી, તેઓ આશ્રિતોનાં જીવનોને પાયમાલ કરે છે, એમ કહેવું પડેને ? આ એછા જૂદમ છે ? વિષયાદિમાં ભાનભૂલા બનવાથી, તમને જે આફતો આવી તે બાળકોને કહો તો ખરા ! અટવીમાં ગયા હો, મોટી મુશ્કેલી આવી હોય, એ અટવીમાં કોઈ જતો હોય તો ના કહો કે નહિ ? એમ કહો ખરા ને કે-‘ત્યાં જવામાં મહા ભય છે, એ તો માઈ ભાગ્ય પાંસડું તે હું બચ્યો, માટે જવા જેવું નથી ?’ ત્યાં તો ના પાડો એટલું જ નહિ, પણ તમારું ચાલતું હોય તો કાંડું પકડીને પણ તમે રોકો : છતાં જાય તો મોઢું બગાડો અને કહો કે-‘ઘણું ય કહ્યું, ઘણો ય વાર્યો પણ ન માન્યું ને

ગયો તો એનું ભાગ્ય !' એ રીતિએ વિષયાધીન બુદ્ધિએ વિષયભોગનો દુષ્પ્રતાપ ન કરે અને પછી જુવાનીયા જુતાં મારનારા પણ પાકે, તો એમાં નવાઈ પામવા જેવુંય શું છે ?

પોતાના પાપનું પરિણામ :

એવા ફરીયાદ કરે તો ડાહ્યાઓને કહેવું પડે કે-એ તમારા પાપનું પરિણામ છે. તમે જે અનુભવ આપવો જોઈતો હતો તે ન આપ્યો. તમારી પાસેથી એ એવું શીખ્યો કે-‘મેં મારા બાપ પાસેથી પડાવ્યું છે, તેમ તું મારી પાસેથી પડાવજે !’ તમે ક્યારેય પણ તમારાં સંતાનોને કે આશ્રિતો આદિને કદિ પોતાની ફરજ ન ચૂકવાને માટે દુનિયાના પદાર્થો તજવા પડે તો તજવાની સલાહ આપી છે ? આ ગુણ આવ્યો હોત, વિષયવાસના ધૂરી છે એવા સંસ્કારો મળ્યા હોત, મર્યાદા જાળવવાનું શિક્ષણ મળ્યું હોત અને દુનિયાની સામગ્રી ખાતર ગુણને તો ન જ ચૂકવો એવી વૃત્તિ કેળવી હોત, તો આજે આ વિષમ દશા ન હોત.

કેટલા રૂપીઆ જતા હોય તો કળ્યાનું મોઢું કાળું એમ

કરીને સમતા રાખો ?

આ પહેલો ગુણ. વડિલ સાથે ચાલે ત્યાં સુધી નિભાવવું : નહિ તો હાથ જોડી ચાલી નીકળવું, પણ પૌદ્ગલિક પદાર્થો માટે સામે નહિ થવું. આ નાનો ગુણ છે કે મોટો ? સભાં મોટો.

એટલે બને એવો નથી, એમને ?

સભાં બહુ ઉંચી કેટિની વાત છે.

વસ્તુતઃ ઉંચી કેટિની વાત નથી, પણ બહુ જ નીચી. કેટિની વૃત્તિમાં કેળવાઈ જવાથી સામાન્ય ઉંચી કેટિની

વાતો પણ બહુ ઈચ્છી કોટિની છે એમ લાગે તે સ્વાભાવિક છે. આ ગુણ કેળવવાની વાત લલે તમને બહુ ઈચ્છી કોટિની લાગતી હોય, પણ એ ચોક્કસ જ છે કે-જ્યાં સુધી આટલો, પણ ગુણ નહિ આવે, ત્યાં સુધી ધરના, માલમીલકતના, ભાઈ-ભાઈ વચ્ચેના, બાપ-દીકરા વચ્ચેના કંજીયા મટવાના નથી. તમારાં ઘર, પેઢી, બજાર વિગેરે શું કંજીયા વિનાનાં છે ? તમે શાન્તિથી જીવો છો ?

સભા ૦ એ તો હીક. ન બોલવામાં મળ.

શાથી ? નાશવંત પદાર્થોને પોતાના માન્યા છે અને પોતાનું જીવ તે પાલવતું નથી. માળાપ માળાપ ખરાં, પણ મારું જે રહેલું જોઈએ તે રહેતું હોય તો, એ દશા છે. આમ તો કહો છો કે-‘કંજીયા નથી ગમતા !’-તો માળાપ સાથે પણ કંજીયા કેમ થાય છે ? પાંચ સોની તકરાર ગમે છે, વ્યાજબી લાગે છે અને ધર્મની તકરાર નથી ગમતી. ધર્મને જાળવવાની તકરાર ન ગમે : કારણ કે-ધર્મ ગમતો નથી, ધર્મની કિંમત નથી. કેટલા રૂપીઆ જતા હોય ત્યાં સુધી, કંજીયાનું મોઢું ઢાળું, એમ કરીને સમતા રાખો ? હવે નહિ બોલે, કારણ કે-કહી શકે એમ નથી. તમે સારા છો, સજ્જન છો, વડિલની આજ્ઞામાં વર્તનારા છો, એવી આજે તમારી આબરૂ છે ને ? એ આબરૂ જાળવવાને માટે પણ કેટલોક ભોગ આપવા તૈયાર છો ? ત્યારે માળાપ માળાપ ક્યાં સુધી ? વડિલ વડિલ ક્યાં સુધી ? સ્વાર્થને વાંધો ન આવે ત્યાં સુધી. આવા વિચારોમાં કેળવાએલા જુવાનીયાઓ ઉદ્ધાપાત મચાવે, એમાં નવાઈ પામવા જેવું શું છે ? ત્યારે માળાપ, વડિલ આદિની મર્યાદા જાળવવાને માટે, પોતાની ફરજ અદા કરવાને માટે, ધર્મથી

નહિ ચૂકવાને માટે, અવસરે ભોગ આપવો પડે તો આપવો પણ ફરજ-મર્યાદા ચૂકવી નહિ, ધર્મને તજવો નહિ, એ પહેલો ગુણ. ગમે તેવા અવસરે પણ ધર્મને સાચવી લેવાની ટેક એ પહેલો ગુણ. ‘મારી નામના કેવી ? માફ કુળ કેવું ? એને કલંક લાગે એવું મારે નહિ કરવું.’-આવો નિશ્ચય દરેકના હૈયામાં હોવો જોઈએ. એથી એમ નહિ સમજતા કે-કુળ, જાતિ આદિનો મદ કરવો.

ભાગ્ય ઉપર વાસ્તવિક શ્રદ્ધા હોય તો આકૃતના

વખતે ય સંતોષ ને પ્રસન્નતા જળવાઈ રહે ?

હવે બીજો ગુણ જોઈએ. રાજના દીકરા છે, પણ જોઈએ કે-નશિબે ચારી ન આપી, માટે ફરજ છે કે-અવસર યોગ્ય નમ્રતા કેળવવી જોઈએ. હવે-‘અમે કોણ ?’-એમ માની નમ્રતા ન રહે તે કામનું નહિ. અવસરોચિત નમ્રતા જરૂર રાખવી જોઈએ. જેનામાં રાજ્ય છોડવાની તાકાત હોય, યોગ્ય મર્યાદાને નહિ ચૂકવાને માટે એટલો પણ ત્યાગ કરવાની જેનામાં વૃત્તિ હોય, તેનામાં નમ્રતા જરૂર હોય. ત્રણે રાજકુમારો હતા, છતાં નમ્રતા કેટલી ? મંત્રિને ઘેર ગયા. ત્યાં-‘ચરણક્રમણની સેવા કરવાને આવ્યા છીએ’-એમ નમ્રપણે કહ્યું. રાજસભામાં ગયા. રાજાની પાસે સેવાની માગણી કરી. રાજાએ બળે લાખ દ્રમ્મ આપવાની ના પાડી અને કહ્યું કે-‘એટલા દ્રવ્યથી તો હું સેંકડો સુલટો મેળવી શકું તેમ છું, તો તમને ત્રણને જ એટલું દ્રવ્ય આપવાથી તમે માફ કર્યું અધિક શ્રેય કરવાના ? માત્ર ત્રણ સેવકની ખાતર આટલા બધા દ્રવ્યનો વ્યય કરવાથી મને શો લાભ થવાનો ? માટે તમે બીજા કોઈ રાજ્યમાં જાઓ !’ એ વખતે પણ તેઓ ન તો ગુસ્સે કે ન તો

અપ્રસન્ન થયા. નમ્રતાનો ગુણ ન હોત તો શું થાત ? માણસની કિંમત નથી, એવું બોલી જવાય કે નહિ ? મોઢું બગડે કે નહિ ? એને બદલે એ ત્રણ પાનના બીડાથી સંતુષ્ટ થઈને ચાલ્યા જાય છે. એમની પ્રસન્નતા જતી નથી. નમ્રતાના ચોગે, બીજાઓને માટે જે સમયે ગ્દાનિ થવી એ શક્ય હતું, હતાશપણું આવવું એ શક્ય હતું, તેવા સમયે પણ આ ત્રણને નથી ગ્દાનિ થતી કે નથી તો તેમનામાં હતાશપણું આવતું. સંતોષ કાયમ રહે છે અને એથી પ્રસન્નતા જાળવી શકે છે. આ કયો ગુણ ? ભાઈ જેવો ભાઈ બગડ્યો, ભાઈ જેવા ભાઈએ હક્ક છતાંય આપવાબેગું આપ્યું નહિ, તો આ આપણને ન રોકે, આ આપણને ન ઈચ્છે, એમાં નવાઈ શી ? આ વિચાર ક્યારે આવે ? ભાગ્યની શ્રદ્ધા હોય તો ! જો કે-આજે શ્રદ્ધાની વાતને કેટલાકે હસી કાઢે છે, પણ આ તો અનુભવસિદ્ધ વસ્તુની શ્રદ્ધા રાખવાની વાત છે. સગા ભાઈએ ચારી ન આપી અને મંત્રિની ઈચ્છા છતાં રાજાએ ના પાડી, આ પ્રતાપ કેનો ?

સભાગ ઈર્મનો.

માનો છે ? અવસરે એને માન્યા વિના ચાલતું નથી. એવા કપરા પ્રસંગોએ નાસ્તિકોને પણ માથું ફૂટતાં જોયા છે. બીજા ગુણમાં એ વસ્તુ આવે છે કે-ભાગ્ય ઉપર શ્રદ્ધા. જ્ઞાનિ-ઓએ કહ્યું છે કે-હુનિયાના પદાર્થો ભાગ્ય વિના ન મળે. આ અનુભવસિદ્ધ વસ્તુ છે. મહેનત કરીને મરી જનારા માંડમાંડ ચેટલા ભેગા થાય છે અને ભાગ્યશાલિઓ વગર મહેનતે કમાયે જાય છે. બુદ્ધિશાલી નોકરી કરે છે અને બુદ્ધિના બારદાન શેઠ હોય છે. એવાને પૂછીએ કે-‘તમારા જેવા બુદ્ધિશાલી આના નોકર ? તમારા શેઠ કેવા ?’ પેલો કહેશે-સારા, ભાઈસા’ણ !

સારા : કારણ કે-શેઠને ખરાબ કહ્યાની ખબર પડે તો ગડ-ગડીયું મળે, એનો ખ્યાલ છે. ખબરમાંથી હુંશીયાર રોતા આવે અને બીનહુંશીયાર પણ ભાગ્યશાલી મૂછ મરડતા આવે. આ ભાગ્ય ખરું કે નહિ ? ભાગ્ય ન હોય તો બુદ્ધિશાલિને નોકરી કેમ અને બુદ્ધિના ખારદાનને શેઠાઈ કેમ ? મહેનત કરનારને સુકો રોટલો કેમ અને બેસી રહેનારને ઉત્તમ સામગ્રી કેમ ? ત્યારે આ ભાગ્ય એ તો અનુભવસિદ્ધ વસ્તુ છે. ભાગ્ય ઉપર વાસ્તવિક શ્રદ્ધા હોય તો આકૃતના વખતે પણ સંતોષ અને એથી પ્રસન્નતા જળવાઈ રહે.

અવસર યોગ્ય નમ્રતા અને અપ્રસન્નતાનો અભાવ :

આ ત્રણમાં ભાગ્યની શ્રદ્ધા ન હોત, નમ્રતા ન હોત, તો શું થાત ? આ લોકમાં પ્રધાનપણે ચાર નુકશાનો થાત.

પહેલું નુકશાન એ થાત કે-‘રાજની ના સાંભળતાંની સાથે જ હૈયામાં ગ્લાનિ ઉત્પન્ન થાત.’

બીજું નુકશાન એ થાત કે-‘રાજને તેની સલામાં ન કહેવાનું કહેવાઈ જાત અને એથી પીટકાર પામત.’

ત્રીજું નુકશાન એ થાત કે-‘ખળના યોગે ઉધમાત મચાવત, તો ત્યાં જ ન કર્યું તે અહીં થાત !’

અને ચોથું નુકશાન એ થાત કે-‘એમને માટે જે સારો અભિપ્રાય હતો તે ઉડી જાત. લોક ઉદ્ધત કહેત અને એમના કુળને કલંક લાગત.’

પણ એ ત્રણ સમજ્યા કે-‘જેવું આપણું ભાગ્ય !’ એટલે આ ચારેય નુકશાનોથી તેઓ બચ્યા. ત્યારે અવસર યોગ્ય નમ્રતા અને અપ્રસન્નતાનો અભાવ, એ બીજા ગુણમાં. એ ગુણ ક્યારે આવે ? ભાગ્યની શ્રદ્ધા હોય તો. ભાગ્યની શ્રદ્ધા ક્યારે

રાખવાની ? પૈસા વિગેરે મળે ત્યારે જ નહિ, પણ પૈસા જાય, અનુકૂળતા જાય ત્યારે પણ. એવા કેટલા ? વીરલા. પણ જેનામાં પહેલો ગુણ નહિ, તેનામાં વસ્તુતઃ બીજો ગુણ પણ નહિ. જેનામાં અવસરે પોતાનો ધર્મ સાચવવાને માટે તજવાની તૈયારી ન હોય, તેનામાં પોતાનું માનેલું જાય તે સમભાવે સહવાની શક્તિ પણ ન હોય.

દાંભિકપણે રોવાનો અને સ્વાર્થપૂરતી સેવા કરવાનો દુર્ગુણ :

આ ગુણ આવે તો, આજે સ્નેહિની પાછળ દાંભિકપણે રોવાનો જે દુર્ગુણ આવ્યો છે અને સ્વાર્થપૂરતી સેવા કરવાનો જે દુર્ગુણ દેખાય છે તે ઉડી જાય. આજે વડિલ માંદો હોય, મરવાની હાલત ઉપર હોય, તો છોકરા, આશ્રિતો વિગેરે એની પાસેથી શું જાણવા માગે ? કોટ્યાધિપતિ આદમીના પણ વીલ ઉપર સહી કરતાં કરતાં પ્રાણ ગયા એ જન્યું છે. મરવા પડેલાને સમાધિ આપવાને જદલે આજે પ્રાયઃ એજ પૂછી લેવાની ઉત્સુકતા રહે છે કે—‘પૈસા વિગેરે ક્યાં ક્યાં છે ? અને તમારા વગર અમારું શું થશે ?’ પહેલાં—‘સંપત્તિ ક્યાં છે ?’—એ જાણવાની વાત અને એ જાણ્યું એટલે—‘તમારા વિના અમારું શું થશે ?’—એ વાત. કોઈને એ વિચાર છે કે—‘એણે હંદગી તો આમ ને આમ ગુમાવી અને અત્યારે પણ એ જો અવા ને અવા જ વિચારોમાં જશે, તો એનું થશે શું ?’ મરી ગયા પછી પોક મૂકે, તો એમાંય રડનારાઓ રડતાં રડતાં પણ શું બોલે ? માત્ર સ્વાર્થનું રૂદ્ધન કરે. પથરણે પણ ક્યી વાત થાય છે ? આવનાર કહેશે—‘તમારા કુટુંબમાંથી એક રણઉ ગયો.’ ત્યારે આ કહેશે—‘મારી તો બાંય ટુટી. એના વિના ઘર સૂનું લાગે છે.’ એ મર્યો એની ચિન્તા કેટલાને ? એની ક્યી

ગતિ થઈ હશે, એનો વિચાર કેને ? આજે રોવાય છે તે દાંભિક કે સાચું ? વિચારશે એટલે આપોઆપ સમજાઈ જશે. પહેલો ગુણ નથી એથી આ દુર્ગુણો વધ્યા છે અને એથી પ્રસન્નતા ટકતી નથી. પ્રસન્નતા ગમે તે અવસ્થામાં ટકી રહે એ જોઈએ. એમાં અવાંતર ઘણા ગુણો આવી જાય છે. અવસર યોગ્ય નમ્રતા, ભાગ્યની શ્રદ્ધા અને ગમ ખાવાની તાકાત, એવા ઘણા ગુણો આમાં સમાઈ જાય છે. ગમે તેવી આકૃત વખતે પણ આકળ-વિકળ ન થવું જોઈએ. જે આકૃતમાં મુંઝાય તેની યુવાની એળે જાય. યુવાવસ્થાને સફળ કોણ કરી શકે ? આકૃતમાં ન મુંઝાય અને ગમે તે દશામાં ધર્મને જાળવે તે !

આજનો મોટો ભાગ દુર્ગુણને આકૃતરૂપ માનતો નથી :

આકૃતમાં અદીનતા, એ પણ ગુણ છે. આકૃત વખતે પણ કોઈ પૂછવા આવે તો કહેવું કે-‘હુનિયા છે, એ પણ આવે.’ એ પૂછે કે-‘તમને એનું હુઃખ નથી ?’ તો કહેવું કે-‘ના, હું હુઃખમાં નથી.’ એ પૂછે કે-‘તમારી સંપત્તિ ગઈને ?’ તો કહેવું કે-‘જવાનું હતું તે ગયું. રહેવાનું હતું તે મારી પાસે છે. જે વધુ કહેવડાવતા હો તો ઉલ્ટી આકૃત એાછી થઈ છે.’ તમે દુર્ગુણ આવે તેને આકૃત સમજો છો કે હુનિયાના પદાર્થ જાય તેને આકૃત સમજો છો ?

સલાહ દુર્ગુણ આવે તેને પણ આકૃત તો સમજાએ છીએ.

તમારામાં, તમારા આશ્રિતોમાં દુર્ગુણ આવ્યા એ માટે કેટલા દિ’ રોયા ? પૈસા ગયા અને રોયા, પરન્તુ દુર્ગુણ આવ્યા અને કેટલા દિ’ રોયા ? છોકરાને તાવ આવ્યો એટલે ઝટ ડોક્ટર પાસે ગયા, દવા લાવ્યા, દવા પરાણે પણ પાઈ, તાવ ઉતારવાની ચિન્તા કરી, તેમ છોકરામાં દુર્ગુણ આવ્યો

તો ડૉક્ટર પાસે લઈ ગયા? ડૉક્ટરને ઘેર લઈ આવ્યા? જ્યારે આદમી ખપવાની તૈયારીમાં હોય ત્યારે વળી લઈ જાય છે. સાંભળવાની શક્તિ ન હોય, કાંઈ કરવાની તક ન હોય ત્યારે લઈ જનારા સારી અવસ્થામાં કેમ લઈ જતા નથી? છોકરો જીવાનજોધ બન્યો હોય, વિષયો તરફ ધસવાની તાલાવેલીમાં પડ્યો હોય, પેઠી ઉપર જવાને લાયક બન્યો હોય, એ વખતે એવું કહેવાને કોણ આવે છે કે-‘મારો છોકરો મોહની કારમી સામગ્રીમાં જોડાય છે. પાપમય દશામાં ફસાવાની તૈયારીમાં છે. એ બચી શકે તેમ હોય તો કૃપા કરીને આપ બચાવો!’ પણ સ્વાર્થ એટલો આડે આવે છે કે-એવું વિચારવાનું પણ સૂઝતું નથી. વસ્તુતઃ આજનો મોટો ભાગ દુર્ગુણને આકર્ષિત રૂપ માનતો નથી. આજે આકર્ષિતનો અર્થ જૂદો કરવામાં આવે છે. છોકરો ઉંમરલાયક થયો હોય, મોહના ધરમાં એ જવા માંડે, ત્યારે માબાપની ફરજ નથી કે-‘થોડ્ય આત્માને લાવી એને આત્મહિતનો ઉપદેશ આપાવો?’ વધુ પડતા વિષયરંગમાં જતાં પહેલાં એને સાધુરૂપી ડૉક્ટર લાવી બતાવી દેવો જોઈએ નહિ? બાકી મરતી વખતે કેટલાક જરૂર બોલાવે છે. એને બહલે એ વિષયાદિની કારમી સામગ્રીમાં ફસાવાની તૈયારીમાં હોય ત્યારે લઈ જાવ તો? પણ તમે એને આકર્ષિત રૂપ ક્યાં માનો છો? તમે તો માત્ર દુનિયાની આકર્ષિતને જ આકર્ષિત માનો છો, ત્યાં શું થાય? દુનિયાની આકર્ષિત એ આકર્ષિત નથી એમ નહિ, પણ આત્મગુણનો નાશ એ જ વાસ્તવિક મોટામાં મોટી આકર્ષિત છે, એ સમજવાની જરૂર છે. એ જો સમજઈ જાય તો પોતાનું ને પ્યારકું વાસ્તવિક હિત અવસરે ચૂકાવ નહિ.

કબલિક કાલ અને કબલિક પાલ-એ બધી પુણલની ખાલ છે :

વાત એ છે કે-આક્રતમાં અદીનતા એ ગુણ નેઈએ. ગમે તેવી હાલતમાં પ્રસન્નતા ટકી રહેવી નેઈએ. એમાં ભાગ્યની શ્રદ્ધા, નમ્રતા, ગમ ખાવાની તાકાત, વિવેકશીલતા, આદિ અવાંતર ગુણો આવી જાય છે. એ હોય તો દુનિયાની આક્રત વખતે પણ પ્રસન્નતા જાય નહિ. એક મહાપુરુષ કાવ્યમાં ફરમાવે છે કે—

“ કબલિક કાલ, કબલિક પાલ. ”

માણસ કોઈક વાર કાલ બને છે, તો કોઈક વાર પાલ બને છે. પુણ્યનો યોગ હોય ત્યારે આદમી સૌનો કાલ બની શકે છે. પુણ્યશાલી બોલે તે બીજાઓને ગમે. ગાંડું બોલું બોલે તો ચ પુણ્યશાલિનું બોલવું ગમે. પુણ્યની ચારી તો કદિ કાલ અને પાપના ઉદયે કદિ પાલ, એ દુનિયાના જીવોની દશા છે : પણ વસ્તુતઃ એ શું છે ?

“ સખ પુણલકી ખાલ. ”

ઘડીમાં કાલપણું અને ઘડીમાં પાલપણું, એ વિગેરે બધી પુણલની ખાલ છે. હાથમાં લાખ આવી જાય કે હાથમાંથી લાખ આલી જાય, તો પણ આત્મા લાનભૂલો ન બનવો નેઈએ. દુન્યવી સુખસામગ્રી આલી જાય ત્યારે પણ અદીનતા ન આવે, પ્રસન્નતા ટકી રહે એ ગુણ છે. કાલપણું કે પાલપણું, એમાં આત્માને કાંઈ લાગતું-વળગતું નથી. એ કેની ખાલ ? પુણલની. ભાગ્યની ચારી હોય ત્યારે મોહમાં, મદમાં ચકચૂર બનનારાઓને પૂછો કે-‘ભાગ્ય કર્યું તે દિ’ શું કરશે ?’ આપત્તિ વખતે પણ હસે, હસે એટલે સમતા ન ગુમાવે, એ વિવેકી

છે, ગુણવાન છે. આક્રિતમાં અદીનતા રૂપ ગુણ બેનામાં હોય, તેના ઉપર આક્રિત આવે, લાખ જાય, અનુકૂળતાઓ રહે નહિ, પ્રતિકૂળતાઓ આવે, તો પણ એવા વખતે ય એની બુદ્ધિ ખહેર ન મારી જાય. સામાન્ય રીતિએ આક્રિત વખતે મુંઝાઈ પડેલા ઘણું ઉંધું-છતું કરી નાંખે છે. એવા વખતે આક્રિતમાં અદીનતાવાળાના હાથે વધારે ઉંધું ન થાય કે એને અકુળામણુ ન થાય.

આપત્તિમાં પણ સંપત્તિનાં સ્વપ્નાં દેખનાર વસ્તુતઃ સંયમને પાળી શક્તા નથી :

આક્રિતને પ્રસન્ન ચિત્તે, સમતાથી, ખમી ખાવાની તાકાત કેળવવી જોઈએ. લોક માને એમાં આનંદ નહિ, પણ લોક ગાળ દે તે વખતે ય સમતા-પ્રસન્નતા ટકવી જોઈએ. લોક માને એથી ખૂશી થાય અને લોક ગાળ દે એથી દુઃખ્યાન કરે, એ આત્માનું ચૂકે. નમસ્કારમાં નહિ પણ તિરસ્કારમાં રાચવું જોઈએ અને યન્ને વખતે સમલાવ રહે તે દશા કેળવવી જોઈએ. આત્માને પૂછો કે-‘આપણને માન ગમે કે અપમાન ગમે ? આપત્તિ ગમે કે સંપત્તિ ગમે ?’ આપત્તિ વધુ આવે તો પણ મુંઝાવું નહિ. સંપત્તિવાળો પણ આપત્તિરહિત નથી. આપત્તિમાં હસે, સમતા જાળવે તે સાધવાજોગું સાધી શકે અને એથી સુક્રિતએ જાય. આપત્તિમાં મુંઝાનાર, રડનાર, દુઃખ્યાન કરનાર સાધી શકે નહિ અને એથી સુક્રિત પણ દૂર રહે.

સભાગ પછી અહીં કોણ આવશે ? આપત્તિમાં પણ દુન્યવી સંપત્તિનાં સ્વપ્નાં દેખે છે તે અહીં નથી આવતો. ત્યાં ચાલો, મારાપણાનો આરો આવે, આનાથી સર્વથા છૂટાય, એમ સમજે તે અહીં આવે. આપત્તિમાં રડ-

નારા એજ દશા રહે તો વસ્તુતઃ આને આરાધી શકે નહિ. કુતરાને માર્યું હોય, રાડ પાડતું જતું હોય, પણ દુકડો રોટલો લઈ તૂ-તૂ કરે તો પાછું આવે. આજના ગુસ્સાખોરોમાં પણ એવા છે કે-જો પાછું જૂએ ત્યારે હસી લે તો પાછા ત્યાંના ત્યાં. ગુસ્સો, જોમ કયાં સુધી ? અપમાન કરનાર હસે નહિ ત્યાં સુધી. આપત્તિમાં પણ હસે, સમતા જાળવવા ઇચ્છે તે અહીં આવે. આ દુન્યવી આપત્તિની વાત છે. બાકી એ સાચું છે કે-આત્માની આપત્તિથી ગભરાયા વિના સાચી રીતિએ અહીં અવાતું નથી. આત્માની આપત્તિથી સાચેસાચ ગભરાનારો દુનિયાની આપત્તિમાં મુંઝાય નહિ. એ સમજે છે કે-એ તો પુદ્ગલની બાજુ છે. એનો સ્વભાવ જ એ છે. આક્રમકતા અદીનતા એ મોટો ગુણ છે. એમાં અવાંતર ઘણા ગુણો આવે. પહેલો ગુણ એ કે-અવસરે ધર્મને સાચવવાને માટે દુન્યવી પદાર્થો વિગેરે જે તજવું પડે તે તજવાની તૈયારી. એ પદાર્થો તજવાનો અવસર આવે તો તજે પણ ધર્મ ન ગુમાવે. એ માટે આક્રમકતા અદીનતા જોઈએ. સાચી નમ્રતા, એ દીનતા નથી. આક્રમકતા અદીન આત્મા નમ્ર, ભાગ્યની શ્રદ્ધાવાળો, અને વિવેકી હોય.

આજના યુવકો સ્વામિવાળા છે કે ખામી વિનાના છે ?

હવે ત્રીજી વાત છે-નિમકહલાલીની. એમાં બે ભેદ. આજના જાણવાની તત્પરતા, એ એક ભેદ અને બીજો ભેદ-આજનાનો અમલ. આજનાનો અમલને આપણે ચોથા ગુણ તરીકે લઈશું. ત્રીજો ગુણ એ કે-જેને માલીક માન્યા, માલીક તરીકે સ્વીકાર્યા, તેની આજનાને જાણવાની ઉત્સુકતા હોવી જોઈએ. ત્રણ રાજકુમારો પોતાના સ્વામિનું કાર્ય સિદ્ધ કરવાને ઇચ્છતા.

હતા ને ? તેમનામાં નિમકહલાલી હોવાથી તેમણે પોતાના સ્વામિની પાસે કાર્યની માગણી પણ કરી હતી. એજ રીતિએ યુવાસ્થામાં પણ સ્વામિની આજ્ઞા જાણવાની ઉત્સુકતા હોવી જોઈએ. યુવાવસ્થાના સદુપયોગ માટે આ ત્રીજો ગુણ પણ જરૂરી છે. આજના યુવકોને માથે કોઈ સાચો સ્વામી છે કે નહિ ? ઝાંખખીને, તપાસ કરીને, પરીક્ષા કરીને પસંદ કરેલા એવા કોઈ સ્વામી આજના યુવકોને માથે છે કે નહિ ? જો યુવકોને માથે કોઈ સ્વામી જ ન હોય, તો કડક ટીકા કરવી પડે. આજના યુવકો ખામીવાળા છે કે નહિ ? છે, તો એમને માથે સ્વામી છે કે નહિ ? ખામી ન હોય તો સ્વામી ન જોઈએ, એ વાત સાચી : પણ ખામી હોય ત્યાં સુધી તો સ્વામી અવશ્ય જોઈએ. ત્યારે આજના યુવકો સ્વામિવાળા છે કે ખામી વિનાના છે ?

સભાજી ખામી વિનાના છે એમ તો ઘ્રષ્ટ કહી શકે તેમ છે જ નહિ.

ત્યારે ખામી હોય તો સ્વામિની જરૂર અવશ્ય છે. માટે તો આર્યશાસ્ત્રિઓએ જખખર કાયદા બાંધ્યા. પોતાનામાં ખામી હોવા છતાં જેઓ સુયોગ્ય સ્વામિને સ્વામી તરીકે માનતા નથી, સ્વીકારતા નથી, તેઓ પોતાની જુવાનીને જ નહિ, પણ પોતાના આખા જીવનને ખરબચડ કરે છે. સુયોગ્ય સ્વામિની પણ, પોતાનામાં ખામી હોવા છતાંય, જે આજ્ઞા ન સ્વીકારે તે કામના નહિ. આજના જુવાનોને માથે સ્વામી કોણ ?

સભાજી નાટક, સીનેમા, હાટલ વિગેરે.

જેનામાં બેકારોની સાચી દયા હોય તે શું તમાશા વિગેરે

પાછળ નાણાં ખર્ચે ?

એ સ્વામી ન કહેવાય. એ તો તમાશા છે. સ્વામી તે, કે જેની આજ્ઞામાં વર્તતા હોય. એવો કોઈ સ્વામી છે ? અને

આજના જુવાનીયા નાટક, સીનેમા, હોટેલમાં મોજ કરવા કેમ જ જઈ શકે ? કારણ કે-આજના જુવાનો તો કહે છે કે- ‘અમને બેકારી બહુ સાલે છે.’ જે જુવાનોને દુનિયાની બેકારી સાલતી હોય, બેકારોનાં દુઃખો જેઓને સાલતાં હોય, દુઃખિઓની દયા જેમને આવતી હોય અને બેકારોને મદદ કરવાની તથા મદદ કરાવવાની જેમની ઇચ્છા હોય, તે જુવાનો હોટેલમાં જાય ? નાટકમાં જાય ? સીનેમામાં જાય ? દુનિયાના બેકારોનાં દુઃખોની વાતો કરે અને નાટક-સીનેમામાં પૈસા ખર્ચે ? એમ કરે તે સાચો છે કે ઉઠાઉગીર છે ? દુનિયાનું ભલું કરવાની વાતો કરનાર તમાશા જેવામાં નાણું ખર્ચે ? જે બેકારીની વાતો કરે, બેકારોની દયાની વાતો કરે, તે એવામાં પૈસા ખરબાદ કરે કે બેકારોનાં દુઃખો ટાળવામાં પૈસા વાપરે ? બેકારી-શાથી આવી ? મોજમજાડ વિગેરેથી ને ? જો લાગ્યથી કહો તો પછી લાગ્યની શ્રદ્ધા સ્વીકારવી પડશે : અને એમ થાય તો સારું જ છે : કારણ કે-એ શ્રદ્ધા સ્વીકારવાથી અનેક પાપો આપોઆપ રોકાઈ જાય છે. બાકી જેને બેકારોની સાચેસાચ દયા આવતી હોય, તેણે તો ખરાબ માર્ગે વપરાતા પૈસા બંધ કરી, એ માર્ગે વાપરવા જોઈએ ને ? દુર્વ્યય થતો હોય તો સદ્વ્યય કરવો જોઈએ ને ? કે પછી સારાં કામોમાં વ્યય થાય ત્યારે જ બેકારીની વાતો કરવાનું સૂઝે છે ? બેકારોની સાચી દયા હોય તે તમાશામાં નાણું ખરબાદ કરે કે બેકારો વચ્ચે એ નાણુંથી અનુકંપા-દાન કરે ?

શ્રી વીતરાગ પરમાત્મા એ સાચા સ્વામી છે :

આ તો વચ્ચે વાત થઈ ગઈ. સતીઓનાં ચરિત્રો વાંચ્યાં છે કે નહિ ? સીતા, દમયંતી. વિગેરે સતીઓને માથે ધણી

એક હતો. તમારે માથે કોઈ ધણી છે કે નહિ ? આજના જુવાનીયાઓનું ધ્યેય કયું ? રખડવું એ કે ઠેકાણે પડવું એ ? સભા ૦ ઠેકાણે પડવું એ.

ધ્યેય તો એ જ હોવું જોઈએ, પણ છે ક્યાં ? ઠેકાણે પડવું એ જો ધ્યેય હોય, તો ઠેકાણે પાડનાર માલીક જોઈશે ને ? ક્યો માલીક ઠેકાણે પાડી શકે ? ઠેકાણે પડેલો હોય તે. એવા માલીક કોણ ? શ્રી વીતરાગ પરમાત્મા. એ ભવથી પાર પામેલા છે. તમે કહો છો કે—અમારે ઠેકાણે પડવું છે. ઠેકાણે પડવું છે, એનો અર્થ એજ થાય કે—તમારે ભવથી પાર પામવું છે. પણ એ ધ્યેયને સિદ્ધ કરવું હોય તો એ માટે શ્રી વીતરાગ પરમાત્મારૂપ ધણીને સ્વીકારવા પડશે. ધણીને સ્વીકાર્યા પછી ધણીની આજ્ઞા ન પાળે તે કેવા કહેવાય ? નિમકહુરામ. તમે કેવા છો ?

સભા ૦ એવા.

પેલા ત્રણ રાજકુમારોએ કહ્યું કે—‘બાર મહિને અમે બાર લાખ દ્રમ્મ લઈએ છીએ, તો અમને આજ્ઞા ફરમાવો. કામ બતાવો.’ તેમ તમે શ્રી વીતરાગ પરમાત્માની આજ્ઞા જાણવાનો વિચાર કે પ્રયત્ન કર્યો છે ? શ્રી વીતરાગ પરમાત્માની આજ્ઞા ક્યાંથી જાણાય ? સુસાધુઓ પાસેથી. સાધુઓ શ્રી વીતરાગ પરમાત્માની આજ્ઞા કહેવાને માટે છે. તમે કદિ, શ્રી વીતરાગ પરમાત્માની શી આજ્ઞા છે, એ પૂછતા સાધુઓની પાસે ગયા છો ? ત્યારે સાચા માલીક એ. એ માલીકને સ્વીકાર્યા વિના ઠેકાણે પડાય તેમ નથી. એ માલીકની આજ્ઞા જાણવાને માટે તમે શું કર્યું ? શ્રી વીતરાગ પરમાત્માની આજ્ઞા જાણવાનો પ્રયત્ન કેટલો કર્યો ? જુવાનીયાઓએ કદિ બાપાને

કે ભાઈને પૂછ્યું છે કે-શ્રી વીતરાગ પરમાત્માની આજ્ઞા શી છે અગર તો એ ક્યાંથી જાણવી ? વૃદ્ધોએ પણ પોતાના છોકરાઓને તથા આશ્રિતો આદિને કદિ પૂછ્યું છે કે-શ્રી વીતરાગ પરમાત્માની આજ્ઞા જાણવા માટે તમે શું કર્યું ? કોઈ પણ દિવસ છોકરાઓને એમ કહ્યું કે-‘તમારા અને મારા ખરા સ્વામી શ્રી વીતરાગ અરિહંત !’ ગણધરલગવાન શ્રી ગૌતમસ્વામિ-જીએ પેલા પાંચસો તાપસોને શું કહ્યું હતું ? મારે માથે સ્વામી છે, તમારા પણ સ્વામી એ, એવું જણાવ્યું હતું ને ? તેમ તમે છોકરાઓને કહ્યું કે-‘તમારા અને અમારા બાપ શ્રી વીતરાગ-અરિહંત : માટે ગુરૂની પાસે જઈને પૂછી આવો કે- ‘એ મોટા બાપની આજ્ઞા શી છે ?’

સાચા સ્વામિને સ્વીકારી, સ્વામિની આજ્ઞાને જાણવાની સ્વયં મહેનત કરવી, સ્વામિની આજ્ઞાને જાણવાની ખીજાઓને પણ સલાહ આપવી અને સ્વામિની આજ્ઞાને જાણી તેના અમલને માટે સજ્જ થવું, એ ત્રીજો ગુણ. આ કિંમતી જીવંતી બરબાદ ન થાય, એ માટે આ ઉત્તમ રસ્તો છે. આ દ્વારા જુવાનીનો સુંદર સદુપયોગ થઈ શકે તેમ છે.

મોહરૂપ દુશ્મનની સાથે સંયમરૂપ તલ્વાર લઈને

લડવાની શ્રી જિનેશ્વરદેવોની આજ્ઞા છે:

હવે ચોથી વાત. ત્રીજામાં સ્વામિને સ્વીકારીને સ્વામિની આજ્ઞા જાણી અમલને માટે સજ્જ થવાની વાત હતી. ચોથી વાત અમલની. શ્રી વીતરાગ પરમાત્માની આજ્ઞા માથે ચઢાવી, એને હલાલ કરવાને તૈયાર થવું, એ આજ્ઞાનો અમલ કરવાને માટે પ્રયાણ કરવું, એ વાત છે. પેલા ત્રણ રાજકુમારોએ રાજાને ઉત્સાહિત કરીને હૂત મોકલાવ્યોને ? લડવા તૈયાર થયાને ?

તેમ જેનામાં જેમ હોય તે શ્રી વીતરાગ પરમાત્માની આજ્ઞાનો અમલ કરવામાં પાછો કેમ પડે ? ત્રણ રાજકુમારો માલીકના લૂણને હલોલ કરવાને માટે તૈયાર થઈ ગયા, પણ જેની સાથે લડવાનું છે તેણે તેમનું કાંઈક કર્યું છે. જે મંત્રિઓએ તેમનું સુંદર સ્વાગત કર્યું હતું અને રાજાએ તાંબુલ આપ્યું હતું. એટલા એ ત્રણ ઉપકારી છે ને ? ઉત્તમ આત્માઓ છે, એટલે સ્વામિની આજ્ઞાનો અમલ કરવામાં ત્રણના ઉપકારને એ ભૂલ્યા નહિ ! તેમ શ્રી વીતરાગ પરમાત્માની આજ્ઞાનો અમલ કરતાં સહાયક, ઉપકારી પ્રત્યેની દ્રવ્ય ચૂકાય નહિ. જો કે-શ્રી વીતરાગ પરમાત્માની આજ્ઞા જ એવી છે કે-કરેલા ઉપકારને ભૂલવો નહિ : પણ આ તો તમને સહેલાઈથી સમજાવવા : એટલે તે પૂરતું જ કહેવામાં આવ્યું છે. શ્રી વીતરાગ પરમાત્માની શી આજ્ઞા છે ? ખબર છે ? દુશ્મનની સાથે લડવાની આજ્ઞા છે : પણ કયા દુશ્મનની સાથે ? મોહ, એ અનાદિ કાળથી કેંડે પહેલો દુશ્મન છે. એ દુશ્મન સાથે લડવાની શ્રી વીતરાગ પરમાત્માની આજ્ઞા છે. એવી આજ્ઞા છે, એટલે વફાદાર સેવકો કમ્મર કસ્યા વિના, દુશ્મનની સામે તલ્વાર ખેંચ્યા વિના કેમ રહી શકે ? કયો તલ્વાર ખેંચવાની ? સંયમરૂપ તલ્વાર. સંયમરૂપ તલ્વારથી મોહરૂપ દુશ્મનને હણવાનો. શ્રી જિનેશ્વરદેવની આજ્ઞાનો અમલ કરવાને માટે ઉભા થયા, દૂત મોકલ્યો અને મોહ સામે લડવાને આવ્યો. મોહ અનેક રૂપે આવે. માળાપ વિગેરે રૂપે પણ મોહ આવે. મોહની સાથે લડતાં, જેણે ઉપકાર કર્યો હોય તેને ભૂલાય નહિ. આજ્ઞાનો અમલ કરતાં બીજાને ગણવાના નહિ, આજ્ઞાથી પાછા પડવાનું કોઈ કહે તો તે ગણકારવાનું નહિ, એ તરફ જોવાનું નહિ, પણ

માતાપિતાદિએ પહેલાં ઉપકાર કર્યો છે : અને શ્રી વીતરાગ પરમાત્માની એ પણ આજ્ઞા છે કે-ઉપકારિના ઉપકારને બૂલાય નહિ. પેલાઓએ પહેલાં જણાવ્યું, તેમ અહીં પણ ઉપકારિને જણાવે. ‘અત્યાર સુધી અમને મોઢે મુંઝવ્યા હતા. હવે અમે મોહની સાથે સંગ્રામ ખેલવાને તૈયાર થયા છીએ. મોહને હણવાને માટે આપનો પણ ત્યાગ કરીને સંયમની સોધના કરવાનું અમે નક્કી કર્યું છે. આપના અને અમારા સ્વામી શ્રી વીતરાગ પરમાત્માની આજ્ઞા મુજબ વર્તવાની અમારી ઈચ્છા છે. તમને કાવે તેટલી મોહની સામગ્રી તમે ખાંડી કરી શકો છો. એ સામગ્રીમાં અમને મુંઝવી શકશો. તો રાખી શકશો, નહિ તો અમે રવાના થશું.’ શ્રી વીતરાગ પરમાત્માની આજ્ઞા મુજબ વર્તવાને ઈચ્છનાર માળાપ પણ તેમ કરે તો સારું, નહિ તો કહી શકાય છે કે-‘તમારી પાસે હોય તેટલી અમને મુંઝાવવાની સામગ્રી રજૂ કરો. જે એમાં મુંઝાઈશું તો આપના જ છીએ, નહિ તો માલીકની વફાદારી માટે આવ્યા છીએ.’ શ્રી જિનેશ્વરદેવોની શિક્ષા એ એવી વિવેકી છે કે-એમાં અનુચિત વર્તનને અવકાશ નથી. ત્યારે ઉપકાર કબૂલ રખાય, પણ સમજાવી દેવાય કે-‘તમારા ઉપકારને વશ થઈને મારા આત્માનું નિકંદન ન કઢાય. સ્વામિની વફાદારીને ને તબીય.’ પેલાઓએ વીરધવલને કહ્યું ને કે-‘તમને મારવાને સમર્થ છીએ, પણ તમારા હાથનું એક ખીડું લીધું છે-તે ઝાણથી મૂકત થવા માટે તમને જીવતા જવા દઈએ છીએ.’ વીરધવલે કહ્યું હોત કે-‘જે મારો ઉપકાર જાણતા હો તો મારી પકડે રહો!’-તો ? તો કહેત કે-‘તમારો ઉપકાર ન બૂલાય, પણ તમે એમ ન જ કહી શકો કે-માલીકના લૂણને હરામ

કરીને મારી પડખે ઉભા રહો ! ' તેમ માળાપે જન્મ આપ્યો, પોખ્યા, મોટા કર્યા, એ સાચું-પણ એ માળાપની એવી બુદ્ધિ ન હોવી જોઈએ કે-‘અમારા છોકરા અમારી આજ્ઞા ખાતર સ્વામિની આજ્ઞાને લાત મારનારા બને ! ’ ત્રણ રાજકુમારોના કહેવડાવવાનો ભાવાર્થ શો હતો ? એજ ને કે-‘છ લાખ દ્રમ્મથી જેટલા ચુંદા સૈનિકો મળે તેટલા લાવજો, અમે લડીશું, હારીશું તો બેવડા નહિ કહેવાઈએ, પણ એમ ને એમ ઉપકાર ખાતર માલીકના લાણુને હરામ નહિ કરાય ! ’ એ રીતિએ મોહની સામગ્રીમાં મુંઝાય તો વાત જૂઠી છે, પણ માળાપે પોતાના ઉપકારને આગળ કરીને શ્રી વીતરાગ પરમાત્માની આજ્ઞાને લાત મારવાનું નહિ કહેવું જોઈએ અને કદાચ માળાપની બુદ્ધિ બગડે અને એમ કહી જ દે, તોય શ્રી વીતરાગ પરમાત્માના સાચા સેવકથી એવી આજ્ઞા મનાય નહિ.

ઔચિત્ય જાળવવાની પણ શ્રી જિનેશ્વરદેવની આજ્ઞા છે :

તમે કદિ બચ્ચાને, તમારા છોકરાઓને, આશ્રિતોને એમ કહ્યું છે કે-‘જો, અમારી આજ્ઞા માનવાની એ વાત સાચી, પણ એ આજ્ઞા જો શ્રી વીતરાગ પરમાત્માની આજ્ઞાથી વિપરીત હોય તો ન માનવી. શ્રી વીતરાગ પરમાત્માની આજ્ઞા મુજબ તું વર્તવા ઈચ્છતો હો અને અમે ના પાડીએ, તો પણ શ્રી વીતરાગ પરમાત્માની આજ્ઞા મુજબ વર્તવું.’ આવું કહી દ્યો. શ્રી વીતરાગ પરમાત્માનો સેવક ઔચિત્યને ભૂલે નહિ અને આજ્ઞાને ચૂકે નહિ. ઔચિત્ય જાળવે પણ આજ્ઞાને વેગળી મૂકે નહિ. ઔચિત્ય જાળવવાની પણ શ્રી વીતરાગ પરમાત્માની જ આજ્ઞા છે. માતાપતાદિ ઉપકારી છે, તેમને પૂછવું જોઈએ, મનાવવા મહેનત કરવી જોઈએ, માને તો ઘણું ઉત્તમ, પણ

ન જ માને તો તેમની મોહાધીનતાને વશ બની, મોહ સામે લડવા જવાની વાતને પડતી ન મૂકાય.

ઉપસંહાર : આ ચાર ગુણો કેળવે તેની જુવાની અને

છંદગી સફળ :

આ રીતિએ વર્તવાની તાકાત છે કે ફેગટના જુવાનીને ભારે મારો છે ? યુવાવસ્થાનો સદુપયોગ કરવાને માટે આજે ચાર ગુણો દર્શાવ્યા. કયા ? અવસરે ધર્મને સાચવવાને માટે દુનિયાના પદાર્થોને તજવાની તૈયારી, આક્રમકતામાં અદીનતા, સાચા માલીકનો સ્વીકાર કરીને તે માલીકની આજ્ઞા સમજી એનો અમલ કરવાની તૈયારી અને છેલ્લે અમલ અમલ કરતાં પણ ઔચિત્યને ચૂકવાનું નહિ. આ ચાર ગુણો કયારે આવશે ? અહીં આજના કેટલાકોની જેમ સ્વતન્ત્ર બનતા નહિ આવો, પણ સુદેવ, સુગુર અને સુધર્મને પરતન્ત્ર બની આવો ! સુદેવ, સુગુર અને સુધર્મને પરતન્ત્ર બનીને ધર્મ-સ્થાનોમાં આવતા થશે, તો આ ચારેય ગુણો તમારામાં જરૂર પ્રગટશે. જે સુદેવ-સુગુર-સુધર્મને પરતન્ત્ર હોય, તેનામાં આ ચાર ગુણો જરૂર આવે. એ સમજે કે-આ દુનિયાના પદાર્થો મારા નથી. રાખ્યા રહેવાના નથી. કાં એ જવાના, કાં મારે એ મૂકીને જવાનું. એવા નાશવંત પદાર્થોમાં મુંઝાઈને મારે મારા ધર્મને ચૂકવો જોઈએ નહિ. વડિલની ખુદ્દિ બગડી હોય અગર ગમે તે કારણ હોય, એ જો આપવાને ન ઈચ્છતા હોય, તો મારે ન જોઈએ. એવા પદાર્થો પુણ્ય વિના મળતા નથી. મારું પુણ્ય હોત તો મને જરૂર મળત. મારે માથે આક્રમક આવી છે તો મારે અવસર-જેગ ઉચિત નમ્રતા કેળવવી જોઈએ. મદનો ત્યાગ કરવો

જોઈએ. ભાગ્ય ઉપર શ્રદ્ધા રાખવી જોઈએ. ગમ ખાવાની
 તાકાત કેળવવી જોઈએ. કોઈ આપણને ન આપે, કોઈ આપ-
 ÷ણને ન સંઘરે, તો એ આપણા કર્મનો દોષ છે. આ બધા
 પદાર્થો મેળવવા, ભોગવવા, કાજ બનવું, પાજ બનવું, એ
 બધી પુણ્યલની બાજ છે. આત્માને એની સાથે કાંઈ લાગતું-
 વળગતું નથી. આમ સમજીને દુનિયાની ગમે તેવી આકૃત
 આવે ત્યારે પણ સમતામાં રહેવું જોઈએ. એવા વખતે
 મુંઝાઈને પ્રસન્નતા ખોલી ન જોઈએ. શ્રી વીતરાગ પરમાત્મા
 એજ સાચા માલીક છે : કેમકે-તે પૂર્ણ છે, ખામી વિનાના
 છે. આપણે ખામીવાળા છીએ, માટે આપણે એ તારકને
 માલીક તરીકે સ્વીકારવા જોઈએ. એ તારકને માલીક તરીકે
 સ્વીકારીને એમની આજ્ઞાને જાણવાને માટે ઉત્સુક બનવું
 જોઈએ. આજ્ઞા જાણ્યા પછી એનો અમલ કરવાને સંજ્ઞ
 થવું જોઈએ. અમલ કરવાને સંજ્ઞ થયા પછી, અમલ કરવામાં
 ભૂલ ન થઈ જાય તેની કાળજી રાખવી જોઈએ. અર્થાત્-
 કેવલ આત્મકથ્યાણુ નિમિત્તે ચાલી નીકળતાં પહેલાં ઉપકારિના
 ઉપકારને પણ યાદ કરવો જોઈએ. શ્રી વીતરાગ પરમાત્માની
 આજ્ઞા મુજબ માતાપિતાદિનો ત્યાગ થઈ શકે, પણ એમના
 ઉપકારને ભૂલાય નહિ. અર્થાત્-ઐશ્વર્ય જરૂર જાળવવું જોઈએ.
 ઐશ્વર્ય જાળવવાની પણ શ્રી વીતરાગ પરમાત્માની જ
 આજ્ઞા છે. એ રીતે ઐશ્વર્ય જાળવીને મોહરૂપી દુશ્મનની
 સામે યુદ્ધ ખેલી લેવાની આજ્ઞાનો અમલ કરવાને નીકળવું
 અને પ્રાણાન્ત કષ્ટ આવે તો પણ મોહરૂપી દુશ્મનને
 હરાવ્યા સિવાય પાછા ફરવું નહિ. માલીકની આજ્ઞાનો
 અમલ કરવામાં સર્વ સત્વનો ઉપયોગ કરી દેવો. જેનામાં આ

ચાર ગુણોમાંનો એક પણ ગુણ નથી, એ ગુણો મેળવવાની મહેનત નથી, એ ગુણો પ્રાપ્ત થાય એવી ઇચ્છા નથી, તે નામના યુવાન છે, માયકાંગલા છે. સ્વાર્થને માટે તો ઘણાંય મેર્યા, પણ એની કિંમત નહિ. એ જુવાની અને જીંદગી એળે ગઈ કહેવાય. આ ચાર ગુણો આવે તો યુવાની સારામાં સારી રીતિએ સફળ થઈ એમ ગણાય. આ ચાર ગુણોને પ્રાપ્ત કરવા, એ યુવાનીનો સારામાં સારો સદુપયોગ છે. આજના જુવાનોએ જે પોતાની યુવાવસ્થાનો સદુપયોગ કરવો હોય, તો આ ગુણો કેળવવા તૈયાર થવું પડશે : અને એ માટે સુદેવ, સુગુરુ અને સુધર્મની આધીનતા સ્વીકારવી પડશે. બુદ્ધાઓએ યુવાનોને સાચી સલાહ આપવી જોઈએ અને બાળકોમાં શુભ સંસ્કારો પડે એની કાળજી રાખવી જોઈએ. જે આ રીતિએ ચાર ગુણોને પામશે તે તરશે. એ ચાર ગુણોને સૌ કોઈ પામે અને સંસારથી મુક્તિ મોક્ષસુખને અનુભવે, એજ શુભેચ્છા.



આ ગ્રન્થ—

વાંચ્યો ?

ગમ્યો ?

જો હા, તો હવે એક જ ભલામણ છે
અને તે એજ કે—

“ શ્રી જૈન પ્રવચન ”

ના જો તમે ગ્રાહક ન હો તો ગ્રાહક બનો.

શ્રી જૈન પ્રવચનમાં

આ પ્રવચનકાર મહાપુરુષનાં જ પ્રવચનો
દર અઠવાડીએ પ્રગટ કરવામાં આવે છે.

—નમુનો મૂલ્ય—

વાર્ષિક લવાજમ : હિન્દમાં રૂા. ૩-૧૨-૦

” ” : હિન્દ બહાર રૂા. ૫-૮-૦

લખો અગર મળો :—

શ્રી જૈન પ્રવચન કાર્યાલય.

રતનપોળ : : અમદાવાદ.

સદાચાર



❧	❧	❧
: સભાસ્થલ :		
શ્રી જૈન ઉપાશ્રય, ઘાટકોપર (મુંબઈ.)		
: સભા બોલાવનાર :		
શ્રી જૈન શ્રે. મૂર્તિપૂ. સંઘ, ઘાટકોપર-મુંબઈ.		
: દિવસ :		
રવિવાર, તારીખ ૩૧ : મે : સને ૧૯૩૬		
❧	❧	❧



સંશોધનપૂર્વકનું બહિર પ્રવચનનું
સારભૂત અવતરણ

સદાચાર વિના જીવનની શાંતિ, મરણની સમાધિ, આગામી
જીવની સુંદરતા અને સિદ્ધિપદની સાધના એ
શક્ય જ નથી :

આ જગતમાં સૌ કોઈ સંપૂર્ણ સુખના અભિલાષી છે, એ મતભેદ વિનાની વાત છે : અને એ સંપૂર્ણ, શાશ્વત તથા દુઃખના લેશ વિનાના સુખની સાધના સદાચાર વિના શક્ય નથી, એમ તત્ત્વવેદી મહાપુરૂષો ફરમાવે છે. એકલી સંપૂર્ણ સુખની સાધના જ સદાચાર વિના શક્ય નથી એમ નહિ, પણ દુનિયાની કોઈ પણ ઉત્તમ વસ્તુની પ્રાપ્તિ સદાચાર વિના શક્ય નથી. જીવનની શાન્તિ, મરણની સમાધિ, આગામી જીવની સુંદરતા અને આવતું સિદ્ધિપદની સાધના, સદાચારથી જ શક્ય છે. સદાચાર વિના કોઈ જીવનની સાચી શાન્તિ પામી શક્યું નથી અને પામી શકશે પણ નહિ. સદાચાર વિના કોઈ મરણની સમાધિ મેળવી શક્યું નથી અને મેળવી શકશે પણ નહિ. સદાચાર વિના કોઈ આગામી જીવની સુંદરતા પ્રાપ્ત કરી શક્યું નથી અને પ્રાપ્ત કરી શકશે પણ નહિ. સદાચાર

વિના સિદ્ધિપદની સાધના કોઈ સિદ્ધ કરી શક્યું નથી અને કરી શકશે પણ નહિ. જીવનની શાન્તિ, મરણની સમાધિ, આગામી ભવની સુંદરતા અને સિદ્ધિપદની સાધના, કોઈએ પણ સદાચાર વિના સિદ્ધ કરી નથી અને સદાચાર વિના કોઈ સિદ્ધ કરી શકશે પણ નહિ. આથી વર્તમાનમાં અનાચારી સુખી દેખાતો હોય, છતાં પણ વસ્તુતઃ એ સુખી નથી પણ દુઃખી છે : અને સદાચારી દુઃખી દેખાતો હોય તો પણ વસ્તુતઃ એ દુઃખી નથી પણ સુખી છે. આ વસ્તુ એટલી બધી સ્પષ્ટ છે કે-શુદ્ધ વિચારકને સહજમાં સમજાય તેમ છે. સદાચાર વિના જીવતાં શાન્તિ મળે, સદાચાર વિના મરતાં સમાધિ ટકે, સદાચાર વિના પરલોક સારો નિવડે અને સદાચાર વિના સંપૂર્ણ સુખ મળે, એવું કોઈ પણ શુદ્ધ વિચારકથી બોલાય તેમ નથી. પછી કોઈ પાપથી નિર્ભય અને દુનિયાદારીનો નફરત એમ કહે કે- ‘સદાચાર વિના જીવનની શાન્તિ, મરણની સમાધિ, પરલોકની સુંદરતા અને સિદ્ધિપદની સાધના શક્ય છે’-તો એની કિંમત ન ગણાય. બાકી કોઈને પણ જીવનની શાન્તિ, મરણની સમાધિ, પરલોકની સુંદરતા અને સિદ્ધિપદ સદાચાર વિના મળી નથી અને મળશે પણ નહિ, એમ જ્ઞાનિઓ ફરમાવે છે : કારણ કે-જેવું સાધન હોય તેવું સાધ્ય સધાય. સાધન ઉધું હોય અને સાધ્ય સીધું સધાય, એ બંને જ નહિ.

આજનો પ્રયત્ન :

આ વાત આટલી બધી સીધી હોવા છતાં પણ, સદાચાર પ્રત્યે જેવો જોઈએ તેવો સહલાવ કેમ દેખાતો નથી ? સદાચારી બનવાની જેવી જોઈએ તેવી અભિલાષા કેમ

જણાતી નથી ? અને જીવનને સદાચારમય બનાવવા માટેનો જેવો જોઈએ તેવો પ્રયત્ન પણ કેમ થતો નથી ? દુનિયાના જીવોમાં, સદાચાર પ્રત્યેનો વાસ્તવિક સહભાવ અને સદાચારી બનવાનો ઉત્તમ અભિલાષ સારી રીતિએ જાગૃત થાય, એ માટે શાળાઓએ પ્રયત્ન કરવો જોઈએ. એ માટેનો જ આ પણ એક પ્રયત્ન છે. કોઈ પણ આત્મા જીવનમાં સદાચારની જરૂર શી છે એ સમજે, સદાચારી બનવાનું નિશ્ચિત કરે અને સદાચાર વિના સંપૂર્ણ સુખની પ્રાપ્તિની અભિલાષા આકાશ-કુસુમ જેવી છે, સદાચાર વિના પરલોક સુધરવાનો નથી, અને સદાચાર વિના મરતાં સમાધિ મળવાની નથી તેમ જ જીવતાં શાન્તિ મળવાની નથી, એ બધી બાબતોનો યોગ્ય આત્માએને જ્યાલ આવે, એ માટે આજનો આ પ્રયત્ન છે.

સદાચારની વ્યાપકતા :

કોણ કહેશે કે-‘મારે જીવનમાં સુખશાન્તિ નથી જોઈતી ?’
કોણ કહેશે કે-‘મરતાં સમાધિ જોઈતી નથી ?’ કોણ કહેશે કે-
‘આવતો ભવ સુંદર બને એવી ઇચ્છા નથી ?’ અને કોણ કહેશે કે-
‘સંપૂર્ણ સુખના સ્થાનને પામવાની અભિલાષા નથી ?’ જીવનમાં સુખ મેળવવાને માટે તો દુનિયાના જીવો તરફડીયાં મારી રહ્યા છે. મરતી વખતે શાંતિ ટકી રહે, મુંઝવણ ન થાય, એવી કોને ઇચ્છા નથી ? ભાવિ સુખની ઝંખના કયાં ઓછી છે ? અને દુનિયાના જીવો સંપૂર્ણ સુખના અભિલાષી નથી એમ પણ નથી. એ અભિલાષા સિદ્ધ કરવાને માટે કોઈ સાધન તો જોઈશે ને ? યોગ્ય સાધન વિના એ અભિલાષા સિદ્ધ નહિ થાય. જ્ઞાનિઓએ એ સાધન તરીકે સદાચારને દર્શાવેલ છે. અમૂક વસ્તુને માટે જ સદાચાર જરૂરી છે

એમ નહિ, પણ બધી જ ઉત્તમ વસ્તુઓ માટે સદાચાર જરૂરી છે, એવી એની વ્યાપકતા છે. કોઈ પણ ઉત્તમ કાર્યમાં સદાચાર આવશ્યક છે. આથી જ જ્ઞાનિઓએ હરેક ઉત્તમ વસ્તુની સાધનાના સાધનમાં સદાચારને યોજ્યો છે.

વિશ્વાસ કેળવાઈ જવો જોઈએ :

હરેક આત્મા પોતાની ભૂમિકા મુજબ સદાચારને આદરી શકે તેમ છે, પણ—‘સદાચાર વિના ચાલે તેમ નથી’—એ વસ્તુ બરાબર સમજાઈ જવી જોઈએ. જીવનની શાન્તિ, મરણની સમાધિ, પરલોકની સુંદરતા અને સંપૂર્ણ સુખની પ્રાપ્તિ—એ સદાચાર વિના શક્ય નથી, એ સમજાઈ જવું જોઈએ. એ વિશ્વાસ કેળવાઈ જવો જોઈએ. એવો વિશ્વાસ ન કેળવાય ત્યાં સુધી આત્મા સદાચાર તરફ જેવો ઢળવો જોઈએ તેવો ઢળે નહિ. આથી સૌથી પહેલી વાત તો એ છે કે—સદાચારી બનવાની અભિરૂચિ પ્રગટવી જોઈએ. ‘જીવનની શાન્તિ, મરણની સમાધિ, પરલોકની સુંદરતા અને અંતે સોફા આના વિના મળે તેમ છે જ નહિ.’—એ વિશ્વાસ જ્યાં સુધી ન થાય, ત્યાં સુધી એ માટેનો પ્રયત્ન બરાબર ફળે નહિ.

આર્યદેશની વિશિષ્ટતા :

આ આર્યદેશમાં ઉત્પન્ન થયેલાઓને સદાચારની ઉત્તમતા સમજાવવી પડે, સદાચાર જરૂરી છે એમ કહેવું પડે, સદાચારનો સામાન્ય પણ સારો ખ્યાલ આ આર્યદેશને પામેલાને ન હોય, એનો અર્થ એ કે—આર્યદેશ મળ્યો ખરો, પણ એની પ્રાપ્તિના યોગે આત્મા ઉપર જે અસર થવી જોઈતી હતી તે થઈ નહિ. અમૂક અમૂક ગુણોને માટે તો આર્યદેશે ઈજ્જત રાખ્યો છે. એમ કહેવાય. આ તે આર્યદેશ છે. કે જે દેશમાં

અનેકાનેક ઉત્તમ આત્માઓ જન્મ્યા છે, અનેકાનેક આત્માઓએ જીવનની સાધના સુંદર પ્રકારે સાધી છે અને ઉત્તમ પ્રકારના સિદ્ધાન્તો પ્રરૂપ્યા છે. આવા દેશની હવા સદાચારમય હોય અને એથી જ આર્યદેશનું ઉત્તમ વાતાવરણ ભૂંસ્યું ભૂંસાય નહિ તેવું હોય. આમ છતાં પણ, એ હવા અને એ વાતાવરણની જો આર્યદેશમાં જન્મેલાઓને ઝાંખી ન થાય, તો સમજવું પડે કે-આર્યદેશની પ્રાપ્તિ જેટલું પુણ્ય મળ્યું, પણ આર્યદેશની સાચી અસર અનુભવવા જેટલું પુણ્ય મળ્યું નહિ.

આર્યદેશમાં પુનઃ સદાચારનું વાતાવરણ ક્યારે ફેલાય ?

આ આર્યદેશ મળે એટલું પુણ્ય મળ્યું એથી કૃતાર્થ થઈ ગયા, એમ કહેવાય ? આર્યદેશ મળ્યો એ પુણ્યોદય, પણ આર્યદેશની વાસ્તવિક હવા અનુભવવા ન મળી એ ખામી નહિ ? એ ખામી ટળે અને હવે પણ જો ઉત્તમતા મળે, તોય આર્યદેશની પ્રાપ્તિ થઈ તે ફળે. જન્મતાંની સાથે જ જે સદાચાર મળવો જોઈતો હતો તે ન મળ્યો, એ પૂર્વની ઉત્તમ કાર્યવાહી કરતાં રહેલી ક્યાશ ખરીને ? અને એ ક્યાશ આ ભવમાં પણ રહી જાય તો ? દરેકે નક્કી કરવું જોઈએ કે-હવે એ ક્યાશ નથી રહેવા દેવી. ભૂતકાળમાં ખામી રહી ગઈ એમ અનુભવ કહે છે : કારણ કે-જન્મતાં આ આર્યદેશ સાથે જે ઉત્તમ વાતાવરણ મળવું જોઈતું હતું તે મળ્યું નહિ ! હવે આ કાળમાં એ ખામી નથી રહેવા દેવી એમ આત્મા કહે છે ? હવે ખામી નથી રહેવા દેવી, યોગ્યતા કેળવવી જ છે, આટલો જો નિશ્ચય થઈ જાય, તો જ્ઞાનિઓ જેને સદાચાર કહે છે, તેના તરફ અરૂચિ ન રહે પણ સદાચાર રૂચે અને એને જીવનમાં ઉતારવાના પ્રયત્નો પણ થાય. જીવનને સુંદર

બનાવવાની આજના કાળમાં લાભ્ય લગભગ બધી સામગ્રી તમારી પાસે છે ને ?

સભા. એ તો છે !

ત્યારે માત્ર રૂચિ જાગી જવી જોઈએ. સામગ્રી છે અને રૂચિ પ્રગટે એટલે સદાચાર છેટો નથી. એ થાય તો આ આર્યદેશમાં તમારા રોના વર્તુલમાં પણ પુનઃ સદાચારની હવા અને સદાચારનું વાતાવરણ ફેલાય.

જીવનમાં સદાચાર કેળવવાને માટે વાતોડીયા મટી સુંદર પ્રકારે

પ્રયત્નશીલ બની જવું જોઈએ :

જો કે-કોઈ મોઢે કહી શકે તેમ નથી કે-‘સદાચારની મને રૂચિ નથી.’ આજની દુનિયામાં પણ એમ કહેવું કે-‘સદાચાર મને ગમતો નથી’-એ એક પ્રકારે ગૂંઠો છે. ‘સદાચાર નથી ગમતો તો અનાચાર ગમે છે?’-આ પ્રશ્નના ઉત્તરમાં ‘હા’ કહેનારની વૃત્તિનો તો આજની મધ્યમમાર્ગી દુનિયા પણ તિરસ્કાર કરશે. જાહેરમાં પ્રાયઃ કોઈથી એમ નહિ બોલાય કે-‘મને અનાચાર ગમે છે.’ એવું બોલનારા શહેરમાં ન ફરી શકે : કારણ કે-એમને છૂટા ફરવા દેવામાં સલામતી કોની ? ત્યારે અનાચારમાં રાચનારાઓ પણ-‘સદાચાર અમને ગમતો નથી : અમને અનાચાર પસંદ છે.’-એમ જાહેરમાં કહી શકે તેમ નથી સદાચાર જરૂરી છે એનું મોટું પ્રમાણપત્ર આ છે ! સદાચારની એ કમ વિશિષ્ટતા નથી કે-અનાચારિથી પણ-‘સદાચાર ખોટો કે ભૂંડો’-એમ જાહેરમાં આખરૂંલેર બોલી શકાતું નથી. સીધી રીતિએ સદાચાર સામે, ગમે તેવા અનાચારિથી પણ લાલ આંખ થઈ શકતી નથી. ભલે સદાચાર અને અનાચારના વાસ્તવિક અર્થને ન સમજે,

સદાચાર અને અનાચારનો જોઈએ તેવો ખ્યાલ ન હોય, છતાં કોઈ પણ માણસને પૂછો, સદાચારને તે સારો કહેશે પણ ભૂંડો નહિ કહે ! લગભગ દરેક સમજીને સદાચાર સારો છે અને અનાચાર ભૂંડો છે, એટલો ખ્યાલ નથી એમ નહિ. આ સદાચારને જીવનમાં કેળવી શકાય એવી સામગ્રી મૌજૂદ છે, સદાચાર જરૂરી છે અને શક્ય પણ છે, પરંતુ સદાચાર જીવનમાં કેળવવો હશે તો સામર્થ્ય કેળવવું પડશે અને વાતોડીયા મટી પ્રયત્નશીલ બનવું પડશે.

સદાચારના અસંખ્ય લેદો :

સદાચારનું ઓઘદષ્ટિએ લક્ષણ બાંધવું હોય તો કયું બંધાય ? જ્ઞાનિઓએ સદાચારની જે વ્યાપક વ્યાખ્યા બાંધી છે તે લેવી પડે. સદાચારની શિખામણ દેવી હોય તો ક્યી શિખામણ દેવી, કે જેથી એમાં બધા પ્રકારના સદાચારોનો એક ચા બીજી રીતિએ સમાવેશ થઈ જાય ? આમ તો સદાચાર લિન્ન લિન્નરૂપે રહેલો છે. વ્યક્તિની કે વસ્તુની અપેક્ષાએ લેદ પાડવા જાવ, તો સદાચારના અસંખ્ય લેદો પડે. લેદ અસંખ્ય અને આયુષ્યની ક્ષણો મર્યાદિત, એટલે સદાચારના સઘળા જ લેદોનું વર્ણન તો અનન્તજ્ઞાની પણ કરી શકે તેમ નથી : જાણવા છતાં પણ ! ત્યારે સદાચારની એવી વ્યાખ્યા બાંધવી જોઈએ, કે જેમાં કોઈ પણ સુજ્ઞથી આનાકાની કરી શકાય નહિ અને એક પણ પ્રકારનો સદાચાર બાકી રહેવા પામે નહિ.

સદાચારની સુંદર વ્યાખ્યા :

સદાચાર, એ ધર્મનું સર્વસ્વ છે. મોક્ષમાર્ગનું સર્વસ્વ સમ્યક્ સદાચાર છે, એમ જ્ઞાનિઓ દ્રઢમાવે છે. એવા સદાચારની જાણ વ્યાખ્યા જ બાંધતા હોય, તેમ એક કવિ દ્રઢમાવે છે કે—

“ શ્રૂયતાં ધર્મસર્વસ્વં, શ્રુત્વા ચૈવાવધાર્યતામ્ !

આત્મનઃ પ્રતિકૂળાનિ, પેરેપાં ન સમાચરેત્ ॥૧૥”

ધર્મના સર્વસ્વને સાંભળો. ધર્મના સર્વસ્વને સાંભળીને કરવાનું શું ? કહે છે કે-ધર્મના સર્વસ્વને સાંભળો અને સાંભળીને હૃદયમાં અવધારો ! શું ? પોતાના આત્માને જે પ્રતિકૂળ હોય, પોતાને જે પ્રતિકૂળ હોય, તે બીજાઓ પ્રત્યે આચરવું નહિ. કોણ કહેશે કે-સદાચારની આ સુંદર વ્યાખ્યા નથી ?

પર પ્રતિ પ્રતિકૂળ આચરવું નહિ :

આ વ્યાખ્યાને એના વાસ્તવિક રૂપમાં સમજવાને માટે વિવેકને અવકાશ છે : એ સમજાવવાને માટે વિવેચનની જરૂર છે : પણ સદાચારનું આ સુંદર સ્વરૂપ છે, એ શંકા વિનાની વાત છે. સદાચારની આ વ્યાખ્યામાંથી એક પણ સદાચાર બાકી રહેતો નથી. પોતાના આત્માને જે જે દુઃખરૂપ લાગતું હોય, અનિષ્ટ લાગતું હોય, તે બીજા કોઈ પણ પ્રત્યે આચરવું નહિ. કહો, આમાં શું બાકી રહે છે ? કશું જ નહિ. આપણને શું શું પ્રતિકૂળ છે, તેની ખબર છે.

સભા ૦ જ્ઞાનિઓએ પ્રતિકૂળ કહ્યું તે તેમ લાગવું જોઈએ ?

આ એ વાત નથી. પરિણામે જે પ્રતિકૂળ હશે તે અજ્ઞા-

નથી કદાચ અનુકૂળ પણ લાગશે : પણ આ તો વર્તમાનમાં પ્રતિકૂળ લાગે એની વાત છે. પોતાને માટે જે જે પ્રતિકૂળ લાગે, તે તે બીજા કોઈ પ્રત્યે પણ આચરવું નહિ, એ ઉત્તમમાં ઉત્તમ કોટિનો સદાચાર છે. પછી સામાન્ય બુદ્ધિવાળા પણ આત્માઓ સદાચારને સામાન્યતઃ સમજી શકે એ માટે ટુંકી ટુંકી વાતો જ્ઞાનિઓના કથન મુજબ કરીશું, પણ સદાચારની આ વ્યાપક વ્યાખ્યા છે.

ઉંચામાં ઉંચો આદર્શ :

‘આપણને પ્રતિકૂળ તે બીજાઓ પ્રત્યે આચરવું નહિ.’
—આ વાતમાં કવિએ પોતાના અનુભવનો સાર રજૂ કર્યો છે. આપણને જે પ્રતિકૂળ તે બીજા પ્રત્યે આચરવું નહિ, એ સદાચારનો નીચોવી આપેલો અર્ક છે. એવા સદાચારી આત્માઓને માટે કહી શકાય કે—એમની હૃદયલીમાં મોક્ષ છે. એવા આત્માઓ આ દુનિયામાં જો રહે, તો તે જાણે દુનિયાના જીવોના ભલાને માટે રહે છે એમ કહેવાય. એમને દુનિયાની સાથે, દુનિયાદારિની સાથે કાંઈ લાગતું—વળગતું નથી. સદાચારની સૌથી ઉંચી દશા આ છે. કોઈ પણ જીવ પ્રત્યે પોતાને પ્રતિકૂળ આચરવું નહિ. તમારી આંખ સામે આદર્શ તરીકે આ સદાચાર રહેવો જોઈએ. આ વસ્તુને સર્વાંશે જીવનમાં ઉતારવી એ સહેલું નથી, પણ આદર્શ ઉંચામાં ઉંચો રાખીને એ આદર્શને પહોંચી વળવા માટે યોગ્ય પ્રયત્નો કરવા જોઈએ.

વિચારહીનતા :

એ શું ઓછા દુઃખની બીના છે કે—તમને શું પ્રતિકૂળ છે અને શું પ્રતિકૂળ નથી, એનો પણ તમે બરાબર ક્યાસ કાઢી શકતા નથી? તમને શું શું પ્રતિકૂળ છે, એનો સર્વથા ખ્યાલ તમને નથી એમ નહિ, પણ એકાન્તે બેસી અનુકૂળનો અને પ્રતિકૂળનો વસ્તુતઃ વિચાર જ કર્યો નથી. કેટલાક એવા કામચલાઉ લોક બની ગયા છે કે—જે વખતે જે પ્રતિકૂળ લાગે તેનાથી બચવાનો પ્રયત્ન કરે, પણ પ્રતિકૂળ શું, પ્રતિકૂળ શાથી, બીજા પ્રત્યે પ્રતિકૂળ ન આચરવું, કારણ કે—આપણને ન ગમે તે બીજાને કેમ ગમે?—એ વિચાર નહિ. જો કે—બને જ નહિ અને શક્ય જ નથી, પણ ધારો કે—કોઈ એવી વ્યક્તિ આવી,

કે જે એમ કહે કે-‘તમારી પ્રતિકૂળતાઓ બોલવા માંડે : હું તે સઘળીને ટાળવાને માટે આવ્યો છું.’-તો તમે એ વળતે શો જવાબ દેશો ? તે વળતે કહેશો કે-ગણુવા જઈએ ? ના પાડશો કે-અમે ગણી નથી માટે રહેવા દો ? કોઈ કે એવી ટેલ પાડી તો શો જવાબ દેશો ? જો કે-એમ બનવાનું નથી, પણ આ તો પ્રતિકૂળતા સમજી તેનાથી બચવાની કેટલી બેકાળજી છે, એ સમજવાનું સાધન છે.

પ્રતિકૂળ-અપ્રતિકૂળની સમજ :

છતાં તમને તમારી પ્રતિકૂળતા માત્રની બાબત નથી એમ નહિ. જ્યારે કેટલાક પોતાનાં કે પારકાં દુઃખો રોવા બેસે છે, ત્યારે સાંભળી લો. એ બધાં પ્રતિકૂળતાનાં પ્રમાણો જ છે ને ? કયી વસ્તુના સફલાવથી દુઃખ, કયી વસ્તુના અસફલાવથી દુઃખ, કયી વસ્તુના સંયોગમાં સુખ અને કયી વસ્તુના વિયોગમાં દુઃખ ? દુઃખ એ પ્રતિકૂળતા. વિચાર કરો તો યાદ આવવા માંડે કે-અમૂક વસ્તુ મળે તો દુઃખ અને અમૂક વસ્તુ ન મળે તો દુઃખ : અમૂક આવે તો દુઃખ અને અમૂક જાય તો દુઃખ. દુનિયાના માણસો તમારી જોડે કેમ વર્તે તો સુખ અને કેમ વર્તે તો દુઃખ ? એજ રીતિએ તમારા પાડોશી, સ્નેહી, સંબંધી, સ્વજનાદિ માટે વિચારો. જે રીતિએ એ લોકો વર્તે તો દુઃખ થાય, એ પ્રતિકૂળતા કહેવાય. જો વિચાર કરવામાં આવે તો ખ્યાલ આવ્યા વિના રહે નહિ કે-આ પ્રતિકૂળ અને આ અપ્રતિકૂળ. એમ સમજીને કરવાનું શું ? આત્માને પોતાને માટે જે પ્રતિકૂળ સમજે તે બીજા માટે ન આચરે એ ! સંપૂર્ણ સમજે તે સંપૂર્ણ આદરે અને અધુરું સમજે તે અધુરું આદરે, પણ કોઈ શક્તિને ગોપવે નહિ !

સદાચારને દેશવટો દેનારી માન્યતા :

તમને પ્રતિકૂળતાની ખબર જ નથી એમ તમે કહી શકો તેમ નથી : કારણ કે-ઘણાઓ ઘણા પ્રસંગોએ રોદણું રડ્યા હશે. બીજાની પાસે નહિ તો છેવટ એકાન્તમાં ઘણી વાર સુંઝાયા હશે, ઘણી વાર ચીડાયા હશે. પણ વાત એ છે કે-જ્યાં પોતાની પ્રતિકૂળતા ગર્ભ એટલે પારકાની ચિન્તા પ્રાય રહેતી નથી. પોતાની પ્રતિકૂળતા ટાળવા માટે મહેનત કરતાં પણ પારકાની પ્રતિકૂળતાનો પ્રાય : ખ્યાલ રહેતો નથી. આપણું દુઃખ ગરુ અગર જતું હોય તો પછી દુનિયાનું ગમે તે થાવ, એ માન્યતાએ સદાચારને દેશવટો દીધો છે અને અનાચારને આમંત્રણ આપ્યું છે. આપણી પ્રતિકૂળતા ગર્ભ અને આપણને અનુકૂળતા મળી, એટલે બધે એમ છે, એવી કેટલાકોની માન્યતા છે અને એવાઓ સદાચારથી છેટા રહે તથા અનાચારમાં આગળ વધે એ સ્વાભાવિક છે : માટે જ્ઞાનિઓએ સદાચારની એવી વ્યાખ્યા બાંધી કે-‘પોતાને માટે જે પ્રતિકૂળ લાગે તે બીજા પ્રત્યે આચરવું નહિ.’

પ્રતિકૂળતાના વૈરિપણાની સાથેનું અનુકૂળતાનું અર્થિપણું :

આવી સર્વમાન્ય વાત પણ ક્ષુદ્ર હૈયાના આત્માઓને પસંદ ન પણ પડે : કારણ કે-આજનાઓ પ્રતિકૂળતાના વૈરી છે અને અનુકૂળતાના પ્રેમી છે. પ્રતિકૂળતાનું વૈરિપણું એકલું હોત તો આમ અનાચાર ન આવત. વસ્તુતઃ તો અનુકૂળતાના અર્થિપણાના યોગે જીવનમાં અનાચાર આવ્યા છે. પ્રતિકૂળતાના વૈરી હોવાથી જ્ઞાનિની આજ્ઞા મુજબ જેઓ અનુકૂળતાના વૈરી બન્યા, તે તોતરી ગયા. પ્રતિકૂળતાનું વૈરિપણું એટલે અમારું ભૂંડું જાવ એ વાત છે, પણ અનુકૂળતાનું અર્થિપણું એટલે દુનિયાનું

ગમે તે થાવ પણ મારું સધાવ. એમાં એ ભાવના હોય છે કે-ખીજને ગમે તેટલી પ્રતિકૂળતા થાય તેની ચિન્તા નહિ, પણ મને અનુકૂળતા થાવ !

માત્ર પ્રતિકૂળતાનું જ જો વૈરિપણું હોત તો તો પાપ

કાર્યવાહિઓથી બચાવ :

અત્યાર સુધીમાં જે વસ્તુઓ નક્કી થઈ. સદાચારની વ્યાખ્યા અને એ સદાચાર આવે ક્યારે ?-આ જે વસ્તુઓ સ્પષ્ટ થઈ ગઈ. સદાચારની વ્યાખ્યા કરતાં કહ્યું કે-‘આપણને જે પ્રતિકૂળ હોય તે ખીજ પ્રત્યે આચરવું નહિ.’ એ સદાચારને ઝીલી કેાણ શકે ? જે પ્રતિકૂળતાના વૈરી ભલે હોય પણ પ્રતિકૂળતાના વૈરી હોવા સાથે પૌદ્ગલિક અનુકૂળતાના અર્થી ન હોય તે ! તમારે પ્રતિકૂળતા જોઈએ છે ?

સભાગ ના.

તો એવી પ્રતિકૂળતા ફરી ને ફરી આવે તેવા પ્રયત્નો, તેવી કાર્યવાહિઓ કેમ કરે છે ? પ્રતિકૂળતાના વૈરિપણા કરતાં અનુકૂળતાનું અર્થિપણું વધારે છે માટેને ? અનુકૂળતાના આનંદમાં અજ્ઞાન આત્માઓ એવા લુપ્થ બને છે કે-એ આનંદમાં પૂર્વે ભોગવાએલી પ્રતિકૂળતાઓને ભૂલી જવાય છે. જેમ પ્રસૂતિની પીડા. એ સામાન્ય પ્રકારની પીડા છે ? નહિ જ, એ ઘણી કારમી પીડા છે. છતાં ફરીથી એવા પ્રસંગને લાવનારી દશા કેમ છૂટતી નથી ? પ્રતિકૂળતા ગઈ એટલે એ વિચાર ભૂલાય છે. કારણ ? પ્રતિકૂળતાના વૈરિપણા કરતાં અનુકૂળતાનું અર્થિપણું વધારે છે. જ્યાં પીડા શમી, અવસર વીત્યો, પછી એ રાડો પાડનારને પૂછો કે-‘હવે શી ભાવના ?’ તો કહેશે કે-‘હવે વાંધો નથી.’ કારણ ? અનુકૂળતામાં રાચવાનું ગમે છે. જો પ્રતિકૂળતાનું

જ વૈરિપણું હોત, તો તો જે પ્રતિકૂળતા વેડી તે ફરી પાછી આવે તેવી બાણી બોધને કાર્યવાહી કરતાં બચાત !

હુઃખના દુશ્મન એ ધર્મના રાગી એવો નિયમ નહિ :

માત્ર પ્રતિકૂળતાના વૈરિને જ સદાચારનો ઉપદેશ દેવાય એમ નહિ. હુઃખના દુશ્મન એટલા ધર્મના રાગી જ એવો નિયમ નથી. અનુકૂળતાના જે અર્થી નહિ હોય તે અનાચારથી બચશે અને સદાચાર સ્વીકારશે. અનુકૂળતાના અર્થિને સદાચાર ઉપર છીણી ફેરવતાં વાર નહિ લાગે. અનુકૂળતાનો અર્થી, પોતાની અનુકૂળતા પ્રાપ્ત કરવાને માટે ગમે તેવા અનાચારો આદરતાં પણ આંચકો ખાય એમ લાગે છે ? નહિ જ ! એ તો એનું ચાલતું હોય એટલા અનાચારો આદરીને પણ અનુકૂળતાઓ મેળવવાનો પ્રયત્ન કરવાનો !

અનુકૂળતાના અર્થિપણાથી પરાહુખ બન્યા વિના સદાચારનું યથાર્થ પાલન થઈ શકે નહિ :

પ્રતિકૂળતાનો શબ્દાર્થ ખ્યાલમાં છે ને ? હુઃખરૂપ લાગે એ પ્રતિકૂળતા. એનું અર્થિપણું આ દુનિયામાં કોઈને નથી. અનુકૂળતા એટલે જે મળતાં બાહ્ય સુખશાન્તિ માણી શકાય તે. એનું અર્થિપણું છે કે નહિ ? પ્રતિકૂળતાના અર્થી કોઈ નથી એ તો સીધી વાત છે, પણ જેનાથી બાહ્ય સુખ માન્યું છે એના અર્થી તમે નથી, એમ તમે કહી શકો એમ છો ? જે આત્માઓને બાહ્ય સુખ માટેની અનુકૂળ સામગ્રી ગમે, જે એની જ ગરજવાળો હોય, જે માત્ર એને જ માટે આતુર હોય, તે એમાં આવતી પ્રતિકૂળતા ન સમજે તો સાફ : કેમકે— એ પ્રતિકૂળતાને ફેડવા અને અનુકૂળતાને મેળવવા શું કરશે અને શું નહિ કરે, એ કહી શકાય નહિ. આજે દુનિયાના

હાહ્યા ગણાતા માણસો પણ પોતે માનેલી બાહ્ય અનુકૂળતા મેળવવાને માટે શું કરી રહ્યા છે, કેવા કારમા પ્રયત્નો કરી રહ્યા છે, તેની શું તમને ખબર નથી ? અરે, તમે શું કરો છો, એજ વિચારી જૂઓને. કેટલાકો પ્રતિકૂળતાની સામે ગુસ્સો કરે છે, પણ તે અનુકૂળતા મેળવવા માટે ! આજે અનુકૂળતા મેળવવા માટે કોણ શું કરતાં આંગકો ખાય તેમ છે ? આજે એ અનુકૂળતાના અર્થિપણાના ચોગે પોતાને હાહ્યા અને કાયદાબાજ ગણાવતા માણસો પણ કારમા અનર્થો મચાવી રહ્યા છે. એથી તો એવાઓ, આવી સદાચારની વાતોને માટે કહે છે કે-‘એ બધું પોથીમાં રહેવા દો. આ જમાનામાં એ નહિ ચાલે !’ આપણે પૂછીએ કે-‘કયા જમાનામાં ચાલશે ? આ જમાનાને શું સદાચારની જરૂર નથી ?’-એટલે રીતસર જવાબ નથી દેતા પણ હસે છે. આવી સર્વમાન્ય એકાન્તે હિત-કર વાતોનો તેઓ ઉઘાડો વિરોધ નહિ કરે, પણ ઉંડે ઉંડે એવાઓના હૈયામાં આ વાતો પ્રત્યે તિરસ્કાર છે. વિરોધ કરે તો એ અનાચારી સાબીત થઈ જાય. ત્યારે સદાચાર, એ એવી ચીજ છે કે-અનુકૂળતાના અર્થિપણાથી પરાડ-મુખ બન્યા વિના એનું યથાર્થ પાલન થઈ શકે નહિ.

અનાચારનો એક પ્રકાર :

અનુકૂળતાના અર્થિમાં સદાચાર જેવું કંઈ હોય, તો તે ગ્રાચ : સામાને ઠગવાને માટે હોય છે : અનાચારને ઠાંકવાને માટે હોય છે ! એ સદાચાર નથી પણ અનાચારનો જ એક પ્રકાર છે. અવસરે તેઓ અનાચાર ચૂકે નહિ. પછી એવાને પૂછો કે-‘તેં આ શું કર્યું ?’ તો કહેશે કે-‘કરામત.’ તે હસશે, પણ નીચું નહિ ધાલે. ઉલ્ટો કહેશે કે-કેટલીક વાતો કહેવામાં,

સાંભળવામાં સારી, પણ આચરવામાં ખુરી. આવું આવું બાલીને તે પોતાના અનાચાર પ્રેમનો બચાવ કરશે.

સભા ૦ અનુકૂળતાનું અર્થિપણું જય તો સંસારનો રસ ઉડેને ?

અરે, ઘરખાર મૂકવાં પડે તોય શું ? રસ ન આવે એમ કહો છો, એનો અર્થ સમજો છો ? એનો અર્થ તો એજ થાય કે-તમે સંસારને મૂકવાના નથી એમ નહિ, પણ એનો રસ છોડવો એ પણ તમને પાલવતું નથી : પણ દુન્યવી અનુકૂળતાનું અર્થિપણું એજ સદાચારનું વૈરિપણું છે !

સાધુઓ આત્મસુખના અર્થી છે :

પ્રતિકૂળતાનું વૈરિપણું તો સૌમાં છે. સમ્યગ્દષ્ટિમાં અનુકૂળતાનું અનર્થિપણું આવવા માંડે. એને પૌદ્ગલિક અનુકૂળતાઓનું અર્થિપણું રૂચે નહિ. એને એ ત્યાજ્ય જ લાગે.

સભા ૦ સાધુઓ પ્રતિકૂળતાના વૈરી ?

હા. તેઓ પ્રતિકૂળતાના વૈરી તો ખરા જ. એમને પ્રતિકૂળતા ગમે જ છે એમ નહિ.

સભા ૦ તો પછી સાધુઓ જાણી-જોઈને આફતો કેમ વેઠે છે ?

કારણ કે-પ્રતિકૂળતાની જડ ઉખાડવાનો સાધુઓનો પ્રયત્ન છે. કોઈ પણ પ્રતિકૂળતા ન રહે એ માટે સાધુઓ આફતોને વેઠે છે. એમને દુનિયાની આફત બીજાઓની માફક આફતરૂપ લાગતી નથી, એટલો જ ભેદ.

સભા ૦ એનો અર્થ તો એ થયો કે-સાધુઓ અનુકૂળતાના અર્થી છે.

અનુકૂળતાના નહિ પણ વાસ્તવિક આત્મસુખના અર્થી છે. અનુકૂળતાના અર્થી હોત તો તો ઘરખાર વિગેરે છાડીને મોક્ષમાર્ગમાં પ્રયત્નશીલ ન બનત.

સમ્યગ્દષ્ટિ અને મિથ્યાદષ્ટિ :

અનુકૂળતાનું અનર્થિપણું જોઈએ તે પોદ્ગલિકતાને આપે-
 ક્ષીને વાત છે. સમ્યગ્દષ્ટિ આત્મા પુદ્ગલને પર માને, એટલે એ
 સંગી ખરો પણ અર્થી નહિ. અર્થી મોક્ષનો. સમ્યગ્દષ્ટિ અને
 મિથ્યાદષ્ટિ એ ચાંદ નથી, પણ જે જેવા હતા તેને જ્ઞાનિઓએ
 તેવા કહ્યા. શાસનને પામેલા પ્રતિકૂળતાના વૈરી હોય, પણ
 અનુકૂળતાના અનર્થી હોય. અનુકૂળતા ઈચ્છે તોય મોક્ષની
 સાધના માટે ! આજે કેટલાકે કહે છે કે-‘અમને આ ગમે છે
 માટે અમે સમ્યગ્દષ્ટિ ખરાને ?’ એમને પૂછવું કે-‘ઁગલા
 નથી ગમતા ? ઁગલા, લક્ષ્મી, સંસાર તજવા જેવાં લાગે છે ?’
 જો ના, તો હજુ સમ્યક્ત્વ છેટે છે ! કહેશે-‘અમે તમેવ સચ્ચં
 નિસ્સંકં જં જિજ્ઞેહિં પવેદ્યં । યોલીએ છીએને ?’ પણ એને
 પૂછવું પડે કે-‘એ યોલે છે તે રૂઢપણાથી કે હૃદયથી ?’ જો
 એ હૃદયથી યોલતો હોય તો સંસારમાં ઉપાદેયબુદ્ધિ ન હોય
 પણ હેયબુદ્ધિ હોય અને મોક્ષની અભિલાષા પણ જરૂર હોય.
 આવું કહેવામાં આવે, એટલે એના જવાબમાં એવું પણ કહે-
 નારા નથી એમ નહિ કે-‘એ નહિ જૂઓ. અમે કર્યું તે ન
 જૂઓ, પણ કહું તે જૂઓ.’ આમ કહેવું એ ખરાખર છે ?
 નહિ જ ! જેમ પ્રમાણિકપણાનું સટીપ્રીકેટ લાવનારો ગદલામાં
 હાથ નાંખે, પકડાય, ત્યારે કહે કે-‘હું પ્રમાણિક છું. જૂઓ
 આ સટીપ્રીકેટ !’-એ માનો ખરા ? નહિ જ. ઉદ્દું એમ કહે
 કે-‘પણ મેં તને ગદલામાં હાથ નાખતાં પકડ્યો છે !’ ત્યારે
 સમ્યગ્દષ્ટિ અને મિથ્યાદષ્ટિ વચ્ચે પણ માત્ર યોલવા પૂરતો જ
 ફરક નથી. યજ્ઞેની બુદ્ધિમાં, યજ્ઞેની માન્યતામાં, યજ્ઞેની વૃત્તિમાં
 જખરજસ્ત અંતર હોય છે. સમ્યગ્દષ્ટિની વિશેષતા એ કે-એ

અનુકૂળતાનો અનર્થી હોય અને એથી એ સદાચારનો અધિકારી હોય. એનામાં એકદમ અનાચાર આવે નહિ. સદાચાર એનાથી એકદમ ખસે નહિ. આ સદાચાર કેમ ખરાબર સમજતો નથી ? ગળે કેમ ઉતરતો નથી ? કારણ એજ છે કે-‘પ્રતિકૂળતાના વૈરિપણ સાથે અનુકૂળતાનું અર્થિપણું વધારે છે.

શ્રી સુદર્શનમાં અનુકૂળતાનું અર્થિપણું હોત તો :

પુણ્યાત્મા શ્રી સુદર્શનનો પ્રસંગ વિચારી જૂઓ. શ્રી સુદર્શનનું નામ આજે પણ સદાચારી પુરુષસિંહ તરીકે લેવાય છે. શ્રી સુદર્શનની સદાચારી તરીકેની જખરજસ્ત ખ્યાતિ છે. શ્રી સુદર્શન એટલે સદાચાર સેવનારાઓ માટે આદર્શ. શ્રી સુદર્શનની આ નામના, આ ખ્યાતિ, આ પ્રતિષ્ઠા પાછળ કયી વસ્તુ હતી ? વિચારી જૂઓ કે-શ્રી સુદર્શને જે સદાચાર સાચવ્યો છે, તે શ્રી સુદર્શનને પૌદ્ગલિક અનુકૂળતાના અર્થી હોત તો સાચવી શકત ? શ્રી સુદર્શનને અનુકૂળતાના અર્થી હોત, તો તેમણે જે સદાચાર સાચવ્યો તે સાચવી શકત નહિ. અનુકૂળતાના અર્થિથી નથી તો સાધુપણું વાસ્તવિક રીતિએ પાળી શકાતું, નથી તો શ્રાવકપણું વસ્તુતઃ પાળી શકાતું કે નથી તો તેનાથી સમ્યગ્દષ્ટિ માટે વિહિત આચારાદિનું યોગ્ય રીતિએ પાલન કરી શકાતું ! અનુકૂળતાનું અર્થિપણું સાધુને સાધુપણામાં ટકવા દે નહિ અને શ્રાવકને શ્રાવકપણામાં ટકવા દે નહિ : કારણ કે-ધીરે ધીરે તે આત્મા નીચે પડતો જાય અને જે સુયોગ્ય આલંબન ન મળી જાય તો પરિણામે સાધુ સાધુ ન રહે અને શ્રાવક શ્રાવક ન રહે !

અર્થિપણું શાનું જોઈએ ?

સલાહ અનુકૂળતા મેળવવી જ નહિ ?

અનુકૂળતાનું અર્થિપણું ન જોઈએ. સૌ પ્રતિકૂળતા વેઠી શકે એમ ન બને. પ્રતિકૂળતા વેઠવાની તાકાતના અભાવે અનુકૂળતાની ઈચ્છા થવી સહજ છે, પણ પૌદ્ગલિક અનુકૂળતા ધ્યેયરૂપ બની ન જાય, તેની ખાસ કાળજી રાખવી જોઈએ. મોક્ષધ્યેય સિદ્ધ કરવાને માટે જરૂરી અનુકૂળતાની ઈચ્છા, એ વસ્તુતઃ અનુકૂળતાનું અર્થિપણું નથી. અનુકૂળતાનું અર્થિપણું તે છે, કે જેના યોગે આત્માની દિશા જ પલટાઈ જાય. અર્થિપણું તો ધર્મનું અને મોક્ષનું જ હોવું જોઈએ. ધર્મનું અર્થિપણું પણ મોક્ષના અર્થિપણામાંથી જન્મેલું હોવું જોઈએ. આથી પૌદ્ગલિક અનુકૂળતાનું અર્થિપણું આત્માને ધર્મમાર્ગથી ભ્રષ્ટ કરનારું છે, એ વાત સ્પષ્ટ થઈ છે. અનુકૂળતા મળી જાય અને ભોગવાઈ જાય એ વસ્તુ જૂદી છે : જ્યારે એનું અર્થિપણું જાગે, કોઈ પણ રીતિએ એ મેળવવી એમ થાય, એ વસ્તુ ન્યારી છે. મોક્ષના અર્થિએ તો પૌદ્ગલિક અનુકૂળતાના અર્થી નહિ, પરંતુ વૈરી બની જવું જોઈએ. પાદ્ગલિક વસ્તુ માત્રની ઈચ્છા અયોગ્ય છે, એમ લાગી જવું જોઈએ.

શ્રી સુદર્શનની ખ્યાતિ :

સદાચારના પાલન માટે શ્રી સુદર્શનની નામના જખ્ખર છે. શ્રી સુદર્શન પદ્મા શીલસંપન્ન તરીકે પંકાયા છે. શીલનો આદર્શ રજૂ કરવાને માટે મૂખ્યત્વે આ પુણ્યાત્માનું નામ પણ લેવાય છે. જે પ્રસંગના યોગે શ્રી સુદર્શન આવી ઉત્તમમાં ઉત્તમ કોટિની નામનાને પામી શક્યા છે, તે પ્રસંગ સામાન્ય કોટિનો નથી. આપણને જરૂર લાગે કે—‘અનુકૂળતાનો અર્થી’ આવા સંયોગોમાંથી આ રીતિએ આણીશુદ્ધ બહાર નીકળી શકે નહિ.’ પહેલેથી છેલ્લે સુધી શ્રી સુદર્શને જેવી મહત્ત્વતા દર્શાવી

છે અને સદાચારના સેવનમાં જે લેશ પણ સખલના થવા દીધી નથી, તે જે ધરાધર વિચારાય, તેા સમજાય કે-પૌદ્ગલિક અનુકૂળતાનું અર્થિપણું ગયા વિના આમ બનવું એ શક્ય નથી.

પુરોહિત સાથે મિત્રાચારી :

એક બાઈની પ્રપંચજાળથી શ્રી સુદર્શનના સદાચારની કસોટી થવા પામી છે. શ્રી સુદર્શનની સાથે તે નગરીના પુરોહિતને ગાઠ મૈત્રી હતી. શ્રી સુદર્શન સાથે પુરોહિતને એવી મિત્રાચારી થઈ ગઈ હતી કે-મોટે ભાગે પુરોહિત શ્રી સુદર્શનની પાસે જ રહેતો. આના યોગે, પોતાનાં નિત્ય કર્મોને પણ તે પુરોહિત ઘણી વાર ભૂલી જતો.

પુરોહિતની આ હાલત જોઈને, તેની પત્ની કપિલાએ એક વાર પૂછ્યું કે-‘ નિત્યકર્મોને પણ ભૂલી જઈને તમે કયાં આટલો બધો વખત ગુમાવો છો ? ’

પુરોહિતે કહ્યું કે-‘ હું બીજે ક્યાંય નથી જતો, પણ મારા પરમ મિત્ર સુદર્શનની પાસે જ હું હોઉં છું. ’

સુદર્શનનું આટલું બધું આકર્ષણ છે-એમ જાણ્યા, બાદ સુદર્શન કોણ છે, એ જાણવાની ઇચ્છા થવી એ સહજ છે. આથી કપિલાએ પૂછ્યું કે-‘ એ સુદર્શન કોણ ? ’

કપિલા-‘ એ સુદર્શન કોણ ? ’-એમ પૂછે છે, એથી પુરોહિતને આશ્ચર્ય થાય છે. પુરોહિત કહે છે કે-‘સંજ્ઞાનામાં અગ્રેસર એવા મારા મિત્ર સુદર્શનને જે તું ન જાણતી હો, તો તું કંઈ જ જાણતી નથી. ખેર, હવે જાણી લે. ઋષભદાસ શ્રેષ્ઠીને તે પુત્ર છે. મહા બુદ્ધિશાલી છે. રૂપમાં તે કામદેવ જેવો છે. તેની કાન્તિ ચન્દ્ર જેવી છે. સૂર્યસમો તે તેજસ્વી છે. મહાસાગર માફક તે ગંભીર છે અને ક્ષમામાં તે મુનિ-

શ્રેષ્ઠ જેવો છે. એનામાં દાનગુણ એવો છે કે-ચિન્તામણિરત્ન
યાદ આવે : માણિક્યનું ઉત્પત્તિસ્થાન રોહિણીચંદ્ર છે, તેમ તે
ગુણોત્પાદક સ્થાન જેવો છે : વળી એ એવો પ્રિયાલાપી છે
કે-જાણે અમૃતનો કુંડ જોઈ લો : ખરેખર, તે આ વસુધાના
મુખ માટે ભૂપણરૂપ છે ! એના બીજા સઘળા ગુણો તો દૂર
રહ્યા, પણ એનામાં શીલગુણ અદ્ભૂત છે ! એ ગુણચૂડામણિ
સુદર્શનનું શીલ લેશ પણ સ્પર્શનાને પામતું નથી !

પોતાના જીવનમાં તેનો અમલ કરવાને માટે વાંચો

અગર તો સાંભળો :

વિચાર કરતાં આવડે તો આ પ્રસંગ પણ બોધદાયક
છે. શ્રી સુદર્શનની મૈત્રિનું પરિણામ એ આવ્યું કે-પુરોહિત
શ્રી સુદર્શનના ગુણોથી મુગ્ધ બની ગયો. પરિચય વધે તેમ
પૂજ્યબુદ્ધિ વધે, બહુમાન વધે, ગુણરાગ વધે, તો એ પણ
ઉત્તમતાની એક પ્રતીતિ છે. તમારી સાથે કોઈને સામાન્ય
મિત્રાચારી થાય, તો એ તમારે માટે કેવા વિચારો ધરાવનારો
બને ? એને લાગે ખરું કે-‘જેનોનું જીવન નીતિમય હોય છે ?’
સામાને એમ થાય કે-‘જેનો સદાચારપરાયણ હોય છે ?’ તમારા
પરિચયથી સામાના હૃદયમાં તમારા માટે બહુમાન જાગે કે
બહુમાન જાગ્યું હોય તેય ઘટવા માંડે ? શ્રી સુદર્શનનું જીવન કેવા
ઉંચા પ્રકારનું હશે, કે જેથી પુરોહિતને એમ લાગ્યું કે-સુદ-
ર્શન ગુણચૂડામણિ છે ? તમારો મિત્ર તમારી પ્રમાણિકતા
માટે, તમારા સદાચાર માટે, તમારી ઉદારતા માટે, તમારી
સહભાવના માટે સાચા હૃદયથી પ્રશંસા કરી શકે, એવું જીવન
તમે કેળવ્યું છે ? એવું જીવન કેળવવાનો વિચાર સરખોય કદિ
કર્યો છે ? શ્રી સુદર્શનની કથા ઘણાએ ઘણી વાર સાંભળી હશે,

પણ કોને એમ થયું કે—‘ શ્રી સુદર્શનની આવી છાપ પુરો-
હિત ઉપર શાથી પડી ? મારા પરિચયમાં આવનાર ઉપર
મારી છાપ કેવી પડે છે ? ઉત્તમ છાપ આપોઆપ પડે એવું
જીવન જીવવાને મારે શું કરવું જોઈએ ? ’ આ જાતિનો વિચાર
કરવાની કુરસદ જ કોને છે ?—એમ ને ? જે કાંઈ વાંચો અગર
સાંભળો તે માત્ર જાણવા જ ખાતર નહિ, પણ એનો પોતાના
જીવનમાં અમલ કરવા ખાતર વાંચો અગર સાંભળો. ઉત્તમ
આત્માઓનાં જીવનો જાણીને એ નક્કી કરે કે—‘આપણે આપણા
જીવનને કયી રીતિએ આવું ઉત્તમ કોટિનું બનાવી શકીએ ?’
અને આવું નક્કી કરીને એ માટે પ્રયત્નશીલ પણ બનો.

કપિલાનું કપટ-શ્રી સુદર્શનનો ઉત્તર :

પુરોહિતની પ્રશંસાથી અહીં પરિણામ વિપરીત આવે
છે ! ગુણમાં અને રૂપમાં જેનો જોટો ન મળે એવા શ્રી સુદર્શન
છે, આવું સાંભળીને કપિલા કામવિહ્વલ બની જાય છે.
કામાતુર બનીને કપિલા શ્રી સુદર્શનને પોતાની પાસે લાવવા
ઈચ્છે છે અને શ્રી સુદર્શનની સાથે ભોગ ભોગવવા ઈચ્છે છે.
પણ આ ઈચ્છાને સફળ કરવી એ કાંઈ સહેલું કામ છે ? કપિલા
મુંઝાણી કે—‘ એને કયી રીતિએ ફસાવવો ? ’

શ્રી સુદર્શનને ફસાવવા માટેની યુક્તિ કપિલા શોધે છે,
તે દરમ્યાનમાં જ રાજાના હુકમથી પુરોહિતને અગ્નિચક્ર બહાર-
ગામ જવાનું થાય છે.

કપિલા આ તકનો લાભ લેવાનું નક્કી કરીને સીધી જ
શ્રી સુદર્શનને ઘેર આવે છે.

શ્રી સુદર્શન આમ તો માને નહિ, એટલે કપિલા કહે
છે કે—‘ આપના મિત્ર અત્યંત બીમાર થઈ ગયા છે, એથી

જ આજે અહીં આવ્યા નથી. આપના વિરહના યોગે તેમની બીમારી બેવડાઈ રહી છે અને એથી જ આપના મિત્રે આપને બોલાવી લાવવાને માટે મને મોકલી છે ! આપના મિત્ર આપને યાદ કરી રહ્યા છે. ’

કપિલાએ આ વાત એવી રીતિએ કહી કે-શ્રી સુદર્શને એ વાતને સાચી માની લીધી. ‘આમાં કાંઈક કપટ હશે તો ?’-એવો વિચાર સરખોય શ્રી સુદર્શનને આવ્યો નહિ.

શ્રી સુદર્શને કહ્યું કે-‘હું તો જાણતો નથી કે પુરોહિત બીમાર છે. ’ આમ કહીને તરત જ શ્રી સુદર્શન પુરોહિતને ઘેર ગયા.

પુરોહિતના મકાનમાં પેસતાં પેસતાં જ શ્રી સુદર્શન કપિલાને પૂછે છે કે-‘મારો મિત્ર ક્યાં છે ?’

કપિલા કહે છે કે-‘આગળ જાવ. આપના મિત્ર સુધ્ધ ગયા છે. ’

થોડે આગળ ગયા પછી ફરીથી શ્રી સુદર્શને પૂછ્યું કે-‘અહીં પણ પુરોહિત નથી, તો શું તે કાંઈ બીજે ગયો છે ?’

કપિલા કહે છે કે-‘તેઓ બીમારીને લીધે પવન વિનાની જગ્યામાં સુધ્ધ ગયા છે, માટે તમે અંદરના મૂલ ઓરડામાં જાવ. તમારા મિત્ર ત્યાં છે. ’

શ્રી સુદર્શનને હજી પણ કશી શંકા પડતી નથી.

સજ્જન આત્માઓ સ્વયં અમાયી હોય છે, એટલે સામાન્ય રીતિએ તેઓ સામામાં માયા હોવાની શંકા કરતા નથી.

શ્રી સુદર્શન છેક અંદરના ઓરડામાં જાય છે. ત્યાં પણ પુરોહિતને નહિ જોવાથી, શ્રી સુદર્શન હજીય સરલ આશયથી કપિલાને પૂછે છે કે-‘પુરોહિત ક્યાં છે ?’

આ તરફ કપિલા મકાનનાં બારણાં બંધ કરી દે છે, કામને ઉઠીસ કરનારા ચેનચાળા શરૂ કરી દે છે અને કામ-ક્રીડા કરવાની નિર્લજ્જ માગણી કરે છે.

શ્રી સુદર્શન સઘળી સ્થિતિ કળી જાય છે.

શ્રી સુદર્શને જોયું કે—‘આ તો મહા પ્રપંચ છે. હવે આમાંથી બચવાને માટે કાંઈક બુદ્ધિનો ઉપયોગ કરવો પડશે.’

સીધી રીતિએ સમજાવવાથી કપિલા માની જાય તેમ હતી નહિ, એટલે શ્રી સુદર્શન હસીને કહે છે કે—‘અરે મૂર્ખી ! તં મોઢી ભૂલ કરી છે. જે કામને માટે તું મને અહીં લઈ આવી છો, તે કામને માટે તો હું નકામો છું. હું તો નપુંસક છું અને મારા પુરૂષવેશથી તૂં છેતરાઈ છો !’

શ્રી સુદર્શનનો આ જવાબ સાંભળતાંની સાથે જ કપિલાનો કામાવેગ ગળી જાય છે ! એ તો ઠંડી જ થઈ જાય છે ! કેટલી મહેનત અને કેવું પરિણામ ?

આટલા પછી પણ પોતાની મૂર્ખાઈ ઉપર નહિ ચીઠાતાં તે શ્રી સુદર્શન ઉપર ચીઠાય છે. જેને કપટ કેળવીને લાવી હતી, તેજ શ્રી સુદર્શનને કપિલા કહે છે કે—“અહીંથી ચાલ્યો જા !” અને એમ કહીને ઘરનાં બારણાં ઉઘાડી દે છે. શ્રી સુદર્શન તો શીલરક્ષણ માટે મનમાં ખૂશ થતા રવાના થઈ જાય છે.

નગ્ન સત્યવાદિઓ કહ્યાના શમાવનાર તો નથી જ

પણ ભયંકર કહ્યાને સળગાવનારા છે :

તમને લાગે છે કે—શ્રી સુદર્શને કપિલાને આવો ઉત્તર આપવામાં ભૂલ કરી હતી ? આજના કહેવાતા નગ્ન સત્યવાદિઓ શ્રી સુદર્શનને જુદા કહે, તો નવાઈ પામવા જેવું

નથી. નગ્ન સત્યવાદિઓ શ્રી જૈનશાસનને પામેલા જ નથી. શ્રી જૈનશાસનમાં નગ્ન સત્યવાદિઓને સ્થાન છે જ નહિ. શ્રી જૈનશાસનમાં બોલવું તે સાચું બોલવું એ નિયમ જરૂર છે, પણ જે સાચું હોય તે બધું બોલવું જ એવો નિયમ નથી. જેટલું સાચું તેટલું બધું જ બોલવું, એવો નિયમ આ શાસનમાં નથી. નિયમ એ કે—‘ મુસાવાયાઓ વેરમણું. ’ મૃષાવાદ બોલવું નહિ. બોલવું જરૂરી હોય તો અસત્ય બોલવું નહિ, પણ જેટલું સત્ય તેટલું બધું જ બોલવું એ નિયમ નહિ. વગર અગ્નિએ હોળી સળગાવવી હોય તો જેટલું સાચું હોય તેટલું બોલવું. નગ્ન સત્ય એટલે દિવાસળી વિના સળગે તેવો અગ્નિ. નગ્ન સત્યવાદિઓ કલ્યાણના શમાવનારા તો નથી જ, પણ ભયંકર કલ્યાણોને સળગાવનારા છે. નગ્ન સત્યવાદિતા હોય ત્યાં ગંભીરતા આદિ ગુણો ટકે શાના ? નગ્ન સત્યવાદિતા સ્વીકારવામાં આવે, તો તો કેઈકિનાં જીવનો પાયમાલ થઈ જાય. નગ્ન સત્યવાદી ઘરમાં બનો તો ઘરમાં હોળી સળગે. પેઢીમાં નગ્ન સત્યવાદી બનો તો બખર જ પડી જાય. આજે તો નગ્ન સત્યના નામે દંભ ખેલાય છે. બીજાઓને માટે જે નિયમ લાગુ પાડો છો, તે જો ઘરમાં મા-બહેન-વહુ-બેટી વિગેરેને માટે લાગુ પાડો તો માલૂમ પડે.

સત્યાસત્યનું પૃથક્કરણ :

ત્યારે જેટલું સાચું તે બધું બોલવું જ એ નિયમ નહિ, પણ બોલવું તે સાચું જ બોલવું : અથવા તો કહો કે—બોલવું તે અસત્ય નહિ જ બોલવું એ નિયમ ! એ માટે તો સાચું કેને કહેવાય અને ખોટું કેને કહેવાય, એનું તત્ત્વજ્ઞાનિ-ઓએ પૃથક્કરણ કર્યું. હકીકતમાં તદ્દન સાચું હોય, છતાં

પણ કેટલુંક એવુંય હોય છે કે—જે બોલીએ તો મૃષા-
વાદનો દોષ લાગે અને દેખાવમાં ખોટું લાગે તેવું પણ
કોઈક વાર એવુંય હોય છે કે—જે બોલનાર અસત્યવાદી ન
ગણાય. તત્ત્વજ્ઞાન લણ્યા વિના, તત્ત્વજ્ઞાનિઓનો પરિચય કર્યા
વિના, માત્ર દુન્યવી દોડધામોમાં અને દેવ-ગુરુ-ધર્મને ભાંડવામાં
કાબેલ બનવાથી આ નહિ સમજાય. એમ ને એમ તો અજ્ઞાનમાં
સડી જવાશે : સદાચાર આવશે નહિ અને દુરાચાર ટળશે નહિ.

શ્રી સુદર્શને કરેલી પ્રતિજ્ઞા :

શ્રી સુદર્શને કપિલાને કહ્યું કે—‘હું નપુંસક છું.’ અને
ખરેખર, શ્રી સુદર્શન પરસ્ત્રીના યોગને માટે નપુંસક જ હતા !
કપિલાએ ખીન્નઈ ને બારણાં ઉઘાડ્યાં એટલે અટ શ્રી સુદર્શન
બહાર નીકળી ગયા. ‘નરકદ્વારમાંથી બહુ થોડે મૂકાયો’—એમ
વિચારતા શ્રી સુદર્શન ઉતાવળે પગે પોતાને મકાને આવી
પહોંચે છે. વધુમાં, શ્રી સુદર્શન આવી આકૃતથી લવિષ્યમાં
બચી શકાય એ માટે પ્રતિજ્ઞા કરે છે કે—

“નાતઃ પરં પરગૃહે, યાસ્યામિ ક્વચિદેકકઃ ।”

અનાચારનો સંભવ દેખાય તો :

‘હવેથી ક્યારેય પણ પારકાના ઘરમાં એકલા જવું નહિ.’
—‘આવો નિયમ શ્રી સુદર્શન કરે છે ! અનાચારના આગમનનો
સંભવ દેખાયો, એટલે તરત જ એનો ઉપાય કરી લીધો.
પોતાના સદાચારને બળવવાની કેટલી કાળજી હશે ? આજે
તો ‘નૈષ્ઠિક પ્રહાર્ય’, પ્રહાર્યની દહતા, આત્મા ઉપર કાણુ
હોય તો સંયોગ શું કરે ?’—આવી આવી વાતો કરીને અના-
ચારોને આમંત્રણ અપાય છે ! એ રીતિએ, સદાચારોને સાચવવા-
ની સાવચેતી રાખનારાઓને હલકા પડાય છે અને દુરાચારોનો

ખચાવ કરાય છે ! શ્રી સુદર્શન ઝોછા મધ્ધમ છે કે ઝોછા સત્ત્વ-શીલ છે એમ નથી, પણ જ્યાંથી અનાચાર આવવાનો સંભવ દેખાય ત્યાંથી ખસી જવું એ વાત છે. હવે એ વિચારી જૂઓ કે-શ્રી સુદર્શન જે પૌદ્ગલિક અનુકૂળતાના અર્થી હોત, અનુકૂળતાના અનર્થી બનેલા ન હોત, તો તેઓ આ સંયોગમાં સદાચાર જાળવી શકત ખરા ? અનુકૂળતાના અર્થિને તો આવા પ્રસંગે સદાચારને નેવે મૂકતાં વાર ન લાગે.

કપિલા અને અભયા :

હજી આગળ જૂઓ. શ્રી સુદર્શન પરછી માટે નપુંસક છે, પણ વસ્તુતઃ નપુંસક છે એમ નથી. શ્રી સુદર્શન તો અનેક દીકરાઓના બાપ છે, પણ કપિલાની એ વાતની કશી જ ખબર નહોતી અને એથી જ એ આશ્રિતમાંથી શ્રી સુદર્શન ઝટ છટી શક્યા. હવે નવી આશ્રિત ઉભી થાય છે.

એક વાર એવું બને છે કે-રાજાએ ઈન્દ્રમહોત્સવ યોજ્યો છે. જે ઉદ્યાનમાં ઈન્દ્રમહોત્સવ છે, તેમાં પુરોહિતપત્ની કપિલા સાથે મહારાણી અભયા પણ જઈ રહી છે. બીજી તરફ શ્રી સુદર્શનની પત્ની મનોરમા પણ પોતાના છ પુત્રોની સાથે તે ઉદ્યાનમાં આવે છે.

રૂપલાવણ્યના લંકાર સમી મનોરમાને જોઈને કપિલા મહારાણી અભયાને પૂછે છે કે-‘હે સ્વામિનિ ! આ કોણ છે ?’

અભયાએ કહ્યું કે-‘તું આનેય ઝોળખતી નથી ? સુદર્શનની એ ગૃહિણી છે.’

આ સાંભળીને કપિલાને આશ્ચર્ય થાય છે. એ કહે છે કે-‘દેવિ ! જે આ સુદર્શનની ગૃહિણી હોય, તો તો આનામાં ઘણીજ કુશળતા છે એમ કહેવું પડે !’

રાણીએ કહ્યું કે-‘ આનામાં કયી કુશળતા છે ? ’

કપિલાએ કહ્યું કે-‘ એજ કે-એણે આટલા બધા પુત્રોને જાણ્યા છે ! ’

રાણી કાંઈ જાણતી નથી એટલે સમજી શકતી નથી : એથી તે કહે છે કે-‘ જે સ્ત્રી સ્વાધીનપતિકા છે, તે યદિ પુત્રોને જાણે તો તેમાં કુશળતા શી છે ? ’

કપિલા કહે છે કે-‘ દેવિ ! તમારી વાત સાચી છે, પણ એ તો ત્યારે બને કે જ્યારે પતિ પુરૂષ હોય ! સુદર્શન પુરૂષના વેષમાં રહેલો પુરૂષ નથી પણ પણક છે ! ’

રાણી પૂછે છે કે-‘ એ તે કેમ જાણ્યું ? ’

રાણીએ પૂછ્યું અને કપિલાએ બધી હકીકત કહી દીધી ! આ વસ્તુ જો અહીં જ અટકી હોત, તો તો વાંધો નહોતો, પણ અહીં તો વાત આગળ વધી.

રાણી કહે છે કે-‘ જો તું કહે છે તેમ હોય, તો તો તું છેતરાઈ ગઈ છો ! મૂઠ ! સુદર્શન પણક છે એ વાત સાચી છે, પણ તે પરસ્ત્રીઓ માટે ! સ્વસ્ત્રી માટે નહિ !! ’

કપિલાને આ સાંભળીને અત્યંત ખેદ થાય છે. એના હૈયામાં ઈર્ષ્યા જન્મે છે. એ કહે છે કે-‘ હું મૂઠ છું તે છેતરાઈ, પણ તમે તો બુદ્ધિવાળાં છો ને ? તો બુદ્ધિશાલી એવાં તમારામાં શું વધારે છે ? ’

અભયાનો ગર્વ :

કપિલા ઈર્ષ્યાથી બોલી, પણ કપિલાનાં એ વચનોએ, અભયામાં ગર્વ પેદા કરી દીધો.

અભયાએ કહ્યું કે-‘ મુઝે ! રાગથી જો મેં હાથ પકડ્યો હોય તો જડ પથ્થર પણ પીગળી જાય : તો પછી

સંજ્ઞાવાળા પુરૂષને માટે તો કહેવાનું જ શું હોય ? ’

કહો, આવો ગર્વ કરવાની કશીજ જરૂર હતી ? એક સદાચારી આત્મા ન ફસાય તેમાં ગભરામણ શી ? પણ નહિ, વિષય અને કષાય એ બેને આધીન બનેલાંઓને એવો ખ્યાલ જ હોતો નથી. કપિલા શ્રી સુદર્શનને ફસાવી ન શકી તેમાં અલયા કપિલાને મૂર્ખ કહે અને કપિલા ઇર્ષ્યાવાળી બને, એ મોહના ચાળા સિવાય કંઈ નથી. સદાચારનો સાચો પ્રેમ અન્તરમાં જાયો ન હોય, એથી આવું બને તેમાં નવાઈ નથી.

અલયાનાં ગર્વભર્યાં વચનો સાંભળીને, ઇર્ષ્યાથી કપિલાએ કહ્યું કે—‘દેવિ ! એવો ગર્વ ન કરો ! જો એવો ફાંકો જ હોય તો સુદર્શન સાથે રમો ! ’

અલયાની પ્રતિજ્ઞા :

કપિલાના કથનથી અલયાનો ગર્વ ઉલ્ટો વધી પડ્યો. એણે કહ્યું કે—‘એમ છે ? તું સમજી લે કે—હું સુદર્શનની સાથે રમી જ ચૂકી. વિદગ્ધ રમણીઓએ કઠોર વનવાસિઓને અને તપસ્વિઓને પણ ફસાવ્યા છે, તો આ તો મૃદુ મનવાળો ગૃહસ્થ છે ! ’

આટલું કહીને અહંકારના આવેશમાં ભાન ભૂલેલી અલયાએ પ્રતિજ્ઞા કરી કે—

‘રમયામિ ન યથેનં, પ્રવિશામિ તદાઽનલમ્ ।’

સદાચારને સાચવવા માટે વિષયકષાયની ભાવનાને

ઉત્તેજનારી સામગ્રીથી બચવું જોઈએ :

‘શ્રી સુદર્શનને જો હું ફસાવી શકું નહિ, તો હું અગ્નિમાં પ્રવેશ કરું !’—એવી પ્રતિજ્ઞા અલયા કરે છે ! આ બનાવ કેટલો વિચિત્ર છે ? એક સામાન્ય વાતમાંથી કેવું વિષમ પરિણામ

આવે છે, એ વિચારવા જેવું છે. વળી એ પણ વિચારવા જેવું છે કે—અહંકાર અલયાના પ્રતિવ્રતાપણાના ખ્યાલને પણ ભૂલાવી દે છે ! એને એ વિચાર નથી આવતો કે—‘આ રીતિએ હું મારી કુશલતા ખતાવવા જતાં દુરાચાર તરફ ઘસડાઈ રહી છું.’ જેણે પોતાના જીવનમાં સદાચારને અખંડિત રાખવો હોય, તેણે કષાયોની આધીનતાથી પણ બચવાની જરૂર છે. વિષયવાસના અને કષાયવૃત્તિ—એને ઉત્તેજન મળે તેવી સામગ્રીથી સદાચારના અર્થિએ બચતા રહેવું એ જરૂરી છે. અલયાને ખરું જોતાં તો કપિલા તરફ તિરસ્કાર પેદા થવો જોઈતો હતો. અલયાને એમ થવું જોઈતું હતું કે—‘આ કેવી દુરાચારિણી છે કે એક સદાચારિને ફસાવવા તેણે આવું કપટ કર્યું ! તેમજ કેવી નફરત પણ છે કે—એ પાપને આ રીતિએ પ્રકાશતાં પણ શરમાતી નથી !!’ કપિલા પણ એવી રીતિએ બોલ્યે જાય છે કે—અલયા ઉન્માર્ગમાં આગળ ધપ્યે જ જાય ! ખરેખર, જે સ્ત્રીઓ પોતાના શીલની કિંમત પોતાના જીવન કરતાં પણ વધારે આંકતી હોય, તે સ્ત્રીઓએ કપિલા જેવી સ્ત્રીઓના સંસર્ગમાત્રથી પણ દૂર રહેવું જોઈએ. એ પણ સમજી લેવું જોઈએ કે—પરપુરૂષને ફસાવવામાં કુશલતા નથી, પરન્તુ ગમે તેવા સંયોગોમાં પણ પોતાના શીલને સાચવી લેવું, એજ સાચી કુશલતા છે.

સદાચારના દુશ્મન એ દુનિયાના ય દુશ્મન :

આ બન્નેએ આ રીતિએ શ્રી સુદર્શનને માટે તો આપ-ત્તિનો પ્રસંગ જ ઉભો કરી દીધો હતો : કારણ કે—તેવા પુણ્યાત્માને ફસાવવાની પ્રતિજ્ઞા થઈ હતી ! ચઢેલાને કે ચઢતાને પાડવાની પ્રતિજ્ઞા કરનારા શ્રાપરૂપ જ છે, છતાં આજે પાડનારા ઓછા નથી. ચઢતાને પાડે અને પડતાનાં ઢાલ પીટે,

એવો આજે કેટલાકો ધંધો લઈ બેઠા છે. એમને સદાચારની કિંમત નથી. એમના જીવનમાં સદાચાર નથી. સદાચારને સેવનારા અને વખાણનારા બનેા, પણ દુરાચારને માર્ગે કોઈ દોરાય એવી એક પણ પ્રવૃત્તિ ન કરેા ! સદાચારના દુશ્મન, એ દુનિયાના દુશ્મન જ છે. સદાચારને સાચવવાની દરેક સામગ્રી એવી મજબૂત બનાવો કે—સદાચાર જરા પણ સ્થગિત થવા પામે નહિ.

અભયા અને ધાત્રિકા :

પોતાના સ્થાને પાછા આવ્યા પછીથી અભયાએ પોતાની પ્રતિજ્ઞાની વાત તેની પાસે રહેતી પહિંડતા નામની ધાત્રિકાને કરી. રાણીઓની પાસે જે ધાત્રીઓ હોય છે, તે બહુ ચતુર હોય છે. રાણીઓ ઘણી ખરી બાબતોમાં એની મદદ અને સલાહ લે છે. અભયાએ જ્યાં પ્રતિજ્ઞાની વાત કરી, એટલે ધાત્રીએ કહ્યું કે—‘તે ઠીક કર્યું નહિ. તને મહાન આત્માઓની ધૈર્યશક્તિની ખબર નથી. તારી આ પ્રતિજ્ઞાને ધિછાર હો ! અન્ય પણ શ્રાવક નિત્ય પરનારીસહોદર હોય છે, તો આ મહાસત્ત્વશિરોમણિ એવા શ્રી સુદર્શનને માટે તો કહેવું જ શું ? બ્રહ્મચર્યરૂપ મહાધનવાળા સાધુઓ જેના ગુરુઓ છે અને ગુરુ શીલાદિનો જે ઉપાસક છે, તે અબ્રહ્મ કેમ જ કરે ? સદા ગુરુકુલમાં રહેનાર અને ધ્યાન તથા મૌનનો આશ્રય કરનાર તેને લાવવો કે ખસેડવો એ કેમ જ બને ? કૃષિધરના મસ્તક ઉપરનું રત્ન લેવાની પ્રતિજ્ઞા કરવી તેય સારી છે, પણ સુદર્શનને શીલથી બ્રહ્મ કરવાની પ્રતિજ્ઞા ભૂંડી છે !’

ધાત્રીએ જે કહ્યું તે ઠીક કહ્યું છે ને ? શ્રાવકો પરનારી-સહોદર હોય, એ છાપ શ્રાવકો જ્યાં જ્યાં વસે ત્યાં ત્યાં હોય

કે નહિ ? શ્રાવકો એટલે કેના સેવક ? વીતરાગ જેના દેવ અને નિર્ગન્થ જેના ગુરુ ! આવા દેવ-ગુરુને સેવવાનો દાવો કરનારા શ્રાવકો શું એવા પામર હોય કે-પરનારીસહોદરપણાની પણ છાપ ન પાડી શકે ?

ધાત્રીએ કહ્યું પણ અસયાએ તો એક જ વાત કરી કે-
'એક વાર તું સુદર્શનને અહીં લઈ આવ : પછી ખાકીનું હું ખતાવી લઈશ.'

ધાત્રી આખર તો નોકર જ હતી. તેણે કહ્યું કે-‘એક ઉપાય છે. પર્વદિવસે સુદર્શન શૂન્ય ઘર આદિમાં કાર્યોત્સર્ગ કરે છે. એ વખતે તેને લાવવો જોઈએ. ખાકી ખીજે ઉપાય નથી.’

રાણીએ કહ્યું કે-‘એ ઠીક ઉપાય છે. તેમ કરજે.’

કૌમુદી-મહોત્સવ :

આ વાતને કેટલાક દિવસો થઈ ગયા. એમ કરતાં કરતાં કૌમુદીમહોત્સવનો સમય આવી લાગ્યો. કૌમુદીમહોત્સવ જોવાને પ્રત્યેક નગરજને આવવું, એવું રાજ્ય તરફથી ફરમાન નીકળ્યું. તે દિવસ ધાર્મિક પર્વનો હોવાથી, શ્રી સુદર્શને રાજાની પાસે જઈને ધર્મપર્વની આરાધના કરવા માટે નગરમાં રોકાવાની આજ્ઞા માગી. રાજાએ પણ અનુમતિ આપી. આથી શ્રી સુદર્શન તે રાત્રે નગરમાં એક સ્થળે પૌષધવ્રત લઈને કાર્યોત્સર્ગમાં સ્થિર રહ્યા.

અસયા રાણીની ધાત્રી પહિંડતા આવા જ કોઈ અવસરની રાહ જોઈ રહી હતી. એને ખબર પડી ગઈ કે-‘શ્રી સુદર્શન કૌમુદીમહોત્સવ જોવા જનાર નથી, નગરમાં રોકાનાર છે અને કાર્યોત્સર્ગમાં રાત્રી ગાળનાર છે !’-એટલે આ તકનો એણે પૂરેપૂરો ઉપયોગ કરી લેવાનો નિર્ણય કર્યો.

અસયા પાસે આવીને ધાત્રિએ કહ્યું કે-‘ તારા મનોરથો આજે કદાચ પૂરાશે, માટે તુંય ઉદ્યાનમાં જઈશ નહિ. ’

અસયાએ એ વાત કબૂલ રાખી અને કૌમુદીમહોત્સવમાં પોતાને ન જવું પડે એ માટે તેણે રાજાને કહ્યું કે-‘મારા માથામાં પીડા ઉપડી છે માટે હું નહિ આવું. આપ પધારો.’

રાજાએ ધાર્યું કે-‘એમ હશે.’

શ્રી સુદર્શન અંતઃપુરમાં :

હવે શ્રી સુદર્શનને અંતઃપુરમાં લાવવા તો ખરાને ? રાજા-મહેલ ચોકીદારોથી તો ખાલી હોય નહિ ! પણ રાજધાત્રિએ કપટ-નિપુણ હોય છે. પહેલાં બીજી મૂર્તિએ લાવવા દ્વારા રક્ષકોને વિશ્વાસમાં લઈ ને, શ્રી સુદર્શનને મૂર્તિની જેમ ઢાંકીને ત્યાં લાવવામાં આવ્યા. શ્રી સુદર્શન કાર્યોત્સર્ગમાં છે, હાલતા-ચાલતા નથી, એથી ઉપાડી લાવનારને અનુકૂળતા મળી ગઈ !

શ્રી સુદર્શનની નિશ્ચલતા :

શ્રી સુદર્શનને લાવ્યા બાદ પહોંચતા ધાત્રી ચાલી ગઈ અને અસયાએ પોતાની નિર્લજ્જતા પ્રકાશવા માંડી. વિનંતિ કરી, સમજાવવાનો પ્રયત્ન કર્યો અને છેવટ અંગસ્પર્શ કરવો, ભેટવું વિગેરે બધું કરી જોયું. અસયાએ આમ ઘણી ઘણી રીતિએ શ્રી સુદર્શનને પોતાનો બનાવવાના કારમા પ્રયત્નો કર્યા, પરંતુ શ્રી સુદર્શનના એક રોમમાં પણ તેની અસર ન થઈ. પર્વતની જેમ શ્રી સુદર્શન નિશ્ચલ જ રહ્યા. જડ પુતળાને જેમ કશી અસર ન થાય, તેમ શ્રી સુદર્શનના મન ઉપર કશી જ અસર ન થઈ.

એ નિર્બળતા ધર્મિમાં ન જોઈએ :

શ્રી સુદર્શનની આ નિશ્ચલતા સામાન્ય કોટિની નથી. આત્માને આત્માનું વાસ્તવિક ભાન થયું હોય અને જીવનમાં

સંયમસત્ત્વને ખીલવ્યું હોય, ઈન્દ્રિયો તેમજ મન ઉપર કાબુ કેળવ્યો હોય, તો જ આવા ઉપસર્ગોમાં પણ જરાય ચલાયમાન થયા વિના વ્રતમાં સ્થિર રહી શકાય. આ નિશ્ચલતા ઘણી ઉંચી કક્ષાની છે, પણ આપણે તેનો ખીજ દૃષ્ટિથી વિચાર કરીએ. આજે તો કોઈ પણ પુણ્યપુરુષનું દ્રષ્ટાન્ત આવે એટલે મોટો ભાગ કહી દે છે કે—‘એ મહાપુરુષ. એમનાથી એ બને. આપણે તો હાથ જોડીએ. આપણાથી કંઈ બને—કરે નહિ.’ આ રીતે સારામાં સારી, કરવા જેવી અને ધારે તો કરી શકાય એવી પણ વાતોમાંથી આજના ઘણાઓ હાથ ખંખેરી નાખે છે. એવાઓની સામે આપણે એ વસ્તુ લાવવી છે કે—મહાપુરુષોએ જે કર્યું તે કરવું સહેલું જ છે એમ નથી, મહા દુષ્કર છે, પરંતુ જો આપણે આત્મા યોગ્ય માર્ગે કેળવાઈ જાય અને મન મજબૂત બની જાય, તો એવી ઘણી વસ્તુઓ છે, કે જે આપણે પણ ધારીએ તો અમૂક પ્રમાણમાં કરી શકીએ. ‘આપણે તો કંઈ કરી શકીએ જ નહિ’—આવી નિર્બળતા જ્યારે મનમાં ઘર કરી જાય છે, ત્યારે કૌવતવાળો આદમી પણ પોતે જ પોતાની મેળે પામર બની જાય છે : પણ ધર્મના માર્ગે આવેલાઓની એ સ્થિતિ નહિ હોવી જોઈએ.

વિષયો વિષ જેવા લાગે તો :

શ્રી સુદર્શન જેવા સમર્થ સત્ત્વશીલ આદમીએ જે નિશ્ચલતા બતાવી, જે દૃઢતા દેખાડી, તે એવા પરમ પુણ્યાત્માઓને મોટે બહુ મોટી વાત ન ગણાય. જે આત્માઓના રોમ રોમમાં શ્રી જિનેશ્વરદેવનું શાસન પરિણમ્યું છે, જેમના હૈયામાં વિષયો માત્ર વિષ જેવા જ છે એમ બરાબર લાગી ગયું છે અને જે આત્માઓએ પોતાની ઈન્દ્રિયો તથા મનને વશીભૂત બનાવી

દીધેલ છે, તે આત્માઓની સામે વિષયોની ગમે તેવી સામગ્રી આવી પડે, તો પણ તે આત્માઓ મુંઝાય નહિ તે સ્વાભાવિક છે. વિષયો વિષ જેવા છે, હું જૂદો છું, આ જૂદું છે, આમાં દૂષ્યો તો મારું ધાર્યું નહિ કળે, આ વિગેરે જેના રોમ-રોમમાં વ્યાપી જાય, તે કારમા ઉપસર્ગોના પ્રસંગે પણ સ્થિર રહી શકે છે. કોઈ કહે કે-‘ફલાણા મુનિએ બહુ ઉપસર્ગ સહ્યા.’ તો આપણે કહેવું કે-‘બરાબર છે. મુનિ કહેવાય અને શક્તિ છતાં ઉપદ્રવ ન વેઠે તો નવાઈ કહેવાય ! શ્રી જૈનશાસનના મુનિઓ ઉપસર્ગ નહિ વેઠે તો કોણ વેઠશે ?’

માળાપને ઠેળે મારનારા :

અનન્તજ્ઞાનિની આજ્ઞાનું જીવનમાં વધુમાં વધુ પાલન કરવાને માટે, પોતાનાં પરમ ઉપકારી એવાં માળાપને પણ જે મુનિ તને, તે બીજી પર વસ્તુઓથી કેમ મુંઝાય ? પરવસ્તુ ઉપરની આકૃતને આત્માની આકૃત બનાવી લે તે મુનિ નહિ. માળાપને તણ દેવાં એ મોટી આકૃત કે બીજી આકૃતો એ મોટી આકૃત ? જો કે-આજે તો ઘણાઓને માળાપ પાસે રહેવું પડે, એ આકૃત લાગે છે. માતાપિતાની હયાતિ આજના કેટલાકોને આકૃતરૂપ લાગે છે. એવાઓ બીજાનું શું ઉકાળવાના હતા ? માળાપને ઠેળે મારનારા, સમાજની કે દેશની સેવા કરશે-એમ ? એનો સ્વાર્થ સરે છે, કીર્તિ મળે છે, એટલે ભાઈ કૂદે છે-નાચે છે, પણ વસ્તુતઃ તેમનામાં અહિંસા, સત્ય કે સંયમના જેવું કંઈ હોતું જ નથી.

શાસન હજી છેટે છે :

શ્રી સુદર્શન અભયારાણી આગળ પણ ન મુંઝાયા, એ એમના જેવાને માટે નવાઈની વાત નથી. પરવસ્તુઓ, કે

જેનો પોતે ત્યાગ કરેલો છે, એમાં શાસનને પામેલો મુંઝાય તો એ નવાઈ કહેવાય. ‘હું શ્રી વીતરાગનો અનુયાયી છું.’ એમ કહે અને વિષયની તુચ્છ સામગ્રી દેખતાં દાઢ ગળે, એમાં જ રસ આવે, તો કહેવું પડે કે-‘શાસન હજી છેટે છે.’ અમૂક મહાપુરૂષે ફલાણું બહુ મોટું સંકટ વેઠ્યું, એમાં બહુ આશ્ચર્ય પામવા જેવું નથી. વેઠવા જ નીકળ્યા હતા. એથી તો એ મહાપુરૂષ કહેવાય છે. એમણે એમને ધાજતું કાર્ય કર્યું છે. પરંતુ આપણે કરવાનું શું? આપણે તો આપણે શું કરી શકીએ તેમ છીએ, તેનો જ વિચાર કરવાનો હોય. એ વખતે એમ થવું જોઈએ કે-‘આપણે પણ ધારીએ તો છેવટ એવા બની શકીએ તેમ છીએ.’ એ નિર્ણય કરવો જોઈએ કે-‘પ્રયત્ન કરીએ તો આપણે પણ મહાપુરૂષોની જેમ સમભાવે મોટી પણ આફતો વેઠી શકીએ, એવા બની શકીએ.’

પુણ્યાત્માઓ કારમી પણ આફતો આનંદથી સહી લે

છે તેનું કારણ :

વાત એ છે કે-દુનિયાના વિષયો વિષ જેવા છે એમ ધરાબર લાગી જવું જોઈએ. દુનિયાના વિષયો જો ધરાબર વિષ જેવા લાગી જાય, તો-‘અમૂક આફત ન વેઠાય : આમ કેમ બને? આ કેમ સહાય?’-એવી આજે જે માયકાંગલી વૃત્તિ આવી ગઈ છે તે નીકળી જાય અને કંઈક ઉત્સાહ જાગે. તમે એ વિચારી જાઓ કે-‘દુનિયાના વિષયો તમને વિષ જેવા લાગે છે?’ દુનિયાના વિષયો વિષ જેવા ન લાગતા હોય, મીઠા લાગતા હોય, એમાં આનંદ છે એમ લાગતું હોય, તો પછી તમે કોઈ સામાન્ય વ્રતથી પણ ગભરાવ, સામાન્ય નિયમ પણ અપંગ-હિત ન રાખી શકો કે ધર્મ ઉપર આફત આવે ત્યારે-‘એ

આપણું કામ નહિ ’-એમ કહીને ખસી જાય, તો તેમાં આશ્ચર્ય પામવા જેવું નથી, પણ સ્વાભાવિક છે. બાકી વિષયો વિષ જેવા લાગ્યા પછી તો દશા જ ફરી જાય. દુધના કડાયામાં વિષનો એક નાનો પણ કણીયો પડી જાય, તો એને છોડી દેવાની સામે કોઈ દલીલ નહિ કરે. સો રૂપીઆ નહિ પણ કદાચ કોઈ સો સોનૈયા આપવાને તૈયાર થઈ જાય, તો પણ વિષવાળો કટોરો પીવાને તમે તૈયાર થાવ ખરા ? ‘દુધ કહેલું છે, મસાલેદાર છે અને ઉપરથી પૈસા પણ મળે તેમ છે, તો શા માટે એ દુધ ન પીવું ?’-એવા પ્રકારે મન લલચાવ અરે ?

સભા○ પણ એમાં વિષનો કણીયો પડ્યો છે એ ખ્યાલ જ મનને લલચાવા દે નહિ ને ?

અરે, માનો કે-મન લલચાવ નહિ, પણ કોઈ છાતી ઉપર પગ મૂકીને પાવા આવે તો તમે શું કરો ?

સભા○ સામા થઈએ અને બને લાં સુધી તો ન પીઈએ.

ત્યારે ઝેરરૂપ લાગ્યા પછીથી ગમે તેવી કિંમતી, સુંદર અને મહા મુશીબતે મેળવેલી પણ વસ્તુ, જીવંતમાં ફરી ન મળે એવી પણ વસ્તુ, ન વપરાય તેમાં નવાઈ છે ?

સભા○ ના જી.

કોઈ એમ કહે કે-‘ઓહો, આણે તો ઘણું મહાભારત કામ કર્યું : આવી અમૂલ્ય પણ વસ્તુને છોડી દીધી !’-તો શું કહો ?

સભા○ નવાઈ શી કરી ? ઝેર પડ્યું હતું માટે છોડી છે.

પીવે તો જીવે નહિ ને ?

આ વસ્તુ આપણી વાતમાં વિચારી જૂઓ. વિષયો જેને વિષ કરતાં પણ ભૂંડા લાગ્યા છે, એવા પુણ્યાત્માઓ કારમી

પણ આફતો આનંદથી સહી લે, તો એમાં એમના જેવાને માટે બહુ નવાઈ પામવા જેવું નથી. આમ છતાં પણ આપણામાં એવું સત્ત્વ પ્રગટ થાય, એ હેતુથી એવા સત્ત્વશાલીન યુષ્માત્માઓએ સામાની ઘણી બળબળરી છતાં સત્ત્વ બતાવ્યું, તેની પ્રશંસા જરૂર થાય.

વિષયો વિષ જેવા લાગવા એ જેટલું મુશ્કેલ છે તેટલું તે વિષ જેવા લાગ્યા પછી છોડવા તે મુશ્કેલ નથી :

ખરી વાત તો એ છે કે-વિષયો વિષ જેવા લાગવા એજ બહુ મુશ્કેલ છે, એમ કહો.

સભા○ વિષયો વિષ જેવા કેમ ન લાગે ?

આત્મા એટલો વધારે મલિન છે, એમ માનવું પડે.

સભા○ ઉપદેશની અસર કેમ ન થાય ?

ઉપદેશની અસર પણ યોગ્ય આત્માઓ ઉપર જ થાય છે. અનન્તા શ્રી તીર્થંકરદેવો ઉપદેશ દે, પણ જે આત્માઓ દુર્લભ્ય હોય, અલભ્ય હોય, તેને વિષયો વિષ જેવા ન લાગે તે સ્વાભાવિક છે. એ તો એવું કે-સો તારી વાત, પણ મારું એક ઉંહું. એને ગળે જ એ વાત ઉતરે નહિ. અલભ્ય કે દુર્લભ્ય આત્માઓને પ્રબોધવાની તાકાત અનન્તજ્ઞાનિઓમાં પણ નથી. તાકાત ઘણી, પણ કરે શું ? પેલામાં યોગ્યતા ભેદ એને ? ઉપદેશનું સુંદર પરિણામ ક્યારે આવે ? શ્રોતામાં લાયકાત હોય તો ! શ્રોતા નાલાયક હોય તો ગમે તેવો સમર્થ ઉપદેશક પણ તેને માટે નકામો નિવડે. વિષયો વિષ જેવા લાગવા, એજ મુશ્કેલ છે. વિષ જેવા લાગ્યા પછીથી, તેને છોડવા એ એટલું મુશ્કેલ કામ નથી. સત્ત્વશીલ આત્માઓને માટે સંયમ પાળવું એ મુશ્કેલ નથી, પણ સંયમ પાળવા

જેવું છે એમ લાગવું એ મુશ્કેલ છે. શું તમે મુશ્કેલી વેઠી શકતા નથી ? તમને જેની જેની જરૂર લાગી છે, તે તે મેળવવાને માટે શું તમે યોષી મુશ્કેલી વેઠો છો ? પછી તો મુશ્કેલી મુશ્કેલી લાગતી નથી. અર્થિપણની તીવ્રતા જેમ વધારે, તેમ મુશ્કેલી મુશ્કેલી ન લાગે. સહુવું એ બહુ મુશ્કેલ નથી. સહુવામાં કદયાણુ છે એમ લાગવું તે વધારે મુશ્કેલ છે. વિષયો વિષ જેવા છે એમ ખરાખર લાગી જાય, તો વિષયોનો ત્યાગ એ બહુ મુશ્કેલ નથી. સત્ત્વની અદ્યતા આદિના ચોગે આત્મા વિષયો તણ ન શકે, તો પણ એનું ધ્યેય તે હોય : માટે તો આપણે કહી આવ્યા કે—“આત્માનું કદયાણુ સાધવાને માટે સૌથી પહેલાં પૌદ્ગલિક અનુકૂળતાનું અર્થિપણું જવું જોઈએ અને મોક્ષનું અર્થિપણું આવી જવું જોઈએ.” પૌદ્ગલિક અનુકૂળતાનું અર્થિપણું નીકળી જાય અને મોક્ષનું વાસ્તવિક અર્થિપણું પ્રગટે, એટલે મોક્ષપ્રાપ્તિ માટે શક્ય પ્રયત્નો કરવાની વૃત્તિ આવ્યા વિના રહે જ નહિ.

ચર્ચાનો હેતુ :

ચેતનનું અને જડનું વાસ્તવિક સ્વરૂપ જેના હૃદયમાં પરિણમી જાય, તે ઉપસર્ગોમાં અડગ રહે એથી બહુ નવાઈ પામવા જેવું નથી. જો એવા આત્માઓ પણ ચલિત થઈ જાય, તો પછી અચલ રહે કોણ ? એ મહાપુરુષોની મહત્તા ઘટાડવાને માટે આ ચર્ચા નથી. આ ચર્ચાનો હેતુ જૂદો છે. આપણને એ બધામાં કેમ બહુ નવાઈ લાગે છે, એજ ખાસ વિચારવું છે. આપણને એમ થવું જોઈએ કે—“આપણે પણ એમના જેવું કેમ ન કરી શકીએ ?” અસયાએ ઘણા ઘણા પ્રયત્નો કર્યા, પણ શ્રી સુદર્શનનું એક રૂવાડુંય ન ફરક્યું. અંગથી અંગ

લાગાડે, અંગસ્પર્શદ્વારા કામચેષ્ટા કરે, છતાં શ્રી સુદર્શન કાચો-ત્સર્ગમાં સ્થિર રહે, એ ઓછી વાત છે ? એવા સંયોગોમાં શ્રી સુદર્શન જેવા જ ટકે ! પણ એથી-‘આપણાથી કંઈ ન બને’-એવો નિર્ણય ન કરતા. આવી વાતો આવે ત્યારે ‘ડુંગર દૂરથી રળીયામણા’ની જેમ એની અસરથી દૂર ન રહે.

શ્રી શાલિભદ્રજી :

શ્રી શાલિભદ્રજી ઓછા કોમળ હતા ? શ્રી શ્રેણિકના ખોળામાં જરા ખેઠા ત્યાં તો પરસેવાથી રેખાંજળ થઈ ગયા. સાહ્યળીનો પાર જ નહિ. આજ્ઞા ઉઠાવવાને અનેકો હાજર. ભોગની સામગ્રીમાં ખામી નહિ. એ જ શ્રી શાલિભદ્રજી જ્યારે ભોગને લાત મારે છે, પછી કેવા બની જાય છે ? ભોગ એ રોગ લાગ્યા પછી જીવન કેટલું ફરી જાય છે ? સાતમી મેડીએ રહેનાર કોમળ કાયાવાળા શ્રી શાલિભદ્રજી ઉઘાડે પગે વિહાર કરે, ટાઢ-તડકો સહે, અનેક પ્રકારની પ્રતિકૂળતાઓને વેઠે અને તે છતાં પણ પહેલાં કરતાં વધારે આનન્દમાં રહે ! આ બળ આવ્યું ક્યાંથી ? શું કાયા ફરી ગઈ ? નહિ જ. કહો કે-વિષયો વિષ જેવા લાગ્યા અને આજ્ઞાની આરાધનાનો અપૂર્વ ઉલ્લાસ જાગ્યો, માટે એ કોમળ પણ સંયમની સાધનામાં કઠોર બની શક્યા. આપણામાં પણ જો એ દશા આવી જાય, તો આપણે પણ સામગ્રી મુજબ ઘણું ઘણું કરી શકીએ.

સત્ત્વને દબાવો નહિ પણ ખીલવો :

તમે શું સંયમનું કષ્ટ વેઠી શકો તેમ નથી ? વિચારી જૂઓ કે-તમે અહીં નથી આવતા તે વેઠી શકો તેમ નથી માટે નથી આવતા કે આવવું ગમતું નથી માટે નથી આવતા ? જ્યાં તમે ખેઠા છો ત્યાં સળગી રહ્યા છો, એમ તમને લાગે

છે ? સંસારમાં તમે ન છૂટકે રહ્યા છો, એમ કહેવા તમે તૈયાર છો ? તમે સંસારની સાધના માટે જે સહો છો તે જો વિચારો તો ઓછું નથી સહતા એમ લાગે. અને એથી જ કહેવું પડે છે કે—તમારો આત્મા જેવો ત્યાં ઢળે છે, તેવો જો આ તરફ ઢળે, આજ્ઞાની આરાધના તરફ ઢળે, તો આજે જેટલું સત્ત્વ છે, એટલામાં પણ કમાલ કરી શકાય. ‘અરે રે, સંયમ ? કેમ અને ?’—આવું જે આજે બોલાય છે, તેનું ખરું મૂળ આ છે. કરવા જેવું લાગે છતાં કરી ન શકે એમ ન અને એમ નહિ : પરંતુ તમે વિચારી જુઓ કે—‘તમે કેવળ અશક્ત છો માટે જ સંયમ નથી ગ્રહણ કરતા ? તમારો આત્મા સંયમી જીવન જીવી શકતો નથી એથી બળ્યા કરે છે ?’ તમે જાતે જ તમારો ન્યાય કરો અને સત્ત્વને દબાવો નહિ, પણ ખીલવો.

અનંતી ભવપરંપરા દેખાતી નથી :

શ્રી સુદર્શનને માટે અભયારાણી નિષ્કળ નિવડી, એ વસ્તુ કમ કિંમતી નથી : પણ યાત એ છે કે—વિષયો જો વિષ જેવા લાગી જાય અને સત્ત્વ કેળવાય, તો જ એમ બની શકે. શ્રી સુદર્શન જે કરી શક્યા તે શાથી કરી શક્યા, એ વિચારો ! ઘરમાં દેવાંગના જેવી સ્ત્રી હોય, આગ્રહથી પીરસતી હોય, ભોજન રસવાળું હોય અને ખૂબ મોજથી ખવાતું હોય : પણ બરાબર એજ વખતે બગર આવે કે—‘પેઠી ઉડી !’—તો ?

સલામ રસ ઉડી જાય.

કેમ ? સામગ્રી મૌજૂદ છે, ખાવાની ભૂખ છે, ખાધ પદાર્થો સ્વાદિષ્ટ છે, દેવાંગના જેવી સ્ત્રીનો આગ્રહ છે, છતાં રસ ઉડી ગયો, એનું કારણ વિચારો. પેઠી ઉડવાની બગર મળતાંની સાથે જ ક્ષણ પહેલાંનો અપૂર્વ આનન્દ ઉડે અને

શોકસાગર રેલે. એજ રીતિએ અનન્તજ્ઞાનિઓના કહેવાથી જેઓ વિષયોપલોગના પરિણામે શોકની પરંપરા દેખે, તેને ગમે તેવા પણ વિષયો પણ મુંઝવે ? નહિ જ, પણ આજે મોટા વર્ગની એ દશા છે કે-જ્ઞાનિના કહેવા મુજબની અનન્તી ભવપરંપરા દેખાતી નથી અને એથી જ વિષયો તરફ ધસાયે જાય છે !

મીયાની લેંસને ડોખું ન કહેવાય :

એના યોગે ઈન્દ્રિયોની સ્વચ્છન્દતા ટળતી નથી. રસ્તે ચાલતાં પણ કોડા જેવી આંખો આમ-તેમ ભમ્યા કરે છે. જરાક સ્વાદવાળી વસ્તુ દેખી કે-મોંઢામાં પાણી છૂટે છે. આ દશાવાળાને શું વિષયો વિષ જેવા લાગ્યા છે ? રસ્તે ચાલતાં આડું-અવળું જોયા કરવું નહિ, નીચી દૃષ્ટિએ ચાલવું, કોઈ પણ ચેતન કે જડ વસ્તુ તરફ કુદૃષ્ટિ કરવી નહિ, આટલું ચ સત્ત્વ આજે રૂપાળાં કપડાંવાળાઓમાં પ્રાયઃ દેખાતું નથી. એમાં પણ સત્ત્વ જોઈએ છે. દુનિયાના પર વિષયો તરફ આંખને લોભાવા ન દેવી, એ પણ આજે મહાસત્ત્વનું કાર્ય ગણાય છે ! એ સત્ત્વ તમારામાં નથી જ, એમ હું નથી કહેતો : કારણકે-એમ તમારે માટે મારાથી બોલાય જ કેમ ? પણ પ્રતિજ્ઞા લેવા તૈયાર થાવ તો માલૂમ પડે. બાકી દુનિયામાં કહેવાય છે કે-‘મીયાની લેંસને ડોખું ન કહેવાય’-એવી આજે મોટા ભાગે દશા છે. ખરી મુશ્કેલી એ જ છે કે-વિષયો હજી ભૂંડા લાગતા નથી. વિષયો વિષ જેવા છે એમ જો બરાબર લાગી જાય, તો પછીનું કાર્ય બહુ સહેલું છે.

જીભને રાજ રાખવાની મહેનત :

સામાન્ય પ્રતિકૂળ પ્રસંગમાં પણ આત્મા જ્યારે ટકી ન શકે, ત્યારે એમ થાય કે-‘હજી માર્ગ ઉપર જેવી જોઈએ તેવી

પ્રતીતિ નથી.’ જો માર્ગ ઉપર વાસ્તવિક પ્રતીતિ હોય, તો બની શકે એવી વાતમાં પણ દીલાશ કેમ હોય ? માર્ગ ઉપર વાસ્તવિક પ્રતીતિ થઈ જાય, તો ગમે તેવા મધુર લોજન વખતેય આત્મા ભાનભૂલો કેમ બને ? જ્ઞાનિઓએ આજ્ઞા કરી કે—સર્પ જેમ દરમાં પેસે તેમ આહારને ગળે ઉતારવો. સર્પનું દર જોયું છે ? એના શરીર જેટલું હોય. ત્યાં એ વાંકો—ચૂંકો ચાલે નહિ. જરા વાંકો થાય કે અંગ ઘસાય. એમ આહાર ગળે ઉતરી જવો જોઈએ. વાત એ કે—વચ્ચે આ દલાલણુને (જીભને) રાજી થવા દેવી નહિ. પેટ ભર્યા વિના ન ચાલે, પણ આને (જીભને) રમાડ્યા વના તો ચાલે ને ? જીભને રમાડો નહિ તો જીવન ટકે નહિ, એમ કહી શકશો ? પણ નહિ, પેટ માટે જે મહેનત થાય છે, તેના કરતાં કેઈ ગુણી વધારે મહેનત જીભને રાજી રાખવા માટે થાય છે. રસના, જ્ઞાનિઓ કહે છે તેવી ભયંકર પ્રતીતિ નથી થતી, તેનું એ પરિણામ છે. તમે મિષ્ટાન્ન ખાવ કે લુખ્ખો—સુદ્ધો આહાર ખાવ, પણ પેટને કિંમત સરખી છે. પેટને તો પચે અને પોષણ આપે એટલો ભાર જોઈએ છે. બાકી તો બધાં જીભને માટેનાં તોફાનો છે. એ દલાલણુને રીઝવ્યા વિના ખાવું, એ તમારાથી બને ? ધારો તો બને એવું છે ! ‘ એવું તો કોઈથી ન બને. ગમે તે હોય, એને રસ આવ્યા વિના રહે નહિ. ખાવું ને રસ ન આવવા દેવો એ થાય નહિ. ’—આમ કહેવું, એ તો મીઠા શબ્દોમાં અશ્રદ્ધાને છુપાવવાનું એક નાટક છે.

માર્ગની પ્રતીતિ અને સત્વશીલતા :

અનન્તજ્ઞાનિઓએ પ્રરૂપેલા માર્ગ ઉપર જો વાસ્તવિક પ્રતીતિ થઈ જાય, તો વિષયોથી ન અંજાવું એ મુશ્કેલ નથી.

વિષયો પ્રત્યે ખીંચાવાથી આવતું અનિષ્ટ, જે જ્ઞાનિઓએ સ્પષ્ટપણે દર્શાવ્યું છે, તે જો ખરાબર હોયે એટલી જાય, તો ગમે તેવા વિષયોની સામગ્રી સામે પણ અક્કડ અને અણુનમ રહેવાની સત્ત્વશીલતા આત્મા કેળવી શકે છે. મહાપુરુષોએ કારમી આફતો વેઠી અને મનને મલિન થવા દીધું નહિ, એ પ્રતાપ મૂખ્યત્વે માર્ગ ઉપરની પ્રતીતિનો છે. શ્રી સુદર્શનમાં માર્ગ ઉપર કેટલી જખમર પ્રતીતિ હશે, એ ખૂબ વિચારો. તમને લાગશે કે—એ વિના આવું જીવન જીવી શકાય નહિ. કપિ-લાથી ન ખીંચાયા એ મોટી વાત નથી, પણ પછી પ્રતિજ્ઞા કરી કે—‘હવેથી એકલા પરગૃહમાં જવું નહિ.’—એ સામાન્ય વાત નથી. વિષયો કેટલા ભૂંડા લાગ્યા હોય તો આવી પ્રતિજ્ઞા કરવાનું સુએ ? માર્ગની પ્રતીતિ અને સત્ત્વશીલતા, આ બે એવી વસ્તુઓ છે કે—આત્માને ઘણા કારમા પ્રસંગોમાં પણ અચલ રાખી શકે છે અને એજ મહાપુરુષોની મોટામાં મોટી લાયકાત છે. જેણે આત્માનું કલ્યાણ સાધવું હોય, તેણે માર્ગની પ્રતીતિ અને સત્ત્વશીલતા,—આ બે ખરાબર કેળવવાં જોઈએ : પણ માર્ગની પ્રતીતિ થઈ જાય તોજ સત્ત્વશીલતા કામની છે : બાકી તો તે લયંકર જ છે !

અલયાની ધમકી :

શ્રી સુદર્શનની સત્ત્વશીલતા તત્ત્વપ્રતીતિ પૂર્વકની છે, માટે જ સદાચારના આદર્શની તેમના જીવનમાંથી ઝાંખી મળી રહે છે. હજુ આગળ જોવા જેવું છે. શ્રી સુદર્શનનો સદાચાર માત્ર શીલ પૂરતો જ છે, એમ પણ નથી.

રાણી અલયાએ જ્યાં અંગસ્પર્શાદિ જેવી લયંકર કુટિલતા આદરી, એટલે શ્રી સુદર્શને મનમાં પ્રતિજ્ઞા કરી લીધી

કે-‘ જ્યાં સુધી આ ઉપસર્ગ ટળે નહિ ત્યાં સુધી મારે કાચો-ત્સર્ગ જ હો ! ઉપસર્ગ ન ટળે તો મારે અનશન હો ! ’

આ પ્રતિજ્ઞાપૂર્વક શ્રી સુદર્શન ધર્મધ્યાનમાં સુસ્થિર બન્યા. અભયાની કનડગત તો ચાલુ જ હતી. જ્યારે અનુકૂળ ઉપસર્ગોથી શ્રી સુદર્શન જરાય ચલિત ન થયા, એટલે અભયાએ ધમકી આપવા માંડી. કહી દીધું કે-‘ કાં તો મને વશ થા, નહિ તો યમને વશ થવું પડશે. મારી અવગણના ન કર ! મારી અવગણના કરી મને વશ ન થયો, તો સમજ કે-હવે તારું મોત જ થવાનું છે ! ’

શ્રી સુદર્શન ઉપર આ ધમકીની પણ અસર ન થઈ. શ્રી સુદર્શન વગર મોતે મરવા નહોતા ઈચ્છતા, પણ શ્રી સુદર્શનમાં જીવનનો લોભેય એવો નહિ હતો, કે જેથી તે પુણ્યાત્મા મરણની બીકે સદાચારને મૂકે.

દુર્જનની દશા :

આમ લગભગ આખી રાત્રિ વ્યતીત થઈ ગઈ. અભયાએ જોયું કે-‘ હવે સમય જોવા જેવો નથી. ’ અભયાને મુંઝવણ થઈ. પોતાની ધારણા તો પાર પડી નહિ, પણ પોતાને માથે આક્રત આવે તેનું શું થાય ? રાત્રને ખબર પડે કે-‘રાણીએ આ રીતિએ સુદર્શનને ઉપાડી મંગાવ્યો અને અત્યાચાર શુભ-ર્યો.’-તો ? આ કામ એવું હતું કે-જો બીજા જાણી જાય તો રાણીથી જીવાય નહિ ! પણ દુષ્ટ આત્માઓ જ્યારે દુષ્ટતા આદરવા માંડે છે, ત્યારે એ ક્યાં જઈને અટકશે એ કહી શકાતું નથી. સજ્જનો પોતાના ભોગે બીજાને બચાવી લે છે અને દુર્જનો પારકાના ભોગે પોતાને બચાવી લેવાનો પ્રયત્ન કરે છે. સજ્જનનું ગમે તેવું ભૂંડું થાય એની દુર્જનને ચિન્તા હોતી

નથી. સજ્જનને ખરાબ કરવાથી સન્માર્ગ વગોવાશે, એનીય દુર્જનોને દરકાર હોતી નથી. એ તો પોતાનો ખત્યાવ થાય તેમ છે કે નહિ, એજ જૂએ !

અલયાની ખૂમો :

અલયાએ નક્કી કર્યું કે-શ્રી સુદર્શનને કલંકિત ઠરાવવા. શ્રી સુદર્શન દોષિત ઠરે તો જ અલયાનો દોષ ઠંકાયને ? પણ એમ ને એમ તો કોઈ માને નહિ : એટલે અલયા જ્યારે બધી રીતિએ નિષ્ક્રુણ નિવડી, ત્યારે તેણે પોતાના જ હાથે, પોતાના જ નખોથી પોતાના શરીર ઉપર વલુરા ભર્યા. આ પછીથી, ‘અહીં કોઈ મારા ઉપર બલાત્કાર કરવાને માટે આવ્યો છે’-એવી મોટેથી ખૂમો પાડવા માંડી.

દુર્જનો જ્યારે સજ્જનો સામે ફાવી શકે નહિ ત્યારે શું કરે ?

આમાં જરાય આશ્ચર્ય પામવા જેવું નથી. દુર્જનો બી-ચારા સજ્જનોને શિરે તેમનાં કલંકો ન ઓઢાડે, તો જીવે શી રીતિએ ? સજ્જનોને ખરાબ કરવા માટે દુર્જનો જેટલું ન કરે તેટલું ઓછું. દુર્જનો જ્યારે સજ્જનોની સામે ફાવી શકતા નથી, ત્યારે સજ્જનોના માથે કલંક ઓઢાડ્યા વિના તેઓ રહી શકતા નથી. પોતાનું પાપ છૂપાવવાને માટે દુર્જનો તે પાપ સજ્જનોના નામે ચઢાવી દેવાનો બને તેટલો કૂટ પ્રયત્ન કરે છે. આજે પણ એવા ઘણા દુર્જનો છે કે-જે સજ્જનો ઉપર તદ્દન ખોટાં અને કાલ્પિત કલંકો ઓઢાડી દેવાનો જાણે ધંધો જ લઈ બેઠા છે : કારણ કે-સજ્જનો પાસેથી તેઓ તેમના પાપનું પોષણ મેળવી શકતા નથી. અલયા પણ એજ માર્ગ લે છે. બલાત્કારનો સઘળો પ્રયત્ન પોતે જ કર્યો છે, તે છતાં પણ પોતાનું પાપ છૂપાવવાને માટે અને શ્રી

સુદર્શને તેની પાપયાત્રનાનો સ્વીકાર ન કર્યો એથી તેનું વૈર લેવાને માટે, અલયા ખૂમો એવી પાડે છે કે-શ્રી સુદર્શન બલાત્કાર કરનાર ઠરે. બલાત્કાર કરવાનો પ્રયત્ન થયો હોય, એવો દેખાવ પણ પોતે પોતાની મેળે જ કરી દીધો છે !

નોકરો પકડતા નથી :

અલયાની ખુમો સાંલણીને નોકરો ત્યાં દોડી આવે છે. આવીને જૂઓ છે તો શ્રી સુદર્શન કાયોત્સર્ગમાં સ્થિત છે ! નોકરો શ્રી સુદર્શનને પકડવાની હિંમત કરી શકતા નથી.

રાણી રાડો પાડે છે, છતાં પણ રાજ્યના નોકરોને એમ થાય છે કે-‘સુદર્શનમાં આ સંભવે નહિ !’

કેટલી સરસ છાપ હશે ?

રાણીએ રાજાને કહેલી હકીકત :

નોકરો જઈને રાજાને ખબર આપે છે.

હવે ખૂદ રાજા આવે છે. રાજા આવીને રાણીને પૂછે છે કે-“ શું છે ? ”

અલયા કહે છે કે-“ હું અહીં બેઠી હતી, એટલામાં પીશાય જેવા અને અકસ્માત્ અહીં આવેલો મેં જોયો. પાડાની જેમ ઉન્મત્ત બનેલા કામવ્યસની એવા આ પાપીએ, કામક્રીડા માટે, અનેક પ્રકારે નમ્રતાભરી આજીજી કરી, પણ મેં એને ધૂતકારી કાઢ્યો. મેં તેને કહ્યું કે-‘ તું અસતીની જેમ સતીને ઇચ્છ નહિ. ચણાની જેમ કંઈ મરચાં ચવાય નહિ. ’ મારું કહ્યું એણે માન્યું નહિ અને બલાત્કારથી તેણે મને આમ કર્યું. ”

આ પ્રમાણે કહીને અલયાએ પેલા વલુરા બતાવ્યા અને છેવટે કહ્યું કે-“એથી મેં ખુમો પાડી, કારણ કે-અબલા બીજું કરે પણ શું ?”

કહો, રાણીએ કહેવામાં જરાય ખાકી રાખ્યું છે ? ખરેખર, દુર્જન આત્માઓ તો સજ્જનોને ન સંતાપે એજ આશ્ચર્ય ગણાય !

રાજાને વિચાર :

રાણીએ આ પ્રમાણે કહ્યા છતાં પણ, રાજાને વિચાર થાય છે કે-‘સુદર્શન માટે આ સંભવે નહિ.’

રાજાને આ વિચાર કયી જગ્યાએ આવે છે ? કયા સંયોગોમાં આવે છે ?

શ્રી સુદર્શનને અન્તઃપુરમાં ઉભેલા જૂએ છે, ખૂદ પોતાની રાણી આરોપ મૂકે છે, રાણી કહે છે કે-‘આણે મારા ઉપર જૂદમ ગુજર્યો.’ અને જૂદમ ગુજર્યો હોય તેવાં ચિન્હો પણ રાજા જૂએ છે ! અન્તઃપુર જેવું સ્થળ, સુદર્શન ખૂદ હાજર, રાણી-આરોપ મૂકે અને દાર્શનિક પૂરાવામાં જરાય ખામી લાગે નહિ તેવાં ચિન્હો ! છતાં રાજા વિચારે છે કે-‘સુદર્શન માટે આ સંભવિત નથી !’

આ કયી ખ્યાતિ ? આ કયા પ્રકારનું જીવન ?

રાણી પોતે ચિન્હો દર્શાવીને કહે છે કે-‘આણે આ જુદમ ગુજર્યો છે.’-છતાં એજ રાણીની હાજરીમાં રાજા શ્રી સુદર્શનને કહે છે કે-‘આ શું છે ? જે હોય તે સાચું કહે.’

શ્રી સુદર્શન હજી સુધી પણ કાર્યોત્સર્ગમાં જ સ્થિત છે. શ્રી સુદર્શન જવાળ નથી દેતા, એટલે રાજા વારંવાર પૂછે છે : પણ શ્રી સુદર્શન તો કાંઈજ બોલતા નથી.

રાણીના દેખતાં રાજા આમ વારંવાર પૂછે-એનો અર્થ શો થાય, એ શું રાણી નહિ સમજતી હોય ? સમજે, પણ શ્રી સુદર્શનની ખ્યાતિ સામાન્ય કોટિની નથી. જીવન બનાવટી હોય તો આવી સ્થિતિ પ્રાપ્ત થાય, એમ લાગે છે ?

શ્રી સુદર્શનની સદાચારશીલતાની આકરી કસોટીનો સમય :

મૌનથી દેખીતું નુકશાન અને સત્ય કહેવાથી દેખીતો

લાભ છતાં શ્રી સુદર્શન મૌન જ રહ્યા :

હવે તે વખતે શ્રી સુદર્શન, આજના કેટલાકો કહે છે તેમ, જો નગ્ન સત્ય જોલે, તો શું થાય ? જે કાંઈ બન્યું છે તે અક્ષરે અક્ષર સાચેસાચું કહી દે તો શું થાય ? આ પણ ખાસ વિચારવા જેવું છે. અહીં ધર્મ કેમ જાળવવો, એ વિચારો ! અનુકૂળતાના અર્થિથી સદાચારને જેવો જોઈએ તેવો જાળવી શકાતો નથી, એ આપણો મુદ્દો છે.

શ્રી સુદર્શન સમજે છે કે-‘ હું બીનગૂંઢેગાર છું, પણ જો હું સાચી હકીકત કહી દઉં તો રાણીનું શું થાય ? જે આકૃત મને ઈષ્ટ નથી, તે રાણી ઉપર આવે. રાણીનો પ્રીટકાર થાય, એની ફજેતીનો પાર ન રહે અને કદાચ એને શૂળીએ પણ લટકવું પડે !

શ્રી સુદર્શન જો ન જોલે તો એ આકૃત શ્રી સુદર્શનને વેઠવી પડે તેમ છે અને જોલે તો એ આકૃત રાણીને વેઠવી પડે તેમ છે !

શ્રી સુદર્શન વિચાર કરે છે કે-‘આ આકૃત હું વેઠી લઉં, એમાં માફ ધર્મિપણું કે આ આકૃત રાણીને માથે મારા સાચા પણ જોલવાથી જાય એમાં માફ ધર્મિપણું ? ’

અહીં અહિંસાનો વિચાર છે. અહિંસા પાલન, એ સદાચાર ખરો કે નહિ ? ખરો, તો હિંસા એ અનાચારને ? અહિંસા પાલનરૂપ સદાચાર ક્યારે જાળવી શકાય ? આ સ્થાને અનુકૂળતાનો અર્થી હોય તો તે શું કરે ?

તમારી જાતને ઘડીલર એ સ્થિતિમાં કદખી લો. માની લો કે-તમે આવા પરમ શીલવાળા છો, આવા કસોટીના

પ્રસંગમાં પણ ચલિત થયા નથી અને તમારે માથે આવો તદ્દન ખોટો આરોપ આવ્યો છે ! એવા સમયે તમે શું કરો ?

અભયાના ઉપસર્ગો સામે મક્કમ રહેવું એ જોટલું મુશ્કેલ હતું, એના કરતાં પણ હવે મૌન રહેવું અને આકૃત ઉભી કરનારી તથા કલંક દેનારીને બચાવી લેવા તત્પર બનવું, એ વધારે મુશ્કેલ છે !

મૌન રહેવામાં ઓછું જોખમ છે ? જીવનભરમાં મેળવલી સદાચારી તરીકેની આખરૂં ક્ષણમાં રગદોળાઈ જાય ! લોક દંભી કહે ! અત્યાર સુધી સદાચારી તરીકેનો ઢોંગ કરતો હતો, એમ પણ કહે ! ફજેતી અને પ્રીટકારમાં કમીના રહે નહિ ! શ્રી સુદર્શનની ખ્યાતિ એવી છે કે-લોક એકદમ આવું ન માને, પણ શંકામાં તો ગુંચવાયને ? મૌન રહેવામાં માત્ર આખરૂં રગદોળાઈ જવાનો જ સંભવ છે એમ નથી : મૌન રહેવામાં માત્ર ફજેતીનો જ સંભવ છે એમ પણ નથી : પણ મૌન રહેવાના પરિણામે શૂળી મળશે, એ વાત પણ નિશ્ચિત છે !

મૌન રહેવામાં આટલું બધું જોખમ છે અને સાચું બોલવામાં ? શ્રી સુદર્શન જે કહે તેને સાચું માનવા રાજ તૈયાર છે ! પરિણામે રાજ કદાચ રાણીને મારી પણ નાખે, તોય લોક શ્રી સુદર્શનને દોષ દે નહિ ! ઉલ્ટો બચાવ કરે !! કહે કે-‘એમાં શ્રી સુદર્શને શું ખોટું કર્યું છે ? વળી એણે તો રાજાએ પૂછ્યું એટલે કહ્યું : કાંઈ એમ ને એમ કહ્યું નથી.’ શ્રી સુદર્શનનો લોક તો કાંઈ વાંક ન કાઢત. વધારામાં પ્રીટકારને બદલે ધન્યવાદ મળત ! લોકમાં શ્રી સુદર્શનની જે ખ્યાતિ હતી, એના કરતાં કેઈ ગુણી વધી જત ! શ્રી સુદર્શન સાચી વાત કહે તો નુકશાન કેટલું ?

સભાઠ રાણી મરી જાય.

એ તો કહી શકાયને કે—‘ જે ચૂનહો કરે તેને સજા થાય ?
એને એના પાપે મારી. આપણે શું કરીએ ? ’

આ સ્થાને આજના નમ્ર સત્યવાદિઓ શું કરવાનું કહે ?
સદાચાર, એ કોઈ સામાન્ય વસ્તુ નથી. સદાચારનું પાલન કરવું
અને દુનિયાદારીના અર્થી ગન્યા રહેવું, પૌદ્ગલિક અનુકૂળતાના
અર્થી ગન્યા રહેવું એ બંને નહિ : અનુકૂળતાનું અર્થિપણું તો
સદાચારથી પાડે અને દુરાચારમાં ભેડે. શ્રી જિનેશ્વરદેવના
શાસનને જે પામેલો હોય, એ કારણે પૌદ્ગલિક અનુકૂળતાનો
જે અર્થી ન હોય અને ધર્મપાલન એજ જેને મન સર્વસ્વ
હોય, તેજ આવા કટોકટીના પ્રસંગે—‘ શું કરણીય અને શું
અકરણીય ’—તેનો વાસ્તવિક નિર્ણય કરી શકે છે અને તેવો જ
આત્મા આવા પ્રસંગે ધર્મને ચૂકતો નથી.

પ્રતીતિ અને સત્ય ન હોય તો :

શ્રી સુદર્શન અભયારાણીનું નામ દેવા ધારત, તો દર્ધ
શકે તેમ હતા. પોતે અભયાનું નામ દે, એ માટે પોતાના
બચાવની અનેક બારીઓ હતી. અભયા જ પૂરેપૂરી ચૂનહેગાર
હતી. શ્રી સુદર્શન સાવ નિર્દોષ હતા. આખીય રાત અભયાએ
શ્રી સુદર્શનને સંતાપ્યા હતા. શ્રી સુદર્શનને ધ્યાનમાંથી ચળા-
વવાનો પ્રયત્ન કરવામાં અભયાએ કમીના રાખી નહોતી. શ્રી
સુદર્શનનું મૌન તોડાવવા માટે અભયાએ એનાથી શક્ય બધું જ
કર્ચું હતું. લાલચ બતાવી, કરગરી, કુટીલતા વાપરી અને
ધમકી પણ આપી. આટલો સીતમ ગુજાર્યા પછી પણ અભ-
યાએ, શ્રી સુદર્શનને કલંકિત તરીકે જાહેર કર્યા. શ્રી સુદર્શન
પ્રાણહંતી શિક્ષા પામે, એવું કલંક મૂક્યું. આમ છતાં પણ

શ્રી સુદર્શન મૌન રહે છે. રાજા પૂછે છે, વારંવાર પૂછે છે, છતાં મૌન જ રહે છે. સદાચાર જીવનમાં કેટલો ઓતપ્રોત થઈ ગયો હશે, એ વિચારી જૂઓ. શ્રી સુદર્શને એવા સંયોગોમાં અભયા ઉપર કૃપા બતાવી છે કે-એ સંયોગોનો જેમ જેમ તમે વિચાર કરશો, તેમ તેમ તમને લાગશે કે-આત્મા જ્યાં સુધી વાસ્તવિક રીતિએ અનુકૂળતાનો અનર્થી ન બને, ત્યાં સુધી તો આ જાતિની સદાચારિતાને સેવી શકે જ નહિ. માર્ગની વાસ્તવિક પ્રતીતિ અને સત્વશીલતા જો ન હોય, તો આવા સંયોગોમાં આત્મા પોતાના સદાચારને સહેજે દોષ લગાડ્યા વિના રહી શકે નહિ.

શ્રી સુદર્શન ભૂલ કરીને પણ ધારત તો શાસનહીલનાને

નામે પણ બચાવ કરી શકે એમ હતું :

શ્રી સુદર્શન અભયાની કુટીલતા રાજાને જણાવી દે, તો બચી જાય એમ હતું. શ્રી સુદર્શન અભયાનું નામ દઈ, પોતાની જાતને બચાવી લીધા પછીથી, જો ધારે તો એવો પણ બચાવ કરી શકે તેમ હતું કે-

“મારે તો અભયાનું નામ દેવું જ નહિ હતું. રાજાએ પૂછ્યું પણ હું ચૂપ રહેત. રાજા બહુ બહુ તો મને શું કરત ? શૂલીએ ચઢાવવાની શિક્ષા કરત, એટલુંજ ને ? એમાં મોટી વાત શી હતી ? મરવાનું તો વહેલું કે મોડું છે જ; એમાં ડરવા જેવું કંઈ હતું ય નહિ અને છેય નહિ. આપણા લોગે જ જો એક જીવ ઉપર કૃપા થઈ શકે તેમ હોય, આપણું મૃત્યુ જ જો એક જીવને બચાવી શકતું હોય, તો એ મૃત્યુ પણ વધાવી લેવાય : એટલે હું તો મરવા તૈયાર હતો : વળી લોક પાછળ શું બોલશે એનીય ચિન્તા શી ? લોકને કાવે તેમ બોલે.

આપણે નિર્દોષ હતા તો લોકના જોડ્યે પાપી ન ઠરી જાત !
પણ મારે તો અભયાનું નામ એટલા જ ખાતર દેવું પડ્યું કે-
મેં જોયું, હું અત્યારે એક મહાદોષિત ઉપર કૃપા કરવા રહીશ,
તો મારા નામે શાસન નિન્દાશે ! અજ્ઞાન લોક શાસન માટે
જેમ-તેમ જોલશે. રાજા ફરી આવા ધર્મપર્વના પ્રસંગે કોઈ
ધર્માત્માને ધર્મની આરાધના કરવાની અનુકૂળતા જોઈતી હશે
તો નહિ આવે. એમ કહેવાશે કે-જેનો એવા લૂચ્યા છે કે-
ધર્મના જહાને રજા મેળવી, પાછળ એકલા રહી, રાણીવાસમાં
પણ ઘુસી જાય છે ! શાસનની આવી બદનામી થાય તે કેમ
સહાય ? એક સારામાં સારા ધર્મી તરીકેની મારી છાપ રહી,
એટલે જો હું મૂંગો રહી અભયાને બચાવવા જાઉં, તો હું
મરું, શાસન નિન્દાય અને બચાવ ત્યારે એક કુલટાનો થાય !
આ કારણસર જ મારે અભયાનું નામ દેવું પડ્યું. બાકી હું
જીન્દગીનો લોભી બનીને દયાનો અવસર ચૂકું એ તો ન ભૂતો
ન ભવિષ્યતિ ! ”

શ્રી સુદર્શન ભૂલ કરીને પણ ધારત તો શાસનહીલનાને
નામે આવો પણ બચાવ કરી શકત કે નહિ ?

સભા ૦ કરી શકત !

અને શ્રી સુદર્શન જો આવો બચાવ કરે, તો લોક શ્રી
સુદર્શનના આવા બચાવને માને કે નહિ ?

સભા ૦ માને જ !

આવો બચાવ કરનાર શ્રી સુદર્શન જેવા હોય, તો લોક
એમને માટે જરાય ઝોછું ધારે એમ લાગે છે ?

સભા ૦ ઝોછું ન ધારે પણ ધન્યવાદ આવે.

એમ ? છતાં જૂઓ કે-શ્રી સુદર્શને મૌન તોડ્યું નહિ.

જાતને લજવાતી બચાવવાને માટે શાસનને વેગળું મૂકે નહિ :

શાસનના નામ નીચે જાતને બચાવનારાઓ શાસનના સેવકો નથી, પણ અવસરે શાસનના શત્રુઓ ન નિવડે તો સાફ ! શાસનને નામે જાતની પ્રભાવના કરનારાઓ અવસરે આજ્ઞાને વેગળી મૂકે, તો તેમાં જરા પણ નવાઈ પામવા જેવું નથી. જેનામાં શાસનની સાચી દરકાર હોય, તેનામાં આજ્ઞાની આરાધનાની દરકાર ન હોય એ બને નહિ. એટલું શીખી જાવ કે—‘જાતને લજવાતી બચાવવા, શાસનને વેગળું મૂકવું નહિ.’ આજે શાસનને જરા વેગળું મૂક્યું, તો કાલ જાત ખાતર શાસનને લજવવાને માટે પણ તૈયાર થતાં વાર નહિ લાગે. આજ્ઞાને વેગળી મૂકીને શાસનને ટકાવવાની વાતો કરનારાઓને કહો કે—‘એ દંભ છોડો !’ આજે જાતના બચાવ માટે—‘શાસનની નિન્દા થાય.’—એવો બચાવ કરનારા નથી એમ નહિ : તેમજ પોતાના બચાવ ખાતર શાસનના સેવકોને ઉલગાવનારા નથી એમ પણ નહિ ! શાસનની એવી વાત કરે કે—તમે પાણી પાણી થઈ જાવ ! જાણે રૂંવાડે રૂંવાડે શાસનની દાઝ લરી છે !! પણ સમજો કે—એ તો “શાસન નિન્દાય એવું નહિ કરવા ખાતર આજ્ઞાદ્રોહમાં આંખ આડા કાન કરીએ છીએ !!”—આ જાતિની અસર નિપજાવવાના પ્રયત્નો કરાય છે ! તમે જો શાસનને સમર્પિત થાવ તો જ એ સમજાય. જાતની રક્ષાદિ માટે, જાતે આજ્ઞાવિરુદ્ધ કર્યું હોય એ માટે, પોતાની નબળાઈ છૂપાવી દેવાને માટે—એવાં એવાં કારણોસર શાસનના નામને આગળ ધરવું એ મહાપાપ છે ! સાફ કહેવું જોઈએ કે—‘હું કમતાકાત હતો. મારામાં પામરતા હતી.’ સૌ સત્વશીલ જ હોય એમ ન બને : એવાય પણ હોય, કે જેમનામાં સત્ત્વ ઓછું હોય : પણ

એમણે સાફ સાફ પોતાની નિર્બળતા કબૂલ કરવી જોઈએ. શાસનનું નામ આગળ કરીને ખોટી રીતિએ પોતાની નબળાઈ નહિ જ છૂપાવવી જોઈએ.

“ દોષિતની દયા ન હોય ”-એ વાતને શ્રી જૈનશાસન માનતું જ નથી :

શાસન ન નિન્દાય એની કાળજી અવશ્ય હોવી જોઈએ, પણ શાસનને નામે જાતની નબળાઈ છૂપાવવાનો પ્રયત્ન કદિ નહિ કરવો જોઈએ. શ્રી સુદર્શન સમર્થ હતા અને સાથે શાસનના સાચા સેવક હતા, માટે મૌન રહ્યા. શ્રી જૈનશાસન એવું વિધાન કરતું નથી કે-‘દોષિતને શિક્ષા અપાવવી જ જોઈએ.’ દોષિતની દયા ન હોય, એવું શ્રી જૈનશાસન માનતું જ નથી. શાસનરક્ષા ખાતર પ્રત્યનિકેને શિક્ષા કરવી પડે, ત્યાં પણ એના પ્રત્યેની દયા તો જીવતી ને જાગતી હોવી જોઈએ. શ્રી સુદર્શન જુઓ છે કે-‘અભયાને આક્રમકમાં મૂક્યા વિના હું બચી શકું તેમ નથી. મારે બચવું હોય તો અભયાને આક્રમકમાં મૂકવી જ પડે.’ પણ શ્રી સુદર્શન અભયાને આક્રમકમાં મૂકીને જીવવા ઈચ્છતા નથી. થાય તે સહવા તૈયાર થાય છે. આપણી વાત તો એ છે કે-શ્રી સુદર્શન ધારત તો પોતાની જાતને બચાવી શકત, નામનાનું રક્ષણ કરી શકત, પોતે મરવા તૈયાર હતા એમ બતાવી શકત અને-‘કેવળ શાસનની ખાતર જ અભયાનું સાચી રીતિએ પણ નામ દેવું પડયું’-આવું કહી શકત ! પણ શ્રી સુદર્શને એમ ન કર્યું, કારણ કે-એમ કરવામાં પોતાનો કૃપાધર્મરૂપ સદાચાર જળવાતો નહિ હતો. શ્રી સુદર્શને સદાચાર કરતાં જીવનને વહાલું ન કર્યું અને સદાચાર જળવાય તો નામના એ તુચ્છ વસ્તુ જ છે, એમ માન્યું.

અનુકૂળતાના અર્થિપણાના યોગે દુન્યવી પ્રલોભનોથી ખીંચાતાં વાર લાગે નહિ :

જો જીવનનો તે વખતે થોડો પણ મોહ થઈ જાય, ધર્મ કરતાં જીવનની કિંમત થોડી પણ વધારે મનાઈ જાય, તો શ્રી સુદર્શનને એમય થઈ જાય કે—“ભાઈ ! જીવીશું તો ધર્મ કરીશું. મરી ગયા તો પછી કોણ જાણે ક્યાંય જઈશું ને ધર્મ રહી જશે. આ તો એક દોષત સ્ત્રીને શિક્ષા થશે, આપણે ખચી જઈશું અને ભવિષ્યમાં વધારે સારી રીતિએ ધર્મ કરી શકીશું ! વળી દોષિત સ્ત્રીને શિક્ષા થાય તો તેમાં વાંધોય શો ? રાણી જેવીને શિક્ષા થશે, તો શિક્ષાના ડરે પણ અનેક સ્ત્રીઓ ઉન્માર્ગે જતી અટકશે !” પૌદ્ગલિક અનુકૂળતાનું અર્થિપણું આવી જાય, તો આત્માને આવાં અનેક પ્રલોભનોથી ખીંચાઈ જતાં વાર લાગતી નથી.

મૌનમાં જ ધર્મિપણું :

આજે તો આવો પ્રસંગ પ્રાયઃ આવે તેમ નથી, પરંતુ આવા આદર્શ સદાચારિના જીવનનો વિચાર કરી, ક્યારેય પૌદ્ગલિક અનુકૂળતા ખાતર ધર્મને—સદાચારને છેડ ન દેવાઈ જાય, તેની કાળજી રાખવાને ચૂકવું નહિ. માણસમાં સત્ત્વની કમીના હોય, એટલી ધીરતા અને સ્થિરતા ન હોય, એવા પ્રસંગે ખીજા માર્ગનો આશ્રય લેવો પડે તે વાત જૂદી છે : પરંતુ ધર્મની આરાધના કરતાં ગમે તેવાં કષ્ટો આવે, મરણ પર્યંતનાં કષ્ટો આવે, તો પણ ધર્મની આરાધનામાંથી શક્તિ હોય તો જરાય ચલિત થવું જોઈએ નહિ. જેટલો સદાચાર સ્વીકાર્યો તેટલો સદાચાર અનુકૂળ કે પ્રતિકૂળ ઉપસર્ગોમાં પણ, જરાય ડગ્યા વિના નિભાવવો જોઈએ. ઉત્તમમાં ઉત્તમ

માર્ગ તો એજ છે. શ્રી સુદર્શન જે સ્થિતિમાં છે, તે સ્થિતિમાં તેઓ આવા સમયે મૌન રહે, તેમાં જ તેમનું ધર્મિપણું છે.

ઉપલક્ષીયા જાણકાર બનવાને બદલે સમ્યક્ પ્રકારે

વિચારતા બનો :

શાસ્ત્રકાર પરમર્ષિઓએ આલેખેલાં ધર્માત્માઓનાં જીવન-ચરિત્રોમાં, તમે જેમ જેમ ઉંડા ઉતરીને સમ્યક્ રીતિએ વિચાર કરો, તેમ તેમ તમને નવું નવું લાગ્યા વિના રહે નહિ. એક એક પ્રસંગના રહસ્યનો વિચાર કરનારા બનો. એમ કરો તો એ જીવનચરિત્રોનું શ્રવણ કે વાંચન નિષ્ફળ ન નિવડે, પણ સારામાં સારી રીતિએ સફળ નિવડે. આજે તો કેટલાકો આદર્શ ધર્માત્માઓના પણ જીવનના શ્રવણને કે વાંચનને, પોતાને માટે નિષ્ફળ કે નુકશાનકારક બનાવી રહ્યા છે : બાકી જે સમ્યક્પણે મહાપુરુષોના જીવનપ્રસંગો વિચારાય, તો માલૂમ પડે કે-વાસ્તવિક ધર્મિપણું એ કયી વસ્તુ છે અને એવું ધર્મિપણું પામવા માટે તેમજ તેને ટકાવવાને માટે માર્ગપ્રતીતિની કેવી શુદ્ધતા તેમજ કેવી અનુપમ સત્વશીલતા જોઈએ છે ! ઉપલક્ષીયા વાંચન-શ્રવણાદિથી કદાચ ઉપલક્ષીયા જાણકાર બનશો, પણ એના દ્વારા આત્માને જે લાલ મળવો જોઈએ તેનાથી વંચિત રહી જશો : માટે માત્ર વિચારક જ નહિ પણ સમ્યક્ વિચારક બનો !

શ્રી સુદર્શનનો વધ કરવાની આજ્ઞા :

શ્રી સુદર્શને તો જીવનના, નામનાના, સર્વસ્વના ભોગે પણ ધર્મને સાચવવાનો નિરધાર કર્યો છે. પોતાને જે પ્રતિ-
ફળ છે, તે પ્રતિફળ અલયાને પ્રાપ્ત થાય, એમ શ્રી સુદર્શન ઇચ્છતા નથી : કારણ કે-શ્રી સુદર્શન સદાચારી છે. શ્રી સુદ-

શૈન સાચું કહી દે, તો અલયાની કથી હાલત થાય એ કહ્યો ! ફેરેતી, ફીટકાર અને મૃત્યુની શિક્ષા ! શ્રી સુદર્શન પોતાના દયાધર્મરૂપ સદાચારને ચૂકી, અલયાને એ હાલતમાં મૂકવા તૈયાર થતા નથી ! રાજ વારંવાર પૂછે છે, છતાં શ્રી સુદર્શનનું મૌન અલંગ જ રહે છે. ઘણી ઘણી વાર પૂછવા છતાં પણ જ્યારે શ્રી સુદર્શન બોલતા જ નથી, ત્યારે હવે રાજને એમ થાય છે કે-‘કદાચ સુદર્શન દોષિત હોય ! અભિચારિઓનું અને ચોરોનું મૌન એય એક લક્ષણ છે !’ રાજને જ્યાં દોષની સંભાવના લાગી, એટલે ક્રોધ આવતાં વાર લાગે ? આવો આદમી ને આવું કામ ? પરદારા અને તેય રાણી ઉપર બલાત્કાર ? ધર્મ કરવા રહ્યો અને કરવા આ આવ્યો ? આવા અનેક વિચારો રાજને આવવા એ સ્વાભાવિક છે : આ કારણે ક્રોધથી ધમધમી ઉઠવું તેય સ્વાભાવિક છે : અને ક્રોધને આધીન થયેલો રાજ શ્રી સુદર્શનનો વધ કરવાની આજ્ઞા કરે, તેમાં પણ આશ્ચર્ય પામવા જેવું નથી.

શ્રી સુદર્શનને ગદેડે બેસાડી નગરમાં ફેરવી જાહેરાત

પછી વધ કરવાની આજ્ઞા :

શ્રી સુદર્શનનો વધ કરવાની રાજ આજ્ઞા તો કરે છે, પરંતુ રાજ સમજે છે કે-શ્રી સુદર્શન જેવા મહા સદાચારી તરીકેની નામનાને પામેલા પુરૂષને આ જાતિની શિક્ષા કરવી, એ સહેલું કામ નથી. પ્રજામાં ઉશ્કેરાટ ફેલાવાનો પૂરેપૂરો સંભવ છે. આથી રાજ આજ્ઞા કરે છે કે-‘નગરમાં આ પાપીના દોષની જાહેરાત કર્યા પછીથી આનો વધ કરવો.’

રાજની આજ્ઞા મુજબ રાજનોકરો શ્રી સુદર્શનને પકડીને લઈ જાય છે. શ્રી સુદર્શનના મોંઢા ઉપર મેંશનો લેપ કરે છે

અને તેમના શરીરે લાલ ચન્દનનો લેપ કરે છે. ગળામાં અને માથે પણ વિચિત્ર માલારોપણાદિ કરે છે. એ પછી ગધેડા ઉપર બેસાડે છે, માથે સુપડાનું છત્ર ધરે છે અને ઢાલ પીટતાં પીટતાં શ્રી સુદર્શનને લઈ જાય છે !

આમ છતાં પણ શ્રી સુદર્શન ધ્યાનમાં અને મૌનમાં પૂર્વવત્ સ્થિર જ રહે છે. શ્રી સુદર્શનની સદાચાર સાથેની ધીરતા અને વીરતાનું માપ કાઢી જૂઓ ! પોતે સર્વથા નિષ્કલંક છે, પરમ સદાચારી છે અને રાણી જેવી રાણીએ પ્રલોભનો આપ્યાં, આજીજીઓ કરી, કુટીલતા દર્શાવી તથા ધમકી આપી તે છતાંય તદ્દન પવિત્ર રહેલ છે ! આમ છતાં પણ માથે કલંક આવે છે : ગધેડે બેસવું પડે છે : અને વધ કરવાની આજ્ઞા છૂટી છે ! જે નગરમાં શ્રી સુદર્શન પરમ આદરપૂર્વક ફરતા, તેજ નગરમાં પોતે સર્વથા નિર્દોષ હોવા છતાંય, તેમને આવી આક્રમણ લોગ થવું પડે છે ! કારણ ?

સભા ૧૦ પૂર્વના અશુભ કર્મનો ઉદય.

અશુભ કર્મનો ઉદય :

માનો છો ? કર્મના તત્ત્વજ્ઞાનને જો સમજો અને માનો તો, આત્માનો ઉદ્ધાર છેટે નથી. આ લવમાં માણસે અનાચારનો એક અંશ પણ ન સેવ્યો હોય, માત્ર સદાચારમય જીવન વીતાવ્યું હોય, તે છતાં પણ દુરાચાર સેવ્યાનું કલંક આવે, એ બનેને ? નિર્દોષ પણ દોષિત લાગે, એમ બનેને ? નિર્દોષ હોવા છતાંય દોષિત ઠરીને તે માટેની શિક્ષા ખમવાનો વખત આવી લાગે, એમ બનેને ? કહો કે-પૂર્વના ત્રિવ અશુભ કર્મનો ઉદય આવે તો તેય બને અને તેના કરતાંય વધુ લયંકર વસ્તુ પણ બને.

અનુકૂળતામાં અહંકાર ને પ્રતિકૂળતામાં પામરતા આવે

છે-તે ટાળવાનો ઉપાય :

તત્ત્વજ્ઞાનિઓ ફરમાવે છે કે-કર્મની ગતિ વિચિત્ર છે. અશુભ કર્મના ઉદયથી આવું આવું પણ બને, એવું સમજનાર અને માનનાર, પોતાના ઉપર ગમે તેવી આક્રત આવે તોય મુંઝાય નહિ. સત્ત્વહીનતાના યોગે સહાય નહિ એ બને, પણ મુંઝાય નહિ. એ પછી પોતાની ઉપર આવેલી આક્રતને ટાળવાને માટે જે આંધળીયાં કરીને અનાચારો સેવાય છે એ સેવાય નહિ ! ગઈ કાલનો કરોડપતિ આજે લિખારી બની જાય, તોય એ સમતામાં રહી શકે. ગઈ કાલનો રાજા આજે રંક જેવો બની જાય, તોય પાગલ ન બને. પારકાને માટે-‘પૂર્વના અશુભ કર્મનો ઉદય’-એમ કહો છો, તેમ તમારે માટે પણ વિચારતા બનો. પૌદ્ગલિક અનુકૂળતા મળે ત્યારે શુભ કર્મનો ઉદય અને પૌદ્ગલિક પ્રતિકૂળતા પ્રાપ્ત થાય ત્યારે અશુભ કર્મનો ઉદય, આટલું સમજાય અને હૃદયપૂર્વક મનાય તો અનુકૂળતામાં અહંકાર ન આવે અને પ્રતિકૂળતામાં પામરતા ન આવે.

કર્મ સંબંધી તત્ત્વજ્ઞાનની જરૂર :

આજે ધર્મ કરણીમાં જોઈએ તેવી સ્થિરતા રહેતી નથી. એમાં આ પણ એક મૂખ્ય કારણ છે કે-તત્ત્વ ઉપર જેવી જોઈએ તેવી પ્રતીતિ નથી જાગી. પ્રતીતિ પૂરી હોય તો અદ્ય લાગતા સત્ત્વથી પણ ઘણું સાધી શકાય. જ્યાં સુધી માર્ગ ઉપર જેવી જોઈએ તેવી પ્રતીતિ નહિ કેળવાય, ત્યાં સુધી થોડા પણ ધર્મમાંથી આત્માને ખસી જતાં અવસરે વાર નહિ લાગે. કર્મ સંબંધી તત્ત્વજ્ઞાન હૃદયમાં પરિણમી જાય, તો કોઈ શુભ એવો નથી, કે જે પ્રગટ્યા વિના રહે. કર્મ સંબંધી તત્ત્વજ્ઞાન

હૃદયમાં પરિણમ્યું એટલે એનામાં દયા ન હોય એ બને નહિ. સદાચારનો અભાવ જ હોય એ પણ બને નહિ. જે કાંઈ સાફ ન થાય તેમ હોય તેનું તેને દુઃખ હોય. પછી તે નિન્દાખોર રહે ? નહિ જ, પણ આજે તો—‘પારકી વાતો કર્યા વિના એન જ પડે નહિ!’—એવી દુર્દશા ઘણી છે.

સદાચારી નિર્દોષ પૂરવાર થાય જ એવો એકાન્ત નિયમ હોય જ નહિ :

ત્યારે શ્રી સુદર્શન પોતે સર્વથા નિર્દોષ જ હતા, તે છતાં પણ એમને માથે જે આક્રમ આવી, તે તેમના પૂર્વના અશુભ કર્મના ઉદયને લીધે આવી, એમ તો તમે માનો છો ! જો કે—શ્રી સુદર્શન એવા પુણ્યશાલી છે કે—છેલ્લી વખતે તેમનો બચાવ થઈ ગયો છે અને તેઓ અપૂર્વ સન્માનને પામ્યા છે, પરંતુ બધા સદાચારી નિર્દોષોને માટે એમ જ બને, એવો કોઈ નિયમ નથી. તીવ્ર અશુભનો કારમો ઉદય વર્તી રહ્યો હોય, તેવી જ કોઈ ભવિત્યતા હોય, તો નિર્દોષમાં નિર્દોષ સદાચારિને પણ કલંકિત તરીકેની કુનામના પ્રાપ્ત થાય : કદાચ મરણની શિક્ષા પણ બમવી પડે અને કોઈ જાણેય નહિ કે—એ નિર્દોષ હતો ! છતાં પણ એને તો એની ઉત્તમ સદાચારિતાનું સુંદર ફલ મળે જ, એ નિર્વિવાદ વાત છે. આ જીન્દગીમાં ને આ જીન્દગીમાં જ દરેક સદાચારી કલંક આવ્યા પછીથી નિર્દોષ તરીકે જાહેર થઈ જ જાય, એમ એકાન્તે ન માનતા. એવુંય બને કે—લોક મરે ત્યાં સુધી એને કલંકિત જ ધારે. આથી સ્પષ્ટ છે કે—જેણે સદાચાર સેવવો હોય તેણે પૌદ્ગલિક ઇચ્છાઓ ઉપર કાપ મૂકવો જ જોઈએ : અર્થાત્—પૌદ્ગલિક અનુકૂળતાના અનર્થી બનવું જોઈએ.

ઉદ્ધોષણ :

શ્રી સુદર્શનને શૂલીએ ચઢાવવાને માટે લઈ જનારા રાજનોકરો શહેરમાં ઉદ્ધોષણ કરતા જાય છે કે—‘ સુદર્શને રાણીવાસમાં ગૂંહો કર્યો છે, માટે તેનો વધ કરાય છે : રાજનો આમાં જરાય દોષ નથી !’ રાજને આવી ઉદ્ધોષણ કરાવવાની ફરજ પડે છે ! લોક પૂછે તે પહેલાં જ રાજને પોતાનો અચાવ કરવો પડે છે કે—‘ આમાં મારો દોષ નથી ! ’ એ પણ વિચારવા જેવું છે.

શ્રી સુદર્શનના કાને આ ધ્વનિ અથડાયા જ કરે છે કે—‘ સુદર્શને રાણીવાસમાં અપરાધ કર્યો છે, માટે તેનો વધ કરાય છે ! ’—છતાંય શ્રી સુદર્શન જરાય ચલિત થતા નથી.

સદાચારી તરીકે પંકાએલા અને પૂજાએલા આદર્શી આ કેમ સહાય ? ‘ હું નિર્દોષ છું ’—એમ કહેવાનું મન ન થઈ જાય ? પણ નહિ. એમ કહે તો અભ્યાને માથે આક્રુત આવ્યા વિના રહે નહિ અને એમ થાય તે સાચા સદાચાર-શીલ ધર્માત્માથી સહાય નહિ !’

લોક આ બધું જૂએ છે અને રાજ દ્વારા કરાવાતી ઉદ્ધોષણ સાંભળે છે. લોકમાં હાહાકાર વર્તાઈ જાય છે. શહેરમાં એજ ખોલાઈ રહ્યું છે કે—‘ કોઈ પણ રીતિએ આ બ્યાજખી થતું નથી. સુદર્શનમાં આવું સંભવે જ નહિ. ’

શ્રી સુદર્શનની પત્નીનો વિશ્વાસ :

શ્રી સુદર્શનને આ રીતિએ શહેરમાં ભમાવાય છે. શહેરમાં ભમતાં ભમતાં એ બધા શ્રી સુદર્શનના મકાન આગળ આવી પહોંચે છે. એ વખતે શ્રી સુદર્શનની ધર્મપત્ની મનોરમા એ જૂએ છે અને રાજની ઉદ્ધોષણ સાંભળે છે. મનોરમાને એમ

થાય છે કે-‘કારમા અશુભોદય વિના આ બને નહિ. મારા પતિ સદાચારી છે અને રાજા પણ સદાચારપ્રિય છે ! મારા પતિ આવું કાર્ય કરે જ નહિ અને પ્રબળ નિમિત્ત વિના રાજા પણ આવી શિક્ષા કરે નહિ ! બરેબર, પૂર્વના અશુભ કર્મનું જ ફલ ઉપસ્થિત થયું છે. ”

મહાસતી મનોરમા આવો વિચાર કર્યા પછીથી, પૂજા કરીને કાર્યોત્સર્ગમાં સ્થિર થાય છે. નિશ્ચય કરે છે કે-“પતિ ઉપરની આકૃત ટળે નહિ ત્યાં સુધી કાર્યોત્સર્ગમાં રહેવું અને અનશન કરવું. ”

આ સ્ત્રીને પોતાના પતિ ઉપર કેટલો વિશ્વાસ હશે ? આજે કેટલીક સ્ત્રીઓને આવો વિશ્વાસ પોતાના પતિ ઉપર હશે ? મનોરમા માને છે કે-‘મારા પતિ કદિ પણ આવું કૃત્ય કરે જ નહિ !’ મનોરમાને પૂરેપૂરી ખાત્રી છે કે-‘આ કલંક તદ્દન ખોટું જ છે !’ એ વિશ્વાસના બળે તો મનોરમા આવી કાર્યોત્સર્ગ અને અનશનની કઠોર પણ પ્રતિજ્ઞા કરી શકે છે !

સૌ કોઈ પ્રતિકૂળતાનું વૈરી છે :

વાત એ છે કે-શ્રી સુદર્શનનું જીવન કેવું સદાચારી હશે ? શ્રી સુદર્શનના જીવનપ્રસંગ ઉપરથી સદાચારના સેવનને માટે પૌદ્ગલિક અનુકૂળતાનું અનર્થિપણું કેટલું બધું આવશ્યક છે, એ વસ્તુ ઘણી જ સુંદર રીતિએ સ્પષ્ટ થઈ જાય છે. અનુકૂળતાનો અર્થ સદાચારમાં ક્યાં સુધી ટકે ? પ્રતિકૂળતાના વૈરી તો સૌ છે. કોઈ ને ય પ્રતિકૂળતા પ્રિય છે એમ નથી. પ્રતિકૂળતા નામશેષ થઈ જાય એ માટે તો મહાપુરૂષોએ પણ સમ્યક્ પ્રકારે મહેનત કરી છે. મહાપુરૂષોએ જે પ્રતિકૂળતાઓ વેઠી છે, તે પ્રતિકૂળતાઓને નામશેષ કરવાને માટે જ ! આત્માને કદિ પણ

કોઈ પણ જાતિની પ્રતિકૂળતા વેઠવાનો વખત ન આવે, એવી દશા પ્રાપ્ત કરવાને માટે જ મહાપુરૂષોએ આકૃત આવી તો ઉત્સવ આવ્યો એમ માની લીધું છે. આથી સ્પષ્ટ છે કે- મહાપુરૂષો પણ પ્રતિકૂળતાના વૈરી હોય છે. દુનિયાના બીજા જીવો તો પ્રતિકૂળતાના વૈરી છેજ! પ્રતિકૂળતાના તમે વૈરી ન હોત તો આજે તમે જે સહો છો, તે સહત ખરા? પ્રતિકૂળતા ટાળવા માટે પણ પ્રતિકૂળતા વેઠવી પડે છે! જ્ઞાનિઓ કહે છે કે-જો સીધી રીતિએ પ્રતિકૂળતા વેઠી લેવાય, તો પરિણામે આત્મા પ્રતિકૂળ દશાથી સર્વથા મુક્ત થઈ જાય !

અનુકૂળતાનું અર્થિપણું કાઢો અને આત્મસુખનું

અર્થિપણું પ્રગટાવો!

જે દશામાં પ્રતિકૂળતા પ્રાપ્ત થવાની લેશ માત્ર સંભાવના નથી, એ દશાને જ્ઞાનિઓ મુક્તદશા કહે છે. જ્યાં સુધી એ દશા પ્રાપ્ત ન થાય, ત્યાં સુધી આત્મા સંપૂર્ણ, શાશ્વત અને દુઃખરહિત સુખનો લોકતા બની શકે નહિ. પણ એવી દશા પ્રાપ્ત થવી એ કાંઈ સહેલું થોડું જ છે? એ માટે પૌદ્ગલિક અનુકૂળતાના અનર્થી બનવું એ પણ બહુ જ જરૂરી છે. આ શાસનને પામેલા આત્માઓ પૌદ્ગલિક અનુકૂળતાના અર્થી મટી જવા જોઈએ. પૌદ્ગલિક અનુકૂળતાના ત્યાગી ન હોય, તો પણ અનર્થી તો જોઈએ જ! આ ગુણ જો કેળવાઈ જાય, પૌદ્ગલિક અનુકૂળતાનું અર્થિપણું જો જાય, તો સદાચાર છેટે નથી. સદાચારને લાવનાર અને સદાચારમાં ટકાવી રાખનાર આ મૂખ્ય વસ્તુ છે. સદાચારની જડ આ છે. આત્માના સુખનું અર્થિપણું આવે અને પૌદ્ગલિક અનુકૂળતાનું અર્થિપણું જાય, એટલે સદાચાર હાથવેતમાં છે. સદાચાર કેને

કહેવાય અને સદાચાર કેમ સેવાય, એ વિગેરે જાણવા પહેલાં આ સમજી લેવું જરૂરી છે. પૌદ્ગલિક અનુકૂળતાનું અર્થિપણું જાણ્ય નહિ અને આત્મસુખનું અર્થિપણું આવે નહિ, ત્યાં સુધી વાસ્તવિક સદાચાર જીવનમાં જીવાય નહિ. એ દશા વિના, સામાન્ય કોટિના સદાચાર ઉપર પણ છીણી ફરતાં વાર લાગે નહિ. આપણે સદાચારની વ્યાપક વ્યાખ્યા તરીકે એ વસ્તુ જણાવી આવ્યા કે—“ પોતાને જે પ્રતિકૂળ હોય તે બીજા કોઈ પ્રત્યે પણ આચરવું નહિ ! ” આ સદાચારમાં વર્તવું એ બહુ મુશ્કેલ છે. આ સદાચારને સારામાં સારી રીતિએ કોણ સેવી શકે ? અનુકૂળતાનો જે અનર્થી જન્યો હોય અને આત્મસુખનો જે અર્થી જન્યો હોય તે ! આત્મસુખનો સાચો અર્થી પૌદ્ગલિક અનુકૂળતાનો અર્થી હોય નહિ : અર્થી તો આત્મસુખનો જ હોય ! આત્મસુખની સાધના માટે જરૂરી સામગ્રીની ઇચ્છા, એ અનુકૂળતાના અર્થિપણાની કોટિમાં જતી નથી : એટલે જીવનમાં જેણે સદાચાર કેળવવો હોય, તેણે સૌથી પહેલાં અનુકૂળતાના અર્થી મટી જવું અને આત્મસુખના અર્થી બની જવું, એ પરમ આવશ્યક છે.

સદાચારના બહાના નીચે અનાચાર વધી ન જાય તેની

પણ કાળજી રાખવી જોઈએ :

અનુકૂળતાનું અર્થિપણું, એનો અર્થ જ એ છે કે—‘સદાચારની અવગણના અને અનાચારને આમંત્રણ !’ અનુકૂળતાના અર્થિઓએ તો સદાચારને દેશવટો દીધો છે અને અનાચારને આમંત્રણ આપ્યું છે. અનુકૂળતાનો અર્થી જો પોતે સદાચારી હોવાનું કહેતો હોય, તો માનવું કે—“એણે કોઈ અનુકૂળતા સિદ્ધ કરવાને માટે ‘ સદાચારનો કામચલાઉ ઝખ્ખો ’ ઓઢી લીધો

છે, પણ વસ્તુતઃ તે સદાચારી નથી.” જ્યાં એને અનુકૂળતા મળી એટલે એનો સદાચાર હાલતો થવાનો. સદાચાર સેવતાં આક્રમ આવે તો એનો ‘સદાચારનો કામચલાઉ અપ્પેલો’ ઉડી જતાં વાર લાગે નહિ. સદાચારના એ કામચલાઉ અપ્પેલાની નીચે પણ, અનુકૂળતાના અર્થિપણાના યોગે અનાચાર બદલતો હોય તો નવાઈ પામવા જેવું નથી. આપણે તો મૂળ સુધી પહોંચવું છે. અનાચાર કે દુરાચાર માત્રનું મૂળ કયું ? પૌદ્ગલિક અનુકૂળતાનું અર્થિપણું જાય, તો જીવનમાં અનાચારને કે દુરાચારને સ્થાન મળે ક્યાંથી ? આજે સદાચારનો અપ્પેલો ઓઢીને ફરનારા કેટલાકે બ્રહ્મચર્યની રક્ષા માટે જ્ઞાનિ-ઓએ વિહિત કરેલી વાડોને ચાવી ખાય છે અને કહે છે કે- ‘અમે પાકા મનના છીએ.’ આવાઓનું પાકું મન એટલે અનાચારથી ન ખસે અને સદાચારમાં ન ફસાય એવું ! અન્યથા, જે પાકા મનવાળો હોય તેને વાડો જાળવવામાં વાંધો શો ? વાડોની સામે વિરોધ કેમ ? અનાચારના સંયોગોથી બચવું, તેમાં ડહાપણ કે જાણી જોઈને અનાચારને ઘસડી લાવનારા સંયોગોમાં રહેવું, તેમાં ડહાપણ ? સદાચારના બહાના નીચે અનાચાર વધી ન જાય, તેનાથી પણ આજે તો સદાચારના અર્થિઓએ ખાસ ચેતવા જેવું છે.

અનુકૂળતાના અર્થિપણાએ દુનિયાને પાગલ બનાવી છે :

જ્યાં સુધી પૌદ્ગલિક અનુકૂળતાનું અર્થિપણું હોય, ત્યાં સુધી સાચો સદાચાર જીવનમાં આવે નહિ, એ નિશ્ચિત વાત છે. પૌદ્ગલિક પ્રતિકૂળતામાં પણ સદાચાર જળવાય, તે અનુકૂળતાના અનર્થી બન્યા વિના શું શક્ય છે ? સદાચારને લાવવાને માટે અને ટકાવવાને માટે અનુકૂળતાનું અનર્થિપણું

જરૂરી છે, એમ તમને લાગે છે ? દુનિયામાં જે પાપો થઈ રહ્યાં છે, તે અનુકૂળતાના અર્થિપણથી થઈ રહ્યાં છે કે અનુકૂળતાના અનર્થિપણથી થઈ રહ્યાં છે ? અનુકૂળતાનો અર્થી મટી જાય, તેને ક્યું પાપ આચરવું પડે તેમ છે અને અનુકૂળતાનો અર્થી ક્યું પાપ તજે, એ શક્ય છે ? પૌદ્ગલિક અનુકૂળતાનું અર્થિપણું જાય અને આત્મસુખનું અર્થિપણું આવી જાય, એટલે આત્મા ઘણું પાપોથી સહજમાં બચી જાય. પ્રતિકૂળતાના વૈરિપણની સાથેના અનુકૂળતાના તીવ્ર અર્થિપણાએ તો દુનિયાને આજે પાગલ બનાવી છે. પ્રતિકૂળતા ગમે નહિ અને અનુકૂળતા વિના ચાલે નહિ, એટલે જેનામાં જેટલું પાપ કરવાની તાકાત હોય, તેટલું પાપ તે પ્રતિકૂળતા ટાળવા માટે અને અનુકૂળતા મેળવવા માટે કરે.

ભૂમિકા :

સદાચારની આ ભૂમિકા છે. અનુકૂળતાનું અર્થિપણું જાય તો ચોરી કરનાર સામે પણ ફેજાલદારી કરવાની ઈચ્છા ન થાય. પૌદ્ગલિક સંસર્ગ અને પૌદ્ગલિક અનુકૂળતાનું અર્થિપણું, એ બે ભિન્ન છે. એ માટે આપણે કહ્યું કે—‘આત્મસુખનું અર્થિપણું આવવું જોઈએ.’ જે પુદ્ગલનો મટે અને આત્માનો બને તે સાચા સદાચારને સેવી શકે. પુદ્ગલમાં જ આનન્દ માનનાર-માંથી અનુકૂળતાનું અર્થિપણું કદિ જાય નહિ. ‘આત્મનઃ પ્રતિ-ક્ષલાનિ, પરેષાં ન સમાચરેત્ ।’ આ સદાચારનો આદર્શ અને એ આદર્શ જીવનમાં ઉતારવાને માટે આપણે અનુકૂળતાના અર્થિપણાનો ત્યાગ કરવા સાથે આત્મસુખનું અર્થિપણું કેળવવું જોઈએ. આ પ્રધાન વાત થઈ. હવે આપણે સદાચાર કોણે ક્યી રીતિએ સેવવો જોઈએ, એ સામાન્યપણે વિચારીએ.

દુનિયામાં ગણાતી પાંચ કિંમતી વસ્તુઓ :

સદાચારને અહીં પાંચ વિભાગોમાં વહેંચીને આપણે વિચારીશું. દુનિયામાં પાંચ વસ્તુઓ બહુ કિંમતી ગણાય છે. એ પાંચ વસ્તુઓમાંની જેને જેટલી વસ્તુઓ મળે તેટલો તે લાગ્યશાલી ગણાય છે. તે પાંચ વસ્તુઓમાંની પહેલી વસ્તુ છે જ્ઞાન. દુનિયામાં જ્ઞાન એ કિંમતીમાં કિંમતી વસ્તુઓમાંની એક વસ્તુ છે, એનો તો કોઈનાથી પણ નિષેધ કરાય તેમ નથી. બીજી કિંમતી વસ્તુ તે સુલગતા. સુલગતા એટલે જે જૂએ તેને રાગ થાય એવી શારીરિક રચના. ત્રીજી કિંમતી વસ્તુ તે પ્રભુતા. પ્રભુતા એટલે સ્વામિત્વ, સત્તા. ચોથી વસ્તુ તે શ્રીમન્તાર્થ અને પાંચમી વસ્તુ તે શરીરસામર્થ્ય ! આ પાંચ વસ્તુઓ દુનિયામાં કિંમતી ગણાય છે ને ? જેને આ પાંચ વસ્તુઓની પ્રાપ્તિ થઈ હોય, તેને દુનિયા લાગ્યશાળી માને છે. એ પાંચમાંની એક વસ્તુ પણ જો સારા પ્રમાણમાં મળી હોય, તો લોક એને પુણ્યશાળી કહે છે, તો પછી પાંચેયની જેને પ્રાપ્તિ થઈ હોય, તેનું તો કહેવું જ શું ? જ્ઞાનિઓ પણ ફરમાવે છે કે-‘ક્ષયોપશમ અને પુણ્યોદય વિના એ વસ્તુઓ મળતી જ નથી.’ દુનિયામાં પણ એ પાંચેય વસ્તુઓ કિંમતી તો ગણાય છેજ. દુનિયા પણ એ મેળવવામાં રાજી છે. કોઈ પાસે જ્ઞાન છે, કોઈ પાસે સુલગતા છે, કોઈ પાસે પ્રભુતા છે, કોઈ પાસે શ્રીમન્તાર્થ છે અને કોઈ પાસે શરીરસામર્થ્ય છે. કોઈ પાસે પાંચેય વસ્તુઓ હોય અને કોઈ પાસે અધિક-ઓછી પણ હોય. જેની પાસે આ પાંચમાંની એક પણ વસ્તુ ન હોય, તે આ દુનિયામાં માયકાંગલો ગણાય છે. જેની પાસે વિદ્યા નહિ, જેની પાસે સુલગતા નહિ, જેની પાસે પ્રભુતા નહિ, જેની

પાસે શ્રીમન્તાઈ નહિ અને જેની પાસે શારીરિક સામર્થ્ય પણ નહિ, તે બીચારાઓની ગણતરી શી ? કહેવું પડે કે-એ બીચારાઓ પોતાના પાપનું ફળ ભોગવે છે : પણ દુનિયાના જીવોનો અમૂક ભાગ આ પાંચમાં વહેંચાયેલો છે. આ પાંચ વસ્તુઓમાંથી જેની પાસે જે હોય, તે દ્વારા તે કયી રીતિએ સદાચાર સેવી શકે, એ આપણે જાણવું છે. જ્ઞાની સદાચારી ક્યારે કહેવાય ? એ જ રીતિએ સુભગતા આદિ માટે વિચારે કે-સુભગતા આદિવાળો સદાચારી ક્યારે કહેવાય ? સદાચારની વ્યાપક વ્યાખ્યા તો આપણે કરી આવ્યા. એ આદર્શ જીવનમાં ઉતારવાને માટે શું કરવું જોઈએ, એનો પણ વિચાર કરી આવ્યા. હવે આપણે તેનો પાંચ વિભાગો દ્વારા વિચાર કરવો શરૂ કરીએ છીએ.

“ જ્ઞાન, સુભગતા, પ્રભુતા, શ્રીમન્તાઈ અને સામર્થ્ય ”

-આ પાંચમાંની કોઈ પણ વસ્તુ

અકિંમતી છે એમ નથી :

પાંચ કિંમતી વસ્તુઓમાં પહેલી વસ્તુ જ્ઞાન છે. જ્ઞાન કોને થાય ? વિદ્યા કોને આવડે ?

સભા○ જેનામાં બુદ્ધિ હોય તેને !

જ્ઞાનની પ્રાપ્તિને માટે બુદ્ધિ જ માત્ર જરૂરી છે અને બીજી કોઈ વસ્તુની અપેક્ષા જ નથી, એમ ન માનતા. જ્ઞાન તેને આવડે, કે જેના જ્ઞાનાવરણીય કર્મનો ક્ષયોપશમ થયો હોય. જ્ઞાન માટે પુણ્યોદયના યોગે પ્રાપ્ત થતી સામગ્રીની પણ અપેક્ષા રહે છે. ગામડામાં એવા ઘણા છોકરા છે કે-‘જેમનામાં બુદ્ધિ ઘણી છે, પણ લાણવાની સામગ્રી નથી.’ આપણને લાગે કે-‘આને સામગ્રી મળી જાય તો લાણી શકે તેવો છે.’ ત્યારે જ્ઞાન એ કાંઈ અકિંમતી વસ્તુ નથી. જ્ઞાનપ્રાપ્તિ

થવી, એ પણ મુશ્કેલ છે. જ્ઞાન પછી સુલગતા. સુલગતા એ પણ પુણ્યોદય વિના પ્રાપ્ત થાય એમ ન માનતા. સત્તા, લક્ષ્મી અને શરીર-સામર્થ્ય એ પણ પુણ્યવાનને જ મળે છે. કોઈને સુલગતા મળી હોય, કોઈને સત્તા મળી હોય, કોઈને લક્ષ્મી મળી હોય કે કોઈને શારીરિક સામર્થ્ય પ્રાપ્ત થયું હોય, તો એ વસ્તુઓ તે તે વ્યક્તિઓને તેમના પુણ્ય વિના જ મળી છે, એમ કહી શકાય તેમ નથી.

સભાં શ્રીમન્તાઈની આમાં ગણના ?

હા, એમાં વાંધો શો ? જેને શ્રીમન્તાઈ મળી છે, તેનું તેટલું પુણ્ય છે, એનો ઈન્કાર થઈ શકે તેમ છે નહિ. આપણે તો એ વિચારવું છે કે—આ પાંચ વસ્તુઓ—‘જ્ઞાન, સુલગતા, પ્રભુતા, લક્ષ્મી અને શરીરસામર્થ્ય’—આની સાથે કયી વસ્તુ લળે, તો એ આદમી સદાચારી કહેવાય ? જેની પાસે આ પાંચ અગર પાંચમાંની થોડી પણ વસ્તુઓ છે તે કિંમતી આદમી છે, પણ તે વસ્તુતઃ કિંમતી કયારે ગણાય, એ વિચારવું છે. એ પાંચ વસ્તુઓ કિંમતી છે, એનો થોડો જ ઈન્કાર થઈ શકે તેમ છે ? જ્ઞાનને ખૂંડ કહેવાય તેમ છે ? રૂપને ખૂંડ કહેવાય તેમ છે ? સત્તાને ખૂરી કહેવાય તેમ છે ? લક્ષ્મીને ખૂરી કહેવાય તેમ છે ? શરીરના સામર્થ્યને ખૂંડ કહેવાય તેમ છે ? આત્માના હિતની હાનિ કરનાર નિવડે તે દષ્ટિએ લક્ષ્મી વિગેરે વસ્તુઓને ખૂરી કહેવાય, પણ પુણ્ય વિના એ મળે તેમ છે ? નહિ જ. માટે જેને જે વસ્તુ જેટલી મળી છે, તેટલા પૂરતો તે પુણ્યશાલી તો છેજ : પણ તે તે વસ્તુઓ સાથે કયી કયી વસ્તુ લળેલી હોય, તો એનામાં સદાચાર આવ્યો ગણાય, એ વિચારવાનું છે.

ભગવાનમાં જ્ઞાનાદિની સંપૂર્ણતા :

આ પાંચેય વસ્તુઓ શ્રી તીર્થંકરદેવમાં પૂરેપૂરી હોય છે, જ્યારે બીજા આત્માઓમાં અમૂક અમૂક અંશે હોઈ શકે છે. શ્રી તીર્થંકરદેવના જ્ઞાન માટે તો પૂછવું જ શું ? અનન્તજ્ઞાન. ત્રણે કાળના સ્વરૂપજ્ઞાતા. સર્વ પદાર્થોના સર્વ પર્યાયોને જણાવનારું એ જ્ઞાન. જ્ઞાનમાં જરાય કયાશ નહિ, તેમ સુભગતામાં પણ જરાય કયાશ નહિ. રૂપ એવું કે-જાણે જોયા જ કરીએ ! પછી પ્રભુતા ! પ્રભુની પ્રભુતા માટે કહેવાપણું હોય ? નરેન્દ્રો ને દેવેન્દ્રો જેમની સામે સેવક બની હાથ જોડી ઉભા રહે ! અસંખ્ય દેવતાઓ એમની સેવામાં હાજર રહે છે. હાજર થવા માટે એમને હુકમ કાઢવાની જરૂર પણ નહિ. હુકમ કાઢ્યા વિના જ ! લક્ષ્મીનો પણ પાર નહિ. જેના પાદ પણ સુવર્ણ-કમળ ઉપર ગોઠવાય. સમવસરણ એવું કે-જાણે લક્ષ્મીની રેલ-મછેલ ઉડે છે. અને બળ ? બળ એવું કે-સંગમ જેવા ઉપર પણ ગુસ્સો આવ્યો નહિ. શરીરબળ એવું કે-એ ધારે તો સારાય વિશ્વનો વિનાશ કરી શકે અને આત્મબળ એવું કે-કારમાં કારમો ઉપદ્રવ કરનાર ઉપર પણ ક્રોધ આવે નહિ.

ગુસ્સાને ગુસ્સો આવ્યો : સંગમનો પ્રસંગ :

આ રીતિએ એ તારકોનું બળ પણ અજોડ હોય છે ! અને એથી જ સંગમના પ્રસંગમાં કવિને કહેવું પડ્યું કે-ગુસ્સાને ગુસ્સો આવ્યો. ગુસ્સો બીજાને જતો રહ્યો. એને એમ થયું કે-આટલું આટલું થાય તે છતાં પણ જે મને સંભારેય નહિ, તેની પાસે રહીને મારે શું કરવું ?

કારમા ઉપસર્ગો કરનારા સંગમ જેવા ઉપરેય ગુસ્સો તો ન આવ્યો, પણ દયા આવી. દયા કેમ ? બીચારો દુખ્યો !

સંગમને ઉપદ્રવ માટે જોઈતું કારણ મળ્યું હતું અને એથી તેણે ઉપદ્રવ કર્યો હતો, એમ પણ નથી. ઇન્દ્રે લગવાનની પ્રશંસા કરી એ લગવાનનો ગૂંઠો ! (?)

દુશ્મનો માત્ર દુર્ગુણિના અગર દુર્જનના જ હોય છે અને સદ્ગુણી અગર સજ્જનના દુશ્મનો હોતા નથી એમ નહિ. આપણે અહીં કોઈનું બગાડીએ તો જ તે આપણું બગાડે, આપણે ખરાબ હોઈએ તો જ કોઈ આપણું દુશ્મન બને, એવું એકાન્તે છે જ નહિ. આપણે કોઈનાય ભૂંડામાં ન હોઈએ અને આપણે કશો પણ દોષ ન કર્યો હોય, તે છતાં પણ આપણું ભૂંડું બોલનારા અને આપણું ભૂંડું કરવા મથનારા હોય એય બનવાબેગ છે, માટે એવા હોય તો પણ જરાય મુંઝવું નહિ.

સુધર્મા ઇન્દ્રે અવધિજ્ઞાનથી લગવાનને જોયા. લગવાનની ધીરતા અને વીરતા જોઈ ઇન્દ્રને અપૂર્વ આનંદ થયો. એ આનંદ એટલો બધો હતો કે—મનમાં સમાઈ શક્યો નહિ. પ્રશંસારૂપે એ બહાર નીકળ્યો. આનંદથી ન રહેવાયું તે ઇન્દ્રે લગવાનના ગુણ ગાયા. આ ગૂંઠો છે ?

સલામ નહિ.

પણ સંગમને વાંધો પડ્યો. એણે પોતાના સ્વામી ઇન્દ્રને મોંઠે કહી દીધું કે—“સ્વામિપણાના ગર્વને લીધે આ બોલાય છે : બાકી તમારી વાત તો એવી છે કે—રત્ન પુમડું પડ્યું અને એથી ગામ દટાઈ ગયું !”

સુધર્મા ઇન્દ્રે લગવાનથી પ્રશંસા કરી, તેમાં સંગમનું શું લૂંટાઈ જતું હતું ? પણ દુનિયામાં કેટલાક આત્માઓ એવાય હોય છે કે—જેઓ ગુણિના ગુણને પણ સાંભળી શકતા નથી. કોઈ પણ ગુણિની પ્રશંસા એવાઓ સાંભળી શકે નહિ અને

ગુણિને ભાંડ્યા વિના રહી શકે નહિ. આજે નિન્દાની કુટેવ એટલી બધી વધી ગઈ છે કે-નિન્દા વગરનો દિવસ જાય તો તે વાંઝીયો દિવસ ગણાય ! પારકી નિન્દા કર્યા વિના એન પડે નહિ. કોઈની પ્રશંસા કરે તોય લેગી કોઈકની નિન્દા કરી લે. આજે મોટા ભાગની આ હાલત છે.

નિન્દકોની નિન્દામાંથી આજે દેવ-ગુરુ-ધર્મ પણ ખાકાત રહ્યા નથી ! દેવ-ગુરુ-ધર્મની નિન્દા આજે તો વધારે નિર્ભયતાથી થાય છે ! કેટલાક તો એમાં સમાજનો ઉદ્ધાર મનાવે છે ! હવે તો એ હદ પણ આવી છે કે-“જે કોઈ દેવ-ગુરુ-ધર્મનો સેવક બને, તેનીય નિન્દા થાય.” ખરી વાત એ છે કે-એવાઓને નિન્દા કરવાનો એ જાતિનો રોગ લાગુ પડી ગયો છે. એવાઓને કહો કે-“તમારાથી પારકી નિન્દા કર્યા વિના જો ન રહેવાતું હોય, સજ્જનોની ભાંડણી કર્યા વિના તમને જો એન ન પડતું હોય, તો તમારા ઘરમાં રહીને એ ચળને પૂરી કરો, પણ તમારા પાપે બીજાઓનું ભૂંડું ન કરો ! તમે સુધરો તો સારી વાત છે : અમે તો ઇચ્છીએ છીએ કે-‘તમે સુધરો.’ પણ તમારે જો ન જ સુધરવું હોયતો પણ મહેરબાની કરીને બીજાઓને બગાડતા તો જરૂર અટકો !”

સંગમથી ઇન્દ્રે કરેલી પ્રશંસા સહાતી નથી. એ કહે છે કે-“હું ચળાવી દઉં ! દૈવી શક્તિની પાસે એક આદમીની વિસાત કેટલી ?” સંગમ લગલગ છ મહિનાઓ સુધી લયંકરમાં લયંકર સીતમો ગુજારે છે, પણ ભગવાનનું તો એક રૂંવાડું ય ફરકતું નથી. ભગવાન તો પોતાની સાધનામાં એટલા જ સ્થિર છે. સંગમ થાકે છે, પણ ભગવાન થાકતા નથી. સંગમના એટલા બધા કારમા જૂદમો વખતે પણ, ભગવાન પોતાની ક્ષમાશીલ-

તાને જરાય ચળવા દેતા નથી. તે વખતે કવિ કહે છે કે-
 'રોષને જાણે રોષ ઉપર રોષ આવ્યો.' કારણ કે-જેનામાં સારાય
 વિશ્વનો વિનાશ કરવાનું બળ છે, એવા પ્રભુએ આવા પ્રસંગે
 પણ તેનો આદર કર્યો નહિ ! ક્રોધને એમ થઈ ગયું કે-જે
 આણીના વખતેય મારો આશ્રય ન લે, તેની પાસે રહીને
 મારે કરવું પણ શું ?

આપણી વાત તો એ હતી કે-લગવાનમાં બળ પણ
 સામાન્ય કોટિનું નહિ હતું. જ્ઞાન, સુલગતા, પ્રભુતા, ઐશ્વર્ય
 અને સામર્થ્ય-આ પાંચેય વસ્તુઓ લગવાનમાં પૂરી હતી.
 બીજાઓમાં ઓછી-વધતી હોવી એ સંભવિત છે.

કદપતર બનવા લાયક આદમી પણ સદાચારના યોગ

વિના કંટકતરૂ બને :

આ પાંચ વસ્તુઓ અકિંમતી નથી. કિંમતી છે. જેની
 પાસે આ પાંચ હોય, તે ધારે તો આ દુનિયામાં જંગમ
 કદપતર જેવો બની શકે, એમ જ્ઞાની કહે છે. એ પાંચ વસ્તુઓ
 કિંમતી છે, પણ એમાં જે સદાચાર ન હોય તો એ પાંચને
 પામેલો કદપતરને બદલે કંટકતરૂ પણ બની જાય એય ભૂલવાનું
 નથી. આ પાંચમાંની એક એક પણ વસ્તુ જે સદાચાર સાથે
 હોય, તોય એ આદમી આ ભૂમિના કદપતર જેવો છે.

તારનાર સાધનના દુરપયોગથી વધુ દુખાય :

પેલાં કદપતરો તો કાળબળે ગયાં, પણ આં તો છેને ?
 તમે ધારો તો અમૂક અમૂક અંશે કદપતર બની શકો તેમ
 છો : પણ આજે તો કિંમતી વસ્તુ જીવવાની તાકાત જ
 પ્રાયઃ દેખાતી નથી. બજારમાં નીકળે તો ચાલ ઉપરથી એમ
 લાગે કે-આ આદમી સત્તાધીશ હશે ! વસ્તુમાં માલ નહિ અને

ખૂમારીનો પાર નહિ. જેની સાથે ન ફાવે તેને માટે ગમે તેવા શબ્દો બોલે. જે ન ગમે તેના તરફ દ્વેષ રાખે છે, એમ તેના આચરણથી દેખાય ! સારી પણ મળેલી વસ્તુ પચાવવાની તાકાત જોઈએ છે. સદાચાર સાથે હોય તો કિંમતી વસ્તુથી તરી જવાય અને અનાચાર સાથીદાર બન્યો તો કિંમતી વસ્તુથી વધારે ડૂબાય. જે સાધન સદાચારના યોગે તરવામાં મદદ કરે, તેજ સાધન અનાચારના યોગે સારી રીતિએ ડૂબાવે, એમ પણ બનેને ?

સભા ૦ એમ જ બને.

વિચારવાની વસ્તુ :

એ માટે વિચારો કે—‘જ્ઞાની કદપતરૂ બની શકે, પણ તે ક્યારે ? સુભગતાવાળો કદપતરૂ બની શકે, પણ તે ક્યારે ? પ્રભુતાને પામેલો કદપતરૂ બની શકે, પણ તે ક્યારે ? શ્રીમતાઈ જેની પાસે હોય તે કદપતરૂ બની શકે, પણ તે ક્યારે ? અને જે સમર્થ હોય તે પણ કદપતરૂ બની શકે, પણ તે ક્યારે ?’ આપણે નક્કી કરવું છે કે—‘કયો જ્ઞાની કદપતરૂ, કયો સુભગ કદપતરૂ, કયો પ્રભુતાવાળો કદપતરૂ, કયો ધનાઢય કદપતરૂ અને કયો સમર્થ કદપતરૂ.’ જ્ઞાનાદિ સાથે જ્યાં સુધી સદાચારનો યોગ ન થાય, ત્યાં સુધી તે તે કિંમતી વસ્તુઓવાળા કદપતરૂ બની શકતા નથી : એટલું જ નહિ પણ કંટકતરૂ ન બને તો ય બસ છે ! તમારે કદપતરૂ બનવું છે ને ?

સભા ૦ અમારી પાસે એવું છે જ શું ?

જેટલું છે તેટલા પ્રમાણમાં ! પણ એ સદાચારનો યોગ સાધ્યા વિના બનવાનું નથી. જરૂરી સદાચારનો યોગ પ્રાપ્ત થાય, તોજ કદપતરૂ બની સ્વપર-ઉપકારી બની શકાય.

જ્ઞાની વિનીત હોય તો કદપતર :

કયો જ્ઞાની કદપતર ? વિનીત. જ્ઞાની માટે મૂખ્ય સદાચાર કયો ? નમ્રતા. જેમ જેમ જ્ઞાન વધે તેમ તેમ નમ્રતા વધે અને ધમંડ ઘટે. સાચો જ્ઞાની યોગ્યનો યોગ્ય રીતિએ સત્કાર કરવામાં પાછો પડે નહિ. યોગ્યની આગળ યોગ્ય રીતિએ લઘુતા બતાવતાં જ્ઞાનિને સંકોચ થાય નહિ. ઉપકારી તરફથી મળતી હિતશિક્ષા સાંભળવાની એનામાં કોમળતા હોય અને યોગ્ય હિતશિક્ષાદાતાઓનો અનાદર કરવાની નાલાયકાતનો એનામાં અભાવ હોય. તત્ત્વજ્ઞાનિઓ, ઉપકારિઓ દ્રરમાવે છે કે—‘ધર્મનું મૂળ વિનય છે.’ જે જ્ઞાનિમાં આ વિનયગુણ નહિ, તે જ્ઞાની કદપતર નથી પણ ધમંડના પ્રતાપે કંટકતર બનતાં એને વાર લાગતી નથી. જ્ઞાન આવે અને વિનય ન આવે, તો કાં તો જ્ઞાન જ્ઞાન નહિ અને કાં તો પેલામાં લાયકાત નહિ. જ્ઞાન આવે તેમ વિનય આવે તોજ જ્ઞાન ફળ્યું કહેવાય અને ઉચ્છ્રંખલતા આવે તો ફળ્યું નહિ પણ કુટ્યું કહેવાય. સાચો વિનયગુણ ખીજ પણ અનેક ગુણોને પણ પમાડનારો હોય છે.

આત્માના શ્રેય માટે ભણાય તો સદાચાર આવે

અને દુરાચાર ભાગે :

આ વિનયગુણ કયા હેતુથી વિદ્યા ભણાય તો આવે ? કેવળ પેટ ભરવા માટે જ જે ભણે, તેનામાં વાસ્તવિક વિનય-ગુણ આવે ? કેવળ પૈસા કમાવાને માટે જ જે ભણતો હોય, તેનામાં સાચો વિનયગુણ આવે ? કેવળ નોકરી કરી ખાવા માટે કે વ્યાપારી બની પેઢીઓ ચલાવવાને માટે જ જે વિદ્યાને મેળવતો હોય, તેનામાં વાસ્તવિક વિનયગુણ આવે ? એને એની વિદ્યા કદાચ ગુલામ બનાવે, પણ સાચો વિનયી ન બનાવે.

જ્યાં એનું ફાવતું થાય તેમ હોય ત્યાં એ ઉછૂંખલ બને, પણ સાચી નમ્રતા એનામાં ન હોય. વિનયશુણુ ત્યારે આવે, કે જ્યારે તે આત્માને માટે લાણે. આત્માને માટે લાણેલી વિદ્યા કયી ? આ વિદ્યા આત્માને માટે લાણાએલી છે કે નહિ, તેની ખાત્રી શી રીતિએ થાય ? આત્માને માટે જેણે વિદ્યા મેળવી હોય, તે સદાચારમાં વધતો જાય પણ સદાચારથી પરાડ્-મુખ ન બનતો જાય. આત્માને માટે વિદ્યા મેળવાય, તો જેમ લાણુ-તર વધે તેમ અનાચાર લાગવા માંડે અને સદાચાર આવવા માંડે. જે વિદ્યા લાણુવા છતાં સદાચાર ન આવે અને અનાચાર વધે, તે વિદ્યા લાણુનારો કટ્યતરૂ તો ન બને, પણ કંટકતરૂ બને ! લાણુતા જાવ તેમ સદાચાર લાગતો જતો હોય, તો તો માનો કે-‘અમારી પાસે આત્મા માટે લાણેલી વિદ્યા’ નથી.’ આત્મા માટે લાણાએલી સદ્વિદ્યાનો એ પ્રતાપ છે કે-‘એ જેમ લાણુતા જાવ તેમ સદાચાર પૂઠે પૂઠે આવતો જ જાય અને દુરાચાર દૂર દૂર જતો જાય.’

આગમજ્ઞાન પણ વિપરીત ધરાવે લાણાય તો કુટી

નીકળ્યા વિના ન રહે :

આત્માને માટે જ જે વિદ્યાને લાણ્યો હોય છે, તેને એમ થાય છે કે-‘પૌદ્ગલિક સ્વાર્થ માટે મારે મારી વિદ્યાને નહિ અલકાવવી.’ પૂર્વે એવા ઘણા દાખલા બન્યા છે કે-ભૂખ્યા રહે, ભીખ માગે, પણ વિદ્યાને વેચે નહિ. વિદ્યાનાં દાન હોય, પણ વેચાણુ ન હોય. વિદ્યાનો ઉપયોગ અનાચાર સેવવામાં કરવાનો ન હોય, પણ અનાચારથી બચવાને માટે કરવાનો હોય. વિદ્યા લાણુવી તે આત્માના લલ્લાને માટે લાણુવી, આ વાત આજે લગલગ ભૂલાર્ધ જ ગઈ છે. આ તમારા એકલાની જ વાત નથી.

આ વસ્તુ માત્ર ગૃહસ્થોને માટે જ છે અને સાધુઓને માટે નથી એમ પણ નથી. આ આગમ પણ જો સંયમની નિર્મળતાને માટે ન લાણાય, સંયમને ખીલવવાને માટે ન લાણાય, સંયમની પ્રચારણાદિને માટે ન લાણાય અને કેવળ માનપાનાદિને માટે જ લાણાય, તો કદાચ માનપાનાદિ પુણ્ય હોય તો મળી રહે, પણ અન્તે કુટી નીકળ્યા વિના રહે નહિ ! જો કે-એવાઓના આત્માને માટે તો આગમજ્ઞાન પણ હિતકર નિવડવાને બદલે હાનિકર નિવડે : કારણ કે-જેમ લાણુતો જાય તેમ તેનો ઘમંડ વધતો જાય. તેનાથી ભૂલ થઈ જાય, ભૂલ દેખાઈ જાય, તોય ભૂલને તે સુધારે નહિ પણ આગમજ્ઞાનનો દુરૂપયોગ કરી જનતાને સુંઝવે. જ્યાં વિપરીત હેતુ આવ્યો, એટલે પડતીના માર્ગે પડ્યો સમજો ! દુનિયામાં કદાચ એની ચઢતી થતી દેખાય, તો પણ એ વસ્તુતઃ ચઢતીને રસ્તે નથી પણ પડતીને રસ્તે છે. આથી જ્ઞાની માટે વિનીતતા મૂકી. સાચો જ્ઞાની પૌદ્ગલિક સ્વાર્થ માટે વિદ્યાને અલડાવે નહિ.

ગૂન્હા માટે સજા કરાવનારો તેજ ગૂન્હા પણ

કરે અને કરાવે એ કયો દશા ?

વિદ્યા જેવી મહાદેવી, આત્માનો ઉદ્ધાર કરનારી વસ્તુ, એને પૌદ્ગલિક સ્વાર્થ માટે નહિ અલડાવવી, એવો નિર્ણય ક્યારે થાય ? આત્માને માટે લાણાય તો ! આવી રીતિએ વિદ્યાને લાણુનાર માટે તો વિનયરૂપ સદાચાર ઘડાઈ જ ગયેલો છે. પ્રાયઃ તેજ જ્ઞાની જ્ઞાનના યોગે ઉદ્ધત અને ઘમંડી બને છે, કે જે પેટ ભરવા માટે કે નામનાદિને માટે વિદ્યા લણ્યો છે, પણ આત્માને માટે લણ્યો નથી. એકડો પણ ઘુંટવો તે શા માટે ? ગણુતાં આવડે તો ભૂલથી પણ ૧૬ ને ૩ વીસ

ગણી એક વધુ લેવાઈ ન જાય કે ૧૬ ને ૩ અઠાર ગણી એક એછો અપાઈ ન જાય. ગણુતાં પણ એ માટે શીખવું કે-પાર કર્તુ ભૂલથીય વધુ લેવાઈ ન જાય કે એછું અપાઈ ન જાય ! વિદ્યા કાંઈ કોઈને લૂંટવાને માટે લણવાની વસ્તુ નથી. પૌદ્-ગલિક સ્વાર્થ સાધવાની પાપી યોજનાઓ ઘડવાને માટે વિદ્યા લણવાની ન હોય. વધુ લેવા અને થોડું દેવા માટે અગર ઇસારાથી ગ્રાહકને ઠગવામાં હોંશીયાર બનવાની કુટેવ કેળવવાને માટે વિદ્યા લણવાની હોય નહિ. આત્માના શ્રેયના ઈરિદા સિવાય વિદ્યા લણવાનો પ્રયાસ, એ પણ એક અનાચાર છે.

સભાં આજે તો લગભગ બધે જ સ્વાર્થ માટે જ વિદ્યા લણાય છે અને લણવાય છે.

તો તેનું વિપરીત પરિણામ પણ આંખે જોવું પડે છે અને જાતે અનુભવવું પડે છે. ઉત્તમ કુળોમાં પણ એ અનાચાર જેમ જેમ ખેઠો, તેમ તેમ વિનય ત્યાંથી નાશ પામતો ગયો. આજે સારાં ગણુતાં કુળોમાં પણ ભાગ્યે જ વિનયનાં દર્શન થાય. જો તમે આવી વિદ્યાને અનાચાર માનતાં અચકાતા હો, તો એ કહો કે-જુદું બોલવાથી સજા થાય એમ જાણનાર, જુદું પૂરવાર કરી બીજાને સજા કરાવનાર, જ્યાં એનો સ્વાર્થ હોય ત્યાં અસીલ વિગેરેને જુદું બોલવાની સલાહ આપે, એ બને ? જે માર્ગે જવાથી જેલમાં જવું પડે એમ જાણે અને કેટલાયને કેસો લડી જેલમાં મોકલવામાં એણે ભાગ્યે લીધો હોય, તે જ માર્ગે સફાઈથી જવાની, એ પોતાનું પેટ ભરવાને માટે અસીલ વિગેરેને સલાહ દે ? જે ગૂંહાઓ માટે પોતે બીજાને સજા કરાવી હોય, તે ગૂંહાઓ પોતે જ ચોરી-ચૂપકી-દીથી કરે, એ બને ? આવું નથી બનતું એમ તો તમારાથી

કહી શકાય તેમ નથી, ત્યારે કહો કે-એ કયા જ્ઞાનનો પ્રતાપ ?
 લાણુતર લાણુવા પાછળ આત્માના શ્રેયનો ધરાદો છે નહિ અને
 ગમે તે રીતિએ પણ પૌદ્ગલિક સ્વાર્થની સિદ્ધિનો ધરાદો છે,
 માટે આવું પરિણામ આવે એમાં નવાઈ નથી. એ રીતિએ
 લાણુવું તે પણ એક જાતિનો અનાચાર છે, એમ તમને ઝટ
 સમજાઈ જાય, એ મુશ્કેલ વસ્તુ છે : કારણ કે-તમારામાં
 વિપરીત સંસ્કારો રૂઢ થઈ ગયા છે !

‘ લાણુશે નહિ તો ખાશે શું ? ’-એ અનાચારના

ઘરની સલાહ છે :

આજે ખચ્ચું નાનું હોય ને નિશાળે મોકલવું હોય તો
 વાત જ એ કહેવાય છે કે-‘ લાણુશે નહિ તો ખાશે શું ? લાણીશ
 નહિ તો લીખ માગવી પડશે લીખ ! ’ આવું લગભગ રોજ
 વારંવાર જેના કાન ઉપર અથડાય, તેવી સ્થિતિમાં ઉછરેલાને
 આ વાત ઝટ ગળે ઉતરે જ ક્યાંથી ? મા એ કહે, ખાપ એ
 કહે, માસ્તરેય એ કહે અને પાડોશી વિગેરે પણ એ કહે !
 આજે તો જમાનાની હવામાં તણાએલા કોઈ કોઈ સાધુ પણ
 આવું બોલતા થઈ ગયા છે. ‘ લાણુશે નહિ તો ખાશે શું ? ’
 -એ સદાચારની સલાહ નથી, પણ અનાચારની સલાહ છે.
 ‘ લાણુશે નહિ તો ખાશે શું ? ’-એમ કહેવાને બદલે, એમ
 કહો કે-‘ જો લાણુશે નહિ તો સમજશે શું ? લણ્યા વિના
 પાપ-પુણ્ય વિગેરે ઓળખશે ક્યાંથી ? નહિ લણે તો આ
 મનુષ્ય જેવો ભવ પામીને પણ સાધશે શું ? લણ્યા વિના
 સારા-ખોટાનો, હિતકર-હાનિકરનો વિવેક શી રીતિએ કરી
 શકશે ? ’ આવું આવું કહો તો તો કાંઈક સારા સંસ્કારોય પડે !
 આ તો ખાવાને માટે લણવાનું, એ સલાહ ! એમ લણ્યા પછી

જે સીધી રીતિએ ખાવાનું ન મળે, તો ગમે તે કરવાની છૂટ ! આ દશા છે. આજે આ ખામી બહુલતયા ધર કરી ગઈ છે. એના યોગે જ્ઞાન સાથે જે ગુણો ખીલવા જોઈએ તે ગુણો ખીલતા નથી, પણ અવગુણો જ વધતા જાય છે. સ્વાર્થ સાધવા માટે આજનો કાયદાખાજ પણ પાળેલા કુતરા જેવો બને એવા દાખલા મળશે, પણ એ વિનય નથી. આપણી વાત છે—વિનયગુણની. આત્માના શ્રેયના ઈરાદે ભણાય તો વિનયગુણ ખીલે અને જ્ઞાન વધવા સાથે સદાચાર પણ વધુ અને વધુ નજદિક આવતો જાય. બાકી તો ધમંડ વધે. ત્યારે કયો જ્ઞાની કલ્પતર ? જે વિનીત હોય તે. વિનયહીન જ્ઞાની એ વસ્તુતઃ જ્ઞાની જ નથી, પછી કલ્પતરની કેટિમાં તો એ મૂકાય જ શાનો ?

સુલગતા સાથે સુશીલતા જોઈએ :

હવે સુલગતાની વાત. જેમને પાંચ ઈન્દ્રિયો રીતસર મળી છે અને સુંદર રૂપ મળ્યું છે તેય પુણ્યશાલી છે. સ્પર્શનેન્દ્રિય, રસનેન્દ્રિય, ઘ્રાણેન્દ્રિય, ચક્ષુરિન્દ્રિય અને શ્રોત્રેન્દ્રિય, એ પાંચ ઈન્દ્રિયો છે. એ તમને મળી તો ગઈ છે. આ કાંઈ તમારી ધારણા મુજબ તમે મેળવેલી છે એમ નથી, પરંતુ મળી ગયેલી છે. તમને કેમ મળી અગર તમે કેમ મેળવી, એ વિષે ટીકા કરવાની છે નહિ : કારણ કે—ભવાન્તરના પુણ્યયોગે પ્રાપ્ત થઈ છે. વિચારવાનું તો એ છે કે—ભવાન્તરના પુણ્યયોગે પ્રાપ્ત થઈ ગએલી સુલગતાનો સદાચાર કયો ? સુલગ સુશીલ હોય, એ એનો સદાચાર છે. સુલગ સુશીલ હોય એટલે ? પુણ્યના યોગે મળેલી ઈન્દ્રિયોનો અને સુંદર રૂપનો ઉપયોગ, સજ્જનને નહિ છાજતાં કાર્યોમાં—તેવાં પાપોમાં ન કરે. પાંચેય ઈન્દ્રિયો દ્વારા અને સુંદરરૂપ દ્વારા આત્માના કલ્યાણને સાધ-

નારી પ્રવૃત્તિમાં જે જોડાએલો રહે, તે સુલગ સુશીલ છે. શ્રી વીતરાગ પરમાત્મા અને નિર્ઝન્ય ગુરુઓની લક્ષિતમાં તેમજ આત્માને તારનારી ક્રિયાઓમાં સ્પર્શનેન્દ્રિયનો ઉપયોગ કરવો, એ એનો સદાચાર છે : સ્વાધ્યાય કરવામાં, ગુણિના ગુણો ગાવામાં, દેવ-ગુરુની સ્તુતિ કરવામાં અને જેમાં સ્વપરતું કંઠ્યાણુ છે એવું બોલવા વિગેરેમાં રસનેન્દ્રિયનો ઉપયોગ કરવો, એ એનો સદાચાર છે : દેવ-ગુરુ આદિની લક્ષિત નિમિત્તે કાંઈ સુંઘવું પડે તેમ હોય અને તે માટે દ્રાણુન્દ્રિયનો ઉપયોગ કરાય, તો તે તેનો સદાચાર છે : નેત્રોથી પ્રેમપૂર્વક શ્રી વીતરાગ પરમાત્માની મૂર્તિનાં દર્શન કરવાં, શાસનને સમર્પિત થએલા મહર્ષિઓનાં દર્શન કરવાં, સાધર્મિઓનાં દર્શન કરવાં, શ્રી જિનવાણીથી અંકિત ગ્રન્થાદિ જોવા-વાંચવા અને આજ્ઞા મુજબ ચાલતાં-એસતાં ભૂમિ જોવી, એ વિગેરે એનો સદાચાર છે : એજ રીતિએ શ્રોત્રેન્દ્રિયનો સદાચાર-‘શ્રદ્ધાપૂર્વકના વૈરાગ્યને પુષ્ટ કરવાની વાણી સુગુરુના મુખે સાંભળવાને તત્પર બનવું.’-એ વિગેરે છે. આનાથી વિરુદ્ધ ઉપયોગ, એ સદાચાર નથી પણ અનાચાર છે. આનાથી વિરુદ્ધ વસ્તુઓ પ્રેમપૂર્વક જોવાય, સંભળાય, સુંઘાય વિગેરે થાય તો દુઃખ થવું જોઈએ. આજે તમારી આંખો શું શું જોવાના ઉપયોગમાં આવે છે ? રસ્તે ચાલતાં આંખો ક્યાં લમતી હોય છે ? પાંચેય ઈન્દ્રિયોની સુંદર પ્રાપ્તિ થાય, એ સુલગતા છે. જેને પાંચેય ઈન્દ્રિયો રીતસર પ્રાપ્ત થઈ છે, એવા મનુષ્યોને જ્ઞાનિઓ પુણ્યશાલી કહે છે. તમને મનુષ્યલવ સાથે ઈન્દ્રિયાદિની આ સુંદર સામગ્રી પ્રાપ્ત થઈ છે, એટલે તમે એ દૃષ્ટિએ પુણ્યશાલી તો છો જ, પણ એટલા માત્રથી જ રાજ થઈ જવા જેવું નથી.

ઇન્દ્રિયોનો આજે તમારાથી જે ઉપયોગ થઈ રહ્યો છે, તે સદાચાર છે કે અનાચાર છે, એ વિચારો ! થોડો ઘણો સદાચાર હોય, તો પણ એ વિચારો કે—‘સદાચાર કેટલો અને અનાચાર કેટલો ?’

પારકી કોઈ પણ વસ્તુ સામે બદ્ધાનતથી જોવું નહિ—એ

નિયમ હોવો જોઈએ :

તમે માનેલી તમારી માતાની સામે, તમારી ભગિનીની સામે અગર તો તમારી પત્ની વિગેરેની સામે કોઈ બીજી દૃષ્ટિએ જુઓ, તો એ તમને અનુકૂળ લાગે કે પ્રતિકૂળ લાગે ?

સભા○ પ્રતિકૂળ જ !

જેમ જ્ઞાનને અંગે. કોઈ લાગેલો આદર્શ તમારા અજ્ઞાનનો લાલ લઈને લૂંટે તો તમને તે પ્રતિકૂળ લાગે છે, તો તમારે તમારા લાણુતરનો ઉપયોગ બીજાનું બૂંઝે કરવાનો પ્રયત્ન કરવામાં નહિ કરવો જોઈએ. તેમ અહીં પણ વિચારશોને ? આંખના ઉપયોગની આ વાત છે. તમારી માનેલી મા, ખંડેન, પત્ની આદિની સામે કોઈ બદ્ધાનતથી જુઓ, તો તે તમને પસંદ છે ?

સભા○ નહિ જ !

એને અનાચારી કહો કે નહિ ?

સભા○ કહીએ.

કહો ખરા, પણ તમે એવો નિયમ કર્યો છે કે—કોઈ પણ પારકી વસ્તુ તરફ બદ્ધાનતથી નહિ જ જોવું ?’ પારકી મા હોય, પારકી ખંડેન હોય, પારકી ખેરી હોય, પારકી લક્ષ્મી હોય, પારકી પાઈ સરખી પણ હોય, એમ પારકી કોઈ પણ વસ્તુ બદ્ધાનતથી નહિ જોવી, આવો નિયમ કેટલાકને હશે ?

જે દુનિયા આવું પરચખખાણ કરી લે, તો જેલો ખાલી પડી રહે અને પડી પડી તૂટી જાય. જેલો શા માટે રાખી છે? કોર્ટોની હયાતિ કેમ છે? પારકી વસ્તુ તરફ બદ્ધદષ્ટિએ જોવું, એ વિગેરે ખોટાં કામો ચાલુ છે માટે! પારકી કોઈ પણ વસ્તુ તરફ બદ્ધદષ્ટિથી નિયમપૂર્વક નહિ જોનારાઓ, આ દુનિયામાં જવલ્લે જ મળે તેમ છે અને માટે જ જેલો અને કોર્ટો હયાતિ ભોગવે છે. પારકી વસ્તુને પોતાની બનાવવાની મહેનત નીકળી જાય, હૈયામાં એવી દાનત રહે નહિ, તો પછી જોઈએ શું? કુળવાન આદ-મીઓમાં, પરસ્ત્રી સામે જરાક ખીજી દષ્ટિ કરવી, એ પણ વ્યસિચાર મનાય છે : તેમ આ શાસનમાં પણ આત્મા, આત્માના ગુણો અને આત્માના ગુણોને ખીલવનારી સામગ્રી—તે સિવાયની વસ્તુને પોતાની તરીકે જોવી, તે એક પ્રકારનો અનાચાર મનાય છે. આત્મા, આત્માના જ્ઞાનાદિ ગુણો અને આત્માના જ્ઞાનાદિ ગુણોને પ્રગટાવવામાં સહાયક નિવડે તેવી સામગ્રી—દેવ, ગુરૂ અને શ્રી જિનાગમ વિગેરે—એ સિવાયની વસ્તુઓને મારી માનવી, એ એક પ્રકારનો વ્યસિચાર છે : માટે તો બ્રહ્મચર્યનો વિશાલ અર્થ કરતાં જણાવ્યું કે—‘આત્મામાં રમવું અને પરથી નીકળવું એ વાસ્તવિક બ્રહ્મચર્ય છે.’ આજે તમારા હાથે તમારી ઇન્દ્રિયોનો દુરુપયોગ થઈ રહ્યો છે, માટે સદાચાર વિષે જેવી જોઈએ તેવી સમજ પણ તમને નથી. આજે ખોટા ભાગની એ દશા છે કે—આંખ સામે કોઈ સહેજ સારી પરવસ્તુ આવી કે—દષ્ટિ બગડી. કેટલાકની તો એ હાલત છે કે—પારકી વસ્તુને મીઠી દષ્ટિએ જોઈ ન શકે, ખમાય નહિ. ખીલતી ઉત્તતિ જોઈને હરિક્ષાઈ કરવાનું મન થવાને બદલે ઈર્ષ્યા કરે. દુન્યવી વસ્તુઓની હરિક્ષાઈ સાથે પણ અમને

કાંઈ લાગતું-વળગતું નથી, પણ એમાં અમૂક ગુણ હોય છે, એ વાત જ લક્ષ્યમાં રાખી આ કહેવાય છે. હરિક્ષાઈમાં સામાનું ઝુંટવી લેવાનો, સામાને પાછો પાડવાનો, સામાનું અકલ્યાણ થાય એવો વિચાર કરવાનો હોતો નથી, પણ પોતાની ઉન્નતિ તરફ પોતાના લક્ષ્યને વધુ કેન્દ્રિત કરવાનું હોય છે. પેલો પાછો પડે એ દાનત નહિ, પણ હું આગળ વધું એ દાનત હોય છે. ઈર્ષ્યાના યોગે એથી વિપરીત વસ્તુ ઉભી થાય છે. એનું ચાલે તો પેલાને પાછો પટકે. ભણતરમાં આગળ વધતો હોય તો ભણવા ન દે. પારકી કોઈ પણ વસ્તુ તરફ ઘડદાનતથી નહિ જોવાનાં પર્યખાણુ થાય, તો સુશીલતા દૂર નથી. સુભગતાનો સદાચાર સુશીલતા છે અને એથી જ કહેવાય છે કે-સુભગ જો સુશીલ હોય તો તે પણ આ ભૂમિના કલ્પતરુ જેવો છે.

પ્રભુતા સાથે ન્યાયમાર્ગમાં પ્રવૃત્તિ :

આ દુનિયામાં પ્રભુતા પણ પુણ્ય વિના મળતી નથી. પ્રભુતા માગી મળે છે ? પ્રભુતા માગી મળતી નથી. અમૂકને પ્રભુતા મળી અને મને કેમ નહિ, એની માથાકોડ કર્યે પ્રભુતા મળી જાય નહિ. પ્રભુતા, એ એવી વસ્તુ નથી કે-માગી મળી જાય, તોફાનો કર્યે મળી જાય અગર તો માથું ઉંચું કર્યે મળી જાય ! જેનું પુણ્ય હોય તેને મળે અને જેનું પુણ્ય હોય તેની પ્રભુતા ટકે. આપણે તો એ વિચારવું છે કે-‘પુણ્યના યોગે જેટલી પ્રભુતા મળી હોય, તેટલી પ્રભુતાની સાથે ક્યો સદાચાર રાખવો જોઈએ, કે જેથી એ પ્રભુતાવાળો કલ્પતરુની ઉપમાને લાયક ગણાય ?’ પ્રભુતાવાળાને માટે સદાચાર નીતિમત્તા છે. ન્યાયના માર્ગે ચાલવું, તે પ્રભુતાવાળાનો સદાચાર. સત્તાધીશ ન્યાયમાર્ગ ચૂકે અને લોક મીઠી નજર

ચૂકે, એટલે તોફાન ઉત્પન્ન થયા વિના રહે નહિ. તમેય થોડી-ઘણી પ્રભુતાવાળા તો છોને ? એય ક્યાં જીવવાય છે ? કુતરું કમ્પાઉન્ડમાં પેસે ને હાંક માર્યે લાગવા માંડે, તોય પાછળથી ડકણું ફેંકે, એમાંની જમાતના થોડા નથી. આજે થોડી-ઘણી સત્તા મળી ગઈ હોય, તો હાથમાં સોટી હલાવતો હલાવતો ફરે અને રસ્તે મળતાં જનાવરોને કદાચ ત્રાસ પણ દેતો જાય. મોટરમાં બેસી ફરનારને આગળ અને પાછળ બીજાઓને એ કેટલો ત્રાસરૂપ થાય છે, એની ચિન્તા હોય છે ? દૂધ-વરને કહી રાખ્યું હોય કે-સ્પીડ મૂકી દેવી ! મોટરમાં જાય તો પણ માંડ માંડ પહોંચાય એટલી મીનીટો બાકી હોય, ત્યારે તો શેઠ સાહેબ મોટરમાં પગ મૂકે. એમાં વડાઈ માને. પછી દૂધવર સ્પીડ મૂકી દે ! આગળ ભોં ભોં થાય અને પાછળથી ધૂમાડો છૂટે. આગળ ચાલનારાઓ માટે ભોં ભોંનો ત્રાસ અને પાછળ રહેલાઓને ધુમાડાનો ત્રાસ. આગળના ત્રાસે અને પાછળના માંદા પડે. પુણ્યયોગે તમને આવું સાધન મળ્યું હોય, તો તમારે નોકરને છૂટ આપવી જોઈએ કે-મોડું થાય તેનો વાંધો નહિ, વહેલા નીકળાશે, પણ લોકને ત્રાસ થાય એમ નહિ કરવું ! તમે તમારા ઘરમાંય કયી રીતિએ વર્તો છો ? વચ્ચે રસ્તો સહીયારો હોય તો કેટલી તકરાર ? સત્તાધીશ એટલે રાજા જ એમ નહિ. જેની પાસે જેટલી સત્તા હોય, તેણે પોતાની તેટલી સત્તાનો દુરુપયોગ નહિ કરવો જોઈએ, પણ નીતિમત્તાથી વર્તવું જોઈએ. પોતાને મળેલી સત્તાને જે વિવેકપૂર્વક પચાવી શકે તે સદાચારી અને સત્તાના શુભાનમાં અન્યાયના માર્ગે પ્રવર્તે તે અનાચારી. સત્તા પચે તો સાફ, નહિતર સત્તા ન હોય તે સાફ. જેમ ખાવું

તે કે જે પચે, તેમ સત્તા તે રાખવી કે જે પચે. જે સત્તા જીવનમાં અનાચાર લાવે, તે સત્તાને ફગાવી દેવી. પ્રભુતાવાળા માટે સદાચાર એ કે—‘ન્યાયના માર્ગમાં પ્રવૃત્ત રહેવું.’ સત્તા હોય તો તેની સાથે નીતિમત્તારૂપ સદાચાર અવશ્ય જોઈએ અને તો જ એવો સત્તાધીશ પણ આ ભૂમિનાં કદપતરૂઓની કોટિમાં ગણી શકાય.

શ્રીમન્તાઈ સાથે ઉદારતા :

‘પ્રભુતા પછી આવે છે શ્રીમન્તાઈ. શ્રીમન્તાઈ પણ કેને મળે ? જે અનીતિ કરી જાણે, લૂચ્યાઈ કરી જાણે, બદમાશી કરી જાણે અને એ બધું કરવામાં આંચકો ન ખાય, એને ? એવી માન્યતા હોય તો તે ભૂલભરેલી માન્યતા છે. જેનું પુણ્ય હોય તેને શ્રીમન્તાઈ મળે. જેનું પુણ્ય હોય તેની શ્રીમન્તાઈ ટકે. પુણ્ય ન હોય તો ગમે તેટલી અનીતિ, લૂચ્યાઈ, બદમાશી વિગેરે કરે, તે છતાં પણ મળે નહિ અને એને કદાચ ભૂખ્યા મરવું પડે. જો એમ ન હોત તો લૂંટારા ભૂખ્યા ન રવડતા હોત અને માંચકાંગલા વાણીયા બંગલામાં મોજથી વસતા ન હોત. એવા પણ બળવાનો જીવે છે, કે જેમને ખાવાનું મેળવવા માટે ફાં-ફાં મારવાં પડે છે. તમને જેટલી લક્ષ્મી મળી છે, તે તમારી આવડતથી કે હુંશીયારીથી જ મળી છે એમ નહિ માનતા. એમ માનજો કે—પુણ્યથી મળી છે. લક્ષ્મી પુણ્યથી મળે છે એમ માનવાને બદલે, લક્ષ્મી હુંશીયારીથી જ મળે છે એમ માનવું, તે મિથ્યાત્વ છે. જ્યારે એવું અભિમાન આવે કે—‘આ લક્ષ્મી મને મારી હુંશીયારીથી જ મળી છે.’ —ત્યારે એ યાદ કરે કે—‘મારી સાથેનો જ હુંશીયાર જે બળ-રમાંથી હું રળી આવ્યો તે જ બળરમાં શુભાવી આવ્યો !’

અહીં લાગ્ય યાદ આવે તો લક્ષ્મી મેળવ્યાનો જે મદ આવે છે તે ન આવે. હવે પુણ્યના યોગે શ્રીમન્ત બન્યા, પણ શ્રીમન્ત માટે સદાચાર કયો ? કહે છે કે-શ્રીમન્ત જો ત્યાગી હોય, તો તે કદપતરૂ છે. શ્રીમન્ત ખાવા ખેસે ત્યારે કયી રીતિએ ખેસે ? એકલો ખેસે ? એની સાથે કેટલાય જમનારા હોય. ખીજને ખવડાવવામાં એ રાજી હોય. પોતાને માટે સંખ્યાબંધ ચીજો ખનાવરાવી એકલો ખાનારો અને દીન-દુઃખિને યાદ પણ નહિ કરનારો પેટભરો શ્રીમન્ત, એ કદપતરૂ છે ? ફરવા નીકળે ત્યારે જોનારને માતેલા સાંઠ જેવો લાગે, એ કદપતરૂ છે ? શ્રીમન્તાઈમાં શ્રીમન્તને કદપતરૂ ખનાવવાની તાકાત નથી, પણ શ્રીમન્તાઈની સાથે જો ત્યાગ હોય તો તે એને કદપતરૂ જેવો ખનાવી મૂકે છે. ત્યાગી શ્રીમન્તની રહેણી-કહેણી, ખોલ-ચાલ, વર્તાવ, ખાવુંપીવું, હરવું-ફરવું એ વિગેરે બધું એવું હોય કે-જે જૂએ તેને લાગે કે-‘આવા આદમીને શ્રીમન્તાઈ મળવી જોઈએ. આવાને જો શ્રીમન્તાઈ નહિ મળે તો કેને મળશે ?’ આજના શ્રીમન્તોની પાછળ આવું કેટલાક કહેતા હશે ?

સલાહ લાગ્યે જ કોઈ હોય તો.

તો એ વિચારો કે-‘આવાઓની શ્રીમન્તાઈ જાય તો સાઈ.’-આવું આજના કેટલાક શ્રીમન્તોની પૂંઠે બોલાતું હશે ? ‘આવાને વળી લક્ષ્મી ક્યાંથી મળી ?’-એમ કેટલાકને થતું હશે ? કેટલાકને એમ પણ લાગતું હશે કે-‘અહીં લક્ષ્મી કુપાત્રે પડી છે.’ ત્યાગી શ્રીમન્ત તો એ રીતિએ જીવે કે-દુશ્મનનેય થાય કે આની શ્રીમન્તાઈ ટકી રહે એમાં જ સૌને આનંદ છે. આની શ્રીમન્તાઈ કદિ ન જલે, એમ લગભગ બધાને ક્યારે થાય ? આવું કયા

શ્રીમન્ત માટે જોલાય ? ત્યાગી માટે કે સુઠી બંધ રાખનાર માટે ? તમારી શ્રીમન્તાઈ દુશ્મનનેય ગમે, એ ક્યારે બને ? ત્યાગી બનો તો, પણ ઉઠાઉ બનો તો નહિ. ઉઠાઉપણું એ દુર્ગુણ છે અને ઉદારતા એ ગુણ છે, માટે શ્રીમન્ત ઉદાર જોઈએ !

સભા ૦ ઉઠાઉ હોય તો અવસરે અવસરે એની લક્ષ્મી સારા માર્ગે જાયને ?

ઉઠાઉ નહિ જોઈએ, પણ ઉદાર જોઈએ. ઉઠાઉ વિવેક-હીનતાથી લક્ષ્મી ઉઠાવે છતાં લાભ ગુમાવે : એટલું જ નહિ પણ નુકશાનેય કરે. અને ઉદાર વિવેકપૂર્વક વ્યય કરી સ્વ અને પર ઉભયને માટે ઉપકારક નિવડે. દુનિયામાં કહેવાય છે કે—આદમી કૃપણ ન હોવો જોઈએ, પણ કરકસરવાળો જરૂર હોવો જોઈએ. કરકસરમાં વિવેક છે અને કૃપણતામાં અજ્ઞાનતાદિ દોષોનો પ્રભાવ છે.

એક કથા એ માટે સમજવા જેવી છે. સસરાની અને વહુની એ કથા છે. ઘરમાં તેલનું ટીપું જમીન ઉપર પડી ગયું, એટલે સસરાએ તે લઈને જુતે લગાવી દીધું.

વહુએ જોયું. વહુને એમ થયું કે—‘મારા સસરા કૃપણ છે કે કરકસરવાળા છે ? તેલના ટીપાની કશી વિસાત નહોતી, છતાં એય હાથે લઈ જુતે લગાવ્યું, તો જોવું જોઈએ કે—તેઓ કરકસરી છે કે કૃપણ છે ? કરકસરી હોય તો તો સાફ, પણ કૃપણ હોય તો બહુ જ ભૂંડું.’

બાઈએ પરીક્ષા કરવાનો અને દુર્ગુણ જણાય તો સસરાને દુર્ગુણથી બચાવી લેવાનો નિશ્ચય કર્યો.

એક દિવસ અવસર જોઈને પોતાને મૂર્છા આવી હોય એવો બાઈએ દેખાવ કર્યો. મૂર્છા વળ્યા પછીથી માથું લમી

મૂર્છામાં પાગલ બનેલાઓ જ્યાં ભાવમરણે વારંવાર મરી રહ્યા હોય, ત્યાં કહેવું શું ? પણ શ્રીમન્ત માટે ત્યાગ એ સદાચાર છે અને જે શ્રીમન્ત ત્યાગી હોય તેજ શ્રીમન્ત આ દુનિયામાં એક પ્રકારના કલ્પતરૂ જેવો ગણાય છે. આથી સ્પષ્ટ છે કે-કલ્પતરૂ રૂપ બનીને સ્વપર-ઉપકારી બનવા ઈચ્છતા શ્રીમન્તે ઉદારતા ગુણને અવશ્ય કેળવી લેવો જોઈએ : અને એમ થશે તો જ, સ્વપરના ઉપકારને માટે, પોતાને પૂર્વના પુણ્યો-દયે પ્રાપ્ત થયેલી લક્ષ્મીનો સદ્વ્યય કરી શકાશે. આ રીતિએ ઉદાર નહિ બનાતાં લક્ષ્મીની મૂર્છામાં જ રહેવાશે, તો તો કલ્પ-તરૂ બનવાને બદલે કટકતરૂ જ બની જવાશે, એ સુનિશ્ચિત વાત છે.

પ્રભુતાની સાથે પ્રશાન્તતા જોઈએ :

પાંચમું બળ. બળ શાથી મળે ?

સભા ૦ પુણ્યથી મળે.

ભાષામાં, અજ્ઞાન લોકને સમજાવવાને માટે એમ કહેવાતું હોય, તો પણ તમારે સમજવું જોઈએ કે-બળ વીર્યાન્તરાયના ક્ષયોપશમાદિ વિના મળે નહિ. આત્મામાં અનન્ત બળ છે. જેટલું આવરણ ખસે, આવરણ જેટલું પોલું પડે, તેટલું બળ વધારે હોય. ઉધમાતો મચાવવાથી બળ મળે છે, એ વાત અનીતિથી લક્ષ્મી મળે છે, એના જેવી ખોટી છે. આજે તો બળ મેળવવાને માટે પણ અનાચારો સેવાય છે અને સદાચારથી બળ પ્રગટાવવાતું ભૂલાઈ જવાયું છે ! પણ એ વાત જવા દો. બળ જેનામાં જેટલું હોય તેની વાત કરીએ. બળવાન હોવા છતાં પણ પ્રસંગે જે ક્ષમા બળવે, તે કલ્પતરૂ છે. બળ હોય અને પ્રસંગ આવી લાગે છતાં પણ તે આવેશવાન બને નહિ. વગર પ્રસંગે તો સુતેલું કુતરૂ પણ ભસતું નથી. એની સામે એને

ભય પેદા કરે એવી કોઈ વસ્તુ આવે તો જ એ ભસે. એ રીતિએ વગર પ્રસંગે આવેશ ન આવે, તેમાં મહત્તા નથી. પ્રસંગે પણ આવેશ ન આવે, એ બળ સાથે જરૂરી સદાચાર છે. ભગવાનમાં પ્રશમગુણ ન હોય તો સંગમ જેવો એમની પડખેય જઈ શકે ? હરણીયાં ઠોકર મારી જાય ? પગનો અંગુઠો માત્ર દબાવ્યો અને મેરૂ નાચ્યો, એવું તો જન્મતાંની સાથે જ બળ હતું ! એવા બળવાને જે સંગમ ઉપર ક્રોધ કર્યો હોત અને પ્રશમગુણને નેવે મૂક્યો હોત તો શું થાત ? પણ એ બને જ નહિ. આજે તદ્દન સામાન્ય કોટિનું બળ હોવા છતાં પણ, બળનો દુનિયામાં કેવો ઉપયોગ થઈ રહ્યો છે ? તમે તમારી દશાને વિચારી જૂઓ, તો પ્રાયઃ એમ જ લાગશે કે—તમે શાન્ત બેઠા છો તે પ્રશમગુણથી નહિ, પણ નબળા છો માટે ! તમે જે વૃત્તિવાળા છો, તેની સાથે જે તેટલું બળ હોત તો તો તમે ઉદ્ધાપાત મચાવત ! ઉત્તમ આત્મા તો ક્રોધ ઉત્પન્ન થાય તેવો બનાવ બને તો પણ ગમ ખાય. ગુસ્સાને આવવા દે નહિ અને આવી જાય તો પણ એને સફળ થવા દે નહિ ! સામાને નહિ મારતાં પોતાનું માથું ફૂટવું, એ પણ ગુસ્સાને સફળ થવા દીધો કહેવાય. એ તો અસહનશીલતા છે. ગુસ્સો આવી પણ જાય, તોય બેઠે બેઠે સહવિચાર કરી તેને કાઢવો જોઈએ. કહ્યું કે—*शत्रौ चेत् क्रोधः, तर्हि क्रोधे क्रोधः कार्यः ।* સામેનો શત્રુ ખરો શત્રુ કે આ મહીનો શત્રુ એ ખરો શત્રુ ? બહારનો શત્રુ, એ તો નામનો શત્રુ છે. જે પ્રશમગુણ આદિના યોગે ઉત્તમ દશા હોય, તો એ બહારનો શત્રુ ઉપકારિની ગરજ સારનારો નિવડે : કારણ કે—ઉપસર્ગોના પ્રસંગે આત્મા પ્રશાન્તતા આદિના યોગે ઘણાં કર્મોને ણંખેરી નાખે છે. ત્યારે

એ તો વગર જાતનો ધોળી છે. એના ઉપર ક્રોધ કરવો એ ડહાપણ કે ક્રોધ ઉપર ક્રોધ કરવો એ ડહાપણ? આ વિચારતાં સમજશે કે—બલવાન માટે ક્ષમાશીલતા એ સદાચાર છે. સમર્થને પ્રશંસી હોય તો તે પણ આ ભૂમિ ઉપરનું એક કલ્પતરૂ છે.

આ ભૂમિ ઉપરનાં પાંચ કલ્પતરૂઓ :

આ પાંચને આ ભૂમિ ઉપરના કલ્પતરૂ કહ્યા છે. કયા ?

“ જ્ઞાની વિનીતઃ સુભગઃ સુશીલઃ,

પ્રભુત્વવાન્ ન્યાયપથપ્રવૃત્તઃ ।

ત્યાગી ધનાઢ્યઃ પ્રશમી સમર્થઃ,

પંચાપ્યમી ભૂમિષુ કલ્પવૃક્ષાઃ ॥ ૧ ॥ ”

વિનીત હોય તો જ્ઞાની એ કલ્પતરૂ છે : સુશીલ હોય તો સુભગ એ કલ્પતરૂ છે : ન્યાયના માર્ગે પ્રવૃત્ત હોય તો પ્રભુત્વવાન એ કલ્પતરૂ છે : ત્યાગી હોય તો ધનાઢ્ય એ કલ્પતરૂ છે : અને પ્રશંસી હોય તો સમર્થ એ કલ્પતરૂ છે. આમાં જ્ઞાન, સુભગતા, પ્રભુતા, ધનાઢ્યતા અને સમર્થતા, એ વસ્તુઓ કિંમતી છે : પણ તે તે વસ્તુઓને મેળવવાજોશું પુણ્ય આદિ પામેલાઓ પણ અવિનીતતા, શીલહીનતા, અન્યાયશીલતા, કૃપણતા અને શગરહિતતા એ દુર્ગુણોવાળા હોય, તો તેમની કિંમતી પણ વસ્તુ તેમની કે કોઈની લલાર્ધ કરનારી નિવડી શકતી નથી, પણ ભૂંડાર્ધ કરનારી નિવડે છે. આથી કહું કે—જ્ઞાન સાથે વિનીતતા જોઈએ, સુભગતા સાથે સુશીલતા જોઈએ, પ્રભુતા સાથે નીતિમત્તા જોઈએ, ધનાઢ્યતા સાથે ઉદારતા જોઈએ અને સમર્થતા સાથે પ્રશમતા જોઈએ. વિનીતતા, સુશીલતા, નીતિમત્તા, ઉદારતા અને પ્રશમિપણું એ સદાચાર છે. હવે એ

વિચાર કરી જૂઓ કે—એ કિંમતી વસ્તુઓમાંથી કયી વસ્તુ કેટલા પ્રમાણમાં આપણી પાસે છે અને આપણે તેના કેવો ઉપયોગ કરીએ છીએ ? જે વસ્તુઓ છે તેની સાથે જે સદાચાર જોઈએ તે છે કે નહિ ? જો હોય તો એને અનુમોદનને અને વધારનને : ન હોય તો લાવવા પ્રયત્નશીલ બનને : પણ હો એનાથી વિપરીત અવસ્થામાં હોવાનો ઇલકાળ લેવાનો વિચાર કરતા નહિ. યોગ્ય સ્થળોએ તમે તમારો અનાચાર ધૂપાવતા નહિ.

ઉપસંહાર :

તમને આને આ વસ્તુઓ મળી છે, તેના યોગે પણ જે સુખ મળવું જોઈએ તે મળતું નથી : કારણ કે—મળેલી સામગ્રીનો સદુપયોગ થતો નથી પણ દુરુપયોગ થઈ રહ્યો છે. પર વસ્તુઓ મેળવવાને માટે અનાચારો સેવાઈ રહ્યા છે. જ્યાં સુધી જીવનમાં સદાચાર નહિ આવે, ત્યાં સુધી સાચી શાન્તિનો અંગો પણ અનુભવ નહિ થાય. જીવનની શાન્તિ જોઈતી હોય, મરણની સમાધિ જોઈતી હોય અને પરલોકની સુન્દરતા જોઈતી હોય તેમજ પરિણામે મુક્તિ જોઈતી હોય, તો જીવનમાં સદાચાર કેળવવા પ્રયત્નશીલ બનો. સદાચારની આપણે વ્યાપક વ્યાખ્યા કરી આવ્યા છીએ કે—‘આત્મનઃ પ્રતિકૂલાનિ પરેષાં ન સમાચરેત્ !’ આ સદાચાર જીવનમાં સારામાં સારી રીતિએ કેણુ જીવી શકે ? શ્રી વીતરાગ પરમાત્માની આજ્ઞા મુજબ ત્યાગી બની, આજ્ઞા મુજબ જીવન નિર્વાહ કરતો હોય તે ! અમે એથી જ એ માર્ગના ઉપાસક અને પ્રચારક બન્યા છીએ. સંયમનો પ્રચાર એટલે સદાચારનો પ્રચાર. અસંયમનો પ્રચાર એટલે અનાચારનો પ્રચાર. સંયમનો વિરોધ એટલે અનાચારની તરફેણ. પોતાના આત્માને